
Ин китоби охирини Ҷалол Икромӣ мебо- 
шад. Нависанда дар бораи солҳои наврасиаш, 
хешу табораш, революсияи сосиалистии Бухоро 
ва сарнагун шудани республикаи сосиалистии 
Бухоро, тараққиёт ва сабзиши республикаи со- 
сиалистии Тоҷикистон сухан меронад. 
Саҳифаҳои зиёде ба солҳои мудҳиши 1937-39 
бахшида шудааст. 


Хонандагони мӯҳтарам! 


Инак саҳифаи охирини саргузашти Нависандаи Халқии 
Тоҷикистон Ҷалол Икромиро дар маҷаллаи «Садои 
Шарқ» хонда баромадед. Шумо фаҳмидед, ки адиб умри 
дароз дида, дар муҳити аморати Бухоро зиста, пайдоиш ва 
сарнагуншавии ҳукумати Советиро аз сар гузаронидааст. 
Вай иштирокчии барпошавӣ ва сабзиши Республикаи 
Тоҷикистон буд. 

Дар солҳои 30-юми асри гузашта нависандаи ҷавон ба- 
рои рушди адабиёт, фарҳанг ва илму маърифати тоҷик ба 
пойтахти республика - шаҳри Душанбе кӯчида омад. Дар 

"пеш роҳи номаълум, мураккаб ва пурмашаққат буд, аммо 
ин роҳи озодӣ, роҳи нави пурҷӯшу хурӯши зиндагӣ буд. 
Нависанда нотарсида, бо боварии калон қадамҳои нахус- 
тини эҷодии худро ба ин роҳ гузошт ва умеду орзу дошт, 
ки ин роҳ вайро ба қуллаҳои нави адабиёт ва фарҳант мео- 
варад. Вай хато накард. Дар ин ҷо Ватани худро ёфт ва ба 
комёбиҳои ниҳоят баланд ноил гардид. 

Солҳои зиёде гузаштанд. Ҷалол Икромӣ дар ин сарза- 
мин 10 роман, зиёда аз 12 повест, 16 песа, очерку ҳикояҳо 
ва мақолаҳои зиёде эҷод кард. Вай чун тарҷимон асарҳои 
А.Чехов, Л.Толстой, М.Горкий, Б.Карбобоев, А.Қодирӣ, 
Н.Балтушис ва дигаронро ба хонандагони тоҷик дастрас 
намуд. Барои ин хизматҳояш ба унвони Нависандаи халқӣ, 
мукофоти давлатии ба номи Рӯдакӣ, ордену медалҳои 
зиёде сазовор гардид. 

Вай ҳама вақт бо халқ буд, аз муваффақиятҳои он хур- 
санд мешуд, аз нобарориҳои замона андӯҳгин мегардид, 

ҳамроҳ бо мардум рӯзҳои мудҳиши солҳои 1937-38 ва 
Ҷанги Бузурги Ватаниро аз сар гузаронид. 

Аммо шикаста нашуд, ноумед нашуд ва боварии худро 
ба зиндагӣ ва ояндаи Ватан гум накард. Давоми умр 
дӯстони зиёде пайдо кард ва дӯстонашро ҳам гум кард. Ин 
ҳаёт буд, бо ҳама пастӣ ва баландиҳояш. 

Нависанда ба халқ боварӣ дошт ва то охири умр хидма- 
ти онро ба дараҷаи тавонаш адо кард. Вале дар анҷоми 
умр фоҷиаи даҳшатовар, ҷанги бародаркуширо низ дид. 
Ба омадани ин ҳодиса ӯ тайёр набуд ва дили ранҷуру бе- 
мораш тоб оварда натавонист. Дар синни 85 солагӣ, моҳи 
апрели соли 1993 аз дунё чашм пӯшид. Нависандаро та- 
моми мардуми тоҷик, хонандагон, муаллимон, шоирону 
нависандагон бо эҳтироми бузург ба роҳи охирин гусел 
карданд. 

Ном, ёд ва равонаш пирӯзу дурахшон бод! 


Нашрияи Миллии адабии «Садои Шарқ», 
шумораҳои М?1-4, соли 2006 


«Хушбахт он аст, ки аз саргу- 
зашти дигарон панд бигирад». 
Ҳадиси Муҳаммад пайғамбар(с) 


1983 декабр 
ПЕШГУФТОР 


Нависандаи Халқии Тоҷикистон Ҷалол Икромӣ моҳи 
апрели соли 1993, замоне, ки дар кишвари мо ҷанги 
шаҳрвандӣ идома дошт, аз дунё даргузашт. Вай 
Тоҷикистон, кишвари азизашро дӯст медошт, ба марду- 
маш эҳтиром дошт, аз дастовардҳояш шод мешуду аз 
камбудиҳояш ғамнок мегашт. Дили нависандаи куҳансол, 
дӯстдори Ватан фоҷиаи ҷанги шаҳрвандиро натавонист 
дар худ гунҷонад. Вақте нерӯҳои ҷоҳталаб хостанд ӯро ба 
сӯйи худ кашанд, барои расидан ба мақсад аз номашу 
обрӯяш истифода кунанд, аз умраш 85 сол гузашта буд. 
Вай онҳоро қатъан рад кард, ба ҳамин сабаб хостанд ӯро 
сиёҳ кунанд, рӯйи номаш доғ ниҳанд. Аммо вай акнун на- 
метавонист чун дар ҷавонӣ мубориза барад. Барои ин кор 
ӯ дигар нерӯ надошт. Дар Тоҷикистон ҳукумати нав бар 
сари кор омад, вай онро табрик гуфт ва ҳамчун ҳукумати 
халқ шинохт. Чанде пас ӯ аз олам гузашт. Ва дар рӯзҳои 
мушкили барқароршавии ҳукумати нав ба хок супорида 
шуд. 

Ин ёддоштҳои падар дар бойгониаш зиёда аз 10 сол хоб 
буданд. Ҳеҷ гуна имкони чопи онҳо мавҷуд набуд, зеро ин 

ёддоштҳо дар замони шӯравӣ навишта шуда буданд ва та- 
биист, ки нақши ҳамон замонро дар худ доштанд. 

Кишвари мо дар солҳои сипарӣ гашта мушкилиҳои 

зиёди иқтисодиву сиёсиро паси сар кард. Ба роҳбарияти 
давлат, президенти мо Э.Раҳмонов лозим омад барои 
барқарории сулҳ, ташкили сохтори нави давлати 
демократӣ, пойдории тартиботу қонун, наздик намудани 
замони рушди иқтисодӣ ва некӯаҳволии мардум 
мониаҳои гӯшношунидро паси сар кунад. Он чӣ дар як 
замони кӯтоҳи таърихӣ Президенти мо кард, ба каси дигар 
муяссар нашуда буд ва акнун мо метавонем осудаву ором 
ба ин роҳи тайкардаи кишвари худ бингарем. Мо ба оян- 
даи неки худ шак надорем ва дигар аз бозгашти ноороми- 
ву бесомонӣ наметарсем. Мамлакат инак нерӯву иқтидор 
дорад ва ба сӯйи офтобу баҳор ва шукуфоиву эҳёи миллат 
гомҳои боварбахш мегузорад. 

Ба пиндори ман ҳоло замони чопи ин ёддоштҳо, ки ба 
қалами куҳансолтарин нависандаи кишвари мо мансу- 
банд, фаро расидааст. Вай зиндагии дарозу мушкил, вале 
хушбахтонаро аз сар гузаронидаву бо одамони аҷиб 
вохӯрдааст, ки дар ҳаёти ӯ нақш гузоштаанд. 

Сафҳаҳои зиёде аз ин китоб метавонанд барои хонан- 
даи мо омӯзанда бошанд, зеро дар онҳо зиндагии падарон 
тасвир шудааст. Ва месазад, ки мо - созандагони ҳаёти нав 
- ба пас нигарем, ба таърих рӯ оварем, гузаштагонро 
бифаҳмем ва осорашонро бодиққат биомӯзем. Ниғхоҳи 
ҳақиқатбинона ва ростин ба таърих, зиндагӣ ва кору эҷоди 
падарон ба мо имкон медиҳад дар кори эъмори давлати 
худ ба камбудиҳову каҷравиҳо роҳ надиҳем. Мо бояд па- 
дарони худро бифаҳмем, ба онҳо тақлид бикунем, ба осо- 
рашон арҷ гузорем. Ман бовар дорам, ки ин гуна бинишу 
фаҳмиш дар зиндагӣ ба мо комёбӣ меорад.. 

Замоне расидааст, ки хонандаи мо ба пас нигарад, 
ҳамроҳи нависанда он зиндагиро аз сар гузаронад. Ин ки- 
тоби охирини нависанда, тӯҳфаи падрудии Ҷалол Икромӣ 
ба мардумаш аст. Бигзор ин китобро хурду калон бихо- 
нанд, аз марҳилаҳои зиндагии падари ман бигзаранд. Бояд 
мардум бидонанд, ки вай чи гуна зистааст, чи шебу 
фарозҳое бар сари роҳаш будааст. Ин танҳо таърихи пада- 
ри ман не, таърихи кишвари ман низ ҳаст. Ин сафҳаҳои 
таърихро кӯр кардан, фаромӯш намудан ё нагуфтан мум- 
кин нест. Онҳо бозгӯи онанд, ки чи гуна мо то ба имрӯз ра- 
сидаем ва акнун метавонем сарнавишти миллату кишва- 
рамонро бо дасти худ бисозем. 

Нотарсона сафҳаҳои ин китобро бикшоед ва ҳамроҳи 
падари ман, нависандаи Халқии Тоҷикистон Ҷалол 
Икромӣ ба роҳ бароед. 


Ҷонон Икромӣ, 
доктори илми кимиё, профессор 


ЯК-ДУ СУХАН 


Дар вақти сар карда навиштани ин саргузашт умрам ба 
ҳафтоду панҷсолагӣ расид. Хеле монда шудаам. Охир, 
ҳамаи асарҳои маро «дӯстонам» ҳамеша ба сари найза 
пешвоз мегиранд. Баъд аз оне, ки ман бо хуни ҷигар, бо 
талош ва азоби бисёре ба чоп кардани асарам муваффақ 
мешавам, хонандаи беғараз онро бо хушнудӣ ва бо мароқ 
ба даст мегирад ва ба ман изҳори миннатдорӣ мекунад. 
Намедонам, чаро ин тавр мекунанд ин «дӯстонам»! То ба 
кай, то ба кай ман бояд ҳам асар нависаму ҳам барои чоп 
кардани он хуни ҷигар хурам?! 

Бале, айёми пирӣ ҳам расида омад. Аксари ҳамсолон ва 
ҳамсӯҳбатон аз байн рафтанд. Ҳоло ман ба худ аҳд кардам, 
ки дигар роман наменависам. Фақат бо хоҳиши дил, шавқ 
пайдо шавад ба даст қалам гирифта ягон асари бадеӣ ме- 
нависам. Набошад, ҳамин ёддоштҳои умри гузаштаамро 
менависам. Дар бораи одамҳои бисёре, ки дар муддати 
зиндагиам ба ман вохӯрдаанд ё ки ман бо муносибате ба 
онҳо рӯбарӯ шудаам, менависам. Одамҳоро чи тавре, ки 
ман медонам ва ман фаҳмидаам, беғаразона, чи тавре ки 
ҳастанд, то тавонистам ҳар тарафа нишон додан мехоҳам. 
Ин дунё бо одам обод, бо одам барқарор гаштааст. Одам- 
ро ки тасвир кардам, замонаш, муҳиташ, кору борашро 
ҳам менависам. 

Бигузор, хонанда аз ман хафа нашавад, ки чаро 
баъзеҳоро дар либоси сиёҳ, ё ки хокистарранг, баъзеҳоро 
дар ҷомаи гулгун ва сабз ва баъзеҳоро дар хилъати сафед 
тасвир кардаам. Ман беғараз, ҳар чӣ ки ҳаст менависам. 

Худи тасвири беғаразона ба онҳо рангубор медиҳад, худи 
кор ва амалашон онҳоро сиёҳ ё сафед мекунад. 

Мехоҳам, ки пеш аз ҳама худам ва аҷдодамро нависам. 
Дарахти шаҷараи мо нест ва авлодамон намедонанд, ки 
падару бобоҳои мо киҳо буданд. 


МАН, ПАДАРАМ ВА ДИГАРОН 


Ман дар соли 1909, дар тирамоҳ, тақрибан дар моҳи 
сентябр ба дунё омадаам. Ин таърихро ман худам аз гуф- 
таи хешу таборон муайян кардам; набошад дар дастам 
ягон санад нест, ки синну соли маро муайян кунад. Зеро ки 
дар вақти таваллуди ман дар Бухоро амир ҳокимият дошт; 
ягон муассиса ва ё идораи қайди таваллудшудагон - ЗАГС 
набуд. Одатан падарони босавод ва китобхон дар муқоваи 
ягон китобашон менавиштанд, ки «Худои таоло дар фалон 
таърих, дар фалон рӯз ва дар фалон соат ба банда як фар- 
занди нарина (яъне писар) ё оҷиза (яъне духтар) ато намуд. 
Номашро фалонча мондем». Афсӯс ки падари ман бо 
вуҷуди босаводӣ ва китобхонӣ, ё ин корро фаромӯш кар- 
даанд ва дар ягон китоб таърихи таваллуди маро нана- 
виштаанд, ё ки навишта бошанд ҳам, ҳамон китоб дар 
вақти ҷанги Колесов (соли 1917-18) дар Чорҷӯй, дар қатори 
ҳамаи чизҳои хонадони мо монда, гум шуд ва ё дар вақти 
ҷанг ва инқилоби соли 1920 дар Ғиждувон, дар қатори 
ҳамаи молу ашёи оилаи мо монда гум шудааст. Бале, ои- 
лаи мо ду толон, ду гурезогурезро аз сар гузаронид. 

Дар соли 1917-18 мо дар Чорҷӯй будем. Падарам унво- 
ни Судуриро! гирифта ба вилояти Чорҷӯй қозӣ шуда буд, 
ки он яке аз вилоятҳои калон, мирнишин ва ободи Бухоро 
ба шумор мерафт. Мири Чорҷӯй ҳамон вақт Муҳаммад 
Юнус буд. Чорҷӯй арк дошт, ки мир дар он ҷо менишаст. 
Падари ман бо мир Муҳаммад Юнус чандон созиш на- 


1 Судур - яке аз унвонҳои баланди уламои давраи амирӣ. 

дошт. Вақте ки ҷанг сар шуд, шӯришгарон (инқилобчиҳо) 
ғолиб баромаданд. Қозӣ ва мир Чорҷӯйро партофта гу- 
рехтанд. Дар ин бора дар поёнтар боз муфассал истода ме- 
гузарам, ҳоло сухан дар бораи толон дидани падари ман. 

Дар соли 1920 мо дар Ғиждувон будем. Ду рӯз пеш аз 
ҷанг (намедонам дониста ва надониста) падарам зани ка- 
лони худро бо мо (ман, акем ва хоҳарам) ба Бухоро фири- 
стод. Мо бо худ чандон чизи бисёре нагирифта будем. Дар 
Бухоро, дар гузари Дегрезӣ ҳавлии калони дарун ба дарун 
асбобу ускунаю чизу чора доштем. Бинобар он ҳамаи чизу 
чораҳоро дар Ғиждувон монда омадем. Баъд ҷанг сар шуду 
мо боз толон дидем... 

Инак, агар падарам дар муқоваи ягон китоб рӯзи тавал- 
луди маро навишта бошанд ҳам, дар ин толонҳо он китоб 
нест шуда рафт ва ман пас аз вафоти падар ба ғайр аз як- 
ду китоби ҳикоят, ки баъд аз инқилоб дар Бухоро ба даст 
омада буд, дигар асаре нагирифтаам ва бинобар он 
мегӯям, ки дар дасти ман ягон санаде нест, ки рӯз, моҳ ва 
соли таваллуди маро нишон диҳад. Амма ва холаҳоям 
гуфтанд, ки ман дар вақти ҷанги Суннию Эронӣ, дар 
тирамоҳ таваллуд шудаам. Ҷанги Суннию Эронӣ дар Бу- 
хоро дар соли 1909 ба вуқӯъ омада буд; сентябр ҳам моҳи 
тирамоҳ аст. Бо ҳамин қарор додам, ки ман дар соли 1909, 
дар 20 моҳи сентябр ба ин дунёи пуршӯр омадаам. 

Дар вақти таваллуд шудани ман падарам хатми китоби 
Мулло Ҷалолро тўй мекардаанд ва бинобар он номи маро 
Ҷалол гузоштаанд. Маълум мешавад, ки он кас дар он дам 
дар мадраса мехондаанд ва китоби Мулло Ҷалол, ки яке аз 
китобҳои мушкил ва муҳимми мадраса ба шумор мерафт 
ва ҳар кас, ки онро хатм кунад, як маърака, як тӯе мекарда- 
аст. Падарам ҳам ба муносибати хатми китоби Мулло 
Ҷалол тӯй кардаанд ва чун ёдгории ҳамон рӯзи хушнудӣ 

номи маро Ҷалол гузоштаанд. 

Ман аз модар фарзанди сеюм шуда ба дунё омадаам. 
Пеш аз ман хоҳарам - Масрура, бародари калонам - Ну- 
риддин буданд. Пас аз ман як додарам - Муҳиддинҷон ба 
дунё омадаасту модарам вафот кардаанд. Дар он дам ман 
тахминан дусола будаам. Аз ин рӯ ман лутфу марҳамати 
модарро дуруст надидаам, аз меҳрубониҳо ва навозишҳои 
модар маҳрум мондаам. Бинобар он дар ин ҷо мехоҳам, ки 
. падарамро нависам ва ёди падарро кунам! 

Падари ман Киромиддин махсум ном доштанд ва фар- 
занди шашуми падар шуда ба дунё омадаанд. Аз бобои 
ман, ки қозӣ Бадриддин ном доштанд як духтару 
(модарарӯси ман - раҳматӣ Саломатбегим), панҷ писар 
шудааст, ки калонтарини онҳо Бурҳониддин, баъд 
Қиёмиддин, баъд Зиёиддин, баъд қорӣ Масъуд, баъд Ки- 
ромиддин будаанд. Аз амакҳоям фақат қозӣ 
Бурҳониддинро медонаму бас. Қиёмиддин, Зиёиддин ва 
қорӣ Масъуд барвақт аз дунё гузаштаанд. 

Аз амаки калонӣ - қозӣ Бурҳониддин, ки се-чор зан 
доштаанд, ҳамин фарзандҳо ба дунё омада буданд: Умар- 
хон, Усмонхон, Массаратхон, Маъсумахон, Шаҳобхон, 
Муҳаббатхон, Зуҳурхон, Аслихон ва Муслихон. Аз амаки 
Қиёмиддин як писар - Шарифҷон; аз амаки Зиёиддин як 
писар - Аминҷон Махсум: аз амаки қорӣ Масъуд як духтар 
Асолатхон ба дунё омадаанд. Албатта ҳар кадоми инҳо 
ҳикояте доранд ва ман то метавонам, дар мавқёаш дар бо- 
раи онҳо ва тақдирашон сухан мекунам. 

Пеш аз он ки дар бораи падарам маълумоти муфассал 
диҳам, дар ин ҷо мехоҳам, ки дар бораи бобо ва бобокало- 
нам он чӣ ки шунидаам ва медонам баён кунам: 

Бобои ман (яъне бобои қозӣ Бадриддин) аслан аз мав- 
зеи Хоҷа Халили райони Ховалинги вилояти Кӯлоб буда- 

анд. Гӯё, бо бародаронашон созиш карда натавониста 
озими Бухоро шудаанд. Номашон, гӯё, мулло Байзо буда- 
аст.? Ин кас толибилм ва хеле хушистеъдод будаанд, ки як- 
чанд сол дар мадрасаи Мири Араб фаррошӣ карда, дар 
айни замон хонда, мулло ва мударриси калон гаштаанд. 
Намедонам, ба ягон мансаб расидаанд, ё не, вале писара- 
шон мулло Садриддин оҳиста-оҳиста ба мансаби 
қозикалони шаҳри Бухоро мушарраф гашта чандин сол 
дарстӯӣ ва қозигӣ кардаанд. ІІас аз он кас писарашон мул- 
ло Бадриддин қозикалони Бухоро мешаванд. Назар ба 
шунидам ин кас шахси доно ва ба тадбир будаанд, шеъру 
адабиётро дӯст медоштаанд. Қозитии ин кас дар замони 
амир Аҳадхон мегузарад ва қариб навадсола шуда аз дунё 
чашм мепӯшанд. Ба ҷояшон писари калонӣ - мулло 
Бурҳониддин, ки аввал раиси Бухоро будаанд, қозикалон 
мешаванд... 

Ин ҳамаро ман шунидагӣ ҳастам. Он чӣ ки худам дида- 
му аз сар гузаронидам ва медонам, чунин аст. 

Аз соли 1914 ин ҷониб ба фаросат гашта, дунёро 
медонистагӣ ва дар хотир медоштагӣ шудам. Дар он дам 
падарам дар Қароқӯл қозӣ буданд. Ҳамин дар хотирам 
нағз мондааст, ки мехостам шайтонароба (велосипед)-и 


? Азбаски қозикалонҳои Бухоро кӯлобӣ будаанд, дар мадрасаҳои 
Бухоро бештар муллобачаҳои кӯлобӣ таҳсил мекардаанд ва 
аксарияти мулло ва мударрисҳо ва ҳатто қозиҳои туманҳо аз 
кӯлобиҳо будаанд. Ин ҳол як қисми мардуми Бухороро ба ҳаяҷон 
меовардааст. Чунончӣ Фитрат ва дигарон чунин ҳаҷвияро бофта 
бароварда дар байни мардум паҳн кардаанд: гӯё мардуми кӯҳистон, 
пойлучони Кӯлоб ба Бухоро сафар карда, то ба зери қалъаи Бухоро 
номашон мулло Тухмак бошад ҳам, аз дарвозаи Бухоро, ки 
даромаданд номашонро мулло Байзо мемонанд!.. Ин ҳаҷвия бевосита 
ба бобои бокалони ман тааллуқ дорад, ки номашон мулло Байзо бу- 
дааст. 

сечарха дошта бошам. Ҳар рӯз ба падарам дар ин бора гап 
кушода, талаб мемондам. Лекин падарам мегуфтанд, ки 
сабр кун, ҷанги ҷаҳон ба охир расад, ба ту шайтонароба 
харида медиҳам. Ҷанги ҷаҳон соли 1914 сар шуда буд ва 
маълум, ки дунёбинии ман ҳам ҳамон солҳо сар шуда аст. 

Ҳоло дар сари стол расми ҳамон солҳо ё ки андак пеш- 
тар кашида шудаи падарам истода аст. Ба он нигоҳ меку- 
наму симои бародарам Зайниддин (дар аввали солҳои 
ҷанги дуюми ҷаҳон ба фронт рафта ҳалок шуда буд) ба хо- 
тирам мерасад. Вай ба падарам хеле монанд буд. Чашмҳои 
сиёҳи калон-калон, қабоқҳои бодомӣ, абрувони андак пай- 
васти сермӯ, бинии баандом, лабу даҳони базеб... Падарам 
дар сар саллаи начандон калон, хушбасти сафед, мӯлабҳои 
сиёҳи андак аз ду бари лаб овезон, риши кам, фақат дар 
манаҳ доштанд. Фарқи Зайниддин ва падарам ҳамин буд. 
Дар ин сурат падарам дар тан ҷомаи сафед (адрас) 
пӯшида, намуда истода аст, ки дар зери он камзӯли гире- 
бонаш майда (рангаш номаълум) доранд. Дар хотир до- 
рам, ки падарам мисли мулло ва қозиҳои замонашон 
либосҳои фаҳӯл ва саллаи калон надоштанд. Саллаю 
ҷомаю камзӯлҳояшон то ҳадди имкон сабук, базеб ва наво- 
варона буданд... 

Хӯрокашон ҳам аз дигар ҳамкасб ва ҳамкоронашон хеле 
фарқ мекард. Дар қозихонаи Қароқӯл ошхонае ба тарзи 
аврупоӣ сохта, пдитаи оҳанӣ, каструлҳо, қошуқ ва 
чангчаҳо, стаконҳою зарфҳои шишагӣ ва чинигии руси- 
сохт гузошта буданд. Як ошпази нуғай (тотор) бо занаш 
кор мекард, ба падарам ва меҳмонҳои рус ва навфикри он 
кас хурокҳои аврупоӣ, аз қабили борш, катлет, шашлик, 
кампот, кисел барин хурокҳо тайёр карда медод. Падарам 
ҳар пагоҳ хеле барвақт аз хоб бедор шуда, таҳорат мекар- 
данд ва ду ракъат суннати намози бомдодро дар хона адо 


14 


карда, ба масҷиди назди қозихона мерафтанд, дар он ҷо бо 
ҷамоа ду ракъат фарзро адо карда ба меҳмонхона, (ки де- 
вонашон - яъне ҷои арзпурсиашон ҳам он ҷо буд) барме- 
гаштанд ва бар маснадашон дар назди тирезаи боло ме- 
нишастанд. Зимистон бошад дар қарибии ҷои нишасти он 
кас сандалӣ буд, тобистонҳо мизи начандон калони 
хуштарҳе меистод, ки дар рӯи он коғазу қалам, китобҳо, 
дар қуттиҳои он дигар чизҳои даркорӣ (мӯҳр, қайчӣ, 
тасбеҳ ва ғайра)-ро мегузоштанд. Дар рӯи он миз сӯрохе 
буд, ки падарам мӯҳрона (пул)-ҳоро ба он мепартофтанд, 
ки ба яке аз қуттиҳои миз меафтод. 

Кори саҳарии падарам ҳамин буд, ки аз Далоил ном 
китоби арабӣ-динӣ якчанд варақ мехонданд. Дар ин байн 
маҳрамашон (яъне одами хосашон) Абдушукур дар як 
лаъличаи мисини тиллорант як стакон шири доғ, дар як 
тақсимӣ се тухми нимдунбул, дар тақсимии дигар як пор- 
ча нони равғании бомаза ва мурчдону намакдон оварда ба 
рӯи миз мемонд. Наҳории аввалини он кас ҳамин буд. Ак- 
саран ин наҳорӣ пеш аз баромадан, ё акнун тулӯъ кардани 
офтоб воқеъ мегашт. Баъд, агар меҳмон дошта бошанд, 
дар чоштгоҳ бо меҳмонҳо ширчой, ё ширбиринҷ тановул 
мекарданд ва пас аз намози пешин (тақрибан дар соати 2- 
3) аксаран оши палав (ман барин ошхӯр буданд) аз пасаш 
харбуза; бегоҳӣ чизе аз хӯрокҳои аврупоӣ - масалан кат- 
лет, ё мурғбирён бо картушкабирён мехӯрданд. 

Яке аз меҳмонҳои падарам сардор (началник)-и станси- 
яи роҳи оҳани Қароқӯл бо дӯстонаш буд. Ё духтуре (таби- 
бе) аз Чорҷӯй ва ё Бухоро меомад. Масалан «Духтуршо» 
ном табиб, зане, ки ҳамон солҳо дар Бухоро кор мекард ва 
машҳур буд, меомад; ду рӯз, се рӯз меҳмон мешуд. Пада- 
рам барои чунин меҳмонҳо хонаи баланди барҳавои авру- 
поисохт андохта буданд, ки як даҳлезу ду хона дошт. Яке 

зали калон, дигаре хонаи хоб. Фаршаш тахта, деворҳояш 
бо ранги равғанӣ гулкорӣ карда шудагӣ, сақфаш ламма. 
Залаш ду тирезаи калони дуқабата дошт, ки бо пардаҳои 
тӯрин ва ҳарир пӯшида буд. Хонаи хобаш аз қарибии 
сақфаш равоқе дошт, ки бо шишаи булӯрин гирифта шу- 
да буд. Аз даҳлези ин хона як даре буд, ки ба ҳавлии дару- 
ни қозихона кушода мешуд. Таҷҳизоти хона ҳама ба 
тариқи аврупоӣ - стол ва устулҳои махмалин, диван ва 
буфет дар зол; кати калони симӣ ва дигар ашёҳо дар хонаи 
хоб; дастурӯшӯяки калони мармарӣ бо собунҳои ироқӣ ва 
дастурӯпоккунаки сафед дар даҳлез меистод. 

Дар хотир дорам: гоҳо бародарзодаи падарам - 
Аминҷон махсум, ки ҷавони ҳушманд, навпараст, ба қавле 
аврупоӣ маоб ва тарафдори ҷадидони Бухоро буд (ин 
ҷиҳати хислати ӯро ман баъдтар донистам) меомад ва чанд 
гоҳ меҳмони падарам гашта, дар он хонаи навсохт 
истуқомат мекард. Устод Садриддин Айнӣ ҳам дар 
Қароқӯл меҳмони падарам шуда, дар он хона чанд рӯз 
истуқомат карда буданд ва дар ҳамон сафарашон пада- 
рамро ба кушодани мактаби нави ҷадидӣ ташвиқ карда, 
бовар кунониданд, ки агар моро (писаронашонро) дар 
мактаби нав хононанд, дар андак муддат бохатту савод 
гашта, соҳиби илму маърифат мешавем. Падарам ба гапи 
он кас бовар кард ва мактаби ҷадидӣ кушод, ки муаллими 
аввали он мактаб - Атоуллохоҷа - яке аз ҷадидони Бухоро, 
хеши Файзуллохоҷа буд. Атоуллохоҷаро ба мо кӣ фири- 
стод, равшан гуфта наметавонам, вале тахмин дорам, ки ӯ 
бо тавсияи Садириддин Айнӣ омада буд. Зеро Айнӣ дар 
вақти мактаби ҷадидиро ташвиқ карданаш, гуфта буд, ки 
муаллим ёфта фиристоданаш ба зиммаи вай аст. Падарам 
пештар бо Атоуллохоҷа ошноӣ ва алоқа надоштанд. 

Ба ҳар ҳол Атохоҷа омада, дар меҳмонхонаи калони як 

бои қароқулӣ мактаб кушод. Дар он мактаб ману барода- 
рам Нуриддинҷон, Абдураҳим ном ҷӯраи мо, ки писари 
мирзои падарам буд ва боз ду-се нафар ба хондан сар кар- 
дем. Атохоҷа бо худаш дафтар, қалам, сиёҳидон ва баъзе 
китобҳои дар Қазон ва Когон чопшудаи бачагонаро оварда 
буд. Мо аз ду тараф дар сари миз менишастем ва аз рӯи 
нишондоди муаллим ҳарфҳоро ба дафтар менавиштем ва 
навиштаҳои муаллимро аз рӯи гуфтаи вай мехондем. Баъд 
чанд дақиқа танаффус карда ба дарси дуюм, ба дарси 
ҳисоб сар мекардем. Аз як то даҳ менавиштем, ҷамъу тарҳ 
мекардем. Муаллим моро намезад, ҷанг намекард, бо су- 
ханони мулоим фаҳмонида медод ва мо шод будем, ки аз 
мактаби кӯҳна, аз азобу кулфати он ба осонӣ халос шудем. 
Атохоҷа пас аз се моҳи омаданаш, пас аз моро алифбо- 
хон карданаш, чӣ шуд, ки ба Бухоро баргашта рафт. ӯро 
падарам эҳтиром мекарданд, бисёр вақт ба сӯҳбат ва 
меҳмонӣ даъват карда меоварданд, танбӯрнавозӣ мекар- 
данд... Падарам танбӯрро хуб менавохтанд. Пир ном 
машшоқ ва танбӯрнавози машҳур устодашон буд, ки 
ҳамроҳ машқ мекарданд. Атохоҷа аз ҳар ҷиҳат бояд хур- 
санд мебуд. Лекин намедонам барои чӣ Атохоҷа рафту ба 
ҷои вай як муаллими туркистонӣ омад. Ин муаллим ҳам 
хушфеъл ва хоксор бошад ҳам, лекин ба гумон донишаш 
камтар буд ва бо мо дуруст машғул намешуд. Бештар ба 
саёҳат мебаровард, машқ медод, мисли сарбозҳо поймашқ 
карда роҳ гаштан ва даст боло карда фаровардан барин 
ҳаракатҳоро меомӯхту мухтасар гимнастика мефармуд... 
Дар ин байн хабари мактаби ҷадидӣ кушодани падарам 
ба амаки қозикалон рафта мерасад. Он кас одам фиристо- 
да аз падарам шарҳи воқеаро мепурсанд. Падарам як му- 


3 Ман дар бораи Атохоҷа дар романи «Дувоздаҳ дарвозаи Бухоро» ба 
тафсил баён кардаам. 

лозими наздики худашон, одами пурдонро гап омӯхта ба 
назди акашон ба Бухоро мефиристанд, ки он касро осуда 
карда баргардад. Лекин фиристодаи падарам аз Бухоро 
гашта омада чунин баён мекунад: , 

- Маро нағз қабул карданд, ба меҳмонхонаи калон, ба 
қарибии худашон шинонданд. Баъд пурсиданд, ки дода- 
рамон ҳоло ҳам саҳарҳо дар стакон шири доғ ва тухми 
нимдунбул мехӯранд ё не? Гуфтам, бале тақсир, тановул 
мекунанд. Гуфтанд, ки рафта гӯед, ин корашон хуб не, ба 
гӯши болобудагон расад, он касро ҷадид мегӯянд. Баъд дар 
бораи мактаби ҷадидӣ пурсиданд. Ман он чӣ ки шумо 
омӯхта будед, бекамукост баён кардам; бартарӣ ва афза- 
лияти мактаби навро фаҳмонида додам. Аммо суханони 
ман ба ҷаноби шариатпаноҳ таъсире набахшид; баръакс 
оташин шуда маро ҳам коҳиш карданд ва фармуданд, ки 
ба шумо расонам: ҳар чӣ зудтар мактабро баста, бачаҳоро 
ба мактаби мусулмонии худамон фиристед. Дар ҳақиқат 
ҳам, гӯё чанд нафар муфтию аъламҳо фатво навишта мак- 
таби навро кофирӣ эълон кардаанд. 

Пас аз ин падарам маҷбур шуд, ки мактаби навро баста, 
моро боз ба мактаби кӯҳна фиристонад. 

Аз ҳамаи ин шарҳу баёнот мехоҳам, ки дар чӣ ақида ва 
боварӣ будани падарамро баён кунам. Он кас дар ҳақиқат 
одами тозафикр, русидон, газетхон ва донишманд буданд. 
Фарзанддӯст, меҳрубон ва  мулоҳизакор буданд. 
Навпарастӣ ва ақидаи ҳаётии он кас, багумонам, ҳануз аз 
даври ҷавонӣ, аз даври хонда гаштанашон сар барзадааст. 
Он кас дар вақти ҷавонӣ ба бемории сил (туберкулёзи 
шуш) гирифтор мешаванд. Азбаски фарзанди дӯстдори 
бобоям буданд, ба табобати падарам ҳеҷ чизро дареғ на- 
доштаанд. Табибҳои маҳаллӣ коре карда натавонистаанд, 
пас аз Чорҷӯй ва аз Когон табибҳои рус - духтурҳоро ҷеғ 

зада овардаанд. Духтурҳо дорую даво карда, фармудаанд, 
ки шароити осудагӣ, хурсандӣ ва беғамиро муҳайё кунанд; 
хӯрокҳои хуби равғанӣ, меваҷот бисёр хӯранд; дар ҳавои 
софу тоза бисёр бошанд... Аммо ин шароит дар Бухоро 
муяссар намешуд. На ҳавои хуб, на осудагӣ ва беғамӣ! ас 
қарор доданд, ки дар чорбоғи Когон (дар қарибии станси- 
яи Когон, дар қишлоқи ӯбачӯлӣ чорбоғи калони бобом 
буд), ҳамин шароитро муҳайё созанд. Аз рӯи гуфтаи 
духтурҳо падарам бояд аввали рӯз хуб ба иштиҳо какав, 


қаймоқ, тухми нимдунбул хурад; дар чоштгоҳ ягон хӯроки 


гарм ба мисли ширбиринҷ, ё мурғкабоб хурад; баъд сайр 
кунад, баъд мусиқӣ гӯш кунад, баъд бо ягон коре машғул 
шавад (масалан шоҳмот бозад); дар соати сеи рӯз хӯроки 
нимирӯзӣ - оши палав, шӯрбо, шашлик хӯрад, баъд ду со- 
ат истироҳат карда бихобад ва ҳоказо... Лекин дар рӯзи ав- 
вал хӯрокҳо дуруст маъқул нашудаанд, сагҳои қишлоқ ак- 
ак карда ба асаб расидаанд, саркори чорбоғ аз зиндагии 
сахти худ шикоят карда падарамро хафа кардааст... Хуллас 
ки чорбоғи Когон санатория нашудааст! Пас, бо маслиҳати 
духтурҳо падарам ба Ялта рафтанӣ шудааст. Он вақт ба 
Россия рафтани қозизодаҳо осон набуд. Барои ин рухсати 
амир лозим буд. Хайр, коре карда рухсат ҳам гирифтанд 
ва ҳамроҳи Аминҷон махдум ба сафари Россия рафта, дар 
Ялта чанд гоҳ истиқомат карда, баъд ба Қазон, ба Москав 
ва ба ІІетербург ҳам рафтанд. Ман тафсили ин сафара- 
шонро шарҳ намедиҳам, фақат ҳаминро мегӯям, ки ин са- 
фар ба он кас ва амакзодаашон - Аминҷон махдум таъси- 
ри мусбат кардааст; ҷаҳонбинии он касро вусъат дода, 
ақидаашонро ба зиндагӣ тағйир додааст. Бедарак набуд, 
ки забони русиро омӯхта, аз байни русҳо ба худ дӯстҳо 
пайдо карда, газетахон ва навпараст шуданд. 

“Чи тавре ки гуфтам, модарам дар дусолатии ман вафот 

кардаанд. Пас аз гузаштани идда ба падарам зан доданӣ 
шудаанд. Модаркалонам (модари падарам, ки мо он касро 
тӯтапошшо мегуфтем) маслиҳат додаанд, ки зани падарам 
бояд як духтари синнаш калонтар, бо таҷриба ва ӯҳдабаро 
бошад. Зеро ки мо се нафар аз модар сағира мондаро чун 
фарзанди худаш тарбия кунад. Бо ин мақсад кофтуков ва 
ҷустуҷӯ намуда ояи калониамонро ёфтаанд. Вай духтари 
як муллои қашшоқ аз гузари Бозори Нав буда, модару як 
бародар доштааст, синнаш ҳам ба бистсолагӣ расида буда- 
аст. Падарам аз хостгорҳои рафтагӣ пурсидаанд, ки ҳусну 
ҷамоли духтар чӣ тавр? Онҳо ҷавоб додаанд: «Бад не, фар- 
занди одам-дия!» Яъне ки чандон хушрӯ ва баҳусн не. Па- 
дарам, ки фарзанддӯст буд, ба хотири тарбияи мо ба ги- 
рифтани «фарзанди одам...» розӣ мешавад. Тӯй кардаанд, 
ё не, намедонам. Вақто ки дар Қароқӯл ман одаму оламро 
медонистагӣ шудам, ояи калонӣ, модар ва бародараш - 
Атқиёхоҷа дар ҳавлии мо буданд. Модари оякалонро мо 
«Ойбибӣ» мегуфтем, вай кампири даступойнок, хушфеъл 
ва ҳунарманд буд. Моро нағз саробонӣ мекард. Дар хоти- 
рам ҳаст, ки агар шабҳо базудӣ хобам набарад, синаи ху- 
дашро ба даҳонам медод. Ман намаккам ҳам синаро ба 
даҳон гирифта мехобидам. Оякалон хӯрокҳои бомаза ме- 
пухт. Аз ин ҷиҳат мо розӣ будем. Лекин вай (оякалон) ан- 
даке девонафеъл ва камақлтар баромад. Бесавод буд. 
Шеъру мусиқию нафосатро намедонист. Бинобар он па- 
дарам чун ҳамсараш, чун рафиқи ҳаёташ аз вай розӣ на- 
буд. Ҳиссиёти падарам нозук ва баланд буд. Сӯҳбати ши- 
рин, лутфу марҳамат ва навозишро дӯст медошт. Мусиқӣ 
менавохт, ишқия буд. Китобҳои бисёре дошт, китобхон ва 
босавод буд. Аз сиёсат ва рафти зиндагӣ бохабар, хуллас 
ки одами мадании замонаш буд. Аммо дар сӯҳбати ояка- 
лон аз ин чизҳо асаре намеёфт. Бинобар он агар аз берун 

барвақт ба хона дарояд, агар меҳмон надошта бошад, беш- 
тар ману бародараму хоҳарамро дар хона ба атрофаш ме- 
гирифт. Ба мо аз гузашта, аз саёҳатҳои кардагиаш, аз Ялта, 
аз Петербурт, аз Қазон нақлҳо мекард. Ба мо маълум шуд, 
ки дар сафари Ялта ва Петербург ба онҳо (яъне ба падарам 
ва амакзодааш Аминҷон махдум) Мулло Мирзо ном 
маҳрами хоси худро бобом ҳамроҳ кардаанд, ки ба 
намозхонӣ, рӯзадорӣ ва ибодати фарзандонашон дар са- 
фар мувзибат кунад, хабардор, ботад, мабодо онҳо коре, 
амалеро шоиқ шаванд, ки боиси қаҳру ғазаби худо бошад. 
Аммо мулло Мирзои бечора коре карда наметавонад. 
Махдумҷонҳо аз худи Когон, аз он даме, ки ба вагони 
дараҷаи якум (мулоим) медароянд, саллаю ҷомаҳоро 
ї ғундошта монда, ба сар телпакҳои баррагии кавқозидӯхт, 
ба тан костюмҳои аврупоӣ карда, пива нӯшида, ҳаёти та- 
моман дигархеларо оғоз кардаанд. Дар Петербург дар 
моҳи рамазон мерасанд. Он вақт дар он ҷо тақрибан шаб 
набудааст, қариб бист соат офтоб дар осмон будааст. Мул- 
ло Мирзои бечора ҳар рӯз бист соат рӯза медоштааст. Па- 
дарам ва Аминҷон махдум ҳарчанд, ки рӯзаи ӯро 
хӯронанд, қабул накардааст. Бинобар он маҷбур шудаанд, 
ки зудтар ба Қазон раванд... 

Ин ҳикоятҳоро шунида мо завқ карда механдидем. Мо- 
доме ки аз рӯза гап шуд, ба хотирам расид, ки падарам 
моро (инчунин ояи хурдии моро) рӯза доштан намемон- 
данд. Ман як бор дар Ғиждувон ҳавас карда рӯза доштам, 
падарам қариб маро гирифта зада буд. Худи ҳамин факт 
нишон медиҳад, ки он кас ба дину шариат он қадар бовар 
надоштанд ва ё ҳамаи аҳкоми шариатро чун муллоҳои 
ҷоҳили хурофотпараст сахт риоя намекарданд. 

Бале, падарам ба мо нақлҳои ширин мекарданд, моро 
навозиш мекарданд ва ҳамаи ин ба оякалонӣ намефорид, 

моро бад медид, вале чорае надошт. Дар ин байн падарам 
ба фикри зани дуюм (сеюм) афтоданд. Дар хотир надорам, 
ки он кас кай ба Бухоро рафтанд ва чи тавр ояи хурдиро 
ёфтанд, фақат ҳамин дар хотирам мондааст, ки як рӯзи 
тирамоҳ аз Бухоро аммапошшо ва занҳои бисёре ояи хур- 
диро гирифта оварданд. Аз қозихона дуртар, дар соҳили 
дарёи Қароқӯл як ҳавлии дарунберуннокро ба гумон 
иҷора гирифтанд ва дар он ҷо як шаб тӯйчае карданду 
соҳиби зани сеюм шуданд. Ояи хурдӣ зани донишманд, 
зебо, русидон, босавод ва бо назокат буд. Падарам бо вай 
худро хушбахт мешуморид ва ӯро хеле дӯст медошт. Ле- 
кин ҳаёташ сахту вазнинтар гашт. Зеро ки ояи калонӣ ба- 
мавриду бемаврид бо падарам ва бо мо ҷангу ҷӯш 
мекардагӣ шуд. Падарам як шаб дар хонаи ояи калонӣ 
бошад, шаби дигар дар хонаи ояи хурдӣ мешуд ва албатта 
дар ҳар ҷо падарам бошад мо ҳам мешудем ва медидем, 
ки падарам дар хонаи ояи хурдӣ гул-гул мешукуфт, хур- 
санду хандон ва хушчақчақ мешуд. Лекин дар хонаи ояи 
калонӣ зиқ мегашт, аз сӯҳбати вай лаззат намебурд (чӣ 
ҳам мегуфт ояи калонӣ! Ё ғайбат ва шикояти палонҷашро 
карда падарамро меғиччид, ё аз камбудиҳои рӯзғор шико- 
ят мекард, ё маро ба падарам мехоёнид...). 

Дар Қароқӯл нағз буд, ки ҳавлии ояи хурдӣ алоҳида ва 
аз қозихона як кӯча он тараф буд. Лекин дар Чорҷӯй ва ху- 
сусан дар Ғиждувон ҳавлиҳо шафат ва дар миён фақат як 
похсадевор буд. Бинобар он  палонҷҳо бевосита 
ҳамдигарро медиданд ва ба ҳамдигар суханпарронӣ ме- 
карданд. Ҳатто ояи калонӣ ба тарафи хонаи ояи хурдӣ санг 
мепартофт. 

Падарам ҳеҷ касро, хусусан зану бачаҳояшро намезад. 
Фақат ҷазаба мекард, дӯғ мезад. Ояи калонӣ, ки пӯстғафс 
буд, аз ҷазабаҳои падарам наметарсид. Ҷангуҷӯшро давом 

медод. Ин ҳаёти дарунии оилавӣ, ки тираю тор буд ва боз 
воқеаҳои дигар, ки дар поёнтар мегӯям, бемории пада- 
рамро афзудан гирифтанд. Касалии сил, ки дар шушҳои 
вай хона монда буд, охир кори худашро кард ва дар соли 
1924 падарамро аз зиндагӣ маҳрум кард. 

Падарамро ҷадид ва тарафдори ягон гурӯҳ ва ё партия 
гуфтан намешавад. Вай одами замони худ буд. Лекин 
оқил, босавод ва аз олам камубеш хабардор буд. Дӯстони 
ҷавон ва навфикр дошт, ба мисли Аминҷон махдум, 
Қулиҷон, Айнӣ ва бисёр дигарон, ки ба Қароқӯл ва 
Чорҷӯй омада мерафтанд. Шадари ояи хурдӣ - 
Муҳаммадии тарикачӣ ном дошт, низ одами бафамҳмм, бо- 
савод ва русидон буд ва фарзандони худро низ хуб тарбия 
намуда, русӣ омӯхта буд, Додари ояи хурдӣ - Фазлиддин 
Муҳаммадиевро мо «Ҷӯра» мегуфтем ва бо вай хеле дӯст 
ва улфат шуда будем. Вай бачаи ҳушёр, ихтироъкор (дар 
бозиҳо ва асбобҳои бозӣ) ва хушфеъл буд. Дар хондан ва 
илм омӯхтан ҳаваси калон дошт..Пас аз инқилоб дар мак- 
таби нав хонда муаллим шуд ва то синни пирии худ дарс 
дод. Ҳоло нафақахӯр аст...” [ 

Инак, падарам дар сӯҳбати ин дӯстон ва ҳамфикрони 
худ, навпараст ва кӯҳнабезор буд. Лекин қозӣ буд ва аз да- 
ромади қозигӣ нон мехӯрд. Ба амир ва ҳокимияти ӯ 
муқобилият кардан, зиндагии халқро тағйир додан барин 
фикрҳо ба сари ӯ намеомаданд, вай аз ин андешаҳо дур 
буд. Дар вақти дар Қарокӯл қозӣ буданаш унвони «ӯроқ»- 
ро дошт. Баъд, вақте ки ба Чорчӯй қозӣ шуд, ба ӯ унвони 
«Судур»-иро доданд. 

Дар Қарокӯл чор-панҷ сол қозӣ буд. Баъд як рӯз хабар 
омад, ки падарам ба Чорҷӯй қозӣ шудааст. Дар ҳавлӣ 
ҳаракати кӯчокӯч сар шуд. Падарам аз Бухоро хабар фи- 
ристод, ки фалон рӯз бо поезд ба тарафи Чорҷӯй мегуза- 

рад, ака Турсун (одами падарам, ки муаккали мо буд) ме- 
боист моро ба стансия барорад. Ҳамон рӯз акаи Турсун 
моро ба фойтун сувор карда роҳи стансияро пеш гирифт 
ва бо акем якзабон шуда, маро ташвиқ мекарданд, ки агар 
падарам хоҳад, ки моро ҳамроҳи худаш ба Чорҷӯй барад, 
ман розӣ нашавам, ҳамроҳи ояҳо меравем гӯям. 
Нафаҳмидам, ки мақсадашон чист, чаро намехоҳанд, ки 
ҳамроҳи падарам ба Чорҷӯй раванд. Дар ин бора баъдтар 
тааммул карда донистам, ки ҳамроҳи кӯчу кӯман, ҳамроҳи 
ояҳо (занҳо) рафтан ба онҳо хушаст ва худро озод ҳис ме- 
кунанд. Ҳар чӣ хӯранд, ҳар куҷо раванд ихтиёрашон! Аммо 
ман тамоми роҳ, то худи стансия дар дил худо мегуфтам, 
ки падарам маро ҳамроҳаш гирад. 

Дар саҳни стансия расида будем, ки поезди «Почтовой» 
ҳам расида омад. Падарам дар тан ҷомаҳои фохира, дар 
сар саллаи сафед, дар печи салла «Ёрлиқ» халонида 
шудагӣ, аз зинаҳои вагони класси якум (вагони мулоим) 
фуромада омад. Дар саҳни стансия, сардори стансия, ака 
Турсун, дигарон ва мо ба пешвози ӯ рафта муборакбод 
кардем. Падарам маро бӯсид ва ба вагон гирифта даро- 
вард. Аз пас сардори стансия ва дигарон даромаданд, 
хурсандӣ ва муборакбодиҳо карданд. Баъд падарам пур- 
сид, ки барои мо билет гирифтаанд, ё не. Ака Турсун гуфт 
не! Падарам фармуд, ки зуд рафта то ба Чорҷӯй билет ги- 
ранд. Ака Турсун билет гирифта омад, ман хурсандона па- 
дарамро бӯсидам. 

Чорҷӯй дар соҳили чапи дарёи Омӯ, аз «Девонабоғ», ки 
шаҳри нав, стансияи роҳи оҳан ва бандаргоҳи дарёи 
Омӯро ҳамин тавр ном ниҳода буданд, қариб даҳ-дувоздаҳ 
чақрим ба тарафи ғарби ҷанубӣ воқеъ гашта буд. Ин 
шаҳри қадима бо арку регистону бозорҳои калонаш аз ди-. 
гар шаҳрҳои калони аморати Бухоро фарқе надошт. Ал- 

батта аз Қароқӯли мо хеле калон ва шаҳри ҳокимнишин 
буд. Чӣ тавре ки гуфтам, дар вақти қозӣ будани падарам 
дар Чорчӯй мир Муҳаммад Юнус буд. Агар дар Қароқӯл 
падарам калонтарин каси туман бошад, дар Чорҷӯй ба 
мир Муҳаммад Юнус тобеъ буд ва ҳар рӯзи ҷумъа ба қабул 
ва «шӯлон»-и вай ба болои арк мерафт. «Шӯлон» гуфта, 
қабул ва меҳмондориеро мегӯянд, ки ҳар рӯзи ҷумъа ка- 
лонтарини вилоят (ё туман) барпо мекунад. Дар он 
меҳмондорӣ қозӣ, раис, амлокдор ва муфтию дигар казо 
ва казоҳои шаҳр ҳозир мешуданд, сӯҳбат мекарданд, ош 
мехӯрданд. ва бо рухсати мир (ё қозӣ) баргашта мераф- 
танд. Падарам шӯлонравиро бад медид, маҷбуран мерафт. 
Агар зиқ шавад, гоҳ-гоҳ моро ҳамроҳ гирифта ба 
«Девонабоғ», ба шаҳри нави Чорҷӯй мерафт. Он шаҳри 
аврупоӣ ба шумор мерафт. Депо, заводҳои пахта, 
равғанкашӣ, бандаргоҳ ва дигар муассисаҳои техникӣ, 
ресторанҳо, магазинҳо ва кинотеатрҳо дошт. Дар он шаҳр 
коргарон, мутахассисҳо, инженерҳо ва духтурҳо зиндагӣ 
мекарданд. Русҳо, арманиҳо, туркманҳо, тоҷикҳо ва туркҳо 
буданд. Аз шаҳри кӯҳна ба шаҳри нав рафтан як саёҳати 
калон, як сафари аҷоиб ба ҳисоб мерафт. Гӯё, ин хел 
сайрҳои падарам ба мир Муҳаммад Юнус маъқул нашуда- 
аст ва ӯ ба воситаи маҳрамҳояш инро ба падарам расони- 
дааст. Бинобар он падарам ба мир ҳурмат надошт, муно- 
сибати хуб намекард. 

Дар Чорҷӯй қозихонаи калоне буд. Ба ғайр аз 
меҳмонхонаи падарам, ки ҷои арзпурсии вай ҳам буд ва 
дар зери айвон воқеъ гашта буд, боз чандин хонаҳои дигар 
буд. Дар ин хонаҳо меҳмонҳо, мирзоҳо ва мулозимҳо меи- 
стоданд. Дар Чорҷӯй мо фақат ду сол истодему ҷанги Ко- 
лесов сар шуд ва мо гурехта ба Бухоро рафтем. Ҳеҷ 
фаромӯш намекунам, ки ним сол пеш аз сар шудани ҷанг 

аз Бухоро амакбачаи ман Усмонхон махсум ва амакзодаи 
падарам Аминҷон махсум ба Чорҷӯй омаданд. Баъдтар 
фаҳмидам, ки онҳоро амакам қозӣ Бурҳониддин гурезон- 
да, бадарға карда ба Чорҷӯй фиристодааст; гӯё бо ҷадидҳо 
ҳамфикр будани онҳо ба баъзе аз аҳли аморат ошкор шу- 
дааст ва амакам пораи бисёре дода, ҷони онҳоро харида 
гирифтааст. 

Як рӯз, зимистон буд, қариби торик шудани рӯз ман ба 
ҳавлии берун баромадам, ки дар рӯи ҳавлӣ касе нест, ҳатто 
дарвозаи қозихона баста шуда буд, Ака Турсун ҳам наме- 
намуд. Ҳайрон шуда истода будам, ки падарам аз 
меҳмонхона баромад; қабоқҳояш овезон, табъаш хира буд. 
Ба канори суфа рафту: 

- Усмон! - гӯён фарёд кард. 

Ин тавр бо овози баланд фарёд кардани падарамро ав- 
валин бор шунидам. Вай дубора ҷеғзада буд, ки аз 
меҳмонхонаи хурд Усмонхон давида баромада омаду ху- 
дашро ба зери пои падарам партофт. Падарам аз канори 
суфа химчаҳои тайёр карда монда шудаи юлғунро гириф- 
та ба пушту сару пои Усмонхон задан гирифт. Боз фарёд 
карда Атқиёхоҷаро ҷеғ зад. Атқиёхоҷа (бародари ояи 
калонӣ) аз куҷо пайдо шуда омаду дар назди пои падарам 
дузону нишаст ва ба зорию тавалло даромад. Падарам ба 
ду даст ду химча гирифта ҳар дуро задан гирифт. Вақто ки 
химчаҳо мешикастанд, дигарашро мегирифт ва мезад. 
Раҳми ман ба ҳоли шаттахӯрандагон омада гиристам. Ака 
Турсун омада маро ба кӯча гирифта баромад. Пурсидам, 
ки падарам чаро ин қадар бераҳмӣ мекунад, чаро хешо- 
вандони худашро мезанад. Ака Турсун гуфт, ки онҳо 
гуноҳи зӯр кардаанд. Лекин воқеаро нагуфт, агар гӯяд ҳам, 
ман шояд дуруст сарфаҳм намерафтам. Баъдтар донистам, 
ки Усмонхон ба як дӯсти ҷадидтақлидаш ба воситаи 

Атқиёхоҷа хат навишта фиристодааст ва он хат дар 
натиҷаи беэҳтиётии Атқиёхоҷа ба дасти амаки Қозикалон 
Бурҳониддин афтодааст. Қозӣ Бурҳониддин падарамро 
сахт сарзаниш карда хат фиристодааст ва гуфтааст, ки 
ҷазои Атқиёхоҷа ва Усмонхонро бидиҳад ва нагузорад, ки 
пас аз ин хату хабар кунанд. | 
Амакзодаи падарам Аминҷон махсум хеле эҳтиёткор ва 
боақл буд. Ҳарчанд ки муносибати вай бо ҷадидон, хусусан 
бо гурӯҳи Айнӣ ва ёрони ӯ зичтар ва мустаҳкамтар буд, 
лекин ба даст наафтода буд. Бинобар он ба итоби падарам 
барнахӯрд. Аминҷон махсум, ки русиро хуб медонист, 
мактубҳои аз консулхонаи Русия омадаро хонда ба 
падарарӯсаш (қозӣ Бурҳониддин) тарҷума карда медод. 
Дар айни ҳол мазмуни он хатро (агар тавонад худи мак- 
тубро) ба ҷавонбухориҳо мерасонд. Аз ин ваҷҳ хизмати 
Аминҷон махсум дар роҳи инқилоби Бухоро кам набуд. 
Бинобар он буд, ки Аминҷон махсумро пас аз инқилоби 
соли 1920 ба вазифаҳои масъули ҷумҳурияти халқии Бу- 
хоро гузоштанд. Медонам, ки вай аввал нозири адлия буд. 
Баъд ба Кармина раиси Комитаи инқилоб таъин шуд. 
Вақто ки вай дар Кармина буд, падарам ману бародарам 
ва ака Шарифхон (амакбачаи ман писари Қиёмҷон мах- 
сум)-ро ҳамроҳ гирифта ба Кармина сафар кард. Он вақт 
ба Кармина бо поезд мерафтанд. Ман шоду хурсанд бу- 
дам, ки боз ба поезд сувор мешавам. Падарам инро медо- 
нист ва бинобар он то ба Когон ҳам ба «поездча» сувор 
шуда рафтем, дар Когон ба вагони дилхоҳ нишаста ната- 
вонистем. Поездҳо серодам, ифлос ва сустгард буданд. Ба 
ҳар ҳол ба як вагони «обши» (умумӣ) ба зӯр билет гирифта 
сувор шудему ба як кати поён як навъе карда ҷо гирифтем. 
Ман натавонистам, ки дар назди тирезаи вагон нишаста, 
дашту саҳроҳоро тамошо карда равам. Хайр, майлаш, 

ҳамин гумбур-гумбур карда рафтани поезд ҳам як кайфе 
дорад. Баъд аз тирезаи начандон калони вагони класси се- 
юм камубеш берунро ҳам дидан мумкин мешуд. Хулоса, 
қариби нимрӯзӣ ба Кармина расидем. Як аробаи кӯтакро 
киро карда ба сӯи шаҳр раҳсипор гаштем. Дар қарибии 
Кармина фиристодагони Аминҷон махсумро се-чор нафар 
сувор ва як фойтуни дуаспа моро пешвоз гирифтанд ва 
маълум шуд, ки ба истиқболи мо ба стансия равона буда- 
анд. Амаки Аминҷон моро хушу хурсандона пешвоз ги- 
рифт. Бошишгтоҳи вай иборат буд аз боғи васеъу калони 
сермева ва ҳавлии ҷои дарун берундор. Ҳам идора ва ҳам 
истиқоматгоҳи вай дар ҳамин ҷо буд. Меҳмонхонаи кало- 
ни дубаҳра, ки столу устулҳо ва диванҳо дошт бо қолину 
гилемҳо муфраш буд, ҳам кабинети раиси комитети 
инқилобӣ (ревком), ҳам ҷои меҳмонқабулкунии амакам 
буд. Дар ҳавлии дарун аҳли байти раис, бо ҳамон карру 
фарри қадима, бо хизматгор ва кайвониҳо ва ошпазҳо 
зиндагӣ мекарданд. Ман диққат карда бинам гирифту-гир 
ва тарзи зиндагонии раиси ревком аз қозии пештара хеле 
кам фарқ мекард. Инро ман на аз нуқтаи назари танқид, 
балки аз нуқтаи назари бачагонаи худам медидам ва 
боварӣ доштам, ки бояд ҳамин тавр ҳам шавад. 

Дар болои қалъаи баланди Кармина штаби аскарони 
сурх ҷо гирифта буд, ки он шаҳрчаи ҳарбӣ ба шумор ме- 
рафт. Як бегоҳӣ моро сардори штаб ба кабинети худ хабар 
кард. Дар хотирам ҳаст, ки ҳамон рӯз борон меборид. Мо- 
ро ба фойтунҳо савор карда ба болои қалъа бароварданд 

“ва ба як хонаи калон дароварданд, ки дару девораш пур аз 
милтиқу пулемёту яроқу аслиҳа буд. Маро то андозае 
воҳима гирифт. Зеро, мизбонон ҳам сар то по мусаллаҳ 
буданд. Вақто ки дар сари стол нӯшонӯшӣ сар шуд ва 
командирҳо андак кайфбаланд шуданд, ҳар замон 

тапончаҳою гранатаҳоро ба даст гирифта, бозӣ медоданд 
ва сӯҳбат дар бораи ҷанги босмачиён буд. Дар он вазъият, 
он гуфтугӯҳоро шунида ману акаам дар ҳақиқат тарсидем. 
Маълум шуд, ки дар гирду атрофи Кармина босмачӣ би- 
сёр будааст. Агар аскарони сурх набошанд, ревком ва 
идораҳои ҳукумати Бухороро дар як шаб тороҷ мекарда- 
анд. 

Дар ҳамин сафар ман аввалин бор номи Ленинро шу- 
нидам ва сураташро дидам. Ин дар пагоҳии ҳамон рӯзи ба 
қалъа рафтани мо буд. Амакам ба куҷое рафта буд, мо ӯро 
дар кабинеташ мунтазир будем. Ба гумонам ҳамроҳ ба ҷое, 
ба тамошое рафтанӣ будем. Падарам дар кабинет 
қадамзада мегашт ва як бор ба рӯбарӯи сурате истода 
монд ва ба фикр фурӯ рафт. Ман ба наздаш рафта, низ ба 
сурат диққат кардам. Вай сурати Ленин буд, ки дар каби- 
неташ, дар ҳолате, ки ба рӯи стул нишаста газетаи «ІІрав- 
да»-ро дар даст медошт гирифта шуда буд. Аз падарам 
пурсидам, ки ин расми кист. Падарам аз сурат чашм на- 
канда истода гуфт, ки: 

- Ин расми Ленин аст. Ленин роҳбар ва сардори давла- 
ти Шӯроист. Ба инқилоби Руссия роҳбарӣ кард, Ҳукумати 
кӯҳнаро барҳам дод, амири Бухороро ҳам бо фармони Ле- 
нин зеру забар карданд. Ту бояд ӯро нағз донӣ ва нағз 
шиносӣ! 

Ҳамин суханҳои падарам ҳеҷ аз ёдам намераванд ва ман 
пас аз он кӯшидам, ки дар бораи Ленин бештар донам ва 
бештар фаҳмам. 

Сафари Карминаи мо ба охир расид. Пас аз як ҳафта 
меҳмонӣ, мо ба Бухоро баргаштем. Амакам Аминҷон бо- 
шад, боз дар дигар идораҳо кор кард ва пас аз ташкили 
республикаи ӯзбекистон ба Самарқанд рафта дар Совети 
вазирони ӯзбекистон кор кард. Баъд ба Тошканд кӯчиданд 


29 


ва солҳои 1936 аз кор рафт, нафақахӯр буд. Як-ду китоб 
барои нашриёти давлатии Тоҷикистон тарҷума карда дод. 
Дар соли 1937 дар қатори бегуноҳони дигар ба ҳабс ги- 
рифта шуд, вале пас аз ду сол озод гашту дар охирҳои 
солҳои ҷанг вафот кард, хеле афсӯс! 

Амакам Аминҷон махсумро, ки ҳақиқатан одами аҷоиб 
хушсалиқа, доно ва табъаш баланд буд, ман дӯст медош- 
там ва номи ӯро, корнамоиҳои ӯро кам бошад ҳам дар ро- 
мани «Сафар Махсум дар Бухоро» қайд карда гузаштам. 
Бигузор, он чанд саҳифа ба хотираи поки ӯ аз ман ёдгор 
бимонад! 


ххх 


Сӯҳбати мо дар бораи Чорҷӯй ва қозигии падарам дар 
он ҷо буд: 

Чорҷӯйро, хусусан шаҳри нави Чорҷӯйро 
(Девонабоғро) шаҳри инқилобӣ номидан мумкин буд. Дар 
соли 1920 аввалин анҷумани коммунистони Бухоро дар 
Девонабоғ кушода шуда буд. Зеро дар ин шаҳр, ки гуфтан 
мумкин аст русист, коргарон бисёр буданд. Ҳокимияти 
амир, дасти зулми аморати Бухоро намерасид. Дар ин ҷо 
ҳаракати инқилобӣ рӯз то рӯз меафзуд ва дар рӯзҳои 
воқеаи Колесов дар байни ҳокими Чорҷӯй ва аскарони ӯ аз 
як тараф ва коргарони шӯришкарда ҷанги сахте дарги- 
рифт. Падарам, багумон аз. пешомади кор бохабар буд, ки 
ҳанӯз ҷанг сар нашуда, моро ба тарафи ӯбачӯлӣ (шаҳрчае 
дар канори рости дарёи Ому) фиристод. Кӯчи моро 
падарарӯси падарам - амаки Муҳаммадии  тариқачӣ 
сардорӣ мекард. Истгоҳи аввалии мо дар ин сафар ҳавлии 
Чӯлибойи машҳур буд. 

Дар Чорҷӯй аскарони мир Муҳаммад Юнус ва аламони 
бисёре ба Девонабоғ ҳуҷум мекунанд. Қисми зиёди роҳи 

оҳани Чорҷӯй-Мориро канда мепартоянд. Лекин аскарони 
инқилоб, коргарон ва меҳнаткашони ба шӯромада ҳуҷуми 
аксулинқилобро зада бармегардонанд, роҳи оҳанро зуд ба 
ҷояш монда, аз Мории Ашқобод ёрӣ мепурсанд. Гӯё, ёрӣ 
ҳам мерасад ва чандин рӯз шаҳрчаи Девонабоғ ва Чорҷӯй 
дар дасти шӯришгарон мешавад. Лекин баъдтар амир ас- 
кар фиристода, бо ёрии офитсерони сафед Чорҷӯйро ба 
даст медарорад ва шӯришро зер мекунад. 

Мо аз ин моҷароҳо бехабар, дар ҳавлии калон ва 
ҳангомадори Чӯлибой бозӣ карда мегаштем. Мо мегӯям, 
яъне бародарам ва ҷӯраамон Фазлиддин 
Муҳаммадизодаро дар назар дорам. Бале, ҳавлии Чӯлибой 
дар домани дашт бошад ҳам хеле калон, хеле хуб ва 
ҳангомадор буд. Чандин  ҳавлӣ-ҳавлии берун бо 
меҳмонхонаи калону тирезаҳои рангдораш бо рӯи ҳавлии 
васеъ ва дарахтзораш, бо саисхонаҳо ва аспхонаҳояш; 
ҳавлии дарун бо хонаҳои бисёр, бо ошхона ва 
кайвонихонаҳояш; бо анборҳо, говхонаҳо ва қӯтанҳои 
гӯсфандонаш замини бисёреро ишғол карда буд. 
Қишлоқи начандон калон, бо кулбаҳои ҳақиронааш 
қадаре дуртар ҷо гирифта буд, ки тақрибан ҳамаи марду- 
мони он хизматгорҳои Чӯлибой буданд. Дар ҳавлии 
Чӯлибой занҳо дар андарун, мардҳо дар ҳавлии берун ҷо 
гирифтанд ва аз ҷиҳати хӯроку таъминот дараҷаи олӣ буд. 
Рӯзе чандин бор таомҳои болаззат пухта мебароварданд ва 
моро парвариш менамуданд. 

Дашти васеъ, юлғунзор, регзор шавқи моро боло карда 
буд. Мо ки дар шаҳр осмони васеъро намедидем, дар ин 
саҳрои васеъ кайфе доштем. Аз чӯби юлғун тиру камон 
месохтем, бо бачаҳои қишлоқ «ҷангбозӣ» мекардем. Хаба- 
рамон набуд, ки даҳҳо километр онтарафтар тӯппарронӣ 
давом дорад ва бомбаҳо мекафид, мардум барои озодӣ 

мубориза мебаранд... 

Рӯзи дуюм, ё сеюм хабар омад, ки «кӯчро бардоред!» 
Кӯчу каманро бардошта ба канори наҳри Ому расидем. 
Ҳаво тира, шамоли сард мевазид. ДКалонҳо бо 
киштиронҳои туркман гапзанон карда фақат занҳо, бачаҳо 
ва чанд нафар аз калонҳоро ба кема андохтанд. Ман бори 
аввал дар умри худ ба рӯи об дар кема шино мекардам. 
Росташро мегӯям, ки дар дилам ҳеҷ як тарсе набуд, 
ҳарчанд ки оби дарёи Ому пуртуғён буд, кемаро шамол 
мелаппонид. Аз симои хоҳар ва ояҳоям медидам, ки онҳо 
ба тарсу ҳаросанд, аз худо паноҳ мехоҳанд. Киштиронҳои 
туркман нотарсона кема ронда дар ним соат моро ба 
соҳили дигар расониданд. Дар он ҷо амаки Муҳаммадӣ 
хоҷа, ки сардори корвон буд, аспу ароба ёфта моро савор 
кард ва дар охири рӯз ба Бурдалиқ расидем. Ҳокими 
Бурдалиқ моро хуш қабул кард ва ман, ки ҷогаҳи хобро 
ёфтам, зуд хобидам. Рӯзи дигар ба ҳавлии берун баромада 
дидам, ки боқимонда одамони мо кӯчу борҳоро аз дарё 
гузаронида овардаанд. Ака Турсун нақл мекард, ки пас аз 
шино карда рафтани мо онҳо кемаро хеле мунтазир шуда- 
анд. Ду-се савори туркман, ки аз афташон яғмогар ва 
роҳзан барин будаанд, дар гирду атрофи онҳо чарх зада- 
анд. Дар он ҳол ака Турсун ва дигар одамони мо таппонча 
ва милтиқҳои худро бароварда, ба ҳолати ҳозирбош даро- 
мадаанд. Роҳзанҳо яроқи оташборандаро дида тарсидаанд, 
магар ки онҳоро монда рафтаанд. 

Баъди як рӯз падарам ба Бурдалиқ омад. Моро навозиш 
кард, зиёфати ҳокимро хӯрд ва ба калонҳо супоришҳо до- 
да боз гашта рафт. Ба пурсиши ман гуфтанд, ки вай боз ба 
Чорҷӯй рафтааст. Рӯзи дигар мо як корвон - иборат аз се-. 
чор шутур, хару асп ташкил дода, озими Бухоро шудем. 
Ин сафарро ҳеҷ фаромӯш намекунам. Моҳи март буд, ҳаво 

боронӣ, андак хунук... Ба шутурҳо каҷобаҳоро бор кар- 
данд, ки болояшон аз чӯбҳои бед айвонча - соябон карда 
шуда ва бо намадҳои ғафс пӯшида буданд. Даруни 
каҷобаҳо бо гилемчаҳо ва кӯрпачаҳо густурда шуда бу- 
данд, ки барои нишаста рафтани ду кас хеле мувофиқ буд. 
Ман бо хоҳарам дар як каҷоба, дар каҷобаи тарафи дигари 
шутури мо ояи хурдӣ бо додараш буд. Дар дигар каҷобаҳо 
ҳам дукаса-дукаса - дар ҳар шутур чор кас ва дар шутури 
охирин, ки дар каҷобаҳои он озуқаворӣ - нон, гӯшти ях- 
нии бисёре, машкҳои об бор карда шуда буд, як кас, дар як 
каҷоба амаки Ҳоҷӣ Муҳаммад ва дар каҷобаи дитар баро- 
дари калонии ман ҷо гирифта буданд. Ака Турсун ва дигар 
мардҳо дар аспҳо буданд. 

Ба каҷобаҳо нишастем, шутурҳо аз ҷо бархоста ба роҳ 
даромаданд ва борон ҳам сар кард. Тамоми рӯз дар регтзо- 
ри Қароқум роҳ гаштем. Шаб дар доманаи теппае манзил 
кардем. Борон борида истода бошад ҳам барои ёзонидани 
поҳо аз каҷобаҳо баромада, дар дашт камтар гаштем, дар 
гулхани оташе, ки барандагони мо аз хору хас афрӯхта бу- 
данд, нишастем, чою нону гӯшт хӯрдем ва боз ба каҷобаҳо 
даромада, поҳоро лунда карда хобидем. Аввали рӯз, ки 
бедор шудем, ҳанӯз борон меборид. Камтар-камтар нону 
гӯшт ва як пиёлагӣ об нӯшидему боз ба роҳ даромадем. 
Тамоми рӯз роҳ гаштем. Бобо Ҳоҷӣ (амаки Муҳаммадӣ 
хоҷа) нону гӯшту обро эҳтиёт мекард; мурдам, мурдам 
гуфтан баъд камтар хӯроку об медод. Шаб боз шутурҳоро 
шинонданд ва мо берун баромадем. Роҳбаладҳо гуфтанд, 
ки ситораҳо наменамоянд, эҳтимол мо роҳро гум карда 
бошем. Канӣ имшаб борон монад, ситора намояд, роҳ 
маълум мешудагист. Лекин борон намонд, ситора нанамуд 
ва мо боз як рӯзи дигар азоб кашидем. Саҳари дигар бо- 
рон бозмонд, офтоб баромад ва мо дар осмон селаи 

зоғҳоро дида хурсанд шудем. Ин якумин аломати зиндагӣ 
дар он дашти бепоён буд. Фақат дар рӯзи чорум роҳи Бу- 
хороро ёфта, дар нимрӯзӣ аз дарвозаи «Қарокул»-и Бухо- 
ро ба ин шаҳри пурғулғула ва серодам ва ободу маъмур 
ворид гаштем. 

Шаҳр бо қалъаи баланд ва мустаҳками таърихӣ иҳота 
шуда буд. Ин қалъаи мустаҳками таърихиро пас аз 
инқилоб, пас аз солҳои 1925 оҳиста-оҳиста вайрон карда, 
хокашро чун «порӯ» истифода бурданд ва ҳоло фақат як 
чанд сад метр ду тарафи дарвозаи «Қарокӯл» боқӣ монда- 
аст, ки он ҳам фатарот шуда, рехта ва нобуд шуда истода- 
аст. (Ин боқимондаи қалъаро барои бардоштани филмҳои 
таърихӣ истифода мебаранд). Ин қалъа дар вақташ 
дувоздаҳ дарвоза доштааст, ки баъд яке аз ин дарвозаҳо 
масдуд ва баста шуда мондааст. Ёздаҳ дарвозаи боқимонда 
(дарвозаи Қавола-Қаршӣ, дарвозаи Самарқанд, дарвозаи 
Мазор, дарвозаи Талипоч, дарвозаи Қарокӯл, дарвозаи 
Шайх Ҷалол, дарвозаи Намозхоҳ, дарвозаи ӯғлон, дарво- 
заи  Салоҳхона) ҳама  бурҷу  бораҳо гулдастаҳо, 
қаровулхонаҳо дошта, аз чӯбҳои ғафс ва мисли оҳан 
мустаҳкаму вазнин сохта шуда буданд, ки ҳоло аз ин 
дарвозаҳои чӯбину таърихӣ ягонтааш ҳам боқӣ намонда- 
аст. Куҷо шуданд ин дарвозаҳо? Наход ки ҳамин тавр ашёи 
таърихӣ ва мустаҳкамро сӯхта, ҳезум карда бошанд? 

Бале, ба Бухорои таърихӣ, ба Бухорои машҳур ва ободи 
Машриқзамин ворид гаштем. Пас аз се-чор рӯза сафари 
дашти Қароқум, пас аз азоби каҷобанишинӣ, шаҳри Бухо- 
ро ба назари ман мисли ҷаннат менамуд. Кӯчаҳои санг- 
фариии он, растаю бозорҳо, баққолҳо, нонвойҳо, қассобиҳо 
ва оҳангариҳо ва кӯчаҳои пур аз одам, пур аз сувораю пиё- 
да, пур аз овозҳои ҳархела ва ғайра ҳама зиндагӣ буданд, 
ҳама аз ҳаёт дарак медоданд... Бале, одам маҳсули ҷамъият 

аст; бе ҷамъият, дар дашти бекас вай худро ғариб, нотавон 
ва пажмурда мешуморад. Чуноне ки дар чоррӯза сафари 
дашти Қароқум ман худро ҳис намудам, ҳарчанд ки дар 
байни ҷамъияти хурде будам, ҳарчанд ки . шафактуров 
доштам... 

Корвони мо рост рафта дар ў май Дехрезӣ, дар назди 
ҳавлии калони худамон бозистод. Ба ҳавлӣ даромадем. Ин 
ҳавлӣ як дарвозахонай калоне дошт, ки дар охири хамгаш- 
ти кӯча, «дар рӯбарӯи масҷиди Мавлоно Шариф воқеъ гаш- 
та, дарвозаи дутабақаи он ба сахлави кале кушода мешуд. 
Дар сахлав суфае буд, ки дар вақти ҳавлии раиси Бухоро 
будани ин бино дар он хизматгорҳо, арзиҳо ва дигарон 
менишастанд. Дар тарафи чапи ин сахлав дари ҳавличае 
кушода мешуд, ки дар айвони гирдогирди он аспҳо ва 
саисҳо ҷо мегирифтанд. Пас дар охири сахлав дари ҳавлии 
берун буд, ки дар тарафи рост воқеъ гашта, омадаро ба 
рӯи ҳавлии васеъи хиштфарш мебаровард. Бевосита пас аз 
дарвоза, дар тарафи рост бо се-чор зина ба рӯи суфа ва 
таҳти айвони баланд мебаромадед, ки дар он ҷо даҳлез ва 
хонаи калон бо мадонаш воқеъ гашта ва ин хона - хонаи 
раиснишин ва меҳмонқабулкунӣ буд. Дар поёни суфа боз 
як хона (шояд мирзохона бошад) ва дар рӯбарӯи айвон боз 
як хонаи ёздаҳболори баланд буд. Дари ҳавлии дарун аз 
байни ин ду хона кушода мешуд. 

Ҳавлии дарун аз ду ҳавлӣ, хонаҳои бисёре, таҳхона ва 
ошхона иборат буд, ки аз омадани мо ояи калонӣ дар 
ҳавлии асосӣ, (ки ошхона ва таҳхонаҳо дошт) ҷо гирифту 
ояи хурдӣ дар ҳавличаи шафати он. Сохти ин ҳавлию 
хонаҳо, осмони васеъи онҳо, рӯи суфа, таҳхона ва 
болохонаҳои он ба ман хеле маъқул буд. Аз паси хонаи ка- 
лони ҳавлии дарун кӯчаи калони сангфарш мегузашт, ки 
таҳхонаи ҳавлӣ ба он кӯча якчанд сӯрохиҳои ҳаводаро 

ДЭИЛЯ2 ОЛ (рака 


дошт (ин сӯрохиҳо бо панҷараҳои оҳанин мазбут буданд). 

Дар Бухоро шодии ман ҳадду канор надошт. Фақат як 
чиз диламро мефушурд, ки падарам бо мо набуд. Ҳар 
пагоҳ аз хоб бедор шуда мепурсидам, ки дадем омаданд, ё 
не. Ҷавоби манфӣ шунида хафа мешудам. Вале ҳавлию 
хонаҳои каршастӣ, хешу таборҳои бисёр, кӯчаю бозорҳои 
серғавғои шаҳри Бухороро дида димоғам чоқ мешуд, ҳама 
чизро, ғаму ғуссаро фаромӯш карда, бо ҷӯраҳои шаҳрӣ, 
ҳамгузариҳо ба бозӣ машғул мешудам. Дар кӯчаҳо сума- 
лак, обинабот ва каллапочафурӯшон пайдо мешуданд, бо 
садо ва нағмаҳои диққатҷалбкунанда, моли худро таъриф 
мекарданд. Мо, бачаҳо ҳавасе доштем, ки як танга пул ги- 
рифта, ба даст коса ба кӯча тозем, сумалак, ё обинабот ха- 
рем, ҳарчанд, ки дар хона ин чизҳо бисёр буданд. 

Падарам пас аз даҳ-дувоздаҳ рӯз омаданд. Намедонам 
ки ин қадар муддат дар куҷо буданд, чӣ кор карданд. 
Ҳамин қадараш ба ман кифоя буд, ки он кас сиҳату сало- 
мат, хурсанду шод баргаштанд. Баъдтар донистам, ки ба- 
рои дар ҷанги Колесов Чорҷӯйро аз даст додан, амир ба 
мир Муҳаммад Юнус ғазаб карда, ӯро зиндонӣ кардааст, 
падарамро маъзул (бекор) карда, ба рикоб даъват карда- 
аст. Ба рикоби амир будан, худаш як ҷазо ҳисоб меёфт. 
Зеро ки амир дар куҷо бошад, қозӣ, раис ва мирҳои 
маъзули рикобӣ дар гирду атрофи қароргоҳи амир, дур аз 
аҳлу аёл, бекор ва ҳамадам мунтазири фармоиши амир 
шуда зиндагӣ мекарданд. Гоҳ сер буданд, гоҳ гушна. Хай- 
рият ки дар вақти рикобӣ будани падарам, амир дар Бу- 
хоро, дар қасри Ситораю Моҳи Хосса буда, рикобиҳо ҳам 
дар як чорбоғи қафои боғи қаср истуқомат доштанд. Азба- 
ски Бухоро наздик буд, гоҳ-гоҳ фарзандонашонро ҷеғ зада 
медиданд. 

Падарам ки додари қозии калон буд ва қозӣ 

Бурҳониддин (амаки ман) дар байни мулло ва муллобача- 
гон обрӯй дошт, амир ба вай сахтгирӣ намекард. Падарам 
аз Чорҷӯй баргашта як ҳафта, даҳ рӯз дар ҳавлӣ буд. Моро 
ба мактаби кӯҳна, ки дар «Лаби Чуқурӣ»-и паси мадрасаи 
Азизхон буд, ба хондан дод. Баъд, гӯё рикобӣ шуд. Ману 
бародарам дар дасти муллои «нимчамулло» мехондем. 
Ман Ҳафтяку Чоркитоб мехондам. Зеҳнам тез буд. 
Сабақҳои додашударо зуд азёд мекардам. Домулло ҳам, 
барои гирифтани инъому эҳсон зуд-зуд сабақҳои нав ме- 
дод ва ман дар андак муддат Ҳафтякро ба охир расонида, 
Қуръон гирифтам. Қуръон гирифтан як тӯй буд. Ба до- 
мулло ҷома пӯшониданд, ба мактаб ду-се лаълӣ нону ши- 
ринию мавизу чормағз доданд. Ба ман ака Турсун аз бозо- 
ри китоб як қуръони чаппаи зарҳалкорӣ ва хушхат харида 
дод. Аммо акем базӯр Ҳафтякро тамом карда Қуръон ги- 
рифт. Бисёр вақт мактабгурезӣ мекард... 

Ҳамин тавр, баҳор гузашту тобистон расид. Мо бе 
таътил мехондем, фақат рӯзи ҷумъа озод будем. Рӯзҳои 
ҷумъа дар хонаҳои масҷиди Мавлоно Шариф ҷаър мешуд. 
Ман аввалин бор дар умри худ ҷаърро дидам. Масҷид ва 
хонақоҳи Мавлоно Шариф хеле калон буд. Рӯзи ҷумъа 
одами бисёре ҷамъ мешуд. Даруни хонақоҳ, беруни он, 
таи айвон ва саҳни масҷид аз одами намозхон пур мешуд. 
Пеш аз намоз дар қарибии меҳроби масҷид як ҳалқа 
(тақрибан даҳ-дувоздаҳ нафар) қаландармонанд одамон 
давра мегирифтанд ва ҳама баробар бо ритми (вазни) му- 
айян «ҳо-ҳу» гӯён садо мебароварданд ва ҳофизони хушхон 
ва машҳури ҳамон замона (аз қабили Қорӣ Камол, Қорӣ 
Наҷм) ба по рост истода дар мақомҳои классикӣ шеърҳои 
сӯфиёна ва ғамгинро бо вазни «ҳо-ҳу»-и қаландарон таро- 
на мекарданд. Бисёрии одамон маҳз барои гӯш кардани 
ҳофизии ҳамин сарояндагони хушовоз ҷамъ мешуданд. 

Оҳиста-оҳиста қаландарон ба ваҷд омада қӣ-чу мекарданд, 
аз даҳонашон кафк баромада, ҳатто беҳуш шуда меафто- 
данд. Беҳуш шудагонро берун мекашиданд... Ин ҳама, то 
вақти намоз давом мекард. Гоҳо пас аз намоз ҳам одамҳо 
нарафта ҷаърро давом медоданд. Ин барои мо бачагон та- 
мошои аҷибе буд. 

Падарамро қариб ду моҳ надида будем. Як рӯз ака Тур- 
сун хурсандона хабар дод, ки падарам моро ба наздаш 
даъват кардааст. Ҳамон рӯз ака Турсун аз куҷое 
кӯтакаробае ёфта, ману бародарамро бор карда ба сӯи Си- 
тораи Моҳи Хосса равон шуд. Дар қарибии боғи Ситораи 
Моҳи Хосса нохост аробаро боздоштанду ака Турсун амр 
дод, ки мо сар хам карда ба рӯи ароба дароз кашем ва аз 
болои мо кӯрпа партофт. Ман ки хеле кунҷков будам, 
кӯрпаро бардошта ба роҳ нигоҳ кардам. Дидам ки аз роҳи 
калон аспакиҳои бисёре гузашта истодаанд ва баъд дар 
байни онҳо фойтуни калоне бо аспҳои «америкоӣ» 
(аспҳои калони сиёҳпӯст, ки зоташонро америкоӣ мено- 
миданд) низ гузашта рафт. Пас аз дур шудани онҳо ака 
Турсун аз болои мо кӯрпаро бардошт ва гуфт, ки амир гу- 
зашта рафт. Хайр, барои чӣ моро пинҳон кардед, гуфта 
пурсам, ҷавоб дод, ки мабодо чашми амир ба шумоён аф- 
тад, хуб намешуд. Чаро хуб намешуд, чунки амир бачаҳои 
хушрӯйро кашида гирифта ба худаш маҳрам мекунад, 
гуфт ака Турсун. 

Чорбоғи бошандагони рикоби амир дар қафои чорбоғи 
Ситораи Моҳи Хосса буд. Падарам моро дида хурсанд 
шуд, бӯсиду навозиш кард. Вай хеле фарзанддӯст буд. Би- 
но барон буд, ки дар рикоби амир истода моро ҷеғ зада ба 
наздаш овард. Мо ду-се соат бо вай будем, баъд хайрухуш 
карда ба шаҳр баргаштем. Ѕи ( гад 


Дар моҳи сеюм падарамро аз рикоб їозод када, ба 

Ғиҷдувон қозӣ карданд. Ғиҷдувон яке аз музофотҳои ка- 
лонтарин ва ободтарини аморати Бухоро ба шумор ме- 
рафт. Он вақтҳо дар Ғиҷдувон ғӯза мекоштанд. Ғалла, мева 
ва чорпои Ғиҷдувон бисёр буд. Дар Ғиҷдувон ҳунармандон 
бисёр буданд. Суфоли Ғиҷдувон аз чинӣ камтар фарқ ме- 
кард. Хумдонҳои бисёре буд, ки хишт мепухтанд. Кулчаи 
ширмоли Ғиҷдувон, ҳалвои терии Ғиҷдувон машҳур буд. 
Ҳанӯз ҳам ин чизҳо дар Ғиҷдувон фаровонанд (фақат он 
сифат не). Ғиҷдувон пиллаи бисёр медод. Бозори пилла 
дар боғи масҷиди Ҷомеъ, ки дар паси Қозихона воқеъ буд, 
барпо мегашт. Ҳар ҳафта рӯзи ҷумъа пиллафурӯшон дар 
сабадҳои калон пиллаҳои сафеду сурхчарангро оварда сав- 
до мекарданд. Харидор ва фурӯшкорони бисёре ҷамъ ме- 
шуданд. Мо бачаҳо пиллаҳои ба замин афтодаро чида ме- 
гирифтем. Онҳоро ба хона оварда, бо тавсияи кампирон ба 
як мех ҳамел карда меовехтем. ІІас аз чанд гоҳ аз пилла 
шапалак мебаромад. Шапалак, ки баромад, парида наме- 
рафту ба ҳамон пиллаҳои тешук карда баромадааш час- 
пида меистод. Мо ба зери ҳамели пилла халтаи 
даҳонкушодро меовехтам, ки шапалакҳо ба он тухм ме- 
партофтанд. Намедонам, фаромӯш кардам, ки тухми пил- 
ларо чӣ кор мекардем. Маълум, ки онро дар хонаҳои мах-. шаи 
сус, ба рӯи пӯстакҳо паҳн карда монда, аз рӯяшон барги 
"тут мечинанд. Пас аз гузаштани фурсати муайян аз тухми 
шапалак кирмаки пилла мебарояд ва ба хӯрдани барги тут 
сар мекунад. Пас аз чанд ҳафта дар шохаҳои дарахти тут 
пилла танида мемонад. Бо ҳамин ин ҷонвараки пурфоида 
ду навъ ҳаёт мегузаронад. Аввал кирмаку баъд шапалак. Гу, 
Донистани худи ҳамин, ки ба мо аз таҷриба айн шуда буд, 
як илм ба шумор меравад. 
Падарам дар Ғиҷдувон даври накӯи умри худро гузаро- 
нид. Қозихона дар шафати намозгоҳ ва боғи калони он 

буд. Дар ду тарафи майдони назди қозихона чойхонаҳои 
обод, баққолӣ ва дигар дӯконҳо буданд. Қозихона дарво- 
заи калоне дошт, ки ба ҳавлии васеъе кушода мешуд. Дар 
тарафи рости поёни суфа айвони дарозе барои аспбандӣ 
сохта шуда буд. Дар тарафи чап, бевосита аз дами дарвоза 
мирзохона ва пас аз он саисхона ҷо гирифта буд. Аз ши- 
моли қозихона як даре ба сӯи боғи намозгоҳ кушода ме- 
шуд, ки мо аз он гузашта ба мактаби дар назди намозгоҳ 
буда мерафтем. Дар поёни суфаи қозихона ду дарахти ту- 
ти куҳансол рӯида буд, ки байни онҳоро васл карда суфае 
сохта буданд ва дар он суфа хизматгхорҳо, саисҳо бегоҳҳои 
тобистон нишаста истироҳат мекарданд. Дар поёни суфа 
боз як хонаи баланд буд, ки он барои баъзе меҳмонҳои 
меомадагӣ хос буд. Меҳмонхонаи калон ва ҷои арзпурсии 
падарам дар рӯи суфа буд. Як даҳлези калони дудара, ки 
яке аз ин дарҳо ба сӯи боғ ва суфаи он ҷо кушода мешуд. 
Меҳмонхона се дар ба сӯи ҳавлӣ ва се дар ба сӯи боғ дошт, 
ки бо тирезаҳои қадимисохт гирифта шуда буд. Дар назди 
тирезаи пешгаҳ маснади арзпурсии падарам буд, ки ҳамон 
мизи дар Қарокӯл буда дар қарибии ҷои корашон гузошта 
шуда буд. Ин хона дубаҳра буда, тобистонҳо ҷои арзпурсӣ 
дар тарафи боғ, зимистонҳо дар тарафи рӯи ҳавлӣ буд, ки 
айвони васеъ то ба болои тирезаи боло мерасид. - 

Кори қозӣ аз чӣ иборат? Аз ҳамин иборат: дар беруни 
тиреза, ба таҳти айвон як бурёи калон партофта шуда буд, 
ки онро бурёи шариат меномиданд. Арзкунанда 
(ҷабрдидае) бо мушойиати ягон мулозим омада ба рӯи 
бурё менишаст. Қатъи назар аз мартаба ва рутбаи он бояд 
ба болои ҳамин бурё нишаста ба қозӣ арз кунад, ки маро 
фалонӣ зад, фалонӣ ҳаққамро хӯрд, ба фалонӣ даъво до- 
рам, ки хизмати маро накарда, пуламро хӯрда гурехта 
рафт ва ҳоказо... Ё ки ба фалонӣ даъвои хун дорам, додари 

маро, ё падари маро кушт. Дар он ҳол қозӣ ба ягон муло- 
зимаш мефармуд, ки ба қишлоқ (ё маҳалла)-и даъвогар 
рафта, амину оқсақолро дида, шоҳидҳо ва тарафи даъво- 
гарро ҳамроҳ гирифта баргардад. Мулозимҳо ҳам ба мар- 
таба баланду паст буданд. Ба корҳои сермағал мулозими 
баландмартаба мерафт. Аз ин кори калон даромади вай 
ҳам калонтар буд (мулозимҳо моҳёна намегирифтанд). Бо 
кору ҷанҷолҳои хурд мулозими муқаррарӣ мерафт. 
Мулозимҳо қариб даҳ-дувоздаҳ нафар буданд, ки ҳамеша 
мунтазири кори калон менишастанд. Ака Турсуни мо ҳам, 


ки тарбиятгар ва муаккали мо буд ва аз падарам моҳёна- , . 
маош мегирифт, гоҳ-гоҳ ба корҳои ҷанҷолӣ рафта меомад. " 
 чезҷоЯИ 


Дар бораи ака Турсун чанд сухан гуфтанро лозим ме- 
шуморам. Вай марде буд (дар вақти дар Ғиҷдувон будани 
мо) тақрибан сӣ сола, миёнақад, кулӯтариш, тануманд, 
хушафту андом ва хушмуомила. Шеъру қиссаю ҳикоятро 
дӯст медошт, худаш савод надошт, лекин дар тоқи хонааш 
ҳамеша китобҳои «Иброҳими Адҳам», «Қасасуланбиё», 
«Ҳотами тай», «Лайлӣ ва Маҷнун» ва «Фарҳоду Ширин» 
(дар Тошканд ба шакли брашура бо насру назм чоп 
шудагӣ) барин асарҳо мавҷуд буданд. Ин китобҳоро ба 
одамони босавод, ба мирзоҳои падарам дода мехононд ва 
худаш бо мо нишаста гӯш мекард. Аксарияти шеърҳо ва 
ғазалҳои он китобҳоро ёд карда мегирифт. Дутор навохта 
он ғазалҳоро андак-андак замзама ҳам мекард. Вазифаи 
ака Турсун ҳамин буд, ки аз пагоҳ то бегоҳ аз ҳоли мо бо- 
хабар бошад, моро ба мактаб барад, сайру тамошо диҳад. 
Тобистонҳо, дар вақти дар дарёҳо ва рӯдҳо оббозӣ кардани 
мо бохабар бошад... 

Ҳамин ака Турсун боис шуду дар Ғиҷдувон ман қариб 
хату саводамро бароварда гирифтам. Вай ҳар рӯз мегуфт, 
ки ғайрат карда хопем, навиштанро омӯзем, ана дар Бухо- 

ро амакбачаҳои мо аллакай хату саводи худро бароварда- 
анд ва ғайра. Ин суханҳоро шунида ман шабу рӯз ғайрат 
мекардам, навиштан ва хонданро машқ мекардам ва дар 
қарибии аз Ғиҷдувон рафтан, ман Хоҷа Ҳофиз ва «Чаҳор 
китоб»-ро ҳиҷҷа карда мехондагӣ; номи худам, номи ба- 
родарам ва номи ҷӯраҳоямро навишта метавонистагӣ шу- 
да будам. Ҳатто Бедил (ғазалиёт), Навоӣ, 
Маслакалмустақим барин китобҳоро хонда ба охир расон- 
дам. Барои ин кораш ман аз ака Турсун як умр миннатдор 
гаштам. 

Боз як даромади ака Турсун гоҳ-гоҳ аз ҷанҷолҳо ва аз 
хизмате, ки дар фурӯ нишондани ин ҷанҷолҳо мешуд, 
иборат буд. Падарам гоҳ-гоҳ дар қатори дигар мулозимон 
ба ака Турсун ҳам кор медод ва ӯ хурсанд шуда бо даъво- 
гар ба қишлоқаш мерафт. 

Пас аз инқилоби Бухоро ака Турсун якбора калон шуда 
монд. ӯро ба вазифаи раисии комитети тафтишӣ таъйин 
карданд. Бо занаш дар як ҳавлии калони ҳукуматӣ ҷойгир 
шуда буд. Падарам ману акаам Нуриддинҷонро ба назди 
ака Турсун ба салом фиристод. Ба гумонам мехост, ки вай 
(ака Турсун) қадри нону намаки моро карда, ба мо ва ба 
оилаи мо некиҳо (аз ҷиҳати моддӣ) мекунад. Вале вақто ки 
мо ба ҳавлии вай рафтем, он ака Турсун дигар шуда буд. 
Моро дуруст қабул накард, муомилаи хуб накард. Мо 
малӯл баргаштем. Лекин пас аз чанд гоҳ фаҳмидем, ки ака 
Турсун ва занаш дар як шаб вафот кардаанд. Касе ба оши 
онҳо заҳр андохта дода аст. Барои чӣ ин корро карда бо- 
шанд, ба ман номаълум аст. 

Хӯш! Вақто ки мулозим, даъвогар, ҷавобгар, оқсақол ва 
шоҳидҳоро гирифта овард, боз ба рӯи бӯрёи шариат 
даъвогар ва ҷавобгар мешинанд. Шоҳидҳо, оқсақолу 
мулозимҳо рост меистанд ва муҳокима сар мешуд. Пада- 

рам даъвогарро шунида, аз ҷавобгар мепурсид, 
шоҳидҳоро мешунид ва агар ҷавобгар иқрор шавад ва 
даъвогарро қонеъ кунонад, ҷанҷол ба охир мерасид. Қозӣ 
ба аризаи даъвогар мӯҳр монда, мӯҳронаи худашро аз та- 
рафайн гирифта ба ҳама ҷавоб медод. Агар ҷавобгар 
қайсарӣ кунад, мункир шуда истад, қозӣ ба ӯ дӯғ мезад, 
ҳатто ба мулозим мефармуд, ки ӯро шаллоқ кунад. Гоҳо 
ҷинояткоронро бо дарра мезаданд, гоҳо ҳабс карда (дар 
саисхона, ки «кундахона» дошт) чанд рӯз нигоҳ медош- 
танд. Баъд хешу табори ҷавобгар бо оқсақол омада, 
ҷарима дода, даъвогарро розӣ кунонда, ҷанҷолро тамом 
карда мерафтанд. Ҳар рӯз аз аввали рӯз то қариби бегоҳ 
кор ҳамин буд. Рӯзҳои бозор кор меҷӯшид. Таи дарвоза, 
мирзохонаҳо пур аз мардуми арзӣ, даъвохар, ҷавобтхар ва 
шоҳидҳо мешуд. 

Мирзоҳои падарам аксаран ҷавонҳои босавод, 
хушсалиқа ва ҳатто мунавварфикр буданд. Яке аз он 
мирзоҳо, ки номаш гӯё Мирзо Исмоил буд, пас аз инқилоб 
ба идораҳои давлатӣ даромада кор кард, хеле фаъолият 
нишон дод, ҳатто аъзои партияи коммунистӣ шуд ва ӯро 
раиси иттифоқи косибон интихоб карданд. Ин мирзо хеле 
босавод буд, намедонам лафзи арабиро медонист, ё не, ба 
ҳар ҳол ба мо (ба ман, ба акаам ва ака Турсун) рӯзҳои кам- 
кории зимистон, дар ҳамон меҳмонхонаи баланд, нишаста 
аз рӯи Қуръон қиссаи Юсуфу Зулайхоро хонда, тарҷума 
карда медод. Афсӯс ки он ҷавони босавод дер намонд, ба 
бемории сил гирифтор шуда мурд. Ҳукумати Бухоро ӯро 
бо тантана гӯр кард. 

Яке аз мирзоҳои падарам Мирзо Муҳаммад Мурод ном 
дошт, ки хеле босавод буд. Ба гумонам шеърдӯст ва 
шеърдон будааст. Аз вай баёзи бисёр хубе ба ман мерос 
мондааст, ки ҳоло дар китобхонаам маҳфуз аст. Умуман 

дар қозихонаҳо ва идораҳои болоии аморат босаводтарин 
ва хушсалиқатарини одамон ҳамин мирзоҳо буданд. 
Аҳмади Дониш ҳам дар арк, дар назди қушбегӣ мирзоӣ 
мекардааст. Дар мирзохонаи қозии калони Бухоро Мирзо 
Қобил ном мирзои босаводи машҳур кор мекард, ки вай 
ҳам шоир буд, ҳам донишманд ва забоншинос буд. Солҳои 
охири умраш дар китобхонаи ба номи Фирдавсӣ, дар Ду- 
шанбе, дар шӯъбаи дастхатҳо кор мекард ва баъд хеле пир 
шуда вафот кард. 

Рӯзе ба китобхонаи Фирдавсӣ, ба шӯъбаи дастхатҳо да- 
ромада бинам, Мирзо Қобил оташин ва хафанамост. Ҳа, ба 
шумо чӣ шуд, гуфта пурсам, мегӯяд ки Махдум, ҳамин 
Ғиёс (соҳиби луғати машҳур) ба гумонам як одами 
қаддароз, хароб (лоғар) ҳераовезон будааст. Охир, ҳар 
луғати даркориро ҷӯед, намеёбед, луғатҳои нодаркори ба 
ҳама маълум чӣ қадар ки хоҳед, ҳаст! Аз ин суханони Мир- 
зо Қобил ман ва шарики кораш Сироҷиддин махдум (ки ӯ 
ҳам дар ҳамон шӯъба кор мекард) хуб хандидем. Ин ҳарду 
донишманд ва одамони хушсалиқа бисёр китобҳои даст- 
хатти нодирро таъмир карданд, ҷоҳои суқуташро аз нав 
навишта пур карданд ва ба китобхона фоидаи бисёре ра- 
сониданд. 

Мирзоҳои падарам низ одамони босавод ва босалиқа 
буданд. Дар сӯҳбати онҳо падарам гул-гул мешукуфт. 
Онҳо низ падарамро ҳурмат мекарданд. Дар Ғиҷдувон ми- 
ру ҳоким набуд, бинобар он маснади падарам - қозигӣ ка- 
лонтарини маснадҳои музофот ба шумор мерафт. Амлок- 
дор, раис ва муфтӣ гӯё тобеи падарам буданд ва рӯзҳои 
ҷумъа, ки дар ҳавлии мо оши шӯлон мешуд, ҳамаи ман- 
сабдорон ҳозир мешуданд. Дар хотир дорам, ки амлокдо- 
ри Ғиҷдувон (ки одами сипоҳӣ буд) ба сӯҳбати падарам 
камтар меомад. Аммо раису муфтӣ бисёр вақт дар сӯҳбати 


44 


падарам мешуданд. 

Падарам ошипалавпазиро дӯст медошт ва оши нағзу 
бомаза мепухт. Додари раиси Ғиҷдувон як марди шӯх, 
ҳозирҷавоб ва кӯкнорӣ буд. Аксар вақт падарам ба сӯҳбат 
ӯро ҷез мезад ва гоҳо шабу рӯз дар ҳавлии мо умр мегуза- 
ронид. Дар вақти ошпазии падарам он марди шӯх гирд- 
гирди оташдон гашта шӯхиҳо мекард, ҳикояҳои хандаовар 
мегуфт ва аз падарам илтимос мекард, ки ошро 
серравғантар кунад. Падарам ҳам ошро ба дараҷае 
серравған мекард, ки аз таки дег як нимкоса равған гириф- 
та ба додари раис медод ва ӯ ҳам бемуҳобо онро дам ме- 
кашид. 

Падарам бо ин марди шӯх чунон улфат гирифта буд, ки 
ҳатто пас аз инқилоб ҳам муносибатро наканд ва додари 
раис ба ҳавлии мо рафтуомад дошт, дар аксар 
меҳмондориҳо ҳозир буд. Бо шӯхиҳо ва гуфторҳои аҷоиби 
худ ҳамаро хандонда менишаст. Дар хотир дорам, ки боре, 
дар соли 1921, тобистон падарам бо улфатҳояш - Аминҷон 
махсум, ака Шарифхон (дар бораи ин кас дар оянда батаф- 
сил хоҳам гуфт) ва Ҳоҷӣ Зиёдулло - яке аз мардони зариф, 
ки баршхӯр ва шӯх буд (дар идораи адлия кор мекард) ва 
инчунин додари раиси Ғиҷдувон - ҳамон марди кӯкнории 
ҳарзагӯ ва шӯх дар аробаи кӯтак нишаста ба беруни шаҳр 
сафар кард ва азми Чаҳорбоғи Кӯлбаро дошт. Албатта ма- 
ну бародарам ҳам будем. Он вақтҳо дарвозаҳои қалъаи Бу- 
хоро посбон дошт ва ҳар кӣ дарояд, ё барояд албатта таф- 
тиш мекарданд, чизу чораҳояшро кофта медиданд. Инак, 
вақто ки аробаи мо ба дарвоза расида барои аз тафтиш 
гузаштан бозистод, посбонҳо баромада аробаро иҳота 
карданд ва яке аз онҳо ба таври расмӣ ба ин ҷо, ба он ҷои 
ароба ва суворони он чашм давонд. Ба гумонам, падарам, ё 
амаки Аминҷон ба посбон имо карданд, ки вай махсусан 

додари раисро сахт тафтиш кард, куртаҳояшро боло кар- 
да, шикамаш ва сари дилашро даст-даст карда дид ва дар 
ин кор шиками ӯро сахт пучида ҳам гирифт. Ҳамин кор 
бас буд, ки додари раис ба куфру ҳақорат сар кард. 

-Э лаънатии Худо, мегуфт вай. - Ба шиками ман чӣ кор 
дорӣ? Ман моли падаратро ба кукам печонда баромадам 
чӣ? Диданат бас набуд, ки пучида гирифтанат чӣ? Э, фа- 
лонатба фалонам! 

Додари раис гӯё ҷиддӣ ҳақорат дода куфр мегуфт, аммо 
амаку падарам ва ака Шарифхонҳо механдиданд. 

Дар Ғиҷдувон тӯйҳои калони бойҳо мешуд, як ҳафта- 
даҳ рӯз давом мекард. Аз туману элотҳои бисёре одам ме- 
омад, тӯйхона ва гирду атрофи он як сайлгоҳ барин ме- 
шуд. Бозиҳо, мусобиқаҳои гуногун давом мекард. 
Гӯштингирӣ, бузкашӣ, тагалу хурӯсҷангмонӣ ва ғайра 
бозиҳо мешуд. Соҳиби тӯй ба ҳамаи ин мусобиқаҳо ҷома, 
мӯза, гӯсфанд, асп ва ғайра чизҳоро ба мукофот мегузошт. 
Мо бачаҳо тухмбозӣ мекардем, чормағзбозӣ мекардем ва 
ба ҳамаи мусобиқаҳо тамошобин будем. Дар Ғиҷдувон 
мардум ба ду гурӯҳ тақсим шуда буданд: Учруқ ва Қирғиз. 
Аз куҷо омадани ин номҳо ва ин тақсимотро шарҳ дода 
наметавонам. Фақат ҳаминро мегӯям, ки ин тақсимот аз 
туркӣ (ӯзбекӣ) омада баромадагист. Зеро ки шиорҳои ин 


гурӯҳҳо ба забони ӯзбекӣ буд: Учруқнинг учтасӣ, 
ирғизнинг мингтасӣ! Қирғиз қирон қилса (ё) 


кетадӣ! 

Дар Ғиҷдувон бозор калон мешуд. Тобистонҳо бозор 
рафта роҳатиҷони дастакӣ харида хӯрданро дӯст медош- 
там. Роҳатиҷон ҳамин ки аз яхдонҳо рафта тахта-тахта ях 
меоварданду ба рӯи чорпоя гузошта бо дастарраи дудаста 
метарошиданд ва барфи ҳосилшударо бо шолчаҳо печида 
монда ба харидорон бо қошуқ, дастакӣ бошад ба даст соз 

карда (кулча сохта) аз рӯяш шиннӣ пошида; табақчагӣ 
бошад, ба табақчаҳои мисин соз карда, шиннӣ пошида 
медоданд. Яхдонҳо дар Ғиҷдувон бисёр буд. Зимистон 
одамони ҳамин касб ҳавзҳо, кӯлҳоро яхбандонда, яхи рӯи 
обро ба воситаи об рехта истодан ғафс карда, бурида, тах- 
та-тахта карда мегирифтанд ва дар саҳро ҳавз канда, 
яхҳоро боло-болои ҳам мегузоштанд бо найю хасу беда 
пӯшонда гирду атрофаш ва болояшро хокпӯш мекарданд, 
баъд тобистон аз як канораш кофта яхро мегирифтанд ва 
истеъмол мекарданд. Ин ҳамаро ман дар Ғиҷдувон дида 
будам. Дар Ғиҷдувон кулчаи ширмол машҳур буд (ҳоло 
ҳам машҳур аст). Худам дида будам, ки як қишлоқи калон 
фақат кулчаи ширмолпазӣ мекард. Ширмоли Ғиҷдувон ба 
Бухоро ва дигар шаҳрҳо мерафт, ҳарчанд ки дар хона 
нонҳои равғанӣ ва фатирҳои бомаза мепухтанд, лекин мо 
дар бозор боз ҳавас карда кулчаи ширмол ва ҳалвои терӣ 
харида мехӯрдем. 

Дар солҳое, ки мо дар Ғиҷдувон будем, амир бо Русия 
муносибаташро канд. Бинобар он қанду карасину гӯгирду 
газворӣ барин матоъҳо аз бозор тамоман барҳам хӯрданд. 
Лекин халқи ҳунарманд бе ширинӣ, бе равшанӣ ва бе 
оташ намонд. Шинниҳои пермастӣ ривоҷ ёфт. Ин 
шинниҳо чунон ширин ва чунон болаззат буданд, ки қанд 
дар пеши он бемаза менамуд. Аз шиннӣ ҳалво мепухтанд, 
аз шиннӣ хӯрок мепухтанд, шиннӣ сари дастурхонҳоро 
оро медод. Дар хонаҳо ба ҷои лампаҳои карасинӣ 
шамъҳои хурду калон равшанӣ мебахшиданд. 
Ҳунармандҳои бисёре пайдо шуданд, ки аз чарбу ва 
равғани гов шамъ мерехтанд. Ҳатто чунин дурӯғ паҳн шуда 
рафт, ки гӯё як устои шамърез морро кушта, дар шиками 
мор пундона парварирда, пахта ҳосил кардааст ва аз он 
пахта пилта сохта, шамъ рехтааст, ки дар вақти даргирон- 

дани он шамъ, ба ҳар ҷо, ки шунаъи шамъ расад морҳо 
бозӣ карда мегаштаанд... Мо бачаҳо ба ин афсонаҳо бовар 
мекардем ва аз бозор ҳамон хел шамъ мекофтем. 
Шамъҳои нимчагӣ, чаҳорякӣ ва ҳар хела месохтанд, ки аз 
шунаъи ду-сетои он хонаҳои калон ҳам равшан мешуданд. 
Модоме ки шамъсӯзӣ расм шуд, ба он миқроз (асбобе, ки 
«бинии» шамъро мегирифтанд) ҳам баромад. Ба ҷои 
гӯгирди фабрикӣ олтингӯгирд баромад. Чӯби дарахти 
бурсро хушконида, хилол карда, бандча месохтанд ва ду 
тарафашро ба «олтингӯгирд» (сера) ғӯтонида мегириф- 
танд ва дар вақти лозима, онро ба чӯғи оташ расонида 
аланга ҳосил мекарданд. Олтингӯгирд бад набуд, лекин 
барои истеъмоли он дар хонадонҳо албатта як чӯғ оташро 
саришта карда нигоҳ доштан лозим буд. Ҳатто санги 
чақмоқро ба кор бурданд. 

Ба ҷои читу сатину дигар газвориҳои фабрикӣ карбосу 
қаламию алочаю шоҳию дигар матоъҳои ҳунармандӣ - 
бофандагӣ пайдо шуданд. Чунон карбосҳои нафис мебоф- 
танд, ки қариб аз суф фарқ намекард. Дар қозихона акса- 
рияти мо курта-эзорҳои карбосӣ мепӯшидем. Қаламиро 
намегӯед; ҳунармандони гулдаст қаламиҳое бофта меба- 
роварданд, ки рангу нусхаи он қариб аз алочаи абрешимӣ 
фарқ намекард! 

Ҳамин тавр будааст зиндагӣ! Дар эҳтиёҷ эҷодкории 
халқ тараққӣ мекардааст! 

Дар бозорҳо ва шаҳру деҳот қаландарҳо, ҳуққабозҳо, 
«девонаҳо», «мардони худо» бисёр шуда рафтанд. Дар 
мазорҳо, дар гӯрхонаҳо шайху қорию дуохонҳо ба 
«корнамоӣ» даромаданд. Мардум ба фиребу найранги 
онҳо бовар мекарданд. Афсонаҳои деву парӣ, гӯру қиёмат, 
дунёбезорӣ ривоҷ ёфт. Намедонам аз чӣ бошад, ки мар- 
дум бо ҳамин нақлу афсонаҳо тасаллӣ меёфтанд ва аз 

даҳон ба даҳон мегузарониданд. 

Ака Турсуни мо дар яке аз мазор (қабристон)-ҳои назди 
шаҳр як қаландар, маҷнунеро пайдо кард, ки дар балан- 
дии байни қабру сағаҳо ба худ козае сохта, шабу рӯз гулхан 
афрӯхта, чилим кашида, ҳақ-дӯст гӯён зиндагӣ мекард ва 
бо сафсатаҳои худ чандин соддаҳоро ба худ мухлис карда 
буд. Ака Турсун моро як-дубор ба назди он қаландар ги- 
рифта бурд. Вай марди қавиҷуссае буд, ки мӯҳои сараш 
овезон, ришу мӯйлабаш дароз шуда баҳам печида, кулоҳи 
нукҷезаш чиркин ва дудолуд. Дар танаш ҷандаи дарида, 
сари дили пурмӯяш бараҳна, чашмонаш барқпош, овозаш 
ғафси равғанӣ... Маснадаш иборат аз хасу беда, ки ба рӯи 
он як пӯстаки буз, ё гусфанд густурда шуда, дигар як-ду 
шолчаи чиркин ва намадпораҳо дар гирди гулхан буду 
бас. Дар гулхан чойҷӯши аз дуд сиёҳгашта меҷӯшид, дар 
чойники чинии нӯлшикаста, ки бо тунука ямоқ шуда буд, 
ҳамеша чои кабуди талх дам карда шудагӣ, дар дастурхон- 
чаи чиркин як-нимто нон, камтар мавиз ва ғӯлунг буд. 

Ака Турсун ва моро аз «муроқиба» сар бардошта қабул 
кард: 

- Нағз омадетон, ҳамин навакак базми париҳо тамом 
шуда буд ва ман бекор шуда мондам. Ана, намебинед, 
чӯбҳои гулхан ҳануз тамом нашудаанд. Ҳамин шабаш катӣ 
оташи гулхан баланд буд. 

Ман, ки «базми париҳо»-ро бисёр шунида ва ба 
мавҷудияти онҳо боварӣ доштам, афсӯс мехӯрдам, ки чаро 
барвақт наомадем, то ки мо ҳам ба «базм» иштирок ме- 
кардем. 

- Париҳо боз кай меоянд? - мепурсидам. 

- Худо медонад, кай меоянд, - мегуфт «марди худо», - 
гоҳ мешавад, ки ҳар шаб меоянд, гоҳ мешавад, ки ҳафтаҳо, 
моҳҳо ғоиб шуда мераванд. Лекин овози маро аз дур бо- 

шад ҳам мешунаванд ва талабамро адо мекунанд. 

- Набошад аз париҳоятон талаб кунед, ки дар ин ҷо ба- 
рои шумо як кӯшк созанд! 

- Ба ман кӯшк чӣ лозим, - мегуфт «марди худо» ба суо- 
ли ман. - Ҳамин пӯстаки зери поям, ҳамин гулхан ва 
ҳамин коза ба ман басу кифоя! 

Боз мандонамӣ карда чизе пурсиданӣ будам, ака Тур- 
сун манъ карду гапи дигарро пурсид: 

- Марди худо, гӯед, ки қиёмат кай мешавад? 

- Қиёмат наздик аст! - мегуфт вай. - Гуноҳи одамон аз 
ҳад гузашта истодааст. Ба мардони худо, ба қаландарони 
худоҷӯй эътиқод кам шуда истодааст. Тавба кардам, бад 
кардам, астағфируллоҳ! Ёҳу, ёмапҳу! 

Пас ака Турсун аз бағалаш якто нони гарм, якто кулча 
бароварда ба назди қаландар гузошт ва кисаи худро кофта, 
намедонам чанд танта ба дасти ӯ дод ва «дуо» гирифта аз 
ҷо бархост... 

Аммо падарам ба ин хел қаландарҳо ва «мардони худо» 
ва ҳуққабозҳо бовар надошт. Вақто ки ман дар бораи онҳо 
гап мекушодам ва аз дидагию шунидагиҳоям нақл мекар- 
дам, хуб механдиду мегуфт, ки онҳо дурӯғгӯянд, онҳо фи- 
ребгар ва найрангбозанд. Ба гапҳои онҳо бовар накун! 
Пагоҳ-фардо амир ба Ғиҷдувон омада истодааст, ана 
аскарҳои амирро тамошо мекунед. Ман ба Турсун мегӯям, 
шуморо ба ягон баландӣ бароварда тамошо диҳад. 

Ҳақиқатан, амир азми Гиҷдувон карда буд. Сабаби ин 
дар он буд, ки рӯзҳои охир вай ҳис мекард, ки аз зери по- 
яш замин фурӯ рафта истодааст ва мардум аз дастгоҳу 
боргоҳи ӯ наметарсидагӣ шудаанд. Хавфи шӯриши умум 
рӯз то рӯз зиёд шуда истодааст. Банобар он вай хост, ки 
тӯпу тӯпхонаи мавҷудаи худро ва чанд даста аскаронашро 
бо нақораю сурнай ва оркестири европоӣ ҳамроҳ гирифта 


50 


ба туманҳо барояд ва «қувваю тавони» худро ба мардуми 
деҳот нишон дода тарсонда мопад ва инчунип аз ғаму 
ғуссаи ҷадидкушӣ ва ғавғои шаҳри Бухоро каме осуда, дар 
Гиҷдувон ду-се рӯз давр ронад. 

Ҳоло ман фаҳмидам, ки ин сафари амир ба табъи пада- 
рам чандон нафорида буд, Зеро, аввалан ташвиши қабулу 
тортуқ тайёркунӣ ва таъмини аскару одамони вай як кул- 
фати калон буд. На дар қозихона, на дар амлокдорхона 
барои ҷо ба ҷо кардани ҷамоа ва наздикони амир шароит 
набуд. Бинобар он падарам маҷбур шуд, ки ҳам ояи хурдӣ 
ва ҳам ояи калонӣ ва мо ва умуман бошандагони ҳавлиҳои 
дарунро кӯчонад. Дар қарибии қозихона, дар пештхаҳи 
майдонӣ, дар баландӣ ҳавлии калон ва дабдабаноки 
Қазоқҷонбой буд, ки дар рӯзҳои «меҳмонии» амир мо ба 
он ҷо рафтем. Дар ҳавлии беруни қозихона дегҳои калон 
шинонда ошу кабобу шӯрбо мепухтанд. Дар 
меҳмонхонаҳо ва хонаҳои ҳавлиҳои дарун одамони амир 
меистоданд. Дар майдониҳои гирди қозихона ва боғи 
намозгоҳ аскарҳо чодару-чаман заданд. Худи амир дар 
ҳавлии амлокдор буд. 

Аммо рӯзи омад-омади амир мо дархуд набудем. Шо- 
дии мо ҳад надошт, ки амирро ва аскарони ӯро мебинем. 
Барои тамошо, ака Турсун моро ба рӯи боме, ки дар рӯ ба 
рӯи дарвозаи амлокдорхона буд, гирифта баровард. Он 
бомҳо аз аввали пагоҳ пур аз тамошобин шуда буданд 
(хайрият, ки ягон боми хона аз вазни он қадар одам 
начӯкид!). 

Поёп-кӯча ҳам пур аз одам буд. Ҳама ба роҳи сари пул 
нигоҳ мекарданд, ки роҳи Бухоро дар он тараф буд. Ҳар 
замон якто аспакӣ омада мегуфт, ки амир омаданд. Ҳама 
бо ғулғула ба сӯи омади амир менигаристанд, мунтазир 
мешуданд, лекин аз амир дарак набуд. Боз пас аз ним со- 

ати дигар аспакии дигаре тозон меомад ва мегуфт: амир 
омаданд, амир омаданд. Боз ҳама ба роҳ менигаристанд, 
боз ҳаяҷон меафзуд. Ҳамин тавр, аз аввали пагоҳ то пас аз 
нимрӯзӣ «амир омаданд» мегуфтанду амир намеомад. 
Ниҳоят пас аз пешин даста-даста сарбозҳо омадан гириф- 
танд. Баъзе дастаҳо мусиқӣ-оркестр дошт, баъзе дастаҳо 
суруд мехонданд. Ин дастаҳои махсус таълимдидаи ҳарбӣ 
буданд, ки «шефиска», «териска» ва боз намедонам чӣ 
номҳо доштанд. Онҳоро мутахассисҳои ҳарбии турк, 
белогувардистҳо ва англисҳо омӯхта буданд. Онҳо сару ли- 
боси ҳақиқатан ҳарбиёна доштанд (на мисли сарбозҳои 
пештараи амир, на мисли  «сешанбегиҳо»). Дар 
китфҳояшон милтиқҳои панҷтира, ҳафтираи англисӣ, дар 
сари синаҳо «қаторвазна»-ҳо... Сардоронашон бо пагонҳо, 
шамшерҳо ва мавзирҳо худро оро дода буданд. Аз паси 
онҳо тӯпу-тӯпхона расид. Тақрибан даҳ-дувозда тӯпи на 
хурду на калон, ба аспҳои пурзӯр баста шуда, бо тӯпзанҳо 
ва қӯрхона (сандуқи тир) омаданд. Гулдур-гулдури чархи 
тӯпҳо ва намуди боҳайбати онҳо мардуми надидаро ба 
воҳима ва ҳаяҷон оварда буд. 

Пас аз гузаштани ҳарбиҳо калоншавандагони ғайри 
ҳарбӣ, ки аз одамони хосси амир буданд қатор шуданд. 
Онҳо ҷомаҳои шоҳӣ, зарбофт, саллаҳои сипоҳона (гирдаи 
сахт печонидашуда - шалғамӣ) ва камарбандҳои нуқураю 
тилло доштанд. Пас аз гузаштани ин гурӯҳ боз як даста - 
«шербачаҳо»-и махсуси амир, ки либосҳои сабуки чаққон 
- нимкамзолҳои то зону, миёнбандҳои шоҳӣ, ханҷарҳо, 
гурзчаҳо ва шалворҳои васеъи афғонидӯхт доштанд, пиёда 
гузаштанд, вале аз амлокдорхона дур нарафта, атрофи 
дарвозахонаи онро иҳота карда гирифта истоданд. Баъд 
дуто-дуто аспҳои бисёр зеборо, ки хеле оро дода буданд - 
ба сарҳояшон тоҷ, ба сағраҳояшон ҷулҳои зардӯзӣ, зинҳои 

махмалин, ӯзангиҳои тиллокорӣ доштанд - шотирҳои 
ҷавон, дар либоси шотирӣ - кулоҳи нуктези баланд, дар 
поҳо зангӯлачаҳо, дар миёнҳо камарҳои нуқурагирифта 
гузаштанд, ки миқдори он аспҳо як-даҳто буд. Ва ниҳоят 
худи амир дар фойтуни дуаспаи калон расида омад. 
Фойтунчӣ ҳам либоси махсуси сиёҳ дар бар дошт. Амир 
танҳо нишаста буд. Ба дуо ва салому фотиҳаи муллоён, бо- 
ён ва мансабдорон, ки дар кӯча буданд, дасташро ба ри- 
шаш бурда, гӯё алек мегирифт. Худаш дар ҷомаи фохираи 
махмали гулобии зардӯзӣ, дар по мӯза, дар сар саллаи са- 
фед, ки тоҷи майдае дошт, оро ёфта буд. Фойтун ба 
роҳравхонаи амлокдорхона рафта даромад, дитар мо на- 
дидем, ки амир чи тавр фуромад, киҳо пешвозаш гириф- 
танд ва дар кӯча будагон чӣ кор карданд. Зеро ки ака Тур- 
сун моро зуд аз бом фуроварда ба ҳавлӣ бурд, ки ҳамин 
қадараш бас аст. 

Амир Олимхон дар Ғиҷдувон се-чор рӯз истоду баргаш- 
та ба Бухоро рафт. Ҳама одамонаш ва сарбозонаш 
ҳамроҳаш рафтанд. Ғиҷдувон якбора гӯё холӣ шуда монд. 
Мо ба ҳавлӣ баргаштем. Падарам хеле монда шуда буд. 
Рангаш канда, лоғар гашта монд. Намедонам амлокдор 
(Мухторҷони нонвой) ба чӣ ҳолат буд. Лекин писари ӯ - 
Муҳаммадҷон (ки баъдтар ба худ тахаллуси Васфиро ги- 
рифт) ҷӯраи ман, шоду хуррам буд. Вай ҳамсинни ман, як 
бачаи хушфеъл, хушмуомила, доно ва боақл буд. Ҳамроҳ 
бозӣ мекардем, мегаштем, ҷоҳои сарбозони амир истода- 
гиро медидем, ки шояд ягон таппонча, ёки тири милтиқро 
ёбем. Афсӯс ки аз сарбозон ба ғайр ахлот ва ифлосӣ чизи 
дитаре намонда буд. Ин писари Мухтори нонвой, ки аз 
ҳамон вақтҳо бо ман тарҳи дӯстӣ баста буд, пас аз 
инқилоби Бухоро низ ҳамдигарро ёфтем ва дар Бухоро 
гоҳ-гоҳ вохӯрда меистодем. Акнун китобхон ва бо хату са- 

вод шуда будем. Сӯҳбатамон аз китобу аз машқи хату ва 
мактабхонӣ буд... Баъдҳо Муҳаммадҷон шоир шуд, тахал- 
луси Васфиро гирифт ва шеърҳои бисёре навишта ба 
газетаҳо чоп кард. Худаш аз аввал то ба охири умраш кор- 
куни идораи газета буд. Аввал чандин сол дар газетаи Бу- 
хоро кор кард. Баъд ки дар Тошканд газетаи «Ҳақиқати 
ӯзбекистон» (ба забони тоҷикӣ) ташкил ёфт, ӯ кӯчида ба 
Тошканд рафт ва ба ҳамин газета ба кор даромад. Чандин 
достонҳо навишт, тарҷумаҳои шеърии бисёре дорад, аз 
классикҳо, аз шоирони ҳамин замони тоҷик ба забони 
ӯзбекӣ ва баръакс. Забони тоҷикиро нағз медонист, 
болаёқат ва хушбаён буд. Зуд шеър мебофт ва дар ҳар ху- 
сус, дар ҳар маврид, бахшида ба ҳар кас шеър гуфта мета- 
вонист. Шас аз анҷумани якуми нависандагони 
Тоҷикистон, ки вай вакили он буд, ӯро ба аъзогии 
Иттифоқи нависандагони Тоҷикистон қабул карданд. Пас 
аз 5-6 сол, ки чизи дурусте нанвишт дар қатори се-чаҳор 
нафар ба ном нависандаҳо, аз сафи нависандагони 
Тоҷикистон хориҷ карданд. Ман ҳар қадар кӯшиш кардам, 
ки ӯро мононам, нашуд. Лекин баъдтар, пас аз гузаштани" 
чанд сол ва пас аз эҷодкориҳои дурусташ, бо тавсияи худи 
Мирзо Турсунзода ӯро боз ба сафи нависандагони Советӣ 
қабул карданд. Лекин ин дафъа дар Иттифоқи нависанда- 
гони Ӯзбекистон. Васфӣ бисёр менӯшид. Ҳамин 
пӯшиданҳо оҳиста-оҳиста кори ӯро карданд ва ҷӯраи хуби 
ман дар аввали солҳои ҳафїод бемор шуда вафот кард. 
Қабраш дар қабристони Дурмани шаҳри Тошканд, дар 
қатори одамони номдори ӯзбекистон аст. 

Васфӣ бо Ҳаким Ҳомидӣ ном рафиқ ва ҳамдами ман 
бисёр дӯсти қарин шуда буд. Дӯстии инҳо дар Тошканд 
оғоз ёфт. Одати ҳамшаҳриҳо дар шаҳри худ бо ҳамдигар 
чандон коре надоранд. Лекин дар мусофират, дар шаҳр ва 

макони дигар ҳамдигарро ёфта мегиранд ва бо ҳамдихар 
улфат ва дӯст мешаванд; вомехӯранд, сӯҳбат мекунанд, ёди 
ватан - шаҳри худро мекунанд ва хеле тасаллӣ меёбанд. 
Ҳаким Ҳомидию Васфӣ ва боз чандин бухориҳо - ба мисли 
Яҳё Юлдош, Самеъзода К., Айюб Саидӣ, Зикриё Хоҷаи 
шоҳмотбоз ва дигарон - бо ҳам қарин гаштанд ва оҳиста- 
оҳиста дар маслаку нияту корубор ҳам бо ҳам наздик шу- 
данд. 

Ҳаким Ҳомидӣ писари Ҳамидхоҷа, яке аз дӯстони пада- 
рам буд. Дар вақти амир дар туманҳои майдаи Бухоро 
қозигӣ мекард. Бо Аҳмадҷон махдуми Ҳамдӣ хешихарӣ 
дошт. Ҳаким Ҳомидӣ дар вақти дар дорулмуаллимин хон- 
да гаштани ман, ҳамроҳ мехонд. Аввал аз ман як синф по- 
ён буд; баъд дар миёни сол (бинобар нағз хонданаш) ба 
синфи мо гузарониданд. Баъзе як ӯзбекбачаҳои шӯх ва 
шум ба ӯ лақаби «ІІӯттӣ»-ро дода буданд. Имтиҳон надода 
ба синфи мо гузаштани Ҳомидӣ ғаши он шумбачаҳоро 
овард ва ин ҳаҷвияро дар ҳаққи ӯ гуфтанд: 

Пӯтти, имтиҳон бермасдан 

Иккинчӣ асоста ӯтдӣ! 

Ҳомидӣ ҷӯраи бисёр самимӣ, ҷӯраи мувофиқи ман буд. 
То дами охиринаш ин ҷӯрагӣ канда нашуд. Ҳар вақт, ки 
ман ба Тошканд мерафтам, албатта Ҳомидӣ (ҳамроҳи 
Васфӣ) дар гирду атрофи ман буд. Лекин Ҳомидӣ одами 
хоксор, фақир ва бемурод буд. Даъвои калон надошт. Зӯр 
зада, ҳаракат карда номзади илми педагогӣ шуд ва дар 
пединститути Тошканд муаллимӣ мекард, ба забони 
ӯзбекӣ дарс медод. Ба забони тоҷикӣ ҳавасе дошт, фаъо- 
лияти адабӣ кардан мехост, ҳаракат мекард, ки чизеро 
тарҷума кунад, ба чизе тақриз нависад ва ҳоказо... Азбаски 
Васфӣ дар газетаи тоҷикии Тошканд кор мекард, Ҳомидӣ 
ҳам дар гирду атрофи газета буд. Муҳаррир ва ходимони 

газета ҳам ин ҳардуро дӯст медоштанд ва ҳурмат мекар- 
данд. 

Забони тоҷикӣ ва адабиёти тоҷик дар Тошканд 
Ҳомидию Васфиро бо шоири забардасти тоҷик - Муинзо- 
да қариб ва қарин карда буд. Ин се рафиқ (хусусан Муин- 
зода) ба арақхӯрӣ майли зиёд доштанд. Ҳомидӣ дониста 
менӯшид, бисёр наменӯшид. Лекин худро аз арақхӯрҳо 
намекашид, дур намешуд. 

Мушпвода (Мунирхон) пеш аз соли 1937 дар Душанбе 
ходими адабии театри Лоҳутӣ буд. Боре директори театр 
Олимҷон Бобоҷонов бо талаби режиссёр Фатҳулло Умаров 
ба вай як шеъри туркиро - дар ҳаққи 26 комиссари Боку - 
медиҳад, ки ба тоҷикӣ тарҷума кунад. Лекин Муинзода 
арақхӯр ва бепарво ба зудӣ тарҷума намекунад (Муинзода 
дар хонаи стандартии кӯчаи Орҷоникидзе, дар поёни 
квартираи мо зиндагӣ мекард ва қариб ҳар шаб мастию 
арахӯрӣ мекард. Аввали рӯз аз хоб сар бардошта натаво- 
ниста, менолид, то ки духтараш рафта як шиша арақ ха- 
рида меоварду ба ҳалқи падараш мерехт ва пас вай «одам» 
шуда аз ҷо бармехост. Бисёр вақт духтараш омада аз мо 
даҳ сӯм қарз гирифта мерафт. Дар натиҷаи ҳамин 
арақхӯрӣ кор ҳам карда наметавонист). 

Он шеъри туркӣ ба муносибати кадом як юбилеи 26 
комиссари Боку лозим будааст. Юбилей қариб мешавад, 
лекин тарҷума нест. Як бегоҳӣ худи Бобоҷонов ҳамроҳи 
Фатҳулло Умаров ба хонаи Муинзода меоянд, ки вай бо 
улфатҳояш Ғанӣ Абдулло, Баҳлулзода ва боз намедонам 
киҳо арақхӯрӣ карда нишастааст. Ба суоли Бобоҷонов, ки 
тарҷума чӣ шуд, Муинзода мегӯяд, ки он шеъри ба 26 ко- 
миссари Боку бахшида шударо ман сӯрох карда ба фало- 
нам овехтам. Ин суханро Фатҳулло Умаров зуд ба дафтари 
хабаркашиаш қайд мекунад. Пас аз ҳамин, дере нагузашта 

дар клуби нависандагон (дар ҳамон хонаи кӯчаи 
Орҷоникидзе як квартираро клуб карда буданд) бо ҳузури 
Бобоҷонов ва дигарон Муинзодаро муҳокима карданд ва 
аз сафи нависандагони тоҷик хориҷ карданд. Худи ҳамон 
шаб, ки ҳаво хунук ва барф меборид, Муинзода ба вокзал 
баромада, ба поезд аввал ба Хӯҷанд ва баъд ба як қишлоқи 
дури Андиҷон рафта муаллимӣ карда мегардад. Пас аз 
гурехта рафтани Муинзода як рӯз духтараш ба ман хатчае 
оварда дод, ки Муинзода навишта буд. Дар он хатча вай аз 
ман, чун аз котиби масьули журнали «Барои адабиёти 
сотсиалистӣ» илтимос мекард, ки ҳаққи қалами ӯро аз 
бухгалтер рӯёнида, ба аҳли байташ диҳам. Ман ин илти- 
моси ӯро ба ҷо овардам ва то кӯчида ба Ленинобод рафта- 
ни аҳли аёлаш ҳамеша ёрӣ ва мададгорӣ намудем. Муин- 
зода бо вуҷуди арақхӯр буданаш оқил ва дурбин будааст. 
Бо ҳамин гурехта рафтанаш аз дасти ҷаллодони Сталин 
дар соли 1937 халос шуд ва боҳузур кор карда, зиндагӣ 
карда гашт. Дар охири солҳои ҷанг котиби якуми СК-аи 
Ӯзбекистон - Усмон Юсуфов ӯро дар Андиҷон ёфта меги- 
раду ба шоирӣ ва қудрати ӯ таслим шуда ба Тошканд ме- 
орад ва ба Ғафур Ғулом супорида мегӯяд, ки аз вай исти- 
фода кунад. 

Ғафур Ғулом шоири халқии бузурги ӯзбек, соҳиби 
ҷоизаи Ленинӣ, офаринандаи шеъру достонҳои бисёре; 
марди оқил, донишманд, шӯх, хоксор ва шаробхӯри гуза- 
ро буд. Тоҷикиро меомӯхт, ҳусну таваҷҷӯҳе дошт, худро аз 
авлоди Бедил (бобом ҳамшаҳри Бедил аз Насаф) мегуфт. 
Бо ман ва бо Раҳим Ҷалил дӯстӣ дошт. Раҳим ба Тошканд 
биёяд, дар хонаи Ғафур меистод ва баръакс Ғафур ба Ле- 
нинобод биёяд дар хонаи Раҳим. Пас аз соли 1971 (пас аз 
зилзилаи Тошканд) вафот кард. Қабраш дар Дурмани 
Тошканд. 

Муинзода бошад, бо ҳамин тошкандӣ шуда, нағз кор 
карда мегардад, вале боз арақхӯриро давом медиҳад. Хусу- 
сан ки шеф ва ҳамкори ӯ Ғафур Ғулом буд! Бо ҳамин, 
арақхӯрӣ ин шоири забардаст, хушилҳом ва доноро 
барвақт аз дунё бурд. Вай дар миёнаҳои солҳои 1970 ба 
Хӯҷанд кӯчида рафта вафот кард. 

Ҳомидӣ то солҳои 1987-88 зинда буд, кор мекард. Пас, 
гӯё дар натиҷаи бемории саратон (рак) вафот кардааст. 
Дар ҷанозаи ӯ Яҳё Юлдош иштирок ва сардорӣ кардааст, 
бо иззат ва икром дар Дурман дафн кардаанд. Аммо худи 
Яҳё Юлдош ҳам пас аз чанд моҳи дигар, дар тирамоҳи сол 
1988 аз баландии фишори хун вафот кард ва бо ҳамин 
дӯстон ва ҳамқаринони ман, ки дар Тошканд буданд, ҳама 
сипарӣ шуданд ва ятон кас намонд. Афсӯс! 

Яҳё Юлдошев писари Ҳоҷӣ Гадой (Ҳамроев) ном яке аз 
ҷадидони Бухоро буда, дар гузари...... (Лаби рӯд, аз Говку- 
шон ба сӯи Бозори нав) ҳавлии хубе дошт. Синну солаш 
баробари ман буда, ҳамроҳ дар дорулмуаллимини Бухоро 
мехондем, ҳамроҳ дарс тайёр мекардем. Азбаски Ҳоҷӣ Га- 
дой одами бой буд, бештар ману Ҳомидӣ (гоҳ-гоҳ 
Иброҳим Мӯъминов ҳам, ки ҳамроҳ мехондем) дар ҳавлии 
Яҳё дарс тайёр мекардем, ҳам оши палав мехӯрдем. Яҳё 
бачаи ҳушёр, боақл буда қалами равон ва тез дошт. Аз ав- 
вал ба хурналистӣ ҳавас кард ва муваффақ ҳам шуд. Ҳанӯз 
мо дар дорулмуаллимин мехондем, ки фелетонҳои вай 
дар газетаи «Озод Бухоро» чоп мешуд. Як фелетони вай ба 
зидди Аббос Алиев буд, ки баъд ӯро дастгирӣ карда Ко- 
мил Алиев (журналист ва фелетоннависи машҳури ӯзбек) 
дар газетаи «Қизил ӯзбекистон» мақола навишт.Вақто ки 
синфи моро ба Самарқанд, ба аввалин институти олии пе- 
дагогии Ӯзбекистон (ВПИ) кӯчонданд, Яҳё нарафт, ба кори 
газета даромад. Баъд ба Тошканд рафт, дар УзТаг 

тарҷумон ва муҳаррир шуда кор кард. Солҳои гирудори 
хоинонаи Сталин аз Тошканд гурехта ба Тоҷикистон, ба 
Душанбе кӯчида омад, худаш дар гтазетаи «Қизил 
Тоҷикистон», занаш муаллима ва директори мактаб шуда 
кор карданд. Пас аз гирогирӣ ба охир расидан, пас аз мар- 
ги Сталин боз ба Тошканд баргашт ва ба кори журналистӣ 
давом кард. Дар мавриди ба Тошканд рафтанҳои ман вай 
маро меҳрубонона пешвоз мегирифт, дар ҳавлиаш 
меҳмондориҳо мекард; дар мавриди ба Душанбе омада- 
наш албатта маро суроғ мекард ва ба хонаам меҳмон ме- 
шуд. Занаш Саодатҷон зани меҳрубон, боақл, батадбир ва 
зебо буд. Ҳанӯз дар қайди ҳаёт аст ва дар Тошканд зиндагӣ 
дорад. Ман боз дар мавридаш дар бораи дӯстонам сухан 
хоҳам кард. Ҳоло тапро дар бораи падарам давом 
медиҳам. 

Падарам дар Ғиҷдувон то ба сар шудани инқилоби соли 
1920 Бухоро қозигӣ кард. Мо ҳам бо вай будем. Ғиҷдувон 
бисёр хуб, аз ҳар ҷиҳат, ҳам аз ҷиҳати обу ҳавояш, ҳам аз 
ҷиҳати ободониаш, ҳам аз ҷиҳати мева ва нозу неъмати 
фарвонаш ба мо маъқул буд. Лекин орзуи Бухоро рафтан, 
дар кӯчаҳои сангфарши он, дар бозорҳои бисёри он сайр 
карда гаштан ҳамеша дар хаёли ман буд. Инак, ду рӯз пеш 
аз сар шудани ҷанг (ки инро мо намедонистем) падарам 
моро ба Бухоро фиристоданӣ шуд. Ману бародараму 
хоҳарам ва ҳарду ояҳоямро. Маълум мешавад, ки вай аз 
оғози ҷанг хабаре доштааст, ки аҳли-аёлашро дар сари 
вақт ба Бухоро фиристод. 

Он бехтоҳ, пеш аз сафари Бухоро ман аз хурсандӣ дер гоҳ 
хобида натавонистам. Пагоҳ ба Бухоро меравем, ба орзу 
мерасам... Саҳари барвақт ношто карда, ба ду аробаи 
кӯтак бор шуда ба сӯи Бухоро ҳаракат кардем. Мегуфтанд, 
ки байни Ғиҷдувону Бухоро панҷ санг роҳ аст. Ин панҷ 

сангро, ки ҳар сангаш 12 километр аст, мо қариб дар як рӯз 
тай кардем. Ҳаво чандон гарм набошад ҳам офтоби моҳи 
сентябр хеле батаъсир буд. Азбаски роҳ бедолу дарахт буд, 
офтоб ҳамеша ба пешонаи мо буд. Дар нимаи рӯз ба сари 
пули Меҳтар Қосим расидем. Ин пули хиштине буд, ки ба 
болои дарёи Зарафшон сохта буданд. Дар гирду пеши пул 
дарахте, сабзае набуд, дашт буд. Вале аз пул ки гузаштед, 
дар соҳили тарафи Бухоро чойхонаҳо, ошхонаҳо, саройҳо 
ва як растачаи болопӯшидае буд. Мо ба чойхонаи канори 
дарё манзил кардем. Калонҳо ба чою нонхӯрӣ нишастанд, 
ману бародарам ба канори дарё фуромадем, ки обаш хеле 
кам, мисли як ҷӯе ҷорӣ буд. Лекин одоғаш ва канораш пур 
аз сангчамайда ва рег буд, ки ба бозии мо мувофиқ афтод. 
Пас аз соате осудан боз ба роҳ даромадем ва дар соатҳои 4- 
5 бегоҳӣ чархи аробаи мо ба рӯи қайроқҳои фарши кӯчаи 
Бухоро садо дод. Аробаи мо аз дарвозаи Самарқанди Бу- 
хоро, ки дар беруни он майдонии васеъ, ҷои машқи сарбо- 
зони амир буд, ба шаҳр дохил шуд. Ба ҳавлии дар гузари 
Детрезӣ будаи худамон фуромадем. Ҳавлибудагон - 
қадрдонҳо ва наздикони мо хурсандона моро пешвоз ги- 
рифтанд. Он шаб осуда хобидем. Пагоҳ аз хоб бархоста, 
дар рӯи ҳавлӣ ношто карда истода будам, ки дар ҳаво а»- 
роплан пайдо шуд. Ин аввалин бор буд, ки ман аэроплан- 
ро медидам. Вай дар осмони лоҷувардӣ хеле майда мена- 
муд. Дуболдор буд, ки онро ташхис кардан мумкин буд. 
Ҳар замон-ҳар замон аз думаш мисли дуди сафед чизе ме- 
баромад. Мо мегуфтем, ки аэроплан паперос мекашад. 
Лекин он варақаҳои сурху сафед - хитобномаҳо ва 
муроҷиат ба мардуми Бухоро будааст, ки пас аз замоне 
одамони мо аз кӯча ёфта оварда ба мо доданд. Ман ки са- 
вод доштам, он хитобномаҳоро хонда додам. Онҳо мар- 
думро ба шӯриш, ба нест кардани аморати Бухоро, ба 

озодӣ ва ҳуррият ташвиқ мекарданд. Занҳо, ки посбони 
ҳавлии мо шуда меистоданд, хабар доданд аэроплан ҳар 
рӯз дар осмон парвоз карда хат мепартояд. Ҷадидҳо «яша- 
сун ҳуррият, яшасун мусовот!» мегӯянд. Амир аскари би- 
сёр, тӯпу-тӯпхонаи бисёр ҷамъ кардааст. Агар рафту ҷанг 
сар шавад, амир ҳамаи ҷадидҳоро қир карда, нест мекар- 
дааст. Муллоҳо гуфтаанд, ки як хишт аз қабри ҳазрати 
Баҳоуддин боқӣ монад ба Бухоро осебе намерасад ва ғайра 
ва ҳоказо... Аз ин хабарҳо калонсолҳо хафа шуда бошанд 
ҳам, ман парвое надоштам. Пурсидам, ки сарбозҳои амир 
машқ мекунанд ё не? Гуфтанд ҳар ҳафта се рӯз ба ялангии 
беруни дарвозаи Самарқанд тӯппаронӣ мекунанд. Ман 
давида берун баромадам ва аз ака Турсун хоҳиш кардам, 
ки пагоҳ маро ба машқи сарбозҳо, ба тамошои тӯппаронӣ 
барад. Вай розӣ шуд. 

Рӯзи дигар, аввали саҳар, ҳанӯз офтоб сар назада 
хоҳарам маро аз хоби ширин бедор карда гуфт, ки зудтар 
аз хоб бархезам, ки аз машқи сарбозҳою тӯппаронӣ мон- 
дам. Чӣ тавр гуфта пурсам гуфт, ки ана гӯш кун, тӯп паро- 
нда истодаанд. Ман ҳушёртар шуда гӯш кунам, дар 
ҳақиқат аз дур овози тӯп шунида мешуд. Пас зуд дастурӯ 
шуста ба берун тохтам, ака Турсунро бедор карда гуфтам, 
ки аз машқи сарбозҳо дер кардем. Вай ҳам зуд аз ҷо бархо- 
ста дастурӯ шуста истода буд, ки дари кӯчаро кӯфтанд. 
Рафта кушоем, Атқиёхоҷа - бародари ояи калонӣ омада- 
аст ва бо овози баланд хабар дод, ки: 

- Дар Когон ғазот шудааст, ин овози тӯп аз ҳамон ҷо! 
Гӯё амакам - қозикалон фармудаанд, ки берун набарома- 
да, мунтазири фармон шавем. 

Хурсандӣ ба ғусса, шаҳди лабон ба заҳр мубаддал гашт. 
Ғазот, яъне ҷанг сар шудааст. Акнун чӣ кор мекунем? 

- Ҳеҷ гап не, даромада ношто кунед! - гуфт ака Турсун 

осудаҳолона. 

Мо ин хабарро ба ҳавлии дарун бурдем. Ҳамаи занҳо 
бедор шуда буданд. Воҳима ва тарсу ваҳм боло шуд. Гӯши 
ҳама ба тӯппаронӣ шуд. Баъд баъзе калонсолҳо ба ҷавонҳо 
тасалло доданд. Фармуданд, ки ҷоҳоро ғундошта, ба 
таҳхона дароем, ба ҳар эҳтимол таҳхона эминтар аст ва 
ношторо дар таҳхона кунем. Мо ба таҳхона даромадем. 
Оҳиста-оҳиста овози тӯп ва ғуввоси гузашта рафтани 
тирҳои тӯп ва таркиши бомбаҳо баланд шудан гирифт. 
Рӯзи дигар як тири тӯп ба болохонаи мо расида, девори 
хонаи калонро шикоф намуда, дар рӯи ҳавлии мо таркид. 
Ҳама ҷо аз дуди сафеди заҳролуд пур гашт. То ба ҳалқи мо 
дуди талх расид. Пас аз он ки дуд бартараф шуд, ману 
акем ба рӯи ҳавлӣ тохта қӯрғошиммайдаҳои тири тӯпро 
меғундоштем. Лекин ояҳо, апаҳо моро коҳиш карда ба 
таҳхона дароварданд ва хабар доданд, ки Маҳмуд ном ба- 
чаи гузари мо дар кӯча ҳамин тавр қӯрғошиммайда мечи- 
дааст, ки як тир омада ба сараш задаасту ҷо ба ҷо мурда- 
аст. 

Рӯзи дуюми ҷанг аз қозихона фармоне омад, ки мо ба 
қадри лозимӣ либос ва чизу чора гирифта ба гузари 
Мирдустим (дар ҷиҳати ғарби Бухоро) ба ҳавлии як хеша- 
мон равем. 

Намедонам пиёда, ё бо ароба ба гузари Мирдӯстим 
рафтем. Ингузар аз ҳадафи тирҳои тӯп ба канортар буда, 
ғавғою маҳшари ҷанг ҳам чандон шунида намешуд. Дар 
ҳавлии даруни он ҷо ҳамаи занҳои хешу табор, дар 
роҳрави дарози болояш пӯшидаи он, мардон ҷо карда ме- 
нишастанд. Он ҳавлӣ боғчае дошт, ки мо бачаҳо дар он 
бозӣ карда мегаштем. Писари соҳиби ҳавлӣ Ҳасанхон ном 
дошт, ки ҳамсинну соли ман буд ва мо ҷӯра шудем. Рӯзи 
чаҳоруми ҷанг хабар омад, ки Тӯраи Ғузор бо лашкари 

фаровон омада истодаанд, лашкари куффор, гӯё 
ақибншинӣ кардааст. Дар ҳақиқат ҳам ҳамон шаб садои 
тӯп каме хомӯш шуд. Лекин рӯзи панҷум, аз аввали пагоҳ 
боз садои тӯпшаронӣ зӯртар шуд. Ҳатто ба ҳамин канори 
шаҳр ҳам тирҳои «шрапнел» ғув-ғув карда омадан гириф- 
танд. Пас боз фармон шуд, ки зуд аз шаҳр берун равем. 

Ҳамон рӯз он қадар саросемагӣ, он қадар дӯлоб шуд, ки 
ман дуруст дар хотир надорам. Ҳамин қадараш ба ёдам 
аст: пиёда, аспакӣ, харакӣ, бо аробаҳо мардум аз шаҳр ба- 
ромада, гурехта рафта истода буданд. Дар миёни он 
издиҳом ман саргардон шуда монда, аз аҳлибайтамон 
ҷудо шудам. 

Мегиристам, ба одамҳо муроҷиат мекардам, лекин ҳеҷ 
касро ба ман коре набуд... Нохост, бинам, ки ака Турсун ба 
як аспаке сувор, маро ҷез зада гаштааст. Давида ба наздаш 
рафтам, гуфт, ки ба қафои вай ба асп сувор шавам. Лекин 
ҳеҷ наметавонистам. Хурд будам, қадам намерасид. Ба 
одамҳои калонсол зорӣ карда хоҳиш мекардам, ки ба ман 
ёрӣ диҳанд, то ки ба асп сувор шавам. Лекин ҳеҷ кас ёрӣ 
намедод. Ниҳоят ака Турсун аспро ба канори як баландӣ 
ронд, ман аз он баландӣ ба асп, ба қафои зин сувор шудам 
ва маҳкам аз миёни ака Турсун дошта гирифтам. Ака Тур- 
сун асп ронда, аз дарвозаи Тали Поч ба беруни шаҳр ба- 
ромад. Ба беруни шаҳр мардум ба ҳар тараф парешон шу- 
да, роҳ андаке холитар шуд. Ана, дар ин ҷо мо ба аробае, 
ки дар он аҳлибайти мо (ояи калонӣ, хоҳарам, акаам ва 
дигарон) нишаста буданд расидем. Ман аз қафои асп ба 
ароба гузаштам ва оҳи сабуке кашидам. Ароба аз они ама- 
ки Абдулҳафиз ном мулозими амакам будааст. Вай моро 
гирифта ба ҳавлии худаш мебурд. Аммо ояи хурдӣ ва ба- 
родару падари ӯ чӣ шуданд, намедонам. Баъд фаҳмидам, 
ки онҳоро амаки Муҳаммадихоҷаи тарикачӣ саравонӣ 

карда нигоҳ доштааст. 

Ҳавлии амаки Абдулҳафиз дар яке аз қишлоқҳои кало- 
ни Вобкенд, дар сари роҳи Бухоро - Ғиҷдувон будааст. 
Ҳавлии калони беруну дарундор, боғу сарҳавзу ангурзорҳо 
дошт. Дар ин ҷо осудем. Занҳо ва мо бачаҳо дар ҳавлии 
дарун, ака Турсун ва Атқиёхоҷаино дар берун буданд. Ман 
бо писарҳои амаки Абдулҳафиз ҷӯра шудам ва рӯзу 
шабҳоям хуш мегузашт. Бачаҳо ва ҷиянҳои Абдулҳафиз 
дар ёбон гандум даравида, хирман карда, кӯфта буданд. 
Гандум аллакай ба анбор оварда шуда буд, лекин коҳаш 
монда будааст. Инак, линга ва ҷуволҳоро ба се-чор хар бор 
карда, ману бачаҳо ба коҳкашонӣ сар кардем. Рӯзи дуюми 
каҳкашонӣ мо дар сари хирман будем, ки аз роҳи калон як 
даста аскар, пеш-пеши онҳо ду-се нафар тоҷик, ё ӯзбекон 
дар тан камзӯлчаҳои чармин, дар сар телпакҳои гирдаи 
баррагӣ доштанд ва дар бозувонашон латтаи сурх баста 
буданд, гузаштанд. Мо аз тарс худро ба даруни коҳ задем. 
Пас аз оне ки суворон аз назар пинҳон шуданд, коҳғундорӣ 
накарда, ба харҳо сувор шуда, давон-давон ба ҳавлӣ ома- 
дем. Амаки Абдулҳафиз дар сояи ток, дар рӯи ҳавлӣ ба чӣ 
коре машғул буд. Ҳаяҷони моро дида пурсид: 

- Хӯш, чӣ воқеа рӯй дод? | 

- Мо урусро дидем, - гуфтем, ҳаяҷон ва тарси худро 
пинҳон накарда. - Аз роҳи калон аспакиҳо гузаштану раф- 
танд. : 

- Аз ҳамин тарсида бе коҳ омадед? 

- Ҳа, охир урусҳо буданд... 

- Хайр бошанд чӣ? 

- Мо тарсидем. 

- Э писарам, - гуфт осудаҳолона амаки Абдулҳафиз, - 
рӯзе шавад, ки ба урус ҳамтабақ мешавед! Аз чии урус ме- 
тарсед?! 

Ҷало: 


». 


Соли 1980 


кроми 


Соли 1959, Ҷалол И 


Соли 1982, Ҷалол Икромӣ 


Соли 1986, Ҷалол Икромй 


Августи соли 1930. Вакилони анҷумани зиёиёни тоҷик 
Нишастагон, аз чаи - Ҷалол Икромӣ, Рабиӣ, М. Бурҳонов, Дар 
қатори 1 - Зеҳнӣ, Айнӣ, Лоҳутӣ, Шотемур, Носир Муҳаммадов, 
Ҷабборӣ, Дяконов, Чинор Амонов, Ализода 


Аз чап ба рост: М. Раҳимӣ, С.Улуғзода, К. Улуғзода, Ҷ.Икромӣ, 
Б.Раҳимзода, С.Ҷавҳаризода. Н.Маъсумӣ, Ф.Ниёзӣ ( солҳои 1950) 


аз Бахо 


Соли 1951. С.Айнӣ, Ҷ.Икроми, С.Улуғзода. 


Анҷумани 3-уми нависандагони РСФСР. Аз чап ба рост дар қатори 
якум - Ҷ. Икромӣ, М.Турсунзода, Р.Ҷалил, М.Шолохов, 
М.Миршакар, А.Шукӯҳӣ. 


Соли 1957. Москва. Ҷалол Икромӣ 


Соли 1982. Душанбе Ҷ. Икроми бо Сотим Улуғзода 


Сотим Улуғзода ва Ҷалол Икромӣ - ду нависандаи бузурги тоҷик 
дӯсти наздик буданд. 


Ҷалол Икромӣ бо Алексей Сурков (аз рост). Анҷумани 3-юми 
пависапдагони РСФСР. 


Ҷалол Икромӣ бо нависандаи қазоқ Анвар Олимҷонов (аз рос 
Москва 


а). 


“Аа й С ОО Шу». В ДМ 
Соли 1959. Москва. Переделкино. Мирзо Турсунзода ва Ҷалол 


Икромӣ 


Ҷалол Икромӣ ва Абдусалом Деҳотӣ (аз рост). Солҳои аввали 1950 


Отахон Сайфуллоев, Павел Лукнитский ва Ҷалол Икромӣ (аз чап ба 
рост). Анҷумани 3-юми нависандагони РСФСР. 


Лоиқ Шералӣ, Раҷаб Амонов, Отахон Сайфуллоев, Аскар Ҳаким, 
Султон Мирзошо, Фотеҳ Ниёзӣ, Сотим Улуғзода. Соли1979, 


Душанбе 


мӣ бо Аминҷон Шукуров 


І Икро 


ї 


Ҷало 


Бухоро. 


Соли 1980 


ї и; Ч 4 Ӣ С М В а ии р] 
Ӣ РО Оо... Май ЗИД и ТШ 


Ҷалол Икромӣ бо допишҷӯёни донишгоҳи миллии Тоҷикистон. 
Соли 1979 


Соли 1947 (аз чаи ба рост) Боқӣ Раҳимзода, Нехода, Ҷалол Икроми 

Саодат Икроми ва Ҷалол Икроми (соли 1985) бо пабераашон 
Диловар ва абсраашои Фарход (аз рост) 


Саодат Икроми ва Ҷалол Икроми бо аҳли оилаашон: духтарон, 
пабсрагон ва абсрагон. Нишастагон аз чаи ба рост - Замира (духтари 
калони), Саодат ва Ҷалол Икромӣ, доктор Раҳимов 


В. 1 Ња "4 2 «т 
Ҷалол Икромӣ бо ҳамсарашон Саодат Икроми. Соли 1985 


Ҳамин сухани амаки Абдулҳафизро ҳеҷ фаромӯш на- 
мекунам. Ҳақиқатро гуфт вай! Кӣ будан ва чӣ будани рус- 
ро хуб донистем, бо рус ҳамтабақ ва ҳамризқ шудем, бо 
рус ҳамкор ва ҳамзист шудем... Натанҳо бо рус, балки бо 
бисёр халқҳои мамлакати паҳноварамон шинос, улфат ва 
дӯст шудем. 

Аз падарам хабар надоштем. Одамҳо мегуфтанд, ки дар 
Бухоро амон-амонӣ шудааст. Амир ва одамонаш гурехта 
рафтаанд. Ҳукумати нав ташкил шудааст. Дар Бухоро 
тинҷӣ, осудагӣ ва «ҳуррият» будааст. Аммо падари мо дар 
куҷо бошад? Дигар хешу таборҳо дар куҷо бошанд? 
Маълум набуд. Як рӯз нохост аз падарам хабар расид. Як 
одам омада гуфт, ки қозӣ Киромҷон дар фалон қишлоқи 
Ғиҷдувон, дар ҳавлии фалонча истуқомат дорад ва 
мехоҳад, ки писаронашро бинад. Ака Турсун ва амаки 
Абдулҳафиз ҳардуи моро ба қафои зини аспашон бор 
карда ба ҳамон қишлоқ гирифта бурданд. 

Дар қишлоқе, ки падарам то як дараҷа паноҳ бурда бу- 
дааст, тинҷию осудагӣ буд. Аз инқилобу шӯришҳои баа- 
маломада, аз ҳокимияти нав асаре набуд. Падарам дар 
ҳавлии кадом бое истиқомат мекардааст. Дар сӯҳбаташ 
казо ва казоҳои қишлоқ, оқсақол, амин ва дигарон буданд, 
хизматашро мекарданд, мукаррам ва ба ҳурмат медош- 
танд. Падарам моро дида хурсанд шуд, навозиш кард: ва 
намедонам як шаб, ё ду шаб дар назди ӯ будем. Хабар на- 
дорам, ки падарам бо амаки Абдулҳафиз ва ака Турсун чӣ 
маслиҳате карданд ва чӣ қарор доданд. Ба ҳар ҳол пас аз ба 
қишлоқи амаки Абдулҳафиз баргаштан, мо дар он ҷо дер 
намондем, ба шаҳри Бухоро баргаштем. Гумон мекунам, 
ки падарам аз воқеаҳои Бухоро пурра бохабар буда ва 
фармуда буд, ки моро ба куҷо баранд ва чӣ кор кунанд. 

Ин дафъа ба Бухоро баргаштани мо ба ман таассуроти 

тамоман дигар бахшид. Охир, вақто ки мо дар қишлоқи 
амаки Абдулҳафиз будем, рӯзонаҳо медидем, ки аз тарафи 
Бухоро чи тавр дуди ғализ баромада ба ҳаво паҳн мешавад. 
Мардум мегуфтанд, ки шаҳр сӯхта истодааст, шаҳр хоки- 
стар шуда истодааст... Шаҳре, ки сад солҳо инҷониб чунин 
ҷанг ва чунин инқилобро надида буд. Шаҳре, ки обод, 
маъмур ва машҳури дунё буд, шаҳре, ки он аз Кошғар то 
Хитой, аз Туркистон то Росия, аз баҳри Хазар то ба Кафқоз 
ва Туркия ва Арабистон, аз Ҳисор то ба Ҳинду Афғону 
Эрон овоза бардошта буд; шаҳре, ки мардум гумон мекар- 
данд инҷо маркази ислому дин аст, ин ҷо ба дунёи Шарқ 
нури имоне мепошад; шаҳре, ки маркази тиҷорат, савдо ва 
манбаъи моли хом аст (охир тиллои Бухоро, абрешим ва 
пашм, пӯсти қарокӯлӣ ва меваҳои шаҳдбори Бухоро ба 
оламиён машҳур буд); шаҳре, ки ба он меомаданд, мебур- 
данд, медоданд ва мегирифтанд; шаҳре, ки солҳои охир 
остонаҳои он аз тилло шуда буд, пулу молу маноли олам 
дар он ҷамъ шуда буд... Инак ҳамин шаҳр, ҳамин Шӯҳраи 
офоқ тӯъмаи оташ гашта, борони тиру бомбаҳо ба боло- 
яш, ба кӯчаю хонаҳояш, ба қасру масҷиду растаҳояш рехта 
аст. Пас чӣ шуда бошад ин шаҳр? Аз вай чӣ боқӣ монда 
бошад? Аробаи мо аз ҳамон дарвозаи Самарқанд ба шаҳр 
ворид гашт. Дарвозахона ва қалъаи ду тарафи он ҳама 
барҷо буданд. Даруни шаҳр ҳам ҳавлиҳо, кӯчаҳо асли 
қадим барин буданд. Ман ҳар замон ба худ суол медодам, 
ки куҷои ин шаҳр сӯхта бошад. Вақто ки аз таи тоқи Зар- 
гарон, ки он побарҷо буд, гузашта ба тарафи Манор равон 
шудем, натиҷаи сӯхтору бомбаборонро дидем. Масҷиди 
калон чизе нашуда буд, лекин ба чундаки манор тири тӯп 
расида, хеле ҷояшро афтонда буд. Аз таи манор растаю 
бозорҳо, сарои чойфурӯшӣ, дӯконҳо ва ғайра сар мешуд, 
ки ҳеҷ кадоми онҳо намонда буд. Ба ҷои онҳо тӯдаи вайро- 

на ва харобиҳо боқӣ монда буданд. Аз паси масҷиди калон 
растаҳои қаннодӣ, мисгарӣ, ҷомафурӯшӣ сар шуда то ба 
Регистон мерасид, ки аз онҳо низ чизе боқӣ намонда буд. 
Ҳама сӯхта, афтода, валангор шуда буданд. 

Амаки Абдулҳафиз моро ба ҳавлии ака Шарифхон бур- 
да фуровард, ки тақрибан ҳамаи хешу таборони наздики 
моро ба ҳамон ҳавлӣ ҷо дода буданд. Ин ҳавлӣ дар 
қарибии қозихона, ки дар гузари «Шарифҷон» буд, воқеъ 
гашта, ҳавлии калони серхона буд. Аз растаи собиқ 
Чарчинфурӯшӣ, ки камтар роҳ гашта ба тарафи қозихона 
баргаштед, кӯчаи начандон дароз ва начандон васеъ сар 
мешуд, ки ҳавлии ака Шарифхон, ҳавлии аммаамон ва ди- 
гар хешу таборон дар ҳамон кӯча буд. Лекин миёни ҳамаи 
ҳавлиҳо беҳтарин ва калонтаринаш ҳавлии ака Шарифхон 
буд. Дар он ҳавлӣ мо (акаам Нуриддинҷон, хоҳарам Мас- 
рурахон) ояи калонӣ бо бачаҳояш дар як хона ҷо гириф- 
тем. Ояи хурдиро падараш амаки Муҳаммадихоҷа ба 
ҳавлии худаш гирифта бурда буд. Ака Турсун аз қишлоқ 
бо мо наомад, ба Ғиҷдувон рафт, магар ки баъд ба ӯ ман- 
саби калон дода (ба идораи тафтиши давлат калон карда) 
ба Бухоро оварданд, ки ӯ бо занаш апа Маъмура дар авва- 
ли рӯзҳои ҳукумати Бухоро кайфе дошт. Боре падарам 
моро ба ҳавлии вай фиристод, ки шояд ёрие расонад. Вале 
ака Турсун тамом одами дигар шуда буд, моро писанд на- 
кард ва дуруст қабул ҳам накард. Пас аз чанд гоҳ шунидем, 
ки зану шӯ ҳарду заҳр хӯрда мурда мондаанд. Ин кори кӣ 
буд, маълум нашуд. 

Дар ҳавлии ака Шарифхон дар як хона аммапошшо 
(модари зани ман Саодат) бо писару духтаронашон, дар як 
хона холаи ака Шарифхон бо духтараш Маъсумахон 
истуқомат мекарданд. Баъд оҳиста-оҳиста ҳар кадом оила 
хонаю ҷо гирифта, дар бадали як сол ҳавлиро холӣ кар- 

дем. Аввал ба аммапошшо ҳавлиашонро холӣ карда до- 
данд ва онҳо зуд кӯчиданд. Баъд ба холапошшо модари 
Маъсумахон як ҳавличаи рӯбарӯро доданд. Холапошшо - 
хоҳари модари ака Шарифхон, ки яке аз занҳои амаки 
қозикалон буданд ва Маъсумахон аз қозӣ Бурҳониддин 
шудагӣ. Модари ака Шарифхонро мо тӯтапошшо мегуф- 
тем. Зани боақлу фаҳм, баидрок буданд (чӣ тавре ки дар 
аввали хотиротам гуфта будам, ин кас зани Қиёмиддин 
махсум - бародари миёнаи Қозӣ Бурҳониддин мебошанд). 
Ятона писарашон - Шарифхон дар хурдсолӣ бемор шуда, 
дар натиҷа букрӣ гашта буданд. Лекин дар ақлу фаҳм 
нобиға буданд гӯям, хато намекунам. Модарашон дар зин- 
дагиашон духтари хоҳари худ Маъсумахонро (ки ҳанӯз 14 
сола буд) ба ака Шарифхон тӯй карда гирифта доданд. Ле- 
кин онҳо ба зудӣ зану шӯ шуда натавонистанд. 
Тӯтапошшо аз ин ғам ба бемории саратон гирифтор шуда, 
дар тобистони 1922 қазо карданд. Ин аввалин мотам ва 
азодорӣ (пас аз инқилоб) дар оилаи калони мо буд. 
Маъсумахон ва ака Шарифхон чаҳор-панҷ сол бо ҳам бу- 
данд, вале зану шӯ гашта натавонистанд. Баъд ки нашуд, аз 
ҳам ҷудо шуданд. Ака Шарифхон хонаю ҷо, чизу чораи 
худро партофта бо нияти хондан ба Тошканд рафтанд, 
Маъсумахон ба Умедҷонов ном муаллими физкултура, як 
ҷавони бебок ва дағали шофиркомӣ ба шавҳар баромад. 
Аз вай ду духтар ва як писарнок шуд. Афсӯс ки дар соли 
1937 Умедҷоновро ҷаллодони Сталин ба ҳабс гирифтанд ва 
дигар барнагашт. Маъсумахон бо модар ва фарзандонаш 
азобу уқубати бисёре дид. Ман дар бораи ҳаёти 
пурмашаққати Маъсумахон як повест бо номи «Дувоздаҳ 
километр» навиштам, ки аввал онро чоп накардам, тарси- 
дам. Ман онро дар соли 1962 навишта будам. Ин повест 26 
сол дар архиви ман чоп нашуда хобид. Пас дар соли 1988 

тарҷумаи русии онро журнали «Помир» ва оригиналашро 
газетаи «Ҳақиқати ӯзбекистон» дар даҳ шумораи худ чоп 
карда баровард. Ходимони журнали «Садои Шарқ» бо 
фитна ва душмании баъзе ходимони журнал повестро чоп 
накарданд ва ягон баҳонаи ба ақл рост меомадагӣ ҳам 
оварда натавонистанд. Ин хиёнати калон дар ҳаққи ман 


буд. 
хх 


Зимистони соли аввали инқилоби Бухоро ҳаво хеле ху- 
нук шуд, барфи бисёре борид, ҳама ҷо яхбандӣ шуд. Мо ки 
либоси мепӯшидагии дуруст надоштем, хеле азоб мека- 
шидем. Шунидем, ки падарам худаш омада ба ҳукумат 
таслим шудааст ва ӯро гирифта ҳабс кардаанд. Дар ин ху- 
сус ҳам мо ғаму ғусса доштем. Ҳабсхонае, ки дар он ҷо па- 
дарам маҳбус буд, дар гузари Говкушон, дар ҳавлии амир 
буд. Ҳар рӯз ман ба падарам хӯрок ва нон мебурдам. Як 
рӯз - тахмин дар моҳи ноябр, соли 1920 буд, ҳаво соф, ос- 

» мон беғубор, ман дар дастам тугунча (як коса ошу нон) ги- 
рифта ба сӯи ҳабсхона мерафтам. Ба таи девори масҷиди 
ҷомеи Говкушон расида будам, ки ногоҳ гулдуроси 
гӯшкаркунандаро шунидам, ки аз зарбаи он дарҳои бастаи 
масҷид шараққос заданд ва дар осмон як порчаи калони 
дули сафед, ба мисли абри ғафсе пайдо шуд. Ман чунон 
тарсидам, чунон ларзидам, ки ба тохтан поҳоям маҷол на- 
доштанд. Ҳабсхона рафтан куҷо?! Аз роҳ баргашта ба 
ҳавлӣ давидам. Ҳолати маро дида хонабудагон тарсиданд. 
Ба ман дар косаи оби хунук коғаз сӯхта хӯронданд ва 
тасаллӣ дода гуфтанд, ки натарсам. Дар беруни шаҳр, дар 
вокзалча вагони тиру доруи милтиқ таркида аст. Баъдтар 
фаҳмидам, ки «ин кори душманони инқилоб» будааст. 
Дар вақти ба вагонҳо тиру дору бор карда истодан, қасдан 

таркондаанд. Чандин кас мурда, чандин кас ярадор шуда- 
анд. 

Ҳар пагоҳ ба Бозори нав рафта ширу қаймоқу обинабот 
овардан вазифаи ман буд. Як пагоҳ, ки ҳаво хеле хунук буд, 
дар дастам ду коса ба Бозори нав рафтам. Қаймоқ харида- 
му обинабот харидам ва ҳарду дастам банди косаҳо ба сӯи 
ҳавлӣ баргаштам. Дастҳо ва панҷаҳоям чунон хунук 
хӯрданд, чунон шах шуданд, ки кам монда буд, косаҳоро 
ба замин партоям. Вале дандон ба дандон монда, ба сӯи 
ҳавлии ака Шарифхон давидам ва дар баробари аз дарвоза 
ба ҳавлӣ даромадан гиряро сар кардам. Хона будагон сахт 
ба тарсу ваҳм монда, маро иҳота карданд, косаҳоро аз дас- 
там гирифта, панҷаҳоямро молиданд ва ба сандалӣ даро- 
варда гарм карданд. 

Ҳамин ду воқеа аз давраи дар ҳавлии ака Шарифхон бу- 
данамон ба хотирам мондааст. 

Барои аз ҳабс халос кардани падарам, мо ҳар чӣ ки ме- 
тавонистем, кардем. Ба номи Файзулло Хоҷаев, ба номи 
Абдуқодир Муҳиддинов, ки яке раиси шӯрои нозирон, 
дигарӣ раиси комитети инқилоб буд, аризаҳо менавиш- 
тем; бегуноҳӣ, тарафдори ҷадидон будан ва тарафдори 
мактаби нав будани падарамро махсусан қайд мекардем. 
Ниҳоят дар моҳи январ, ё ки феврали соли 1921 дар Реги- 
стон дар масҷиди Поянда Суди падарам шуд. Падарамро 
бо ду каси дигар қушбегии пеён (номашро фаромӯш кар- 
дам) ва боз кадом як мулло суд карданд. Файзулло Хоҷаев 
сиёҳкунанда ва қозии якум (яъне пас аз инқилоб қозии ав- 
валин) сафедкунанда буд. Ҳаво сард, барфи боронаралаш 
меборид. Дар ҷое, ки суд мешуд, пулемётҳо гузошта 
шудагӣ ва атрофи ҳайъати суд ва ҷои мурофиаро гвардия- 
чиёни силоҳбадаст иҳота карда гирифтагӣ... Ману акааму 
хоҳарам, ояи калонӣ бо модараш ва дигар чандин хешу 

таборон дар атрофи маърака мунтазир будем, ки суд чӣ 
ҳукм мебарорад. Мурофиа хеле дуру дароз давом кард, ё 
ки ба ман чунин намуд. Ҳатто дар ҳамон ҷо ҳам, дар вақти 
танаффус ба ман фармуданд, ки ба дасти Файзулло Хоҷаев 
ариза дароварда диҳам. Нотарсона ҳамин корро ҳам кар- 
дам. Суд пас аз нимрӯзӣ ба охир расид. Падарамро сафед 
карда, аз худи ҳамон ҷо озод карданд. Мо чунон шод, чу- 
нон хурсанд будем, ки чӣ кор карданамонро намедони- 
стем. Гирд-гирди падарам мегаштем, мебӯсидем ва бо 
шодмонӣ ӯро иҳота карда ба ҳавлии аммаамон бурдем. 
Аммаамон дар ҳавлии худашон, соҳиби ҷумла чизу 
чораҳошон буданд. Он рӯз дар ҳавлии аммаамон гӯё тӯе 
барпо шуд. 

Падарам чанд рӯз истироҳат ва табобат карданд ва баъд 
барои ҷои истуқомат ба ҳукумат муроҷиат карданд. 
Ҳукуматҳо аввал ба мо аз гузари Бозори сабзӣ ҳавлии 
«Қозии Закун»-ро доданд. Ин ҳавлӣ чандон калон набуда, 
ба се оилаи падарам (ману акааму хоҳарам, ояи калонӣ бо 
фарзандонаш ва ояи хурдӣ) намерасид. Аз дарвоза, ки да- 
ромадед, як долон (бостурма) буд, дар болои он болохона 
ва пас ҳавлии дарун як ду хона дошту ошхона, дигар ҳеҷ. 
Ба гумонам падарам боз ариза дода, ҳавлии калонтар та- 
лаб карданд. Ба он кас ду ҳавлии даруни қозихонаро до- 
данд, ки аз тарафи «Лаби чуқурӣ» (кӯчаи нишебе, ки ба 
гузари ҳаммоми Кавшолак мефуромад) даромад карданд. 
Дар ин ҷо дар буд, вале дари партав ҳисоб мешуд. Дар он 
ҷо ҳавлии «Ҷомашӯйхона» ҳам буд, ки онро ҳам ба пада- 
рам доданд. Албатта баъзе ашёҳои хона, аз қабили гилем, 
намад, кӯрпаю кӯрпача, дегу табақу косаю чойнику пиёла 
ва ғайра ашёҳои лозимаро ҳам доданд. Худи падарамро ба 
назорати ҳифзи сиҳат, надонам ба чӣ коре монданд, ки дар 
як хона бо чанд кас нишаста кор мекард. Баъзе коғазу 

делаҳо дар дасташ буд. Аҷобати кор ин ки ин идора ҳам 
дар ҳамин ҳавлие буд, ки як вақтҳо ҳабсхона карда буданд. 
Маълум, ки то дар он дам ҳамаи ҳабсиҳоро озод карда, 
ҳавлиро ба идораи ҳифзи сиҳат додаанд. 

Падарам ояи хурдиро аз ҳавлии падараш оварда дар 
ҳавлии дарун, ки пештар онро «ҳавлии толорнок» мегуф- 
танд, ҷойгир кард. Ин ҳавлӣ як хонаи калони дубаҳра 
дошт, ки аз калонтарин хонаҳои ҳавлии қозихона ба шу- 
мор мерафт. Даҳлизу мадон дошт. Як тарафаш ба рӯи 
ҳавлии толорнок, тарафи дигараш ба ҳавличаи махсус ку- 
шода мешуд. Аз даҳлизи ин хона боз як хоначаи европои- 
сохт буд, ки тирезаи калони он ба ҳамон ҳавличаи махсус 
кушода мешуд. Ояи хурдӣ дар хонаи калон, мо - ману 
акааму хоҳарам - дар хонае, ки номаш «хонаи баланд» буд 
ва дар ҳақиқат ба он аз поёни суфа бо панҷ-шаш зина ме- 
баромадем, мезистем (дар поёни ин хона таҳхонаи баҳавое 
буд. Дар зери суфаи начандон баланди ин ҳавлӣ ҳам 
таҳхонаи васеъ буд). Ояи калонӣ дар ҳавлии дигар, ки ак- 
нун ҳавлии аввалин (пас аз ҷомашӯйхона) ба шумор ме- 
рафт, ҷойгир гашт. Аз дарвозаи кӯча, ки даромадед, ба во- 
ситаи як роҳрави ду хамгаштнок ба рӯи ҳавлӣ мебарома- 
дед. Дар ин ҳавлӣ ду таҳхона, як суфаи баланд ва се хона 
буд. Ошхонаи калони қозихона ҳам дар байни ин ду ҳавлӣ 
воқеъ гашта буд. 


Ъ." 


Дар ин ҷо мехоҳам якчанд сухан дар бораи инқилоби 
соли 1920 Бухоро ва ҳукумати ҷумҳурияти халқӣ, шӯроии 
Бухоро гӯям. Инқилоби Бухороро инқилоби пролетарӣ- 
сотсиалистӣ (ба мисли инқилоби Октябр) гуфтан нашояд. 
Ин инқилоб - инқилоби халқӣ - инқилоби буржуазияи 
майда буд. Дар сари он дар баробари партияи коммуни- 

стии Бухоро, инчунин партияи ҷавонбухориён, партияи 
ҷадидон меистоданд. Партияи ҷавонбухориён асосан аз 
намояндагони зиёӣ, буржуазияи майда, савдогарон, мул- 
лобачагони Бухоро иборат буд. Аксарияти ҷадидоне, ки ба 
сари ҳокимият омаданд, ё дар Туркия таҳсил карда бу- 
данд, ё дар Тотористон ва қисми ками аз онҳо дар Россия 
соҳиби маълумот гашта буданд. Файзулло Хоҷаев, 
Абдуқодир Муҳиддинов, Оқчурин барин касон дар Москва 
тарбия ёфта буданд. Шояд барои он ки аксарияти ҷадидон 
ба таъсири пантуркистон монда буданд, ҳукумати нави 
Бухоро забони давлатиро дарҳол забони туркӣ эълон на- 
муд. Газетаи «Бухоро ахборӣ» ба ду забон чоп мешуд. Фай- 
зулло Хоҷаев ба забони туркӣ (ӯзбекӣ) нависад, Абдуқодир 
Муҳиддинов ба забони тоҷикӣ мақола чоп мекард. 
Мактабҳо ҳама ба забони туркӣ, баъдтар ба забони ӯзбекӣ 
буданд. Ҳар кас, ки ба ҳукумат аризае навиштанӣ бошад, 
ба забони туркӣ менавишт, муомилоти расмии идораҳо 
туркӣ буданд. 

Халқи Бухоро, ки аксарият (аз 80 фоиз бештарашон) 
тоҷикон буданд, хеле мушкилӣ мекашиданд. Пантурки- 
стон бошанд, бо ҳар роҳ ба халқ талқин мекарданд, ки 
шумо аслан турк ҳастед, фарзанди туркед, забонатон бо 
таъсири эрониён вайрон шуда тоҷикӣ гаштааст... Мо турк 
ҳастем, миллати мо турк аст, мо туркнажодем... Ба ин 
«ақидаи» ҷадидони Бухоро зобитони турк, ки аксарияти 
онҳо муаллим шуда буданд, ёрӣ медоданд, тақвият мена- 
муданд ва ба шогирдон туркӣ дарс медоданд. Мо талаба- 
гони мактабҳои ибтидоӣ ду сол азоб кашида, умру вақт 
талаф карда забон меомӯхтем. 

Зобитони турк пас аз ҷанги аввали ҷаҳон ба Россия асир 
афтода буданд, ки аксарияти онҳо дар ҷумҳурияти халқии 
Бухоро ба худ ҷои муносиб ёфтанд. Онҳо маориф, милит- 

сия ва нашриятҳоро ба даст гирифтанд. Ҷадидон ба ин роҳ 
медоданд ва то метавонистанд ғояи миллдатчигӣи ва пан- 
туркистиро ривоҷ медоданд. Ҳаминро бояд қайд кунам, ки 
ҷадидони Бухоро ҳама якранг ва якақида набуданд. Қисми 
калони онҳо ба партияи коммунистӣ дохил шуда, 
ҳокимияти Советиро равнақ ва ривоҷ медоданд ва 
ақидаашон интернатсионалистӣ буд. Як қисмашон мехо- 
станд, ки давлати миллии алоҳида созанд ва ҳокимиятро 
ба даст гирифта, ба инқилоби сотсиалистӣ монеъ шаванд. 
Ҳамин қабил ҷадидон ба ташкили босмачигарӣ ёрӣ ра- 
сонданд. Чунончӣ Муҳиддин Махсум (ки раиси комиссияи 
«фавқулоддаи атроф» буд) ва нозири ҳарбии ҳукумати Бу- 
хоро - Абдулҳамид Орипов, ки ҳардуяшон ҳам хиёнат 
карда, ба тарафи босмачиён гузашта буданд. Баъд Усмон 
Хоҷаев президенти Ҷумҳурияти Бухоро буд ва аз Бухорои 
Шарқӣ гурехта ба Афғонистон рафт. Хушбахтона ин хел 
ҷадидон бисёр набуданд. Боз як қисм ҷадидон коммунист 
нашуданд, лекин ба аксулинқилоб ҳам ҳамроҳ нагаштанд. 
Баръакс бо ҷону дилашон тарафдори ҳокимияти шӯроӣ ва 
тарафдори инқилоб буданд. Чунончӣ Аҳмадҷон Махсуми 
Ҳамдӣ, Мунзим, Мирзоабду Воҳид, Мукаммил ва Мазҳар 
Бурҳоновҳо, Аминҷон Махсум Зиёиддинов, Мирзо Изза- 
тулло, Порсо Хоҷа ва дитарон... 

Метавон гуфт, ки ҳукумати Ҷумҳурияти халқии Бухоро 
давлати туркиасос буд. Аммо ҳамаи асосгузорони он дар 
хона ва кӯчаҳо ба забони тоҷикӣ тап мезаданд, туркиро 
фақат дар расмият нигоҳ медоштанд. Ҳозир ҳам агар ба 
Бухоро равед, мебинед аксарияти мардум ба забони 
тоҷикӣ гап мезананд, ҳатто дар идораҳо, мактабҳо ва 
комитетҳои вилоятию шаҳрӣ мардум дар байни худ ба за- 
бони тоҷикӣ гуфтугӯ доранд ва ҳамин ки расмият шуд, за- 
бони ӯзбекӣ ба миён медарояд. 

Давлати туркии ҷумҳурияти халқии Бухоро то ба 
охирҳои сол 1924, то ба тақсимоти ҳудудҳои миллии 
ҷумҳуриятҳои Осиёи Миёна давом кард. Дар ин муддат 
ҷадидҳо, ҳукуматдорони ҷумҳурияти халқии Бухоро дар 
байни худ созиш карда натавонистанд (ё ки онҳоро ба 
ҳамдитар махсусан ҷанг меандохтанд). Файзулло Хоҷаев бо 
Абдуқодир Муҳиддинов, Усмон Хоҷа бо Аббос Алиев, 
Мирзо Иззуталло бо ІІорсо Хоҷа ва ҳоказо ғуррӯ пис дош- 
танд. Фитрат дар як тараф, Қорӣ Юлдош (нозири маориф) 
дар як тараф, Мукаммил Махсум дар як тараф, Оқчурин 
дар як тараф! Худи ҳамин кашмакашҳо ҳам то як дараҷа 
ба нест шудани Ҷумҳурияти халқи Бухоро сабаб шуданд. 
Инчунин иқтисодиёт, молиёти давлат ба дараҷае паст фу- 
ромад, ки якто нон ба панҷсад сӯм расид. Пули коғазии 
Бухоро, ки дар матбаа ҷувол-ҷувол чоп карда мебаровар- 
данд, ҳеҷ қурбе надошт. Вақто ки Червонс баромад ва 
фармон шуд, ки пулҳои Бухороро ба Червонс иваз кунанд. 
Мардум лингча-лингча ва ҷувол-ҷувол «коғазакча» мео- 
варданд. Кассирҳо нашуморида, бо тарозу баркашида, ба 
ҷояш як дона чҷервонси даҳсӯма медоданд. Алҳақ нархи 
червонс баланд буд, ба як тиллои панҷсӯма чорсум чер- 
вонс медоданд. Ин пули бақурбу манзалат коғазақчаи Бу- 
хороро аз миён бурд ва дар бозор каме тартиб ҷорӣ шуд. 

Ман афсӯс мехурам, ки Ф.Хоҷаев, А.Муҳиддинов, Фит- 
рат ва Аббос Алиев барин одамони боақл бо ҳам дӯстона, 
ба иттифоқ зиндагӣ карда натавонистанд. Агар иттифоқ 
мешуданд, шояд зиндагии халқи Бухоро беҳтар ва хур- 
рамтар мегашт. Баъд ҷумҳурияти ӯзбекистон ташкил шуд 
ва ҳамаи хоки Бухоро ба ӯзбекистон мулҳақ гашт. Нагуф- 
танд, ки дар ин сарзамин тоҷикон аз қадим зиндагӣ дош- 
танд, давлат доштанд, маданият доштанд, забон ва 
фарҳанг доштанд! Қисми калони ҳукуматдорони Бухоро 

бо сардории Файзулло Хоҷаев ба ӯзбекистон гузаштанд. 
Москва шояд маҷбур шуд, ки аввал Бухорои Шарқиро, 
кӯҳистонро ҷумҳурияти мухтор дар ҳайати ӯзбекистон 
монад ва баъд дид, ки намешавад (ҳам аз ҷиҳати сиёсӣ ва 
ҳам аз ҷиҳати сотсиологӣ) ва дар дарвозаи Шарқи мазлум, 
дар сарҳади Ҳинду Афғону Ирон як давлати мустақил - 
Ҷумҳурияти шӯроии Тоҷикистонро насозанд, хуб нест, 
Тоҷикистони имрӯзаро ба майдон оварданд, ки он аз 
марказҳои маданият ва таърихи худ ҷудо монд. Ба ман 
мешуд, ҳамон хок ва сарзамини ҷумҳурияти халқии Бухо- 
ро, Самарқанду Хуҷанд илова карда ҷумҳурияти 
Тоҷикистон месохтам, ки кори дуруст ва баинсофона ме- 
шуд. Дар он ҳол забон ва миллияти мардумон намекоҳид, 
ҷумҳурияти Тоҷикистон ҳам - дҷумҳурияти пурра, 
ҷумҳурияти ҳақиқатан мустақил ва аз ҳар ҷиҳат асоснок 
мегашт. Афсӯс, ки ин нашуд! Инқилоби соли 1920 Бухоро 
вазифаи худро то ба охир адо карда натавонист. Алҳақ ин 
инқилобро давом додан, вусъат додан ва ба охир расони- 
дан лозим буд. Мо мардуми Бухоро рӯзҳои аввали 
инқилоб умедҳои калон доштем. Аз зулми амир ва истиб- 
дод наҷот ёфта, ба роҳи нав, ба ҳаёти нав қадам монда бу- 
дем. Аз мактабҳои кӯҳна халос шуда, бо шавқу завқ ба 
мактабҳои нави шӯроӣ даромадем. Ҳарчанд ки мактабҳо 
туркӣ буданд, лекин ба усули нав буданд. Муаллимҳои 
мактабҳо, ки аксарашон бухороӣ буданд, тоҷикиро медо- 
нистанд, агар лозим шавад, ба мо ба забони тоҷикӣ 
фаҳмонда медоданд. 

Ман аз соли аввали инқилоб, ҳамин ки мактабҳои нави 
ибтидоӣ кушода шуданд, ба мактаби «Учунчӣ Тӯрон» 
рафта даромадам, ки он дар гузари Пои Остона, дар 
ҳавлии кадом як бой ҷо гирифта буд. Ҳавлии калон ду хо- 
на дошт, ки дар он ду синф буд. Хонаи муаллимҳо дар бо- 

лохона воқеъ гашта буд. Ман дар синфи аввал мехондам. 
Якумин бор ба парта нишаста, қаламу дафтару китоби 
алифборо бепул гирифтам. Дарси забон, дарси ҳисоб, дар- 
си таълимоти диния, дарси гимнастика ва дарси «Шарқӣ» 
(яъне сурудхонӣ) буд. Ба ман ин мактаб хеле маъқул шуд. 
Баъдтар дарси ҳусни хат, дарси забони русӣ ҳам илова 
шуд. Аз саҳар то соати чор-панҷи бегоҳӣ мехондем. 

Ба мо либос - формаи бисёр хуб доданд. Куртаҳои са- 
фед, шалворҳои кабуд, миёнбапдҳои заррин, телпакҳои 
рӯяш аз матоъи пашминаи сафед, дарунаш махмалин буд. 
Ҳар мактаб формаи ба худаш махсус дошт. Мактабҳои 
«Намуна», «Тӯрон», «Авлоди Шуҳадо» ва ғайра ташкил 
шуда буд. Вақто ки мо поймашқ карда, шарқӣ хонда ба 
кӯча мебаромадем, мардум тамошо мекарданд. Баъдтар 
нақора ва най доданд. Ду най, ду нақора. Ман нақора ги- 
рифтам. Дар кӯча нақора ва най навохта гаштугузор ме- 
кардем. Як рӯз дар таи тоқи Заргарон нақора навохта, 
поймашқ карда гузаштани маро аммаам дида, чунон ги- 
ристанд, ки базӯр худро ба ҳавлӣ расонидаанд ва ба пада- 
рам арз кардаанд. Падарам он касро тасалло дода гуфта- 
анд, ки зарар надорад, мактабҳои нав ҳамин хел мешавад. 

Бале, нақоранавозӣ, нақорачӣ будан дар он дам айб 
башумор мерафт. Дар Бухоро инқилоб шуда, ҳокимияти 
нав ташкил ёфта бошад ҳам, ҳаёту маишати кӯҳна ҳанӯз 
побарҷо буд. Дар ҳама масҷидҳо сӯфиҳо азон мегуфтанд, 
мардум панҷ вақт намози худро дар масҷидҳо адо мекард. 
Дар моҳи рамазон сӯфиҳо, мисли аввала, ба болои манор 
баромада азони шому бомдодро мегуфтанд ва саҳарҳо дар 
нақорахонаи арк нақора менавохтанд. Дар гузарҳо 
оқсақолҳо ҳукмронӣ мекарданд. Ҳукумати халқии Бухоро 
қозию муфтиҳоро боз аз нав расмӣ кунонд. Мардум - ҳар 
кас, ки хоҳад, арзу додашро ба қозӣ мегуфт ва ҳукми ӯ ра- 

во буд. Фақат ҳамин, ки қозиҳо ба қонуну қоидаи нав риоя 
мекарданд. Масалан, ба занҳо тааддӣ кардан, ба 
хизматгорҳо зулм кардан ва истисмор намудан, порахӯрӣ 
ва ғайра манъ буд. Инчунин судҳои халқӣ ва назорати ад- 
лия низ ташкил ёфта буд, ки ҳар кас мехост арзу доди худ- 
ро ба судҳои халқӣ кунад. Падари ман чанд гоҳ муовини 
қозӣ шуда кор карданд. Вале пас аз панҷ-шаш моҳ ис- 
теъфо дода баромаданд ва он касро мувофиқи хоҳиши ху- 
дашон (азбаски ба корҳои духтурӣ ва ҳифзи сиҳат 
муҳаббате доштанд) мудири бемористони асосии шаҳри 
Бухоро, ки дар қарибии дарвозаи «Шайх Ҷалол» буд, 
таъйин карданд. Падарам дар ин ҷо хеле нағз кор карданд. 
Бо маслиҳати духтурҳо чандин шӯъбаҳои нав - шӯъбаи 
бемориҳои дохилӣ, шӯъбаи бемориҳои сирояткунанда, 
ҷарроҳӣ ва ғайраро тартиб доданд. 

Бале, фаромӯш кардаам, ҳукумати Бухоро шӯъбаи 
авқоф ҳам ташкил дод, ки сардори он қозӣ 
Шарифҷонмахсум буданд. Ин шӯъба то солҳои охири 
ҳукумати халқии Бухоро давом кард. Дар солҳои 1924 буд, 
магар ки дар вақти таътил бо ташаббус ва корчаллонии 
Сулаймонхон (ҷиянам - писари Усмонхон ва хоҳари Сао- 
дат) дар ҳавлии навсохти Абдураҳмон Ҳамидӣ (ҳамсояи 
мо) «артел»-и санбӯсапазӣ сохтем. Дар «танӯр» (духовка)-и 
ошхонаи Абдураҳмон санбӯсаҳои гӯштини бисёр нағз 
мепухтагӣ шудем. Дар гӯшту пиёз резакунӣ ман ёрӣ ме- 
додам. Хамирашро Абдураҳмон мегирифт. Ба рӯи 
санбӯсаҳо зардии тухм молида, ба духовка мемондем ва 
пас аз замоне дар ҳақиқат ҳам санбӯсаҳои хушбӯ ва хуш- 
таъм тайёр мешуд. Зуҳурхон, Аслихон (амакбачаҳоям) ва 
Сулаймонхон санбӯсаҳоро ба лагандҳо ва лаълиҳо андохта 
дар вақти танаффуси нимрӯзӣ ба идораҳо мебурданд ва 
пул карда меоварданд. Дар байни ин фурӯшандагон аз 

ҳама чаққон ва фаъол Аслиддин ва баъд Сулаймонхон бу- 
данд. Бечора Зуҳурхон бисёр вақт фурӯхта натавониста, 
ними санбӯсаҳоро баргашта меовард. Мо аз Аслиддин 
пурсидем, ки боиси муваффақияти ту дар чист. Вай иқрор 
шуд, ки як лаганд санбӯсаро гирифта, рост ба идораи 
авқоф (дар мадрасаи болои ҳавзи говкушон ҷо гирифта 
буд) мебурдааст. Дар он ҷо нишастагон, ки аксарият мулло 
ва муфтиҳои маълум ва машҳур буданд ва хусусан худи 
шодравон Шарифҷон Махсум Аслиддинро шинохта ва хо- 
риашон омада, баъзеҳо ҳатто оби дида карда (ки фарзанди 
қозикалони Бухоро санбӯсафурӯш шуд-мӣ?!) дарҳол та- 
моми санбӯсаҳояшро харида мегирифтаанд ва ҳатто аз 
нархаш ҳам зиёдтар пул медодаанд. Аслиддини бало бо- 
шад, пулро гирифта ба сӯи ҳавлӣ медавидааст... 

Ин «артел»-и мо тақрибан ягон моҳ давом карду баъд 
бо ҳар хел сабабҳо (манъ кардани падар ва акаҳои 
Абдураҳмон, ки ошхонаи вай буд) барҳам хӯрд. 

Дар ин ҷо мавқеаш омад, дар бораи корчаллонии Су- 
лаймонхон ва фурӯшандахгтии ман боз як ҳикоят гӯям: 

Ҳукумати халқии Бухоро аз баҳори соли 1921 сар карда, 
ҳар сол дар регистон, ки майдони васеъ буд (се растаи ка- 
лон, тоқи аллофон ва ғайра сӯхта буд, ки ҷои онҳо холӣ 
монд) иди Наврӯз ташкил медод. Ин иди наврӯзӣ 
аҳамияти калоне дошт: халқро ба ҳукумати нав ҷалб кар- 
дан, тантанаи рӯзҳои озодӣ, ташвиқот ва тарғиботи ҳаёти 
нав ва ғайра ва ғайра. Бо қарори ҳукумат ҳар як идора ва 
муассиса дар регистон чодари худро барпо месохт. Маса- 
лан чодари Кумитаи марказии фирқаи иштирокинюн, чо- 
дари Кумитаи марказии инқилоб, чодари маориф, чодари 
камсомол, чодари назорати ҳифзусиҳат ва ғайра ва ғайра... 
Ҳамаи ин чодарҳо нағз оро дода мешуданд ва мувофиқи 
номашон таҷҳизонида мегаштанд. Дар чодарҳо анвои 

хӯрокворӣ, оши палав, шӯрбо, манту ва ғайра; чои кабуд, 
нон, ҳалво ва ширинӣ муҳайё буд. Дар як қисм чодарҳо 
ҳофизҳои машҳури ҳамон вақта базм мекарданд. Дар 
майдонҳо гӯрашгирӣ (кураш) масхарабозӣ, сирк, театр ва 
киноҳо кор мекарданд. Ин чодарҳо ва кӯчаҳои он аз саҳар 
то ними шаб пур аз одам буданд. Ҳар кас, ки ба чодари 
фирқа даромада зиёфат хӯрд, дар вақти баромада рафта 
истоданаш ба дасташ билети сурх медоданд ва мегуфтанд, 
ки акнун шумо аъзои фирқа шудед. Онҳое, ки дар ҳақиқат 
мехостанд, ки аъзои фирқа шаванд, аз ин марҳамат хур- 
санд мешуданд ва онҳое, ки намехостанд, билети сурхро 
намегирифтанд. Дар чодари комсомол ҳам ҳамин ҳол буд, 
фақат дар ин ҷо ба ҷавонҳо билет медоданд. 

Мо бачаҳо бештар ба чодари комсомол медаромадем ва 
зиёфат мехӯрдем. 

Ана дар ҳамин сайли Наврӯз Сулаймонхони корчаллон 
намедонам аз куҷо ду қуттӣ тамокуи паперосбоб ва коғази 
паперосро ёфта, ба ман омӯхт, ки чи тавр ба воситаи гилза 
(асбоби тамокуҷудокунак) паперос созем. Мо ду кас ду 
қуттӣ паперос сохтем ва дар шоҳроҳи сайлгоҳ нишаста 
паперосфурӯшӣ кардем. Дар ин кор ҳам Сулаймонхон 
пешдастӣ кард ва дар охири рӯз тамоми як қуттӣ папе- 
росро пул кард. Аммо ман лоақал ним қуттиро ҳам 
фурӯхта натавониста, ба хона баргаштам. Бегоҳӣ ояи 
калонӣ ин кори маро ба падарам гуфта, қуттии паперосро 
нишон додааст. Падарам қуттиро бо ҳамаи паперосҳояш 
ба халоҷо партофтааст. Рӯзи дигар аз хоб бедор шуда би- 
нам, қуттии паперос дар ҷои мондагиам нест. Ояи калонӣ 
хандаи заҳрин карда, ба ман нигоҳ кард ва гуфт: 

- Дадет ҷазоятро медиҳад. | 

Аммо падарам ҷазо надод. Ба ман бо қаҳру ғазаб гуф- 
танд, ки агар дубора ин корро кунӣ «оқ» мекунам. Ҳамин 

гап ба ман кифоя буд. Ман аз нигоҳи ғазаболуди падарам 
сахт метарсидам. Он кас овози баланд надошпанд, лекин 
бо садои паст ҳам таҳдидомез гап зананд, ман метарсидам. 
Ин, шояд аз он буд, ки он кас хеле меҳрубон, фарзанддӯст 
ва навозишкор буданд. Мо ки ба суханони мулоим ва 
осудаҳолонаи он кас одат карда будем, ба нохоҳ дар ғазаб 
шаванд метарсидем. Тарбияро медонистанд: аз ҳад зиёд 
эрка ҳам намекарданд, аз ҳад зиёд ғазаб ҳам. 

Боре дар хонаи калони ояи калонӣ устоҳо кор мекар- 
данд. Ман ҳам ба гирду атрофи онҳо гашта, ба корашон 
синча мекардам. Ба рӯи хона тахтапораҳо, мех, болға ва 
ғайра паҳну парешон буд. Нохост ба фикри ман як идеяи 
аҷоиб омад: он рӯзҳо медидам, ки бачаҳо бо мех ба рӯи 
чӯбу тахтаҳо чуқурча карда, ба он ҷо доруи нуки гӯгирдро 
(сераро) тарошида андохта, баъд аз болояш мехро монда 
мезаданд, ки шараққос зада мерафт. Ман бошам таппон- 
ҷаи бачагона доштам, ки «тираш» пробкаи дарунсӯрохи аз 
кардӯн сохтагӣ буд. Онро ба мили таппонча мегузоштем 
ва курокашро, ки кашидем, мехи таппонча ба дору расида, 
шараққос зада мерафт. Иттифоқан таппончаи ман вайрон 
шудагӣ буд, аммо «тирҳо» бисёр буданд. Пас, чӣ мешавад, 
ки агар аз даруни тирҳо ҳамон доруро камтар-камтар та- 
рошида гирифта, ба чуқурчаҳои рӯи чӯбҳо монда «парро- 
нам»? Бо ҳамин хаёл як «тир»-ро гирифтаму бо мех 
тарошиданӣ шуда будам, ки «тир» шараққос зада оташ 
гирифт ва ба чашмонам зад. Ман дод гуфта чашмонамро 
доштам. Падарам, ки он ҷо буд, аз воқеа хабардор шуда, 
зуд маро бардошта, ба духтури чашм бурд. Духтур муой- 
ина карда, гуфт ки хайрият ба чашм чандон зиён нараси- 
дааст. Дорую даво карданду дар ду-се рӯз сиҳат шудам. 
Дар ин бор ҳам падарам ба ғайр аз меҳрубонӣ ва панду 
насиҳат кори дигар накард ва ҳол он, ки насақи кардагии 


81 


ман ба ҳар гуна ҷанг меарзид. 

Ба мактаби «Учунчи Тӯрон» даромада хондани ман ҳам 
ба падарам хеле маъқул шуда буд. Вақто ки ба мо дарси 
забони русӣ доданд, падарам хурсандтар шуд. Ҳатто фар- 
муд, ки муаллимаи забони русиро ба меҳмонӣ даъват ку- 
нам. Муаллима ба: ҳавлии мо омад. Падарам ӯро зиёфат 
карда, илтимос намуд, ки ба ман бисёртар диққат кунад, 
ман бояд забони русиро нағз омӯзам. Ба илм, ба маданият, 
ба забони русӣ аҳамият додани падарам ба бисёр касон, аз 
он ҷумла ба роҳбарияти ҳукумат ҳам маълум буд. ӯро 
ҳурмат мекарданд ва дар ҳама ҷо иззаташро баҷо меовар- 
данд. 

Як рӯз (тахмин дар тирамоҳи соли 1922 буд) ман аз мак- 
таб омада, дар кӯча бозӣ карда мегаштам, ки як милиса 
омада аз мо пурсид: 

- Писари Икромҷон кадоматон мешавед? 

Ман гуфтам, ки ман мешавам. 

- Набошад, пеш даро! - гуфт милиса. 

Ман ҳам нотарсида ҳамроҳи милиса рафтам. Вай боз аз 
дитар гузарҳо як-ду бачаро ҳамроҳ гирифта, ҳамаро ба 
идораи милиса бурд. Сардори милиса фармуд, ки моро ба 
назди мудири дорулмуаллимин, ба гузари Сарои сабзӣ 
барад. Рафтем. 

Мудири дорулмуаллимин Аҳрор Шерзода ном касе 
буд, ки чанд моҳ пеш дар мактаби Учунчӣ Тӯрон мудир 
шуда буд. Вай маро дида шинохту пурсид, ки барои чӣ 
омадаам. Гуфтам, ки милиса гирифта овард. Аҳрор Шер- 
зода хандид. Гуфт, ки саҳв шудааст, бояд акаи туро мео- 
вард. Вай чанд рӯз ин тараф ба курс давом накарда, 
мактабгурезӣ мекунад. (Он вақтҳо мактабгурезонро бо 
милиса гирифта мебурданд). 

- Хайр, - гуфт Аҳрор Шерзода, - ба акаат гӯй, 

мактабгурезӣ накунад! Исто ки худи ту мехоҳӣ, ки ба до- 
рулмуаллимин омада хонӣ? 

- Мехоҳам. 

- Бисёр нағз, набошад ман номи туро ба дафтар мена- 
висам, аз пагоҳ сар карда ба ҳамин ҷо биё! 

- Учунчӣ Тӯронро чӣ кунам? 

- Ман худам гуфта мемонам, ки туро ба ин ҷо гириф- 
тем. 

Ҳаминро қайд кунам, ки ҳамаи ин сӯҳбати мо ба забони 
ӯзбекӣ мерафт. Дар Учунчи Тӯрон ҳам ман ба забони 
ӯзбекӣ мехондам. Дар он ҷо, чуноне ки гуфтем, дар қатори 
дарсҳои забон, ҳусни хат, ҳисоб ва шарқӣ, инчунин дарси 
диния ҳам буд. Тобистони соли 1922, ҳанӯз мактабҳо 
таътил нашуда ба мо як мардаки тошкандӣ мудир шуда 
омад. Вай дарси диния ҳам медод. Боре мо дар синф ҷамъ 
шуда нишаста будем, ки мудир бо қавоқи гирифта, ба 
синф даромад. Ман чун сардори синф хабар додам, ки 
бачаҳо ҳама ҷамъанд. Мардаки тошкандӣ ба ман нигоҳ 
карда: 

- Сукетир! (яъне об биёр) - гуфт. 

Азбаски ҳаво гарм буду дарҳои синфро пӯшонда, фақат 
як дари даромадро кушода монда будем, ман гумон кар- 
дам, ки мудир мехоҳад ба рӯи фарши синф оби хунук зада 
салқинтар кунад. Бинобар он давида ба болохона барома- 
дам, ки дар хонаи муаллимҳо сатили пуроб меистод. Ма- 
ни даҳсола сатили пуробро базӯр бардошта, аз зинаҳо фу- 
роварда, ба синф, ба назди мудир оварда монда будам, ки 
вай аз ҷо бархоста як шатронии обдоре ба рӯи ман зад, ки 
аз чашмонам оташакҳо париданд ва қариб буд, ки ба за- 
мин афтам. 

- Офтобанӣ кетир! (офтобаро биёр) - фарёд зад мудир. 

Ман аз тарси ҷон боз сатилро бардошта ба болохона 

бурда мондаму офтобаро гирифта фуровардам. Мудири 
бадқавоқ офтобаро гирифта, ба мо тарзи таҳорат карданро 
омӯхт. 

Хайрият, ки он падарсагро зуд аз мо гирифтанду ба 
ҷояш Аҳрор Шерзода омад, ки ин одами хеле бофаросат, 
доно ва педахоги ҳақиқӣ буд. Афсӯс, ки пас аз чанд гоҳ ӯро 
ҳам гирифтанд. Маълумам шуд, ки аз мо гирифта ба до- 
рулмуаллимин мондаанд. 

Дорулмуаллимин аввалин мактаби баландмартаба буд, 
ки муаллим тайёр мекард. Бинобар он беҳтарин 
муаллимҳои шаҳрро ба он ҷо ҷамъ карда, шароити фаро- 
вон дода буданд. Ҳар рӯз пас аз дарсҳо (дар соати сеи рӯз) 
ош медоданд, либос медоданд. Баъдтар ба талабаҳое, ки 
хоҳиш доштанд, хобгоҳ доданд (ба онҳое, ки аз қишлоқи 
атроф омадаанд, ё ки шароити зиндагиашон сахт аст). Ман 
ҳеҷ гумон надоштам, ки ба ин зудӣ ва ба ин осонӣ талабаи 
дорулмуаллимин мешавам. Зеро ки дар «Учунчи Тӯрон» 
ҳанӯз дар синфи дуюм мехондам. Аммо хату саводам буд, 
ҳисобро медонистам ва китобхон шуда будам. Аҳрор 
Шерзода ҳамин хусусиятҳои маро дониста, маро ба 
рӯихати курси тайёрӣ навишта монд. Он рӯзҳо дорулму- 
аллимин ду курси тайёрӣ ва як курси асосӣ дошт. Ман ки 
дар натиҷаи тасодуфи ғайриоддӣ талабаи дорулмуалли- 
мин шуда будам, хурраму шод ба сӯи ҳавлӣ давидам. 

Аммо дар ҳавлии мо ғаму ғусса ҳукмронӣ мекард. Ми- 
лиса гирифта бурдани маро ҷӯраҳоям ба ҳавлӣ хабар до- 
даанд. Падарам аз кор баргашта омада ин хабарро мешу- 
наваду зуд ба ҳавлии Мукаммилмахсум (ки раиси Куми- 
таи иҷроияи марказӣ буд) меравад. Ҳавлии Мукаммил- 
махсум аз ҳавлии мо чандон дур набуд. Мо дар баландӣ, 
дар гузари қозихона, Мукаммилмахсум дар поён, дар гу- 
зари Ҳаммоми Кафишолак буд. Вақто ки ман ба ҳавлӣ ра- 

сидам хоҳарам ва ояам гуфтанд, ки давида ба ҳавлии Му- 
каммилмахсум равам, ки падарам ба он ҷо барои ман ба 
арз рафт. Ман ба ҳавлии Мукаммалмахсум рафтам, ки па- 
дарам дар меҳмонхона бо  Мукаммилмахсум ва 
Мазҳармахсум (бародари калонии Мукаммилмахсум) 
сӯҳбат карда нишастааст. Маро дида хурсанд шуданду 
воқеаро пурсиданд. Ман гуфта додам. Мазҳармахсум ҳам 
хурсанд шуда гуфт, ки нағз шудааст, дар дорулмуаллимин 
дар андак муддат мулло мешавад. Баъд маълумам гардид, 
ки худи Мазҳармахсум ҳам яке аз муаллимони дорулму- 
аллимин будааст. 

Мазҳармахсумро устод Айнӣ дар ёддоштҳои худ чун 
«Ака ҳоҷӣ» ё ки «Ака махсум» ном бурдаанд ва 
корномаҳои аҷоиби ин одами аҷоибро тасвир кардаанд. 
Мазҳармахсум ҳам дар вақташ дар қатори Фитрат, Исмо- 
ил Садрӣ ва дигарон ба Туркия рафта, хонда омада буд. 
Дар Туркия бечорагӣ ва бенавои кашида, мардикорӣ ва 
фурӯшандагӣ (масалан мева) кардааст. Ҳикоят мекунанд, 
ки боре аз қишлоқ рафта ду ҷувол тарбузро ду кас (номи 
шарикашро фаромӯш кардаам - вай ҳам бухороӣ) арзон 
харида ба шаҳр оварда, ба сари кӯча гузошта ба нархи га- 
ронтар ба фурӯхтан сар кардаанд. Мазҳармахсум, ки доно- 
тар ва тарбузшинос будааст, бо овози баланд мегуфтааст: 

- Кесиб, кесиб вераҷаям (яъне бурида-бурида медиҳам)! 

Агар харидор бурида доданашро хоҳад, тарбузи пухта- 
гиро ҷудо карда гирифта мебуридааст, ки сурх мебарома- 
дааст ва ба харидор маъқул шуда тарбуз харида мерафта- 
аст. Шарикаш ҳам ба вай тақлид карда «кесиб, кесиб 
вераҷаям» мегуфтаасту тарбузи ба даст рост омадаро ги- 
рифта мебуридааст, ки сап-сафед, хом мебаромадааст. 
Пас, харидор аз вай ранҷида, дур мешудааст. 
Мазҳармахсум тарбузҳои пухтагиро ҷудо карда, ба назди 

шарикаш гузорад ҳам, вай мандонамӣ карда, тарбузҳои 
хомро мебуридааст... 

Ана ҳамин Мазҳармахсум пас аз инқилоб ба Бухоро 
баргашта муаллимиро касб мекунад. 

Аз вай пурсанд, ки: 

- Дарси ҳисоб медиҳед? 

- Бале, мегуфтааст. 

- Дарси ҷуғрофия? 

- Бале! 

- Дарси таърих? 

- Бале! 

- Дарси табииёт? 

- Бале! 

- Дарси иҷтимоиёт? 

- Не, гардам! - мегуфтааст, - иҷтимоиёт дарс додан ко- 
ри мо не! 

Мазҳармахсум дар дорулмуаллимин дарси ҳисоб ва 
дарси ҷуғрофия медод. 

Аз дарси ҳисоб ману Яҳё Юлдошев (яке аз рафиқони 
қадрдони ман, ки дар Тошканд истиқомат дошт ва дар он 
ҷо солҳои бисёре муҳаррири калони Узтаг шуда кор ме- 
кард ва соли 1988 вафот кард) аз ҳама пешқадам ва аъло- 
хон будем. Як рӯз Мазҳармахсум ҳамин хел як имтиҳон 
кард. Ба як тарафи доска (тахта) Яҳё ва ба тарафи дигараш 
маро гузошта ба ҳардуямон як масъаларо дод, ки ҳал ку- 
нем, канӣ кадомамон пешдастӣ мекунем. Ду кас бӯрро 
шараққос занонда кор кардем, лекин Яҳё аз ман 
нимдақиқа пештар масъаларо ҳал кард. Ман аз алам гиря 
кардам. Лекин Мазҳармахсум ба ҳар дуямон ҳам баҳои 
аъло дода маро тасаллӣ бахшид: 

-Туҳам писарам нағз, аз Яҳё камӣ надорӣ! 

Мо дарс додани Мазҳармахсумро дӯст медоштем. Зеро 

ки вай бо ҳикояҳо, тамсилҳо, шӯхиҳо ва мисолҳои аҷоиб 
оварда дарс медод. Дар вақти дарс додани вай занг шуда 
монад, ҳатто бачаҳо норозӣ мешуданд, ки занг шуду 
сӯҳбат нотамом монд. 

Як рӯз кадом дарс буд, ки як талабаи синфи асосӣ ома- 
да маро пурсид, гуфт ки муаллими ҷуғрофия талаб дорад. 
Ман бо вай ба синфи асоси якум рафтам. 

Мазҳармахсум маро дида, гуфт: | 

- Биё писарам, ана харита, ана глобус. Аввал Бухороро 
нишон деҳ ва баъд саёҳати даври олам кун! 

Ман аз харита шаҳри Бухороро нишон дода, бо роҳи 
поезд то ба канори баҳри Хазар (шаҳри Красновод), аз он 
ҷо бо пароход то ба Боку, аз Боку бо поезд то ба Одесса ва 
аз Одесса бо пароход ба воситаи Дордонел ва баҳри Миё- 
назамин ва канали Суис ва баҳри Сурх ба окиани Ҳинд да- 
ромада, Америкаро саёҳат карда, ба воситаи окиани От- 
лантик ба Ленинград омада, бо поезд ба Бухоро расидам. 

Талабаҳои синфи асоси якум ҳайрон монданд. 
Мазҳармахсум сари маро сила карда гуфт: 

- Ана, дидед, ин бача ба шумо додари хурдӣ ва ҳатто ба 
баъзеҳо писар мешавад, аммо донишаш аз ҳамаи шумо 
зиёдтар аст. Айб не-мӣ, ки мисли ҳамин талабаи синфи 
тайёрӣ харитаро намедонед! 

Харитаро мисли ман надонистани онҳо, аввало аз 
танбалӣ ва кундфаҳмиашон башад, сониян аз нахондан, аз 
нахондани адабиёти бадеӣ буд. Охир ман пеш аз он ки аз 
харита саёҳати даври олам кунам, романи Жюл Верн 
«Саёҳат бар давродаври курраи замин дар ҳаштод рӯз»-ро 
хонда будам. Ин китобро Маҳмуди Тарзии афғон ба забо- 
ни дарӣ (форсӣ) тарҷумаи олиҷаноб карда, дар Кобул чоп 
карда буд, ки ман онро аз китобхонаи ба номи Абӯалӣ иб- 
ни Синои Бухоро гирифта хонда будам ва шавқу завқи до- 

ниш маро ба он ҷода расонида буд. 

Падарам вақтҳои охир зуд-зуд бемор мешуд. Духтурҳо 
ҳар хел табобат мекарданд. Сӯзан мекарданд, дору 
мехӯронданд, ғизоҳои боқувват хӯрданро маслиҳат медо- 
данд, аммо камтар фоида мебахшид.Ояҳоям ҳам ҳар дуя- 
шон дар ду ҳавлӣ ҷо гирифта буданд. Ману бародарам 
Нуриддинҷону хоҳарам Масрураҷон дар хонаи баланди 
ҳавлии «Голорнок» ҷо гирифта будем. Нуриддинхон аз 
ман се сол калон, Масрураҷон панҷ сол калон буданд. Дар 
соли 1922 агар ман сездаҳсола бошам, хоҳарам ҳаждаҳсола 
шуда буд. Қадрае шудани хоҳарам калонсолонро ба 
ҳаракат овард. Аммаамон (модари Саодат), ки якто писа- 
ри эрка ва бадгашт (арақхӯр, чилимкаш ва ҷавонбоз) дош- 
танд, остонаи ҳавлии моро қариб сӯрох кунанд. Мехо- 
станд, ки хоҳари маро ба писарашон Иноятхон ба занӣ ги- 
ранд. Аммо падарам розӣ набуд, бадгаштии Иноятхонро 
медонист. Лекин хешу таборон ва миёнаравон ба ҳолу 
ҷони падарам намонданд, падарам розӣ шуд. Ҳамаи расму 
русуми тӯйҳои пештараро ба ҷо оварданд. Дар ҳар ид, дар 
ҳар маросим аз тарафи аммаамон ба ҳавлии мо 
дастурхонҳо, боркашҳо меомад. Ниҳоят фотиҳа шуду баъд 
аз чанд гоҳ тӯй. Дуруст дар хотирам намонда аст, ки тӯй чӣ 
тавр гузашт; албатта бо ҳамаи тантанаю домодбарию 
созандаҳою рақсу бозиҳо Гурда: Ҳатто дар хотирам ҳаст, 
ки ояҳо ба хоҳарам насиҳат медоданд. 

- Пас аз тӯй агар додаронатон ба хонаи шумо раванд, ба 
иззати онҳо аз ҷо бархезед, шумо-шумо гуфта гап занед, 
навозиш кунед, то ки тарафи қудоҳо ва шавҳаратон онҳоро 


иззат кунанд. у ДЕРЕРР” 

Дар ҳақиқат хоҳарам дар ҳавлии худамон бо мо муоми- 
лаи хуш камтар мекард, мезад, ҷанг мекард, ту-ту мегуфт. 
Лекин пас аз тӯй ба хонаи калони орододашуда ва 

чимилиқаш ҳанӯз канда нашуда равам, хоҳарам, ки дар 
либосҳои фохира буд, ба ҳурмат аз ҷо бархост, маро изза- 
ту ҳурмат кард ва дар наздам дастурхон кушода, лаълии 
ширабор ва нонҳои равғанию ширмол гузошт. Ман ки ин 
тавр муомиларо дидам, ба хӯрок ва ширинию ҳалвою рус- 
та дарҳол начаспидам, камтар таматтӯъ карда берун раф- 
там. 

Язнаам - Иноятхон хеле эрка ва пулмаст буд. Чизучо- 
раи толон нашудаи аммаамро фурӯхта, пул карда кайфу 
сафое дошт. Албатта рӯзу моҳҳои аввал бо хоҳарам нағз 
муомила мекард; лекин оҳиста-оҳиста ҳақорат мекардагӣ, 
ҳатто мезадагӣ шуда мондааст. Инро ман аз ҳамон дони- 
стам, ки падарам пас аз шаш моҳи тӯй хоҳарамро ба 
ҳавлии худамон овард ва дигар нагузошт, ки ба ҳавлии 
аммаам баргардад. Хоҳарам чанд гоҳ дар ҳавлии мо буд, 
ман намедонистам, лекин баъд фаҳмидам, ки обистан ҳам 
шуда будааст. Бинобар он боз ба хоҳиш ва урзгӯиҳои ам- 
маам ва тавбаю тазаррӯи худи Иноятхон, хоҳарам ба назди 
шавҳараш рафт. Дар ин миён (шояд аз ғаму ғуссаи 
хоҳарам) дарду касалии падарам зӯра кард ва ӯ бистарӣ 
шуда хобид. Ҳар рӯз духтурҳо меомаданд, дорую даво ме- 
карданд, лекин бефоида буд. Рӯз то рӯз аҳволи падарам 
бад шудан гирифт ва ниҳоят дар тирамоҳи соли 1924 аз 
ҷаҳон чашм пӯшид - ӯро ба 41-солагӣ исқот бастанд. Дар 
ҳавлии мо гиряндагӣ ва доду фиғон баланд шуд. Он вақт 
хешу таборон бисёр буданд. Амаки Аминҷонмахсум, па- 
дари Саодат, язна ва амакбачаҳои бисёре, аҳли гузар ҷамъ 
шуда омаданд. Маросими дафн хеле бо дабдаба гузашт. 

Ман ки ҳанӯз чаҳордаҳсола будам ва дар умри худ ҳанӯз 
дар оила мурдани касеро надида «будам, ДЕ Хрдар кадок 
ва ғуссамарг нашудам. Г умон “мекардам, ки худам 
мустақил (албатта бо ака ва ояҳоям) зиндагӣ карда мегар- 


ӣР, 89 


дам. Вале мутассифона ин андешаи бачагона будааст; зеро 
пас аз марги падарам зиндагӣ бо худи ман бевосита 
найрангбозиҳое кард, ки шарҳи он дар зайл меояд. “””” 2”) 
Ӣ Ҷанозаи падарамро дар саҳни масҷиди Девонбегӣ 
хонданӣ шуданд. Маълум мешавад, ки он рӯз ҷумъа буда- 
аст. Ману акааму дигар ман барин ҷавонҳои ақрабоямон 
дар даст асо гирифта, пеш-пеши тобут гирёну нолон ме- 
рафтем. Дар пешу қафои тобут одами бисёре ҳамроҳ ме- 
рафтанд. Дар кӯча аксарияти раҳгузарон пои тобутро ги- 
рифта ҳафт-даҳ қадам мебурданд ва ниҳоят ба саҳни 
масҷиди Девонбегӣ расидем. Саҳни масҷид он қадар аз 
одам пур буд, ки мо ба поён нафуромада, ба боло - ба рас- 
таи Ангиштиён, дар дами дарвозаи саҳни масҷид истода 
мондем. Баъд дар хотирам намондааст, то ба гӯрхона мо 
пиёда рафтем, ё ки моро ба фойтуне савор карда бурданд, 
намедонам. Гӯрхонаи авлоди мо дар беруни дарвозаи Ма- 
зор буд. 

Аз дарвозаи Мазори Бухоро, ки баромадед, дар ду та- 
рафи роҳи калони пурчанг, пуштаҳо баланд шуда рафта 
буданд. Қабр ба болои қабр, қабр ба болои қабр ва дар 
баландӣ, дар миёни ин қабрҳо кулбае менамуд, ки ба бо- 
лои он туғ буд ва гӯё қабри кадом авлиёи мӯътабаре буд 
дар он ҷо. Аммо гӯрхонаи мо ва гӯрхонаҳои казо ва 
казоҳои шаҳр (гӯрхонаи қушбегӣ, раиси Бухоро, гӯрхонаи 
Муфтиаскар ва бойҳои машхур) дар як кӯчае буд, ки пас аз 
пуштаҳо воқеъ гашта. Дар ин кӯча ҷӯи пуроб, дар ду тара- 
фи кӯча дарахтҳои сабз. Гӯрхонаҳо бошанд, мисли 
мадрасачаҳо бо пештоқҳо, дарвозаҳои дутабақаи калон ва 
хеле хуштарҳ буданд. Ман гӯрхонаи худамонро дар хотир 
дорам, ки саҳни васеъе дошт ва дар атроф ҳуҷраҳои бисёре 
буданд, ки дар онҳо кӯрқориҳо истиқомат мекарданд. Дар 
як тарафи саҳни ин мадрасача чаҳор-панҷ қабри калон 

воқеъ гашта буд, ки бобо ва бобокалонҳои оила дар онҳо 
мадфун буданд. Падарамро низ дар он қатор дар як 
сағонаи хиштини калон гӯр карданд. Дар ин гӯрхона боз 
як ҳавлие буд, ки дар он фақат қабри занҳо, дар ҳавлии ди- 
гар қабри мардҳо ва дар қафои гӯрхона қабри хизматгорҳо 
мебуд. 

Ману акаю язнаю амакбачаҳо се рӯз саҳаркатӣ ба сари 
қабри падарам рафтем, қориҳо Қуръон хонданд ва мо ба 
онҳо нону ҳалвою пул садақа карда баргаштем. 

Бо ҳамин ба арвоҳи падари бузургворам фотиҳа хон- 
дем! Хайрият ки падарам - ҷавонмарг шуда бошад ҳам - 
дар сари вақт мурдааст. Агар дертар ва бисёртар умр ме- 
дид, албатта ба ҳабсу табъиди сталинӣ гирифтор мешуд ва 
ба чӣ хорию зориҳо мурда мерафт, чунончӣ амаки 
Аминҷонмахсум ва садҳо дигарон ба ин бадбахтӣ гириф- 
тор шуданд. Чӣ касони нағз, чӣ касони олиҷаноб аз дасти 
золимон ва хунхӯрон нобуд шуданд, қир гаштанд! Афсӯс! 

Қайд: 

Пас аз чанд сол - дар соли 1929-30 на пуштаҳои беруни 
дарвозаи мазор монд ва на гӯрхонаҳои мо! Ҳоло на гӯри 
падарам, на гӯри модарам ва на гӯри дигар хешовандонам 
ҳаст. Ба ҷои ҳамаи ин қабристонҳо пахта коштанд. Ҳамон 
рӯзҳо дар газетаи Бухоро як сурат чоп карданд: мардикоре 
сағонаеро вайрон мекард ва хишти онро мегирифт. Дар 
зери он сурат навишта буданд: «Хишти қабр хеле сахт аст, 
аз ин хиштҳо иморатҳои нав месозем!» 

БАРОДАР, ХОҲАР ВА ХЕШУ ТАБОРОНИ МАН 


Намедонам, пас аз чанд гоҳи мурдани падарам, ояи 
хурдӣ аз ҳавлии мо кӯчида рафт. Акнун ҳарду ҳавлӣ ба их- 
тиёри ояи калонӣ монда буд. Ояи калонӣ бо модари пир, 
вале хеле ҳушёр, коркун ва дарздӯзаш, бо бародари 
бекорхӯҷа ва камақлаш, ки девонафеълтар буд, бо мо дар 
ҳарду ҳавлӣ зиндагиро сар кард. Дар ҳавлии берун (ки дар 
вақташ ҷомашӯйхона буд, як меҳмонхона ва як таҳхонаи 
калон дошт) як коркуни падарам (ҷавони бисту се, бисту 
панҷ сола) истиқомат мекард. Ин ҷавон аз ҳисоби идораи 
падарам буд, ки ба асп нигоҳубин мекард. Пас аз вафоти 
падар аспро баргашта гирифтанд, вале ҷавон дар ҳамон 
меҳмонхона истиқомат кардан гирифт. Ояи калонӣ ҳам ба 
истиқомат кардани вай зид набуд, зеро вай ба модагови 
сершири оякалон шабҳо қаровулӣ мекард. Ҷавони боса- 
вод буд, ҳар хел китобҳо, қисса ва ҳикояҳо, ҷангномаҳоро 
оварда ба мо хонда медод. Хусусан бародарам 
Нуриддинҷон бо мамнуният ва шавқи калон гӯш мекард. 
Ману акаам дар як хоначаи ҳавлии якум истиқомат дош- 
тем. Акаам дар кадом як идора хаткашонӣ мекард, ман 
мехондам. ІПас аз гузаштани ду-се моҳ бепадарӣ ба мо сахт 
таъсир кардан, гирифт. Оякалон Куб дро тамом ҷудо 
кард, ба мо як Ҷаҳон нон намедод. Ҳаминро қайд кунам, ки 
пас аз ду-се моҳи вафоти падарам вай як духтар зол Зоид, ки 
номашро Вориса гузоштанд. Ин хоҳарам ҳоло ягона на- 
здиктарин авлоди ман аст, ки дар Бухоро муаллимӣ ме- 
кард ва ҳоло ба нафақа баромадааст. Ду духтар дорад. 
Аммо оякалон, ки аз ҳеҷ ҷо даромаде надошт, фақат бо 

шири модагов (қисман фурӯхта, қисман ба хӯроки бачаҳо 
кор мефармуд) зиндагӣ мекард, мушкил буд. Модараш 
калапӯшдӯзӣ мекард, бародараш калапӯш мефурӯхт ва ба 
модагов нигоҳубин мекард. Духтари калони оя - Матлуба 
ва писараш Зайниддин мехонданд. 

Ба мо аммаам ва хешу таборон ёрӣ мерасониданд. Зи- 
мистон ангишт оварда доданд. Як гӯсфанд кушта доданд, 
ки гӯшту равғани онро мо бирён карда монда, пеш-пеш ба 
сандалӣ гарм карда мехӯрдем. Ҳамин тавр рӯз мегузарон- 
дем. 

Чи тавре ки гуфтам, бародарам китоб гӯш карданро 
дӯст медошт. Худаш дуруст хонда наметавонист. Іас аз 
оне ки ҷавони коркуни падарам аз ҳавлии мо рафт, 
китобхонӣ ба сари ман афтод. Бародарам бо ҷӯраҳояш 
ҷамъомада маро маҷбур мекарданд, ки «Абомуслим», 
«Аҳмади Замҷӣ», «Ҳотамнома» барин дҷангнома ва 
қиссаҳоро хонда диҳам. Музди хонданам ҳар рӯз сӣ тин 
буд. Ба сӣ тин бегоҳиҳо бо ҷӯраҳо ба кино рафта ба 
қаторҳои аввал (арзонтарин ҷоҳо) билет гирифта филмҳои 
америкоӣ - Тарзан, Шортӣ ва ғайраро тамошо мекардем. 
Рӯзона китоб хондан, дарс тайёр кардан ва бегоҳӣ дар 
қаторҳои пеш нишаста кино тамошо кардан ба чашми 
ман таъсири бади худро гузоштанд, ки онро ман баъдтар 
донистам, вале пушаймонӣ бефоида буд. Маҷбур шудам, 
ки дар сӣ солагӣ айнак гирам. 

Бародари калонам савияю дониши паст дошт, бинобар 
он дар ягон мактаби миёна ва олӣ таҳсил карда натаво- 
нист. Андак савод бароварду дар идораҳо хаткашонӣ ва 
дигар корҳои майда-чуйдаро адо мекард. Ба ман на аз 
ҷиҳати моддӣ ва на аз ҷиҳати маънавӣ ёрии дуруст расо- 
нида наметавонист. Лекин бародари ҷонӣ буд, ба ман меҳр 
дошт, ман ҳам ӯро дӯст медоштам. Мо гоҳ-гоҳ ба назди 

хоҳарамон мерафтем, ки пас аз вафоти падар ба тақдири 
сиёҳаш тамом тан дода, ба ҳар ҷавру ҷафои шавҳар сар 
фуроварда буд. Язнаам Иноятхон намедонам дар кадом 
идора кор мекард ва бисёртар умраш дар кайфу сафо, 
ҷӯрабозӣ ва меҳмондорӣ мегузашт. Аксарияти шабҳо 
ҷӯраҳо, амакбачаҳо ва хешутабори падараш - ба мисли 
Ёдгорхоҷа, Темурхон, Шарофҷонҳо ба меҳмонхона ҷамъ 
мешуданд. Албатта аз ҳавлии дарун оши палав, ё кабоб, ё 
ягон хӯроки дигар мебаромад. Чои кабуди талх ҳамеша 
дар манқал тайёр буд, дар чилим тамокуи қаршигӣ дуд 
мекард. Бисёр вақт барш (як навъ маъҷун, ки дар тарки- 
баш афюн дошт) мехӯрданд ва он кайф медод. Баъд 
Шарофҷон дутор навохта ашӯла мехонд. Ёдгорхоҷа (амак- 
бачаи язна), ки одами бофаросат, боақлу донишманд буд, 
ҳикояҳои аҷоиб гуфта, сӯҳбатро метафсонид. Гоҳо мани 
мандонам ҳам ба ин сӯҳбатҳо иштирок мекардам ва аз 
калонсолҳо монданӣ накарда сӯҳбат мекардам. Ҳамаи ин 
хароҷот ва зиёфатҳо аз ҳисоби аммапошшо мешуд, ки чи- 
зучораи будагиро фурӯхта пул мекарданд ва он пулҳоро 
Иноятхон ба ҳавою ҳавас бод медод. 

Хоҳарам рӯз аз рӯз лоғар ва нотавон мегашт. Ду писар 
зоида дод. Номи калонӣ Ибод, номи баъдина Мисбоҳ буд, 
ки ҳоло дар қайди ҳаётанд ва соҳиби фарзанду набера 
таштаанд. Фарзанди охирини хоҳарам - Қаҳрамон дар 
солҳои пеш аз ҷанг ба дунё омад, ки дар машаққат ва бе- 
падару модар, дар дасти Саодат калон шуд (мо ба ӯ 
маълумоти олӣ гирифта додем) ва ҳоло дар Қӯрғонтеппа 
муаллим аст, зану фарзандҳо дорад, аҳволаш хуб аст. 

Язнаам пас аз ба Тоҷикистон омадани мо будушуди 
чизҳои аммаро (модарашро) фўрӯхта хӯрда, азбаски 
зиндагӣ дар Бухоро танг шудааст, ба Ғиҷдувон рафта, на- 
медонам ба чӣ коре машғул шудааст. Боре ман ба Бухоро 

омада фаҳмам, ки дар Ғиҷдувон ҳам аҳволашон танг буда- 
аст. Маҷбур шуда, ба Ғиҷдувон рафтам ва дар ду-се рӯз 
онҳоро кӯчонида, ба поезд сувор карда ба Душанбе, ба хо- 
наамон роҳӣ кардам, худам ба саёҳат рафтам. 

Язнаам дар Тоҷикистон, дар райони Янгибозор 
(Орҷоникидзеободи ҳозира) ба кори муаллимӣ даромада, 
аввал дар қишлоқи Эскигузар, баъд дар дигар қишлоқҳо 
чанд гоҳ муаллимӣ карданд. Солҳои ҷанг дар худи марка- 
зи район як ҳавличаро гирифта истиқомат мекарданд. Дар 
ҳамин ҳавлича зиндагии пурмашаққат мегузарониданд. 
Ҷанг сар шуд, қаҳатӣ ва гушнагӣ сар шуд. Боре дар вақти 
хӯрок пухта истодан, хоҳарам ним шиша равғани заводро 
шикаста мерезонад. Язнаи девонаам моҷаро мекунад, ки 
дили хоҳарам мекафад ва пас аз як рӯз вафот мекунад. 
Ҳаво хунук буд, ман рафта азо кушодам ва хоҳари ноком 
ва азобкашидаи худро бо ёрии як муаллими савобталаб 
бурда гӯр кардам, ки он рӯзи сахт ҳеҷ гоҳ аз хотирам на- 
меравад. ; 

Дар бораи аммапошшо - модарарӯсам ҳамин қадар 
мегӯям, ки он кас ба ман модарарӯс не, модари ғамхори 
ҳақиқӣ буданд. Худашон босавод, қуръонхон, шеърдон ва 
боақлу ҳуш буданд. Устод Айнӣ бисёр вақт агар дар 
асарҳоям ғалат ёбанд, маро сарзаниш карда мегуфтанд, ки: 
«забонро аз модарарӯсатон омӯзед!» Дар ҳақиқат ҳам 
модарарӯси ман забондон, хушгуфтор, ҳалим ва бамаънӣ 
буданд. Солҳои сахти ҷанг бо мо ҳамнафас буданд. Азобу 
сахтиро бо ҳам дидем. Афсӯс ки пас аз ҷанг, дар тирамоҳи 
соли 1946 бо бемории сахте, дар синни 75-солагӣ вафот 
карданд. 

Писари калонии хоҳарам - Ибодро мо гирифта будем. 
Пас аз хатми мактаби даҳсола, ӯро ба институти педагогӣ 
дохил кардем. Язнаам бо Мисбоҳ ва Қаҳрамон буданд. Аз- 

баски вақтҳои охир хеле дардманд шуда буданд, 
Қаҳрамонро ба интернат доданд, худашон бо Мисбоҳ, ки 
мехонд, дар ҳавлӣ зиндагӣ мекарданд. Чи тавре ки дар бо- 
ло қайд кардам, язнаам дар Бухоро аввал хеле арақхӯрӣ 
карданд. Баъд ба кӯкнор ва чакида гузаштанд. Дар 
Тоҷикистон боз чанд гоҳ арақхӯрӣ карданд ва боз ба чаки- 
да гузаштанд. Ҳамаи ин ва ҳаёти сахту бенавоёна он касро 
хеле ҷавон аз по афтонд. Ба дардҳои ҷигар ва меъда ги- 
рифтор шуданд. Дар вақти марг ба хоҳарашон Саодат ва- 
сият кардаанд, ки Қаҳрамонро ба тарбияи худаш гирад. Ва 
ҳамин тавр ҳам шуд. Язнаам дар синни 51-солагӣ вафот 
карданд, Қаҳрамонро мо ба тарбияи худ гирифтем. 
Мисбоҳ дар Янгибозор, дар ҳавлии худашон монд. Рӯзҳои 
бозор ба ҳавлӣ (ки дар рӯбарӯи бозор буд) аспу хари 
деҳқонони ба бозор омадаро дароварда, аз музди пули ас- 
пу харпоӣ то ҳафтаи дигар зиндагӣ мекард ва дар кадом 
як техникум мехонд, мо ҳам албатта ёрӣ медодем. Іас аз 
хатми техникум Мисбоҳ ҳам ба ҳавлии мо омад ва ӯро ба 
факултаи таърихи институти педагогӣ ҷо кардем. 

Саодат - ҳамсари ман як хоҳари калонӣ дошт, ки ба пи- 
сари амаки Бурҳониддини қозикалон - Усмонхон ба 
шавҳар баромада буд. Аз онҳо як духтару як писар - Риз- 
вонхон ва Сулаймонхон ба дунё омаданд. 

Мунъимахон (хоҳари Саодат) зани бадбахт ва сияҳрӯзӣ 
будааст. Пеш аз инқилоб Усмонхон ҳамеша ба вай хиёнат 
- мекард. Ҷавонбозӣ, ҷалаббозии, рӯйрост Мунъимахонро 
"ба ҷон расонида буд. Мегӯянд) ки дар вақти дар кадом ту- 
ман қозӣ буданаш мешунавад, ки зани як мулозимаш зебо 
будааст. Пас он мулозимро бо коре ба қишлоқи дур фири- 
стода, шабона, бом ба бом ба ҳавлии он мулозим рафта 
мефарояд ва бадахлоқӣ мекунад. Ҳамин тавр шавҳари бе- 
вафо будаааст Усмонхон! Пас аз инқилоби соли 1920 Ус- 

монхонро ҳабс мекунанд. Вай, гӯё аз тарафи модар ба Фай- 
зулло Хоҷаев хеш мешудааст. Бинобар он аммапошшо ба 
ҳавлии Файзулло Хоҷа рафта арз мекунанд ва халос карда 
шудани Усмонхонро хоҳиш мекунанд. Вале арзу додҳо 
фоида намебахшанд. Усмонхонро трибунал ба қатл ҳукм 
мекунад. Зани ҷавон бева шуда, фарзандҳо бепадар мемо- 
нанд. Овозаи зебоӣ ва паричеҳра будани Мунъимахонро 
Муҳиддинмахсум мефаҳмад ва хостгор мефиристонад. Он 
вақт Муҳиддинмахсум раиси «Атрофкомиссиясӣ» (яъне 
Чекаи беруни шаҳрӣ) буд. Аз қамчинаш хун мечакид ва 
садҳо бегуноҳон дар ҳабсхонаи ӯ қину азоб медиданд. 
Муҳиддинмахсум бо хунхӯрӣ ва разолати худ мардумро ба 
дод оварда буд. Ин ҳамаро аммапошшо ва Иноятхон (яз- 
на) ва дигар хешу таборон медонистанд. Бинобар он ба 
хостгорҳо ҷавоби манфӣ медиҳанд. Лекин Муҳиддин аз 
нияташ барнамегардад. Боз одам фиристода таҳдид меку- 
над. Агар Мунъимахонро ба занӣ надиҳанд, Иноятхонро 
ҳабс карда мепарронам, гуфтааст. Пас аммапошшо 
маҷбуран розӣ мешаванд. Муҳиддинмахсум як тӯйча кар- 
да Мунъимахонро ба занӣ мегирад. Вале аз тӯй се-чор моҳ 
нагузашта Мунъимахон ба бемории сил гирифтор мегар- 
дад ва ӯро бо ароба оварда ба ҳавлии модараш мепарто- 
янд. Бо ҳамин Мунъимахони паричеҳраи ноком ҷувонмарг 
мешавад. Вафоти Мунъимахон аввалин азо ва мотами 
ҷонгудоз дар авлоди мо буд. Хурду калон сӯхтанд. Падари 
Саодат аз ғами духтари нокомаш дар андак вақт бемор 
шуда, қазо карданд. 

Муҳиддинмахсуми хунхор хиёнат ва ҷиноятҳои бисёре 
карда, охир фош мегардад ва ӯро суд карда мепарронанд. 
Ман образи ӯро дар романи «Дувоздаҳ дарвозаи Бухоро» 
чун Асадмахсум тасвир кардаам ва ҳамаи хиёнат ва 
ҷиноятҳои ӯро ба тафсил навиштаам. 

Духтари Мунъимахони раҳматӣ - Ризвонхон пас аз 
хатми мактаби миёна ба шавҳар - ба Темурхон ном як хе- 
ши падари Саодат расид ва аз вай ду духтар таваллуд кард, 
ки калониаш - Башира дар синни ҳафт-ҳаштсолагӣ вафот 
кард. Хурдиаш - Мунзираро мо ба Душанбе гирифта 
оварда, ба тарбияи худ гирифтем. Бо ҳамин дар ҳавлии мо 
ба ғайр аз фарзандҳои худамон чаҳор нафар сағира мон- 
данд, ки ҳамаашонро ба воя расонида калон кардем, хо- 
нондем ва оиладор кардем. Мунзира ба писари ойбӣ Асо- 
латхон (духтари амаки ман) - Муҳаммадхон Раҳмонов ра- 
сид, ки аз вай ду фарзанд дорад. Сулаймон (писари Мунъ- 
имахон) ҳам дар Душанбе бо мо буд, муаллимӣ мекард. 
Дар ҷанги дуюми ҷаҳон фидокорона ба фронт рафта, дар 
соли 1944 захмӣ ва кантузия шуда баргашт. Шас аз 
муолиҷаи ду-сесола ба ҳол омаду чанд гоҳ дар кадом 
идораҳои хоҷагӣ кор кард, муаллим ва директори мактаб 
шуд. Оҳиста-оҳиста беморӣ ва дарди мағзи сар авҷ кард. 
Тирҳое, ки дар устухони сар халида буданд кори худро 
карданд ва Сулаймонхон дар соли 1971, дар моҳи июн ва- 
фот кард. 


Дар бораи писарҳои амаки қозикалон: Зани хурдии 
амакамро мо янгапошшои хурдӣ мегуфтем. Аз он кас 
чаҳор писар ва духтар шуд. ГЕҒисари калонӣ - Шаҳобхон, ки 
хеле ва хеле бадгашт буд (арақхӯр, ҷувонбоз), пас аз 
инқилоб, дар соли 1922 ба дарди но (касалии туберкулёзи 
устухон) гирифтор шуда, чанд гоҳ бемор хобида вафот 
кард. Духтари янгапошшои хурдӣ - Муҳаббатхон буд, ки 
ӯро барои пул ва давлат дар охири соли 1924 ва аввали со- 
ли 1925 ба Дониёрбек ном бойбаччаи вобкандӣ, ба болои 

занаш ба шавҳар доданд. Падари Дониёрбек дузд ва 
босмачӣ буда, ӯро дар сари замин душманонаш мепарро- 
нанд. Баъд Дониёр аз душманони падараш ниқор мегирад 
ва шаҳр омада як ҳавлиро мехарад ва зани ҷавонашро 
ҷойгир мекунад. Муҳаббатхон аз вай як духтар мезояд, ки Ї 
номашро Муслима мемонанд. Муслима ҳанӯз дусола на- 
шуда Дониёрбекро ГППУ гирифта ҳабс мекунад ва бо ҳамин 
дитар барнамегардад. Муҳаббатхон се-чаҳор шавҳар меку- 
над. Аз ин шавҳарҳо боз ду духтари дигар шуд. Шавҳари 
охиринашон Ҳамидов (лақабаш «Кӯҳна») буд, ки дар теат- 
ри Лоҳутӣ артист буд. Муҳаббатхон дар соли 1985 вафот 
кард. Се бародари Муҳаббатхон - Зуҳурхон, Аслихон ва 
Муслеҳхон буданд, ки аҳволашон чунин аст: 

Зуҳурхон ҷавони болаёқат, ҷавони бамаънӣ ва софдил 
буд. Вай дар мактаби мусиқии миллӣ, ки дар вақташ онро 
Фитрат ташкил карда буд, даромада хонд. Аввал 
дуторнавозӣ кард, баъд ба танбӯр гузашт. Зуҳурхон 
танбӯрро чунон хуб ва чунон форам менавохт, ки шуна- 
ванда кайф мекард. Вай ба Душанбе ҳамроҳи мо омад, 
ҳамроҳи мо зиндагӣ кард, пас ба театри ба номи Лоҳутӣ ба 
кор даромад. Дар ин театр, ки дар солҳои сӣ дастаи кало- 
ни мусиқинавозон буданд, ба мисли акаммулои Тоҳирҷон 
дуторӣ, Қаровулбегии рубобнавоз, Бадеъ Наҷмуддинови 
ғижжакнавоз ва дигарон... Зуҳурхон ҳам бо танбӯраш ба 
онҳо ҳамроҳ шуд. Баъд хона гирифт, модар, хоҳар ва баро- 
даронашро аз Бухоро кӯчонида овард. Дар соли 1933, 
вақто ки Мисбоҳ Бурҳоновро ба ҳабс гирифтанд, зани зе- 
бои ӯ - Муаллимаро ба занӣ гирифт. 

Модоме, ки гап дар бораи Мисбоҳ Бурҳонов расид, ман 
маҷбурам, ки оид ба ӯ хотиротамро баён кунам. 

Мисбоҳ Бурҳонов ҷияни Мукаммал ва  Мазҳар 
Бурҳоновҳо (аз бародари! калонии онҳо) мебошад. Вай 


фақат як хоҳар дошт, ки номаш Фотимахон буд. Ман 
Мисбоҳро пештар надида ва ё мушаххас накарда будам. 
Вақте ки дар соли 1930, моҳи август ба аввалин анҷумани 
забоншинос (лингвистон)-и тоҷик ба Душанбе вакил шуда 
омадам, Мисбоҳро дидам, ки муҳаррири газетаи 
«Тоҷикистони Сурх» буд. Вай ҷавони миёнақад, чашму 
абрӯ сиёҳ, сафедпӯст ва зебое буд. Аз ҳад зиёд фаъол, 
серҳаракат ва сергуфтор, ҷозиб, то як дараҷа «сурх» ва 
«яшасунчӣ» буд. Ҳамроҳ ва ҳаммаслаки ӯ Саидризо Али- 
зодаи бухороӣ (аз эрониҳо) муҳаррири газетаи комсомол 
буд. Ин ҳар ду, гӯё аз лидерҳои матбуот ва ҷамъияти 
ҳамонвақтаи Душанбе буданд. Инҳо ба анҷумани мо - на- 
висандагон, олимон ва мутахассисон ҳам иштирок дош- 
танд, вале ягон бор ҳам, бо ягон таклиф баромаде накар- 
данд. Фақат дар гирдуатрофи роҳбарон, калонҳо (ба мисли 
Шоҳтемуров, Лоҳутӣ, Айнӣ ва дигарон) мандонамӣ карда 
мегаштанд ва бештар худнамоӣ мекарданд. Мисбоҳ бо ман 
фақат «саломуалейк» буд. Дар анҷуман бо вай сӯҳбате на- 
кардаам. Пас, вақте ки (дар тирамоҳи соли 1930) кӯчида 
омадем, Мисбоҳ то як дараҷа бо ман наздик шуд ва 
«ҳамшаҳритӣ» кардан гирифт. Дар маркази шаҳр (дар 
рӯбарӯи боғи пионерон) хонаи хубе дошт ва бисёр вақт 
зиёфат ва сӯҳбатҳо мешуд. Дар ин зиёфатҳо, зани зебо ва 
паричеҳраи ӯ - Муаллимаро мо дида ҳайрон мешудем. 
Мисбоҳ занашро дӯст медошт ва хеле эрка мекард. Боре 
зиёфате ҷеғ зад, ки дар он Аббос Алиев ва Фотимаҷонҳо 
ҳам ҳузур доштанд. Абос ба Фотимаҷон хеле хушомад 
кард, гӯё «ҳунари» худро пишон доданӣ шуда, 
Фотимаҷонро «гипноз» кард. Фотима ҳам гӯё ба «гипноз» 
дода шуда, як андак хоб кард. Дар ин зиёфат Абос ва 
Мисбоҳ, Фитратро «фурӯхтанд» ва ба Фотимаҷон 
фаҳмонданӣ шуданд, ки Фитрат лоиқи шавҳари ӯ нест, вай 

пир аст, Фотимаҷон ҷавон ва забост... (ва ҳол он ки Фитрат 
Фотимаҷонро аз ҷонаш ҳам дӯсттар медошт). Ташвиқот ва 
тарғиботи ҳаминҳо буд, ки Фотимахон ба Самарқанд бар- 
гашта, пас аз андак муддат Фитратро талоқ дод ва ба қорӣ 
Абдурашид ном марди самарқандӣ ба шавҳар баромад. 
Аз вай як духтар зоид, ки номашро Дилбар ниҳоданд ва ин 
духтар ҳоло дар Тошканд аст, шавҳару фарзандҳо дорад. 
Аммо Фитрат аз рафтани Фотимаҷон хеле сӯхт ва шеърҳои 
ҷонгудозе навишт. | 

Мисбоҳ Бурҳонов нағз ё бад, ҷавони коркуне буд. Дар 
соли 1933, дар қатори Абдуқодир Муҳиддинов, Комилов 
ва дигарон ӯро (Мисбоҳро) ҳам гирифта ҳабс карданд ва 
дитар барнагашт. Чӣ ҷавонҳо, чӣ шахсони олидараҷа, чи 
гули ҷамъияти моро морон ва хунхӯрони Сталини аждаҳо 
хӯрда нест накарданд! Лаънат ба он давр, лаънат ба он ка- 
соне, ки хоки пои Сталинро лесида, ба халқ ҷабру ҷафоро 
раво медоштанд. Афсӯс, сад афсӯс, ки Мисбоҳ барин садҳо 
ҷавонони мо, бегуноҳ мурда рафтанд! 

Гапро дар бораи Зуҳурхон ва зани ӯ Муаллима давом 
медиҳам: Пас аз заношӯии инҳо як писар ба вуҷуд омад, 
ки номашро Хуршед ниҳоданд. Зиндагиашон хуррамона 
буд. Дар ин байн Аслиддин - бародари Зуҳурхон ҳам ба 
театри Лоҳутӣ ба кор даромад. Қобилияти хуби артистии 
ӯ ба роҳбарияти театр маъқул шуд. То ки соли сиёҳи 1937 
расид ва Зуҳурхонро ҳамроҳи акамуллои Тоҳирҷон, 
Қаровулбегӣ ва Бадеъ Наҷмиддинов гирифта ҳабс карданд 
ва бо ҳамин аз онҳо ному нишон нашуд. Чӣ ҷабр, чӣ зулм 
ва чӣ хиёнат ба халқи тоҷик! Беҳтарин одамон, беҳтарин 
санъаткорон, беҳтарин олимони онро гирифтанд, нест 
карданд, куштанд! Лаънат ба он давр! Лаънат ба 
мӯзалесони Сталини золим! 

Зуҳурхони бегуноҳ, Зуҳурхони санъаткор ва марди 

олиҷаноб, ки дар дасти разилон несту нобуд гашт, Муал- 
лимаи сарсахт боз бешавҳар монд, дар хонадони Зуҳурхон 
бева монд. Писари Зуҳурхон калон шуда буд. Аммо 
амакҳояш ӯро тарбия карда натавонистанд, аз сарашон 
дафъ карданӣ шуда, ба Ленинград ба хондан фиристоданд. 
Мебоист аз қафояш хабар мегирифтанд, пул фиристода 
меистоданд. Инро накарданд. Хуршед дар солҳои пас аз 
ҷанг азоб кашида, маҷбуран ба дуздӣ сар мекунад ва ба 
дасти дуздони мумтоз меафтад ва дере нагузашта ҳабс 
мешавад ва ӯро суд карда бадарға мекунанд... Ҳамин тавр 
аст кирдори бади Аслихон ва Муслеҳхон, ки ба ягона пи- 
сари бародарашон нигоҳубин карда натавонистанд. 

Зани Зуҳурхон - Муаллима пас аз нобуд шуда рафтани 
шавҳар ба театри колхозӣ (ҳамин тавр як коллективи 
санъаткорон ташкил шуда буд) ба кор даромаду дере нагу- 
зашта ба мудири ҳамин театр шавҳар кард. Аҷобати корро 
бинед, ки ин шавҳар ҳам пас аз чанд гоҳ ба зери чархи ав- 
тобус монда ҳалок мешавад. ІІас, Муаллимаро як 
ғижжакнавози театр ба занӣ мегирад ва ба Ленинобод (ё 
ба кадом райони шимолӣ) гирифта мебарад. Ҳоло бо 
ҳамон шавҳар зиндагӣ дорад ва соҳиби фарзандҳост. Воқеа 
ва саргузашти ҳамин Муаллимаро ман дар «Зани бехоси- 
ят» ном ҳикояам нағз тасвир кардаам. 

Феълу атвори Аслихон аз феълу атвори падараш 
монданӣ надорад. Намедонам барои чӣ бо мо ин қадар 

-бадрафторӣ мекунад. Аммо ба рӯям «акаҷон» мегӯяд. Вай 
бо додари ҷонии худ Муслиҳиддин созиш карда намета- 
вонист, рӯйнодид шуд. Лекин Аслиддин қобилияти зӯри 
артистӣ дорад. Дар театр ролҳои калонро бозид, оҳиста- 
оҳиста ба гирифтани номҳо ва унвонҳои фахрӣ сазовор 
гардид. Ниҳоят ба дараҷаи ғоятулғоя - ба гирифтани номи 
артисти халқии СССР ва депутати Совети Олии 

Тоҷикистон расид. Ҳоло (1990) дар қайди ҳаёт аст, аммо 
бисёр нотавон ва бемор хобида аст. 

Бародари хурдии Зуҳурхон - Муслиҳиддин ҳам чандон 
олиҷаноб набуд. Барои фиребу найранг дар мактаб ӯро 
ҳабс карданд. Занаш - Ойишахон ва Аслихон ҳаракат кар- 
да халос намуданд. Баъд муаллими қаторӣ шуда гашт. 
Рост ё дурӯғ худро бавиҷдон ва корманд гирифта мегашт. 
Ойишахон (ин духтари Азизхон ном касест, ки аз Бухоро 
ба Германия дар қатори як гурӯҳ ҷавонон ба хондан рафта, 
пас аз фашистӣ шудани Германия ба Иттифоқи Советӣ 
баргашта буд, лекин соли 1937 ҳабс шуда барнагашт). Ой- 
шахон аз Муслиҳиддин ду писар ва ду духтар зоид. Лекин 
дар миёни солҳои шастум баҳам зиндагӣ карда натавони- 
ста ҷудо шуданд Муслиҳиддин зани дитар гирифт, аз ҳоли 
фарзандонаш бехабар монд. Ойишахон дар солҳои 
ҳафтодум ба Мирхон Саидов ба занӣ расид. Мирхон ҷӯраи 
нағзи ман буд. Вай аз Бухоро буда ба Тоҷикистон бо даъва- 
ти партия дар солҳои 1934-35 омада ба корҳои масъул 
(сардори МТС, вазири тандурустӣ, вазири хоҷагии 
қишлоқ, вазири молия) шуда кор кардааст. Дар солҳои 
ҷанг вазири молия буд. Баобрӯ ва ба эътибор буд. Дар 
охирҳои ҷанг, боре ману Улуғзода ба наздаш рафтем ва аз 
ҳоли зори нависандагон шикоят кардем. Вай дарҳол ба 
мудири хоҷагии ёрирасони худ фармуд, ки ба мо гӯшт, 
биринҷ, орд ва дигар хӯрокиҳо диҳад. Рӯзи дигар (охирҳои 
зимистони соли 1944 буд) ману Улуғзода як автомобили 
боркашӣ гирифта ба қишлоқ, ба хоҷагии ёрирасони идо- 
раи молия рафтем. Дар он ҷо моро хуб зиёфат карда, се 
линга биринҷ, орд, себ, гӯшт (як гӯсфанд) ва дигар 
хӯроквориҳо дода гуселонданд. Мо он чизҳоро ба шаҳр 
оварда, дар байни нависандагон тақсим кардем. Бале, 
Мирхон ҳамеша ба нависандагон ёрӣ мерасонид ва тала- 

боти онҳоро (аз ҷиҳати пул ва молиёт) таъмин карда меи- 
стод. Дар он вақт котиби СеКа Бобоҷон Ғафуров буд. Чӣ 
шуд, ки муносибати Ғафуров ва Мирхон вайрон гашт, 
ҳамин тавр коркуни хуб ва ӯҳдабароро аз кор гирифт. 
Мирхон қаҳр карда дитар ба корҳои масъул нарафт, ба ин- 
ститути педагогӣ ба кор даромаду дар асперантура хонд ва 
кори илмӣ мудофиа намуда, номзади илмҳои таърих шуд 
ва ӯро ба шӯъбаи ғоибхонҳо мудир карданд. Баъди чанд 
гоҳ бемор гашта ба бемористон афтод. Занаш Евгения Ни- 
колаевна (ки бисёр зани олиҷаноб ва меҳрубон буд) қазо 
кард. Ин ба ҳаёти осудаи ӯ зарбаи калон шуд. Чанд гоҳ 
безан буд. Баъд ба Ойшахон толиб шуда ба назди ман ба 
маслиҳат омад. Ману Саодат ба ин издивоҷ розигӣ надо- 
дем, лекин ба маслиҳати мо гӯш надода, издивоҷ карданд. 
Хуб, ё бад чор-панҷ сол зиндагӣ карданд. Баъд Мирхон 
сахт дилкаф (инфаркт) шуду вафот кард. Пас аз ду-се соли 
дигар Ойшахон аз бемории саратон (рак) азоб дида мурд. 
Фарзандҳои Ойшахон ҳоло дар қайди ҳаётанд. 

Муслиҳиддин дар солҳои ҳафтод бо бародараш созиш 
накард, аз ҳам ҷудо шуданд. Дар миёнаҳои солҳои ҳаштод 
қазо кард. Ин буд қиссаи мухтасари аҳли байти янгапош- 
шои хурдӣ. Худи он кас дар охирҳои солҳои шастум вафот 
карданд. 


Давоми сухан дар бораи худам ва бародарам 
Нуриддинҷон: Ман дар Дорулмуаллимини Бухоро ме- 
хондам, аълохон будам. Аввал мактаби мо дар гузари Бо- 
зори сабзӣ, дар ҳавлии кадом бой буд. Баъд ба мадрасаи 
Кӯкалдош кӯчидем, ки дар ин ҷо ман ба хобгоҳи мактаб 
рафтам. Дар ҳуҷраҳои қабати дуюм истиқомат мекардем, 
дар миёни саҳни мудраса ҳукумати Бухоро бо хишти пух- 
та шаш синфи калон ва баҳаво сохт. Дар ҳуҷраҳои поёни 

мадраса идораи мактаб, идора ва амборҳои хоҷагӣ, хонаи 
муаллимҳо ва дигарҳо буд. Дар дарсхонаи мадраса ошхона 
(ҷои хӯрок мехӯрдагӣ), дар масҷид ҷои тарбияи бадан буд. 
Дар хобгоҳ аҳвол бад набуд. Ҷӯраҳо, рафиқон буданд. Ху- 
шу хурсандона мехондем. Баъд мактаби мо ба гузари Со- 
бунгарон кӯчид, ки дар ин ҷо ҳукумат бинои якқабатаи 
хубе сохта буд. Ними бино дарсхона, нимаш хобгоҳ буд. 
Дар ин ҷо ҳайъати талабагон гуногун шуд, тоторҳо ва 
қазоқҳои бисёре пайдо шуданд. Ду тоторбачаи ака-ука бу- 
данд, ки беҳад бадрафтор ва бо ман намедонам барои чӣ 
хусумат доштанд. Боре ҳарду ба ман ҳуҷум карданд, 
заданӣ шуданд, вале рафиқони дитар (ба мисли Сулаймон 
Алӣ, ки сардори комсомол буд) нагузоштанд. Баъд он 
ҳарду мактабро тамом накарда ба куҷое гум шуданд. Мо 
ба забони ӯзбекӣ ва туркӣ мехондем. Муаллимҳои 
бухороӣ, ки дар Туркия таҳсил карда омада буданд, гоҳо 
ба туркӣ, гоҳо ба ӯзбекӣ ҳарф мезаданд. Муаллимҳои ди- 
гар ба забони ӯзбекӣ дарс медоданд. Як муаллим буд, ки 
ӯро Киромиддинов мегуфтанд, нисбатан ҷавон буд, дар 
Туркия таҳсил карда буд. Вақто ки мактаби мо дар Собун- 
гарон буд, вай аксар вақт ба дарс қафо мемонд. Дарси та- 
бииёт медод. Мо ба синф даромада мунтазир мешудем, 
пас аз даҳ-понздаҳ дақиқа ба консилярия нарафта, рост ба 
синф медаромад. Қабоқҳои варам, лабулунҷ овезон, 
маълум, ки шаби дароз арақхӯрӣ ва мастӣ карда, аз хоб 
сер нашуда омада аст. Ба синф медаромаду дар назди тах- 
та (доска) ба инсӯ-онсӯ мегашт ва баъд мепурсид: 

- Ғечан дарс на эдӣ? (дарси гузашта чӣ буд?) 

Бачаҳо мегуфтанд, ки: 

- Дона эдӣ (дона буд). 

- Пекӣ, - мегуфт муаллим (яъне «хуб») - Донайи нима 
қиламиз (донаро чӣ мекунем? «Нима қиламиз»-аш 

ӯзбекӣ). 

Мо мегуфтем, ки: 

- Экамиз (яъне мекорем). 

- Некӣ, - мегуфт муаллим ва ба хотираш оварда дарсро 
давом медод. 

Ана ҳамин тавр буд хондани мо! 

Ман ҳам, гарчанде авлод ба авлод тоҷики холис ҳастам, 
(бобокалонамон аз Ховалинги Тоҷикистон то Бухоро пиё- 
да рафта, аввал дар мадрасаи Мири Араб фаррош шуда, 
хонда, баъд мударрис шуда будаанд). Бо вуҷуди он дар 
анкетаҳо турк, ӯзбек нависондаам. Миллатчиёни ӯзбек, 
пантуркистон дар солҳои бистум сиёсати туркӣ кунони- 
дан, ӯзбек кунонидани аҳолии Бухороро ҷорӣ карда бу- 
данд. Дар вақти ба қайд гирифтани аҳолӣ ҳавлӣ ба ҳавлӣ 
гашта мепурсиданд, ки «шумо ӯзбек ҳастед, ё эронӣ?» Ба 
суол албатта ҳама аз эронӣ (шиа) будан иҷтиноб намуда, 
худро ӯзбек (суннӣ) меномиданд. Дурусттараш ҳамин, ки 
ҳамма авом ва ҳатто босаводи Бухоро то инқилоб чӣ буда- 
ни миллат ва миллиятро намедонистанд. Мо дар мактаби 
кӯҳна мехондем: «Миллат ба кӣ дорӣ?» гуфта пурсанд, 
бигӯ, ки «ба Иброҳим халилуллоҳ!» Вассалом, дигар чиз 
не! Баъд вақто ки миллат ва миллият муайян шуд, кор ба 
дасти пантуркистон афтод ва аксарияти халқи Бухороро 
«ӯзбек» номиданд. Баъдтар ман донистам, ки Файзулло 
Хоҷаев ва атрофиёнаш ба иғвои пантуркистон дода шуда, 
худро турк ва ӯзбек номидаанд. Хусусан ин ки Файзуллои 
ҷавонро раиси шӯрои нозирони ӯзбек интихоб карданд ва 
бардор-бардор намуданд, вай ғирт ӯзбек шуд (ва ҳол он ки 
аслаш араб аст!). Аммо Абдуқодир Муҳиддинов ва атро- 
фиёнаш тоҷикпараст буданд. Ба  тоҷикпарастии 
Абдуқодир Муҳиддинов ба гумонам, таъсири устод Айнӣ 
калон аст. Зеро ки он кас бо Муҳиддинов наздик буданд, ӯ 

ҳам устодро ҳурмат мекард. Ба «тоҷик» шудани ман ҳам 
устод Айнӣ таъсир расониданд. Вақто ки дар соли 1927 ба 
Бухоро омаданд, «ӯзбек» будани маро фаҳмида, хуб хан- 
диданд ва фаҳмонида доданд, ки асли мо - бобо ва 
бобокалонҳоямон - аз Тоҷикистон (Кӯлоб) буда миллати 
мо тоҷик аст. 

Пас аз ҳамин ман тоҷик шудам ва худро шинохтам. Ав- 
лоди ман ҳам миллати худро шинохтанд. Бинобар он аст, 
ки хизмати устод Айнӣ дар ин роҳ калон аст. Як худи 
«Намунаи адабиёти тоҷик», ки дар соли 1926 дар Москва 
чоп шуда баромада аст, санад ва асоси мустаҳкаме барои 
аз нав зинда шудани халқи тоҷик, маданияти ҳазорсолаи 
тоҷик шуд. Бинобар он аст, ки халқи тоҷик устод Айниро 
падар ва устоди бузургвори худ медонад ва хизматҳои он 
касро фаромӯш намекунад. 

Хӯш ки бошад, ман мехондаму бародарам 
Нуриддинҷон кор мекард ва ҳар ду дар як хона истиқомат 
доштем. Дар январи соли 1928 (ё ки дар декабри соли 
1927), ки ман дар синфи охирини дорулмуаллимин ме- 
хондам, нохост моро, талабаҳои синфи охиринро ба 
Самарқанд бурданд ва ба курси аввали мактаби олии пе- 
датогии ӯзбекистон (ВПИ) дохил намуданд. 

Дар Самарқанд амакам Аминҷонмахсум бо оилаашон 
дар як квартираи қадимаи хубе (ки се хонаи дарун ба да- 
рун дошт) зиндагӣ ва дар шӯрои нозирон кор мекарданд. 
Духтари қадраси он кас, ки номаш Муҳаббатхон буд, дар 
дорулмуаллимини занонаи Бухоро мехонд ва дар ҳавлии 
аммаи ман (модари Саодат) истиқомат мекард. Ба 
Самарқанд, ба хондан омадани ман Аминҷонмахсумро 
хурсанд кард. Ман дар хобгоҳи мактабӣ ҷой гирифта бо- 
шам ҳам, аксар вақт дар квартираи онҳо будам, корашон- 
ро мекардам, ба хӯрокашон шарик будам ва бегоҳиҳо 

сӯҳбат мекардем (мани мандонам, ки китоби бисёре ме- 
хондам, бо калонсолон дар сӯҳбат забондарозӣ мекардам). 
Пас аз даҳ-дувоздаҳ рӯзи ба Самарқанд омадани ман, як 
рӯз аввали пагоҳ, ҳанӯз амакам ва зану бачаҳояшон аз хоб 
бедор нашуда, дарро тақ-тақ заданд. Азбаски ман дар хо- 
наи берун мехобидам, дарро кушодам, ки амаки Умархон 
(писари калонии қозӣ Бурҳониддин, ки аз Бухоро ба 
Самарқанд омада, дар кадом қишлоқи назди шаҳр 
имоматӣ мекарданд) даромада омаданд. Амаки Умархон 
одами аҷоиб буданд: боақли содданамо, хасиси баднафс, 
худбини безарар, тарсуи ба кори худ пухта... Дар бораи 
тарсуи ба кори худ пухтагии он кас ҳикоят мекунанд: дар 
соли 1922, як рӯз бегоҳӣ дар ҳавлии беруни мо 
Аминҷонмахсум, ҳоҷӣ Зайдулло (яке аз дӯстони падарам), 
Азимҷонмахсум ҷамъ мешаванд. Ҷои Умархон холӣ! Па- 
дарам ду-се нафар аз ҷиянҳоро ба гузари Дегрезӣ мефири- 
стонанд, ки он касро аз ҳавлиашон ҳамроҳ гирифта биё- 
ранд. Умархон ба ин таклиф аввал не мегӯянд, рӯз торик 
шуд, кӯчаҳо хавфнок, ман рафта наметавонам. Вақто ки 
ҷиянҳо гапро қатъӣ монда мегӯянд, ки мо бисёрем, натар- 
сед, ноилоҷ қабул карда, ба роҳ медароянд. Лекин ҳамин, 
ки онҳо ба қарибии хамгашти кӯча мерасидаанд, он кас аз 
ёрон қафотар мемондаанд. Ҳамин ки ёрон ба хамташти 
кӯча баргаштанд, тез роҳ гашта, аз онҳо пеш мегузашта- 
анд. Ин ҳаракати он касро ҷиянҳо омада ба падарам 
мегӯянд. Падарам сабаби корро аз худи Умархон пурсида- 
анд. Он кас гуфтаанд, ки дар қарибии хамгашти кӯча қафо 
монданам аз баҳри он, ки агар дар хамгашти кӯча дузде ё 
бадқасде поида истода бошад ва ба ҳамроҳон ҳамла кунад, 
ман дарҳол ба қафо мегурезам. Аммо вақто ки ҷиянҳо 
сиҳат-саломат ба хамгашти кӯча баргаштанд, маълум ме- 
шавад, ки он тарафи кӯча бехавф аст, лекин акнун хавфи аз 

қафо омадани дузд мумкин аст, бинобар он тез роҳ гашта 
пеш мегузаштам! 

Ҳамин хусусияти худбинии безарар, тарсуи ба кори худ 
пухтагии он кас буд, ки аз ҳамаи таъқибот ва гирогирии 
ҳукумати шӯроии онвақта худро халос карда буданд. Агар 
дар Бухоро меистоданд, албатта ҳабс мешуданд. Он кас 
дар сари вақт, дар солҳои 1925-26 ба Самарқанд ҳиҷрат 
карданд. Зани аввалаи он кас Ойбӣ Асолатхон (духтари 
амакам Қорӣ Масъуд, ки гӯё бо фармони қозӣ 
Бурҳониддин табиби ҳинду доруи заҳрнок дода кушта буд) 
мебошад. Аммо Умархон дар солҳои 1924 Ойбӣ Асолат- 
хонро талоқ дода, чанд гоҳ безан гаштанд ва баъд ба воси- 
таи инуон як хеши падари Саодатро, ки Сайиба буд, ба 
занӣ гирифтанд. Лақаби ин зан «ойими хушрӯй» (бипобар 
баднамоияш ин лақабро дода буданд) буд, номашро наме- 
донам. Умархон аз ин зан се-чаҳор фарзанд диданд ва дар 
Самарқанд дар байни аҳолӣ обрӯю эътибор пайдо карда, 
дар солҳои пас аз ҷанг вафот карданд. 

Инак, амаки Умархон ба хона даромада, маро дида хур- 
санд шуданд ва аз рӯи одат, баҳузур нишаста ба гаппурсӣ 
ва суолдиҳӣ сарк арданд: Бухоро чӣ тавр? Нарху наво (ба 
тафсил) ҳаво? Мардум? Фалонча-фалончаҳо ҳастанд? 
Аҳволашон? Чӣ кор мекунанд ва ғайра ва ҳоказо... Дар ай- 
ни сӯҳбати мо буд, ки (шояд овози моро шунида) аз хонаи 
дарун амаки Аминҷон омада баромаданд ва бо Умархон 
саломуалек карда гуфтанд: 

- Сӯҳбати ширини шуморо шунида хестам. Набошад 
рӯзи ҷумъа (рӯзи истироҳат) дертар мехестем. 

- Ҳа, - гуфтанд Умархон, - мо Ҳаблулматин хонда исто- 
даем. 

Амаки Аминҷон хандиданд ва ба ман, ки аз гуфтаи 
Умархон чизе нафаҳмида будам, Эзоҳ доданд: 

- Газетаи «Ҳаблулматин» аз Миср ба Бухоро пас аз як 
моҳ омада мерасид, ҳамаи хабарҳо кӯҳна мешуданд. Ҳоло, 
ки аз омадани шумо даҳ-дувоздаҳ рӯз гузаштааст, ҷӯремо 
«Ҳаблулматин» хондагӣ барин, аз хабарҳои кӯҳна огоҳ шу- 
да истодаанд. 

Бале, ҳамин тавр буд сӯҳбати аҳли фазл. Бо як сухан, бо 
як ишора маънои бисёреро ифода мекарданд. Масалан, 
агар ягон нодон ба назди аҳли фазл сухани беҷое гуфта 
монад, мегуфтанд, ки аз ин кас хафа нашавед «саҳроӣ 
гунаҳгор аст». Албатта одами оддӣ (авом) ин кинояро 
намефаҳмид. Маънои ин ҳамин ки, бачаҳо дар хурдӣ агар 
«нағзак» бароранд, тавсия медоданд, ки шири хар хӯранд. 
Дар Бухоро мардум камтар хар медоштанд. Хари модаро 
фақат дар саҳроҳо меёфтед, ки аз саҳроомадагон баста ме- 
монданд. Одами ширталаб ба соҳиби хари мода (яъне ба 
саҳроӣ) муроҷиат карда, камтар шир ҷӯшида диҳед гӯяд, 
аксар вақт соҳиби хар як коса ҷӯшида медод. Бача ки ши- 
ри харро бисёр хӯрад, табиати харӣ (гӯё) ба вай мегузаш- 
тааст. Бинобар он ба ҷои «ин кас хар» гуфтан, «саҳроӣ 
гунаҳгор» мегуфтанд. 

Он рӯз ҳам амаки Умархон дар хонаи Аминҷонмахсум, 
ҳамин тавр киноя карда, «Ҳаблулматин» хонда истодаем» 
гуфтанд. Хулласи калом, ки ман дар хонаи амаки Аминҷон 
омадаю рафта, хеле маъқул шуда будам ва шояд занушӯ 
маслиҳат карда, гапро пазонда буданд, ки маро домод ку- 
нанд. Ҳаминро ҳам қайд кунам, ки он вақтҳо дар байни 
ману Муҳаббатхон гӯё як навъ «ишқ» пайдо шуда буд. Ба- 
рои чӣ «гӯё» ва «як навъ ишқ» гуфтам. Зеро ки (баъд дони- 
стам) он ишқи ҳақиқӣ набудааст. Ман аз хурдӣ ишқия бу- 
дам. Азбаски афсонаҳои бисёре шунида, китобҳои бисёри 
ишқӣ хонда ва хусусан дар вақтҳои охир «ӯткан қунлар»-и 
Абдулло Қодириро гаштаю баргашта хонда будам, дилам 

аз ишқ пур буд. Мисли «Дон Кихот» ба худам «Дулсиния» 
мекофтам ва ниҳоят дар симои Муҳаббатхон онро ёфта 
будам. Аз Самарқанд мактубҳои пурсӯзугудози ишқӣ ме- 
навиштам. Муҳаббатхон ҳам ба ман як-дубор мактуби 
ишқӣ навишт. 

Инак, вақте ки дар таътили зимистона (моҳи феврал) 
ман ба Бухоро рафтанӣ шудам, амакам Аминҷон фарму- 
данд, ки дар бозгашт Муҳаббатхонро ҳамроҳам биёрам. 
Ин таклиф ба ман хеле маъқул шуд. Гӯё парвоз карда ба 
Бухоро расидам. Овозаи ба Бухоро омадани ман дарҳол ба 
ҳавлии аммапошшо расида аст. Вақте ки ман ба ҳавлии 
аммапошшо омадам ва бо ҳамаи аҳли байт (хоҳарам ва 
дитарон) боздид кардам, аз хоҳарам оҳиста пурсидам, ки 
Муҳаббатхон канӣ. Вай гуфт, ки омадани туро фаҳмида, 
қариб беҳуш шуда, дар хонаи калон хобидааст. Ба хонаи 
калон рафтам. Муҳаббатхон ба пешвозам бархост. Дасто- 
наш меларзиданд, сард шуда буданд. Ман ҳолу аҳвол пур- 
сида, мактуби падарашро супоридам ва гуфтам, ки пас аз 
як ҳафта ба Самарқанд меравем. Муҳаббатхон хурсанд 
шуд. Ман қариб як ҳафта дар Бухоро монда, бо хешутабо- 
рон боздид карда, баъд ба Самарқанд баргаштанӣ шудам. 
Як фойтуни дуаспаро киро карда, ба назди дарвозаи 
ҳавлии аммапошшо овардам. Муҳаббатхон ба сараш 
фаранҷӣ, ба рӯяш чашмбанди дока гирифта баромад. Чи- 
зучораи андак дошт, ман онро бардошта ба фойтун ниша- 
стем. Бо ҳама хайрухӯш карда, ба сӯи стансияи Когон ра- 
вон шудем. Рӯз бегоҳ мешуд, ҳаво тира буд. Фойтун аз 
шаҳр баромада ба роҳи Когон равон шуд. Дар ҳамаи ин 
муддат ман ақаллан дасти Муҳаббатхонро гирифта наво- 
зиш карда натавонистам. Шарму ҳаё гиребонхир буд. Дар 
бораи ишқам ва муҳаббатам ҳам калимае нагуфтам. Ин 
хуб буд, ё бад? Ҳоло ки аз он таърих солҳои бисёре гузашта 

аст, фикр карда мегӯям, ки хайрият боҳаё ва шармгину 
беҷуръат будаам. Агар он вақт ба Муҳаббатхон мечаспи- 
дам, шубҳа надорам, ки вай ҳам ба ман мечаспид ва дар 
Самарқанд тӯямон мешуд. Нашуд хуб шуд! Сабабашро 
дар поёнтар мегӯям. 

Ба Когон расида, ба билетхона даромада фаҳмем, ки 
поезди мо пагоҳ мешудааст. Пас чӣ бояд кард? Боз гашта 
бу Бухоро равем гӯям, аввало бевақт шуд (роҳ хавфнок 
буд), сониян ба хароҷот пуламон намерасид. Он вақтҳо дар 
Когон, дар қарибии вокзал, ду тарафи кӯча аз чойхонаҳо 
иборат буд. Дар қатори чойхонаҳо масҷиде буд, ки мулло 
имоми он ҳам имом буду ҳам корчаллони бало! Русиро 
хуб медонист, бо кассирҳои билетхона алоқа дошт. Ба ра- 
вандагон бо нархи дучанд билет гирифта медод. Ман инро 
медонистам, намедонам ба воситаи кадом рафиқам, бо ин 
марди балоранг каме ошноӣ пайдо карда будам. Бинобар 
он ба вай муроҷиат кардам. Вай, намедонам аз ман чанд 
сӯм гирифту гуфт: 

- Имшаб дар чойхона, ман мегӯям, дар ҳуҷраи алоҳида 
боҳузур хоб кунед, пагоҳ саҳар, пеш аз омадани поезд ху- 
дам шуморо бедор мекунам. 

Ҳамин тавр, ману Муҳаббатхон дар ҳуҷраи алоҳидаи 
чойхона даромадем. Ҳуҷра бад набуд, қолин ва намадҳо 
густурда шуда, кӯрпаю кӯрпачаҳо дошт. Мо ҳарду нону 
чою гӯшти яхнӣ хӯрдем ва камтар аз ин сӯ он сӯ сӯҳбат 
карда, ба тараддуди хоб афтодем. Мани содда ба ҷои он ки 
дари ҳуҷраро аз дарун баста, ба ҳар дуямон як ҷойхоб пар- 
тофта, арӯси ояндаамро дар оғӯш гирифта, хоб кунам, 
гуфтам, ки ба шумо дар пешгоҳтар ҷой мепартоям, худам 
дар поёнтар, дар қарибии дар мехобам, мабодо нохалафе 
наояд. Муҳаббатхон базӯр «майлаш» гуфт ва димоғаш 
сӯхтагӣ барин шуд. Ҳаминро ҳам дида мани содда ва 


112 


[) 


беҷуръат ғайрат накардам, ки ӯро ба оғӯш гирам ва «хур- 
санд» кунам. Бале, ман содда ва беҷуръат будам. Хайрият, 
ки ман содда ва беҷуръат (нисбат ба занҳо) будаам. Ахтар 
ман бо Муҳаббатхон ҳамон шаб ҳамроҳ мехобидам ва 
занушӯ мегаштем, ҳолам хароб мешудааст! Зеро ки 
Муҳаббатхон дар ҳаёт зани - занон шуда натавонист. Дар 
умраш чандин шавҳар карда хушбахт нашуд, ки инро дар 
хотимаи ин порчаи саргузаштам нақл менамоям. 

Аммо ҳамон шаб, ҳамон шабе, ки «ҷонона» дар хонаи 
танҳо ҳамаи шароити васл муҳайё ва мани беҷуръат ва 
шармгин дар поёни ҳуҷра ба худ ҷойхоб партофта хоби- 
дам, ҳеҷ аз ёдам намеравад. Баъд, вақто ки синпам калон- 
тар шуду боҷуръаттар гаштам ва бо занҳо муомила кар- 
данро омӯхтам, худро сарзаниш мекардам, ки чаро фур- 
сатро аз даст додам, чаро аз «ҷонона» таматтӯъ набардош- 
там, чаро лабони ширинро намакидам, чаро бадани нарму 
пистонҳои мисли лемӯ расидаро нафишурдам!.. Маълум 
ки бахти ман дар ҳамин беҷуръатӣ ва соддагӣ, дар ҳамин 
боҳаёӣ ва шармгинӣ будааст. 

Рӯз шуд. Ман ки дуруст нахобида будам, дар баробари 
дар беруни дар овози поро шунидан, ҷаҳида бархостам ва 
дарро кушодам, ки имоми масҷид билет гирифта оварда- 
аст. Ба вай ташаккур гуфта, ҳисобамро баробар кардам ва 
ба Муҳаббатхон гуфтам, ки ба вокзал меравем. 

Поезд омаду ба вагони «полоскард» баромада ниша- 
стем. То ба Каттақурғон сӯҳбат карда, хӯрок хӯрда, хушу 
хурсанд рафтем. Ба истгоҳи Каттақурғон фуромадам, ки аз 
бозораш хабар гирам, чизи мехаридагӣ набудааст. Аз ки- 
оска газета гирифтаму ба вагон баромадам. Дидам ки 
Муҳаббатхони «шармгин» ҳамаи шарму ҳаёро партофта 
бо ду йигити бӯзбала чақ-чақу хандаю бозӣ карда ниша- 
стаанд. Ба ман, ҳатто аҳамияте надоданд ва ба сӯҳбату хан- 

даю бозии худ давом карданд. Ман пас аз ба роҳ дарома- 
дани поезд ба роҳрав баромадаму дар назди тиреза рост 
истода ба газета нигоҳ кардам. Вале чизе, ҳарферо нади- 
дам. Тамоми баданам дар оташи рашк месӯхт. Худамро 
сарзаниш мекардам, ки беҷуръатӣ карда духтарро аз даст 
додам. 

Шаб торик шуда буд, ки ба Самарқанд расидем. Ама- 
кам Аминҷон бо зану бачаҳо ба пешвози мо баромада бу- 
данд. Ман бо онҳо сардакак вохӯрӣ кардам. Муҳаббатхон 
хурсанду шод буд. Ба хона омадем, ки стол рост кардааид. 
Ҳазор хел нозу неъмат, шароб, таомҳои лазиз... Вале аз 
гулӯи ман дуруст хӯрок намегузашт, шароб ҳам 
нанӯшидам. Аммо Муҳаббатхон шӯху хандон буд. Албатта 
вазъияти ман аз амакам ва занашон пинҳон намонд, бино- 
бар он як-ду соат нишаста, ба хонаи дарун даромаданд ва 
хоб карданд. Ман дар хонаи берун хеле вақт хобида ната- 
вонистам. Бо вуҷуди он дар баробари сафед шудани рӯз аз 
ҷо бархостаму дастурӯ шуста, чизу чораҳоямро бардошта, 
оҳиста аз хона баромада рафтам. Рост ба хобгоҳи макта- 
бамон рафтам. Дар он ҷо ман ҷо доштам. Бо ҳамин чандин 
вақт ба хонаи амакам нарафтам. Баъд фаҳмидам, ки 
Муҳаббатхон ба техникуми педагогии Самарқанд дарома- 
дааст. Пас аз чанд рӯзи дигар дидам, ки бо Ҳамид 
Олимҷон (ки он вақт дар синфи охирини техникум ме- 
хонд) ошно шуда, сайру гашт мекунад. Ҳамин шуд - 
ҳамин, муносибати байни ману Муҳаббатхон ба таври 
абадӣ канда гашт ва ман чанд рӯз хаёлолуд ташта, баъд 
ҳамаро фаромӯш кардам, ба хондан дода шудам. Ин буд 
ишқи пок ва беғаши ман, ки дар натиҷаи сабукӣ ва 
беақлии Муҳаббатхон поймол гашт. Шояд он ишқи 
ҳақиқӣ набуд; як ҳавас, як тақлид ба кирдори қаҳрамонҳои 
китобҳои ишқии хондагиам буд! Дар ҷавонӣ ин ҳолат би- 

сер воқеъ мешудааст. 

Дар аввали январи соли 1929 дар Бухоро тӯи ману Сао- 
дат барпо гашт. Дар ин тӯи Сурх, ки занону мардон дар як 
хонаи калон ҷамъ шуда буданд Муҳаббатхон (ки ҳанӯз 
шавҳар накарда буд) низ ҳузур дошт. Дар ин тӯй бо Қосим 
Самеъзода, ки яке аз ҷӯраҳои ман буд шинос шуда, пас аз 
ду-се рӯз (шояд аз алам бошад!) бе тӯю бе никоҳ ба вай зан 
шуда гирифт. Дар байни онҳо фарзанд шуду лекин напо- 
ид, вафот кард. Пас аз соле Самеъзода Муҳаббатхонро ба 
Самарқанд гусел карда, аз қафо коғази талоқашонро ҳам 
роҳӣ кард. Чанд гоҳ бешавҳар гашта, баъд ба як ошпази 
бой расиданд. Лекин бо вай ҳам чандон бисёр назистанд. 
Ошпаз мурду хонаю ҷояш ва молу мулкашро ба он кас гу- 
зошт. Муҳаббатхон бо модарашон дар андак вақт ҳамаи 
боигариро фурӯхта хӯрданду муфлис шуда гаштанд. Боз 
намедонам ба киҳо расиданд, соҳиби як духтар шуданд. 
Дар солҳои охири зиндагиашон дар хонаи духтару домод 
каме осуда зиндагӣ карда, соли 1988 нохост вафот карданд. 
Ин буд саргузашти ману Муҳаббатхон. 

Хуллас ки дар Самарқанд, дар мактаби олии педагогӣ 
мехондам ва дар хобгоҳ истиқомат доштам. Тобистон, дар 
вақти таътил ба Бухоро рафтан хостам. Пули кирои роҳ 
набуд. Ба Бухоро ба бародарам Нуриддинҷон хат навиш- 
там, ки ба ман андак пул ёфта фиристонад. Пас аз ҳафтае 
пул омад. Хурсанд шуда, поездсувор ба Бухоро омадам. 
Дар Бухоро як ҷомаи алочаи ҳисорӣ доштам, ки ба ман 
бисёр маъқул буд ва онро фақат дар иду айём мепӯшидам. 
Бухоро расида аз ояи калонӣ пурсидам, ки ҳамон ҷома 
канӣ. Ояи калонӣ гуфт, ки онро бародарам фурӯхта, пу- 
лашро ба ман, ба Самарқанд фиристодааст. Ман хеле хафа 
шудам. Аз бародарам пурсидам, гуфт ки пули 
мефиристодагӣ надоштам, маҷбур шуда ҷомаро 

фурӯхтам. Ана ҳамин тавр камбизоат ва косатиҳӣ буд ба- 
родари ман! 

Баъд зан гирифтааст. Хоҳари бевамондаи як ҷӯраи ман 
- Сулаймонҷонро ба занӣ гирифта, дар кадом қишлоқи 
атрофи Бухоро ба шӯрои ҷамоа котибӣ мекардааст. Чуно- 
не ки баъд фаҳмидам, дар ҳамон қишлоқ, боре ба болои 
айвони масҷид баромада худашро ба поён партофтааст, ки 
мурад. Хайрият, ки мӯъҷизае шуда сиҳат мондааст. Бале, 
вай ба ҳамин касалии худкушӣ гирифтор шуда будааст, ки 
мо надонистем. Соли 1934 ман ӯро ба Тоҷикистон даъват 
кардам. Бо занаш, ки нозой буд, хеста омаду дар ҷамоаи 
Андитони райони Янгибозор котиби ҷамоа шуд. Нағз кор 
карда мегашт. Гоҳо ба Душанбе, ба хонаи мо меомад, гоҳо 
мо мерафтем, меҳмон мекард. Дар моҳи маи соли 1941 ха- 
бар омад, ки бародарам худашро ба дарёи Кофарниҳон 
партофта, нобуд кардааст. Мо сӯхтем, кабоб шудем. Он 
вақтҳо хоҳарам ва язнаам дар худи Янгибозор ҳавличае 
доштанд. Хоҳарам пас аз ғоиб шудани бародарам, аз да- 
руни як коса дастхатчаи бародарамро ёфтааст, ки бо 
хоҳарам видоъ карда навиштааст. Мо ба ҷустуҷӯи мурдаи 
бародарам шурӯъ кардем, аммо дар ҳеҷ ҷо наёфтем. Но- 
умед шуда ба Душанбе баргаштем. Фақат баъд аз бист рӯз 
хабар омад, ки ҷасади бародарамро як моҳигир дар кано- 
ри як ҷазираи Кофарниҳон, ки аз Янгибозор шаш-ҳафт 
километр дур будааст, ёфта овардааст. Мо хешу таборон 
ба Янгибозор рафтем. Устухони ҷасадро кафан карда ба 
кампал печонда, бурда ба қабристоне, ки дар қарибии Ан- 
дихон буд, ба хок супоридем ва ба арвоҳи бародари ноко- 
мам фотиҳа хондем. 


ххх 


Аммаам Саломат, хоҳари калонии падарам дар вақташ 

ба Ҳидоятуллоҳ хоҷа ном муллобачаи қашшоқ аз тарафи 
бобоям ба занӣ дода шуда будаанд. Аз ин издивоҷ ду дух- 
тару як писар ба вуҷуд меоянд. Духтари калонӣ Мунъима- 
хон (ки зани Усмонхон - писари амақи қозӣ Бурҳониддин 
буд), писар Иноятхон (язнаи ман), аммо духтари хурдӣ пас 
аз даҳ соли таваллуди Иноятхон ба дунё меояд. Номи ӯро 
Саодат мегузоранд ва духтари эркаю аллони падару модар 
мешавад. Дар вақти инқилоби соли 1920 шаш-ҳафт сола 
будааст. Аммаам, ки мо он касро аммапошшо мегуфтем, 
зани зебочеҳра, мулоимфеъл, босавод ва доно буданд. 
Овози баланд надотптанд, худотарс ва порсо буданд; 
раҳмдил, фарзанддӯст ва дасткушод буданд. Он кас (ба 
қавли Саодат) шавҳарашон - Ҳидоятуллохоҷаро чандон 
дӯст намедоштаанд. Пас аз инқилоб Ҳидоятуллохоҷа дар 
ҳавлии берун, дар меҳмонхона шаш рӯз зиндагӣ карда, 
гоҳ-гоҳ ба ҳавлии дарун медаромадаанд. Одами хоксор, 
беҳаст ва мулло буданд. Ман дар хотир дорам, ки пояшон 
ланг буд, қат намешуд. Бо асо роҳ мегаштанд. Ҳавлии ам- 
мапошшо дар кӯчаи назди қозихона ба рӯбарӯи фойтун- 
хонаи қозикалон буд. Ин ҳавлии берунударуннок ва хеле 
серускуна ва қулай буд. Ҳавлии берун аз айвони молбандӣ, 
ду хона: як хонаи калони рӯ ба боло, як хонаю даҳлизи рӯ 
ба ғарб дошт. Дар болои айвон шабгаҳ ва болохона буд. Ба 
воситаи роҳрав, ки ду хамгашт дошт ба ҳавлии даруни на- 
чандон калон ва на чандон хурд медаромадед. Ин ҳавлӣ 
ошхонаи калон, танӯри нонпазӣ, суфаи масолеҳ тайёр 
мекардагӣ, ду хуми гӯркардашудагӣ дошт. Дар паҳлӯи 
ошхона, хонаи поён буд, ки дар он кайвониҳо, пас аз 
инқилоб онаи лақлаққагӣ ном хизматгори куҳансоли хо- 
надон ва баъдтар Ойиша ном духтарчаи понздаҳ- 
шонздаҳсолаи сағира истиқомат мекарданд. Тамоми рӯи 
ҳавлӣ хиштфарш буда, фақат дар канори пеши рӯи суфа 

гулзор буд, ки дар он ҳар хел гулҳо (нозбӯ, садбарт, гули 
зард) мерӯиданд. Дар болои суфа як хонаи калони 
каршастӣ бо даҳлезаш ҷо гирифта буд. Аз даҳлизи он дари 
боз як хонаи начандон калон, ки хонаи рӯ ба қибла ном 
дошт, кушода мешуд. Хонаи калон хеле баҳаво, сақфаш 
баланд, се дар ва тиреза, дар болои тирезаҳо тобадонҳо 
дошт. Ман вақто ки домод шуда, ба он хона даромадам, 
ҳамеша орзуям буд, ки дар поёни хона дар як тараф пиё- 
нина ва дар тарафи дигар сандуқ ва ба болои сандуқ 
кӯрпаву кӯрпачаҳо рах карда чида монда шудагӣ бошад. 
Орзуи якум муяссар нашуд, лекин орзуи дуюмин ба амал 
омада буд. Боз дар он ҳавлӣ хонае буд рӯ ба Шарқ, ки онро 
хонаи «баланд» меномиданд, пас аз домод шуда омадани 
ман дар он хона аммапошшо истиқомат мекарданд. 

Дар рӯзҳои аввали инқилоб, ки ҳамаи ҳавлиҳои хешони 
қозӣ Бурҳониддин мусодира ва баста шуда буд, аксарияти 
хешон дар ҳавлии Ака Шарифхон (писари 
Қиёмиддинмахсум, ки кайҳо вафот кард, ҳавлию ҷояш ба 
писару занаш - холаи «Судур» монда буд) истиқомат дош- 
тем. Ин ҳавлӣ дар рӯ барӯи ҳавлии аммапошшо буда, хеле 
калон буд. Берунаш иборат аз саботи калон, болохона, да- 
рунаш ҳавлии серхона, сертаҳхона ва серболохона буд. Дар 
як хона мо - ояи калонӣ бо фарзандонаш ва ҳар сеи мо, 
холаи «таи манфӣ», ки хоҳари модари ака Шарифхон бу- 
да, як духтар аз қозӣ Бурҳониддин доштанд, ки номаш 
Маъсумахон аст (ҳоло дар қайди ҳаёт буда, аз Умедҷонов 
шавҳараш як писару ду духтар дорад). Дар хонаи дигар 
аммапошшо бо се фарзандашон, дар як хона худи ака Ша- 
рифхон бо модараш ва дар хонаи поёни суфа наздикони 
дигар ва хизматгорон буданд... Ҳеҷ фаромӯшам намеша- 
вад: ҳар пагоҳ ба ман ду коса медоданд, пул медоданд, ки 
рафта аз «Бозори нав» ҳалвои обинабот ва қаймоқ харида 

биёрам. Боре, зимистони қаҳратуни шаҳри Бухоро буд, ду 
косаро гирифта рафтаму қаймоқу оби набот харидам. Он 
вақт дастпӯшак набуд. Дар танам як ҷомачаи пахтаноки 
остинкӯтоҳ, дар поям кафш... Бо ҳамин ҳол дар ду даст ду 
коса ба сӯи ҳавлӣ равон шудам. То ба ними роҳи ҳавлӣ 
тоқат кардам, баъд гиряро сар кардам. Дар кӯчаҳо касе на- 
буд, ки ба ман ёрӣ расонад, ё гӯяд, ки ба ягон ҷо косаҳоро 
монда, дастонатро бо ҳурми даҳонат гарм кун, баъд боз 
рафтан гир! Не, бо дастони яхбаста, каб-кабуд гашта, ки ба 
дарди ҷонхарош даромада буд, аз дарвозаи ҳавлӣ фарёд- 
занон даромадам. Ҳамаи бошандагони ҳавлӣ, хусусан 
хоҳарам хеле тарсиданд, ки ба ман чӣ шуд, чӣ ҳодиса рӯй 
дода бошад. Дарҳол косаҳоро аз дастам гирифтанд ва дас- 
тони маро ба сандалӣ дароварда молиданд ва таскинам 
доданд. 

Пас аз ду-се моҳ ҳавлии аммапошшоро кушода ба ху- 
дашон доданд. Чизу чораҳои он кас ба ҳар ҳол чандон та- 
лаю тороҷ нашуда будааст. Аммапошшо кӯчида буданд, 
ки кори мо саҳлтар шуд, зеро ки мо гоҳо дар ҳавлии он кас 
хӯрок мехӯрдем. Ҳамон сол (1921), пас аз шаш моҳ пада- 
рамро аз ҳабс озод карданд. Рӯзҳои аввали аз ҳабс барома- 
данашон, падарам дар ҳавлии аммапошшо зиндагӣ ме- 
карданд. Баьд ҳукумат аввал аз гузари Саройи Сабзӣ 
ҳавлии мусодирашудаи «Қозӣ Закун» ном шахсро доданд. 
Мо кӯчида ба он ҷо рафтем. 

Шавҳари аммаам - Ҳидоятуллохоҷа одами нағз, содда 
ва беозор буданд. Бисёр вақт дар болои суфачаи пеши 
дарвоза як пояшонро дароз карда, асо дар даст мениша- 
станд. Мо бачаҳо, ки серғавғо ва шӯх будем, ба ҷонашон 
мерасонидем. Баъд маро ҷеғ мезаданд: 

- ӯ, ӯ! - мегуфтанд, инҷа биёед, ҷони амак, инҷа биёед! 

Ман суханашонро рад накарда меомадам. Маро аз дас- 


119 


там дошта истода, хуб насиҳат медоданд; шӯхӣ накунед, 
бисёр надавед, одам монда мешавад, пояш ба санг хурда 
хуншор мегардад ва ғайра ва ҳоказо... 

Ҳамин сергапии он касро дониста дигар бачаҳои шӯх ба 
наздашон намерафтанд. Лекин ман босаброна ба 
гапҳояшон гӯш дода, хуб, хуб мегуфтам. Бинобар он маро 
дӯст медоштанд. 

Соли дигар, вақто ки ҳукумати Бухоро қозигиро 
барқарор кард, Ҳидоятуллохоҷаро ба Вобканд қозӣ кар- 
данд. Он кас ҳамроҳи худ бародари маро - 
Нуриддинҷонро, ки ҷавони дастёр шуда буд, гирифта 
бурданд. Дар ин миён хоҳари Саодат - Мунъимахон аз ка- 
салии сил вафот кард. Барои сиҳат кардани вай аммаам ва 
падарам ҳар чӣ ки аз дасташон омад, карданд, вале нашуд. 
Он вақт медисина камқувват буд, дорую даво набуд. 

Ин марги бемаҳал ҳамаи аҳли байтро ба мотам ва андӯҳ 
мегузорад. Хусусан аммапошшо ва  Ҳидоятуллохоҷа 
месӯзанд, парту бирён мешаванд. Ҳидоятуллохоҷа пас аз 
чиҳил рӯзи вафоти духтари калонаш аз Вобканд бемор 
шуда омада, дар андак муддат вафот мекунад. Мегӯянд ки 
ба вафоти ӯ боз як воқиаи дигар сабаб шудааст. Дар рӯзи 
бозори Вобканд, ки қозию раис дар бозорҷой будаанд, як- 
бора босмачиён зер мекунанд, халқро талаю тороҷ меку- 
нанд. Ҳидоятуллохоҷа аз худаш нею аз бародари ман - 
Нуриддинҷон метарсад, ки мабодо ӯро зӯран гирифта ба- 
ранд. Коре карда, бародарамро дар кадом ҳуҷраи масҷид 
руст мекунанд ва ларзида мешинанд. Вақто ки босмачиҳо 
мераванд, бародарамро бо касе ҳамроҳ карда ба Бухоро 
мефиристанд, лекин худашон ҳам пас аз як рӯз бемор шу- 
да меоянд. Гӯё ки тарсида, дилашон кафида бошад. 

Аммапошшо бо писарашон - Иноятхон, ки дар кадом 
идора кор мекард, ё кор намекард, умраш фақат бо айшу 

нӯш ва ҷӯрабозӣ мегузашт ва хоҳари ман, ки келинашон 
буд ва Саодатхон, ки он вақт духтари даҳ-дувоздаҳсола буд, 
мемонанд. Иноятхон аз ҳеҷ ҷо даромаде надошт, фақат 
аммапошшоро мемакид. Дар бисоташон будагӣ чизҳоро - 
либосворӣ, мису мисина, ҷома, курта, маҳсӣ ва дигар 
чизҳоро фурӯхта, кайфу сафо мекард, ба хоҳари ман ҷабру 
ҷафо мекард. ӯро на чун зан, балки чун каниз медонист. 
Барои ҳамин ҳам падарам хоҳарамро чанд вақт ба ҳавлии 
мо оварданд ва тамом ҷудо карданӣ буданд, вале амма- 
пошшо гиряю нола карда боз ба ҳавлиашон бурданд. 
Аммо зани ман - Саодат духтари яккаю ягона ва эрка 
шуда калон мешуд. Хеле хушрӯ ва соҳибҷамол буд. Аз ҳар 
тараф хостгорҳо меомаданд, лекин аммапошшо онҳоро бо 
хушӣ рад карда гусел мекарданд: духтарам ҳанӯз ҷавон аст, 
ба балоғат нарасидааст, мегуфтанд. Саодат аввал дар мак- 
таби кӯҳна, дар назди оймулло мехонад, чала савод меба- 
рорад, баъд дар мактаби ибтидоии занона, ки дар 
қозихона кушода шуда буд, мехонад. Аммапошшо бо- 
шанд, ба болои вай «ҳафтларз» буданд. Дар ин байн ба 
фаранҷӣ ҳуҷум сар шуд. Ба мактаб бо фаранҷӣ омадан на- 
мемонданд. Саодат ҳам фаранҷиро партофт. Ҳусну 
ҷамоли ӯ бисёриҳоро мафтун мекард. Вале Саодат 
парҳезкор, вазнин ва хушахлоқ баромад. Аз мактаб рост ба 
ҳавлӣ меомад ва бо дугонаҳои хоссаи худаш (бо Маъсума- 
хон баринҳо) улфат буду бас. Саодат ҳарчанд ки хеле эрка 
ва нозпарвар калон шуда буд, лекин боғайрат, коркун ва 
хизматгор буд. Ҳарчанд ки «онаи Лақлақагӣ» (кампире ки 
ҳанӯз пеш аз инқилоб дар хонадони онҳо буда, кайвонигӣ 
мекард ва чун яке аз аҳли хонавода гашта буд) Саодатро 
кор кардан намемонд, лекин вай аз мактаб, ки баргашт, 
дасту остин барзада, рӯи ҳавлӣ, шабгаҳ ва болохонаҳоро 
рӯфта, тоза мекард, баъд нишаста дарс тайёр мекард. 

Солҳои 1927-28 ба вай хостгорҳо бисёр буданд. Яке аз 
хостгорҳо ҳамсояи рӯ барӯяшон Ҳаким Ҳамидӣ (писари 
муфтӣ Абдулҳамид, ки лақабаш «муфтии хунин») буд. 
Ҳаким фарзанди сеюми ин хонадон буда, чандон ақлу фа- 
росат надошт. Лекин дар либоспӯшӣ, арақхӯрӣ ва 
ҷӯрабозӣ той надошт. Албатта аммапошшо ба вай розигӣ 
надоданд. Талабгори ҷиддии дигар додари Мансурхоҷаи 
Самарқандӣ - раиси суди округӣ буд. Мансурхоҷа бо за- 
наш дар ҳавлии беруни аммапошшо иҷора менишаст. То- 
бистон додараш, ки муаллим буд, аз Самарқанд омада 
Саодатро мебинад ва ба қавле «ба як дил не, ба сад дил» 
ошиқи шайдо мегардад. Зани Мансурхоҷа ба аммапошшо 
ваъдаю ваидҳои бисёре карда, талабгор будани худашонро 
изҳор мекунад. Аммапошшои сода, ҳайрон мешаванд, не 
гуфтанашонро ҳам намедонанд, ҳа гуфтанашонро ҳам на- 
медонанд ва чанд рӯз бо хаёлу андеша мегузарад. Ниҳоят 
қарор медиҳанд, ки хешу таборҳоро ҷеғ зада, машварат 
пурсанд... 

ҚАДАМИ АВВАЛ 
(порчаҳо аз хотира) 


Дар соли 1927 ман дар курси охирини дорулмуаллимин 
(ба ӯзбекӣ «Билим юртӣ»)-и Бухоро мехондам. Мактаба- 
мон дар бинои нави дуқабатаи хиштин, ки дар регистон 
буд, ҷо гирифта буд. Дар қабати якум синфҳо, 
лабораторияҳо, зали спортӣ, идора ва хонаи муаллимон 
бошад, дар қабати дуюм хонаҳои хоб (ӯзбекӣ «ётоқ» ме- 
гуфтем), ошхона ва матбах буд. Директорамон Ҳайдар 
Ашрафӣ ном дошт. аз Тошканд буд. Як додар дошт, ки бо 
мо мехонд ва бо ман ҷӯра буд. Занаш турк, зебо ва боақлу 
хирад буд. Ҳайдар Ашрафӣ марди боақл, ташкилотчӣ ва 
маданӣ буд. Дорулмуаллимини моро хеле хуб ба роҳ мон- 
да буд. Муаллимони зӯр ва пурқувватро ҷамъ мекард. Чу- 
нончи аз адабиёт Абдурауф Фитрат дарс медод; аз табииёт 
ва ҷуғрофия Восеъ (Восем мегуфтем) Султонов ном муал- 
лими пуртаҷриба дарс медод; аз ҳисоб (ҷабр), физика ва 
химия Смуррӣ ном муаллими рус дарс медод, ки хеле 
пурдон ва ботаҷриба буд. Ба гумон ин Смуррӣ аз Ленин- 
град омада буд ва Бухоро ба вай маъқул шуда буд. Ояи 
калонӣ чанд гоҳ хонаи калони худашро ба вай иҷора мон- 
да буд ва бинобар он ҳар рӯз вохӯрда меистодам. 

Ман дар хобгоҳи мактаб истиқомат доштам. Шарико- 
нам Мубин Мансур, Ҳаким Ҳомидӣ, Яҳё Юлдошев, Валӣ 
(тоторбача) боз як тоторбачаи бисёр нағз, ки номашро 
фаромӯш кардам, Нуриддин - ҷӯраи бисёр нағзам, Су- 
лаймон Камол - писари Қорӣ Камоли ҳофизи машҳур ва 
дигарҳо... Нағз мехондем, илм мегирифтем. Ба ростӣ, ки 
дорулмуаллимини онвақта бо программа ва доираи илму 

дониши медодагиаш, қариб баробари мактабҳои олии 
имрӯза буд. Ман аз бахту тақдирам розӣ будам, ҳарчанд 
ки бепадару модар будам, ҳарчанд ки бенаво ва нодорам 
будам, ҳарчанд ки дар интернат зиндагӣ мекардам. Лекин 
хурраму шод буда ва тамоман ба омӯхтан ва илм гириф- 
тан дода шуда будам. 

Дар мактаби мо рӯзе се маҳал хӯрок медоданд. Аввали 
рӯз нони тафтон (як навъ нони тунуки бомаза) қанду чою 
шир; дар нимрӯзӣ шӯрбо, кабоб (ё оши палав) ва ҳалвойи 
тар (ё ягон хӯроки ширин); бегоҳӣ низ камтар кабоб, ё 
мошоба ва ғайра медоданд. Аз ҷиҳати хӯрдухӯрок ҳеҷ 
камбудие надоштем. 

Як қазоқбачаи андак девонамизоҷ шарик доштам. Но- 
маш Чангтбостӣ буд. Вай дар вақти хӯроки нимирӯзӣ тоси 
шӯрбохӯрии калонеро бардошта ба матбах, ба назди ош- 
паз мерафт, мегуфт, ки «шӯрбо андоз!», ошпаз шӯрбо ме- 
андохт. Баъд ба ҳамон коса (тос) кабоб, ё оши палав тала- 
бида меандохт; баъд ҳалвоитар андохта, якбора ҳамаашро 
мехӯрд. Мо хандида мепурсидем, ки чаро ин тавр мекунад 
ва чи тавр он шӯрбою оши палаву ҳалвоитарро якҷо карда 
хӯрда метавонад. Ба ҷавоб мегуфт, ки аз дусар ҳамаи ин 
хӯрокҳо дар шикам баҳам ҳамроҳ шуда мераванд, чӣ фарқ 
ки ҷудо-ҷудо хӯрему ҳамаашро якҷоя хурем? 

Бо Чантбостӣ боз як воқеаи дигар шуда буд, ки нақл 
кардани онро лозим донистам. 

Дар вақти хонда гаштани ман романи машҳури Абдул- 
ло Қодирӣ - «ӯткан кунлар» дар бадали ду-се сол дар 
ҳаҷми се ҷилд бо хатти арабӣ чоп шуда баромад. Ман 
ҳамин ки ҷилди аввалро хондам, тамом мафтун гаштам. 
Шабу рӯз дар хаёлам қаҳрамонҳо, воқеаҳои роман 
ҷилвагар буданд. Хусусан синну соли сездаҳ- 
чаҳордасолагии ман айни парвардаи ҳамин тавр романҳои 

ишқӣ ва таърихӣ буд. Ҷилди аввалро хонда шуда шабу рӯз 
мепоидам ва аз магазини китобфурӯшӣ хабар мегириф- 
там, ки ҷилди навбатӣ омад, ё не. Ниҳоят ҷилди дуюм ҳам 
омад. Бо ташнагӣ, шавқу завқ онро ҳам хондам. Дар вақти 
расидани ҷилди сеюм ва охирин ман дар хобгоҳи дорул- 
муаллимин будам ва китобро хонда, ба охир расонида 
гиряҳо кардам. Дилам ба мурдани Кумуш сӯхт. Ин ҳолати 
маро Чантбостӣ дида ҳайрон шуд, чаро гиря мекунӣ гуфта 
пурсид, гуфта додам, ки таъсири китоб! Пас, вай аз ман 
хоҳиш кард, ки ба вай ҳам китобро дихам, то ки хонад. Ки- 
тобро додам, ду-се рӯз хонд. Ҷои хоби Чангбостӣ дар 
қарибии дари даромад, дар назди печка буд. Шабе ки вай 
саҳифаҳои охиринро мехонд, ҳаво хунук ва дар печка оташ 
месӯхт ва намедонам барои чӣ даҳани печка кушода буд. 
Бегоҳӣ, соат қариб даҳ буд, ҳанӯз ҳама нахобида буданд. 
Ман ҳам чизеро мехондам. Якбора шунидам ва дидам, ки 
Чантбостӣ девонаҳо барин аз ҷо парида хест ва чӣ овозе 
бароварда, ҳаққоратҳо дода китобро ба болои оташи печ- 
ка партофт. Ман ҷаққонӣ карда давида рафтаму китобро, 
ки ҳанӯз насӯхта буд, фақат муқова канори варақҳо кам- 
кам оташ гирифта буданд, аз печка гирифтам ва боиси ин 
девонагии Чантбостиро пурсидам: 

- Кумуш ӯлдӣ! (Кумуш мурд!) - гуфт вай ва сара ба бо- 
лишт хаста хобид, надонам мегирист, ё ғамашро фурӯ ме- 
бурд, маълум набуд... 

Ана ҳамин тавр ба кас таъсир мекардааст, асари хуб ва 
ҳунармандона навишта шуда! 

Ҳаминро қайд кунам, ки ман аз хурдӣ хеле мутаассир ва 
ҳассос будам. Вақте ки дар сӯҳбати ака Турсун китобҳои 
ҷангнома, Лайлӣ ва Маҷнун, Фарҳод ва Ширин барин 
асарҳоро мешунидам; вақто ки шабҳои дарози зимистон 
дар гирди сандалӣ нишаста афсонаҳои аҷоиб ва ғароиби 

Янгаро мешунидам, аз худ бехуд мешудам, ба даруни 
ҳодиса, воқеаҳои ҳикоят ва афсонаҳо даромада мерафтам. 
Баъд, вақто ки ба ҷогаҳ даромада, кӯрпаро ба сар мекаши- 
дам, хаёлам маро ба куҷоҳо ки намебурд! Гоҳо ба аспи 
болдор сувор шуда, ба осмон парвоз мекардам, аз болои 
шаҳрҳо, дарёҳо ва кӯҳҳо мегузаштам. Мисли Қаработури 
афсонавӣ бо девҳо ҷанг мекардам; ба «Боғи Ирам» рафта 
базми париҳоро тамошо мекардам; ба «ғорҳои бетак», ба 
зери замин даромада, аҷоиботи бисёреро медидам... Вақте 
ки саводам баромад ва китобхон шудам, бо маслиҳат ва 
таҳрики амакбачаҳоям - ака Шарифхон ва Баҳоутдинхон 
ва падарам ва дигарон аз китобхонаи Абӯалӣ ибни Сино4 
рафта роман аз паси роман гирифта мехондам. Ин китоб- 
хона дар қарибии ҳавлии мо, дар мадрасаи Бибихон, ки 
бевосита дар пеши манори Бухорост, ҷо гирифта буд. Аз 
ин китобхона ман тарҷумаи туркӣ ва форсии асарҳои 
М.Горкий (Модар), Тургенев (Оби навбаҳор), Чехов, Тол- 
стой, Олимҷон Иброҳимови тотор, Ҷурҷи Зайдони араб 
(Карбало ёнғусӣ, Армонуса, Абӯмуслими Хуросонӣ), Вик- 
тор Ҳуғу (Одаме, ки механдад; Чиҳилу сеюм), Александр 
Дюма (Граф Монтекристо, Лордҳуб, Писари Монтекристо) 
ва ғайра ва ғайраро гирифта мехондам. Вақто ки дар 
ҳавлӣ, дар назди Ояи калон будам (бевосита пас аз вафоти 
падар дар солҳои 1924) дар рӯи ҳавлӣ то ба торик шудани 
рӯз мехондам. Ояам бисёр вақт ба сӯзондани лампа иҷозат 
намедод, ба рӯи шабгаҳ баромада, аз нури маҳтоб истифо- 
да мебурдам. Вақто ки ба интернат афтодам, имконияти 
китобхонӣ бисёртар шуд, лекин дарсҳо торафт мушкилтар 
мешуданд, бисёртар мешуданд. Ман аз ҳамаи дарсҳо, дар- 


“ Ин китобхона бевосита пас аз инқилоби Бухоро, аз ҳисоби китобҳои 
мусодирашуда - китобҳои амир, амалдорони амир ва бойҳо ташкил 
шуда буд. (Муаллиф) 

си адабиётро дӯст медоштам. Хусусан, вақто ки Фитрат 
дарс медод мо гарангу моту мабҳут мешудем. Ман дар 
тӯдаи (кружок) адабӣ фаъол будам, ба газетаи деворӣ яке 
аз муҳаррирон будам ва дар ҳар шумораи он шеъри 
ӯзбекии ман дарҷ мешуд. Лекин ин «асарҳои адабии» ман 
аз кружоки адабӣ ва газетаи деворӣ берунтар намебаро- 
маданд. Аз шарикқонамон Яҳё Юлдошев хеле фаъол буд. 
Хабар ва мақолаҳои вай ҳар замон ба газетаҳои Бухоро ва 
Тошканд баромада меистод. Ин ба ман алам мекард. 
Ниҳоят, боре фаҳмидам, ки устод Айнӣ ба Бухоро омада- 
анд (тобистони 1927). Баҳоутдин Икромӣ (писари муфтӣ 
Икромчаи бухороӣ, ки бо ман улфат ва дӯст буд) ва ҷӯраам 
Ҳаким Ҳомидӣ ва боз намедонам киҳо хостанд, ки ба са- 
ломи устод раванд. Ман ҳам ҳамроҳ шудам. Мо устодро 
дар китобхонаи Абӯалӣ ибни Сино ёфтем. Он кас ба мо 
илтифот карда, аз ҳолу аҳволи ҳар кадомамон пурсиданд. 
Азбаски маро, падари маро ва авлоди моро мешинохтанд 
аз ман бисёртар пурсиданд. Дар куҷо хонданам, бо чӣ 
корҳо машғул буданам, ба кадом миллат буданам ва 
ғайра... Ман гуфтам, ки миллатамро ӯзбек нависондагӣ. 
Устод хандиданд, гуфтанд, ки ҳар кас ӯзбек нависонад их- 
тиёраш-ку, лекин шумо ҳам аз тарафи падар ва ҳам аз та- 
рафи модар тоҷики асил ҳастед. Бобокалони шумо аз Хо- 
валинги вилояти Кӯлоб пиёда ба Бухоро омадагӣ! Хуб, чӣ 
менависед? Шеър менависам, гуфтам. Ба кадом забон, 
пурсиданд. Гуфтам умуман ба забони ӯзбекӣ, лекин ҳоло 
як шеър ба забони тоҷикӣ навишта овардам (азбаски шу- 
нида будам, устод барои исбот кардани ҳақиқати миллати 
тоҷик ва мавҷудияти он ва маданияти қадимаи тоҷикон 
кӯшиш доранд ва ба забони тоҷикӣ менависанд; ман ҳам 
махсусан ба забони тоҷикӣ навишта будам). Усїод 
шеърамро гирифта сатри аввалашро хонданд: «Эй духта- 

ри ранҷбарони тоҷик!» Хӯш, гуфтанд, ин шеърро ба кадом 
вазн навиштед? Гуфтам, ки ба вазни «бармоқ» (яъне ки 
ҳиҷо). Устод гуфтанд, ки не, ин ба вазни арӯз навишта шу- 
дааст ва арӯзро бо ангушт шуморида донистан мумкин 
нест. Вазни арӯз тарозуҳои махсуси худашро дорад ва ав- 
валин тарозуи он гӯши шоир аст. Дар ин мисраъи шумо, 
ки бо вазни арӯз навишта шудааст, ҳарфи «ҷ» зиёдатӣ ме- 
кунад ва онро агар «Ээ духтари ранҷбарони тоҷик» хонем 
вазпаш дуруст мешавад, аммо маъно вайрон! Бо ҳамин 
гуфтанӣ ҳастам, ки домани шеър хеле танг аст. Шумо 
беҳтар ки ҳикоя нависед. Домани ҳикоя васеъ аст ва шумо 
фикри худро бемалол баён карда метавонед. Ман қабул 
кардаму ба хона рафта, дар бадали се-чор рӯз як ҳикоя на- 
виштам, ки номашро «Хаёл» мондам ва ба зери сарлавҳа, 
ба даруни қавс навиштам: «Шабе дар регистони Бухоро». 

Аввал ҳикояро бардошта ба ҳавлии Баҳоутдин Икромӣ 
гирифта бурдам. Дар ҳавлии ӯ аз Хуҷанд Муҳиддин Амин- 
зода меҳмон шуда омада буд ва рӯзҳои охир ман бо ӯ хеле 
унс гирифтам. Вай дар он дам шоири шинохта шуда буд 
ва шеърҳояш зуд-зуд ба газетаи «Овози Тоҷик» нашр ме- 
гардид. 

Дар хонаи Баҳоутдин, бо иштироки Аминзода ҳикояро 
хондем. Дар аснои хонда истодани ҳикоя дидам, ки 
Баҳоутдин мазоқ карда механдад. Ман яке оташин шудам 
ва ҳикояро дарронда, пора-пора карда партофтаму аз ҷо 
хеста рафтам. Аминзодаи бечора он пораҳоро ҷамъ карда, 
ба ҳам васл намуда, аз рӯяш рӯбардор кардааст. Рӯзи ди- . 
гар ба ҳавлии мо омада, маро ҷеғ зад ва ҷанг карда гуфт, ки 
«ҳе, аҳмақ, чаро ҳикояи нағзи худро даррондӣ?!» Ман гуф- 
там, ки Баҳоутдин ханда кард. Аминзода гуфт, ки хайр, 
ханда кунад, кардан гирад. Ҷур, ба назди устод меравем. 

Мо ба назди устод ҳамон дам расидем, ки он кас 

ҷомадон ва чизҳояшонро меғундоштанд. Ҳикояи маро ҳам 
ба даруни чамадон гузошта гуфтанд, ки аз Самарқанд 
ҷавобашро мефиристанд. Ман малӯл шуда ба хона бар- 
гаштам ва пас бо дарсҳо машғул шуда, фаромӯш кардам, 
ки ҳикоя навиштам Ё не. Зеро ки пас аз хандаи Баҳоутдин 
ҳеҷ умедам набуд, ки он ҳикоя - ҳикоя бошаду ба дарди 
касе расад. Ин дар моҳи август буд. Дарсҳо аз моҳи сен- 
тябр сар шуданд ва азбаски синфи мо синфи охирин ва 
хатмкунанда буд, машғулоташ ҳам зиёд буд. Дарсҳо муш- 
кил шуда буданд. Ман ки яке аз шогирдони пешқадам бу- 
дам, намехостам, ки пешқадамиро аз даст диҳам. Бинобар 
он тамом бо сару гарданам ба дарсхонӣ ва дарстайёркунӣ 
ғӯтида рафтам... 

Дар моҳи Октябр ба хобхоҳи дорулмуаллимин ба номи 
ман ду нусха журнали бисёр нафис ва диққатҷалбкунанда 
расид. Бинам, аз Самарқанд устод Айнӣ фиристодаанд. 
Журнал - «Роҳбари Дониш» ном дошт ва ин аввалин жур- 
нали адабӣ, сиёсӣ, иҷтимоӣ ва педагогии тоҷикӣ буд, ки 
дар Тошканд дар таҳти назорати муаллим Маннофзода 
табъ шуда буд. (Шумораи аввалини ин журнал «Биниш ва 
дониш» ном дошт, ки дар Самарқанд, дар ҳаҷми майда ва 
бенур чоп шуда буд. Пас аз танқиди Маннофзода, кори 
табъи журналро ба худи ӯ супориданд). Дар муқоваи жур- 
нал мундариҷаи он чоп шуда буд, ки ман номи худро дар 
он дидам. Бале, ҳикояам «Хаёл»-ро бо номи «Шабе дар ре- 
гистони Бухоро» чоп карда буданд. Зуд варақ зада 
саҳифаеро, ки ҳикояи ман буд, ёфтам. Яъне ки бе ҳеҷ 
тағйирот чоп шуда аст. 

Чи тавре ки гуфтам, то ба он дам ягон сатр аз 
навиштаҷоти ман на дар газетае ва на дар журнале чоп 
нашуда буд. Инак, ба журнали машҳури «Роҳбари дониш» 
айнан чоп шудани ҳикоятамро дида, қариб буд аз шодӣ 

беҳуш шавам. Хурсандие, ки дар он дам ба ман даст дода 
буд, аз тасвир берун аст. Ман зуд ҳикояро хонда дидам, ки 
ҳамааш чи тавре ки навишта будам, чоп шуда аст. Фақат 
дар баъзе ҷо нуқтаю вергулҳо, баъзе феълҳо ва чанд кали- 
ма ислоҳ шудааст. Журнал бо ҳуруфи арабӣ чоп шуда буд. 
Онро ба даст гирифтаму аз ин хобгоҳ ба хобгоҳи дитар, аз 
клуб ба рӯи ҳавлӣ, ба назди ҷӯраҳоям давидам: ҳо, бинед, 
тамошо кунед, ҳикояи ман дар журнали марказӣ чоп шу- 
дааст! Ин бас набуд, ки тохта ба ҳавлӣ, ба гузарамон, ба 
назди хешу таборон рафтам ва ба ҳама журналро, ҳикояи 
чоп шудаи худро нишон дода, фахр мекардам ва хурсанду 
шоду мамнун будам. Он хурсандию шодмоние, ки дар он 
дам ба ман даст дода буд, ҳеҷ гоҳ фаромӯшам намешавад 
ва он тавр хурсандӣ дигар ба ман рух надода аст. Ман ба 
муваффақиятҳои борҳо аз он афзун ноил гардидам. 
Повестҳо, романҳои бисёри ман чоп шуданд, пиесаҳои би- 
сёри маро театри академии ба номи Лоҳутӣ ба саҳна гу- 
зошт ва ба ман орденҳо, мукофотҳои бисёре доданд, лекин 
ҳеҷ кадомаш мисли он хурсандии аввалин чоп шудани 
асарам набуданд... 

Бале, устод Айнӣ дидаю дониста ҳикояи маро айнан 
чоп карда буданд. Мехостанд, ки дили ман ба ин кор гарм 
шавад, шавқам зиёда гардад, боз ва боз нависам ва ба 
нависандагӣ иштиёқ пайдо кунам... Ҳамин тавр ҳам шуд! 

Дар соли таҳсили 1927-28, дар моҳи ноябр ё октябр, 
синфи моро ба Самарқанд бурданд ва моро ба аввалин ин- 
ститути олии педагогии ӯзбекистон, чун студент қабул 
карданд. Ин институти моро ба забони русӣ ВПИ номи- 
данд. 

ВПИ дар бинои Гимназияи собиқ, ки дар аввали булва- 
ри Абрамов (ҳоло булвари ба номи М.Горкий) ҷо гирифта 
буд. Барои студентон хобгоҳ тайёр набуд, лекин сохта ис- 

тода буданд. Муваққатан моро дар саҳнаи клуби калони 
институт ҷо карданд. Мо ҳар кадом аз Бухоро бо худ 
кӯрпаю болишт оварда будем. Дар ҳавои сард, дар саҳнаи 
хунук ба ҳамон кӯрпаю болишт печида мехобидем ва пар- 
вое надоштем. Рӯзонаҳо дарс мехондем - гоҳо ҳар шӯъба 
(факултет) алоҳида, гоҳо ҳама якҷоя дар клуб будем. Ин 
тавр дарсҳои якҷояро профессор Вяткин (Таърихи Осиёи 
Миёна), профессор Фитрат ва Абдулло Алавӣ (адабиёт) 
мегузарониданд. Дигхар дарсҳо - ҳисоб, физиология, бота- 
ника ва ғайра алоҳида буд. Мо дар ошхонаи кашқариҳо, ки 
дар даромадгоҳи боғи шаҳрӣ буд, хӯрок мехӯрдем. 
Соҳибони ошхонаҳо ба мо бепул, рӯзе се бор хӯрокҳои 
бомаза (лағмон, манту, оши палав ва чои кабуд) медоданд 
ва фақат дар дафтари махсуси худ қайд карда мемонданд. 
Вақто ки стипендияро мегирифтем, қариб ҳама пуламон- 
ро бурда медодем. Ин кашқариҳо ба мо бовар мекарданд 
ва бепул хӯрок медоданд. Мо ҳам онҳоро фиреб намедо- 
дем. 

Дар ҳамин фарсат - дар ҳамин муддати хонда гаштан, 
ман нависандагиро ҳам фаромӯш накардам. Як ҳикояе на- 
виштам, ки номаш «Ширин» буд. Вай аз воқеаҳои 
босмачигарӣ ва истеҳкомияти ҳокимияти шӯроӣй нақл ме- 
кард. Ҳикояро ба назди устод Айнӣ гирифта бурдам. Он 
кас он вақтҳо дар шӯъбаи Самарқандии Нашриёти давла- 
тии Тоҷикистон муҳаррир шуда кор мекардаид. Мудири 
шӯъба Ҷабборӣ буд. Ҳамроҳи устод Раҳим Ҳошим, Саид- 
ризо Ализода ва Ирфон кор мекардаанд. Вақте ки ман 
ҳикояро бурдам, аввали рӯз - айни кори устод Айнӣ буд. 
Он кас аз дасти ман ҳикояро гирифтанду гуфтанд, ки пас 
аз се рӯз, дар соати яки рӯз, дар вақти танаффуси нимрӯзӣ 
биёям. Намехостанд, ки вақти кори давлатиро бо 
машғулияти дигар - бо қабули ман сарф кунанд! Ин 

шӯъбаи нашриёт дар маркази шаҳри нави Самарқанд, дар 
радифи бинои Комитети марказии иҷроияи ӯзбекистон, 
дар бинои начандон калони бисёр хуби якқабата, ки чан- 
дин хона дошт, ҷо гирифта буд. Ман пас аз се рӯз, дар со- 
ати як омадам, ки Айнӣ чою нон хӯрда истода буданд. Ма- 
ро дида истакону бӯлкаро ба як сӯ гузошта, аз қутии сто- 
лашон дастнависи маро бароварданд ва сар карданд ба 
ҷанг кардани ман. Ҳо, чаро ин калимаро надониста кор 
фармудед? Чаро ҷумларо ғалат кардед? Чаро образ нота- 
мом? Суст тасвир кардед! ва ҳоказо ва ҳоказо... Устод бисёр 
серҷазаба ва бадқаҳр буданд. Аз ҳайбат ва дӯғи он кас 
ҷигарҳо об мешуданд. Мани ҳикоянависи ноӯҳдабаро ба 
ҳадафи тири ғазаби он кас дучор шуда будам. Ба обу арақ 
ғӯтида, дӯғу ҷазабаи он касро мешунидам. Кошки дар он 
хона мо танҳо бошем. Раҳим Ҳошим, Саидризо Ализода, 
Ирфон, баъд (ғавғои устодро шунида) Ҷабборӣ ҳам аз ка- 
бинет баромада омад. Ман аз хиҷолат намедонистам, ки 
чӣ кор кунам. Аз нависанда шудан сад пушаймон гаштам, 
марг ба мани нависандашаванда мегуфтам. Ниҳоят устод 
ҷангашонро бас карда, дастнависро ба ман доданд ва гуф- 
танд, ки аз нав кор карда биёрам. Ман дастнависро гириф- 
таму ба худ гуфтам, ки дигар ҳеҷ гоҳ ба ин даргоҳ қадами 
худро нахоҳам гузошт. Хеста берун баромадам. Раҳим 
Ҳошим аз аҳволам пай бурд магар, аз пасам баромаду дар 
роҳрав гуфт, ки аз қаҳру ғазаби устод наранҷам. Ин ҳама 
аз меҳр, аз нуқтаи назари тарбия аст. Устод дар ниҳоди 
шумо чизеро, истеъдодеро пай бурданд, ки ин қадар ҷон 
коҳонда ба шумо фаҳмонданд. Рафта ҳикояро аз нав кор 
кунед ва боз ба ҳукми устод биёред! 

Дили омӯхта бало, мегӯянд, рост аст. Аввал чанд рӯз 
кор накардам, баъд нашуд; боз қалам ба даст гирифта 
ҳикояро ба таври худ ислоҳ кардам ва ба назди устод овар- 

дам. Устод онро хонда, пас аз се рӯз боз маро ба зери таъну 
лаън гирифтанд, ҷанг карда ҳикояро баргардониданд. 
Ҳамин тавр, қариб панҷ бор ҳикояро гаштаю баргашта кор 
кардам ва дар дафъаи шашум, ё ҳафтум ҳикояро қабул 
карда гирифтанд ва ба журнал доданд. Пас аз ин ҳикояи 
«Оё чӣ бояд кард»-ро навиштам. Вале инро Айнӣ нади- 
данд ва ман ҳам, гӯё «усто» шуда будам, ки дитар, 
ҳикояамро ба худи идораи журнал фиристодан гирифтам. 
Ҳамин тавр, ҳикоя аз паси ҳикоя чоп шуда, ман насрнавис 
шуда мондам. 

Дар Бухоро повести «Тирмор»-ро навиштам. Ин ба 
журнал чоп нашуд (худи журнал набуд, чоп нашуда монд), 
китоб шуда баромад. Вале устод таҳрир накарда буданд. 
Пас романи «Шодӣ»-ро навиштам. Дар 36 дафтари 
мактабӣ бо ҳуруфоти арабӣ. Бо нашриёт гапзанон карда, 
ин дафтарҳоро ба муҳокимаи устод, ба Самарқанд фири- 
стодам. Пас аз чанд гоҳ устод романро таҳрир карда, 
дафтарҳоро боз ба ман фиристоданд. Ин дафтарҳо бо 
таҳрири Айнӣ, ки худаш як мактаби адабӣ мебошад, ҳоло 
дар дасти худам мебошад. Камол Айнӣ онро якбор аз дас- 
там гирифта буд, лекин баъд бо сад азоб ва ёрии 
Муҳаммад Осимӣ (президенти Академияи илмҳо) 
дафтарҳоро бозгирифтам ва дитар ба касе намедиҳам. Ус- 
тод Айнӣ дар болои ин дафтарҳо хеле кор кардаанд. Ҳар 
калимаеро, ки иваз кардаанд, дар саҳифаи дигар сабаби 
онро бо шарҳу баён навиштаанд, ки чаро ин тавр нею ин . 
тавр аст. Масалан ман сарлавҳаи як бобро «дар шаби 
маҳтобӣ» навиштаам. Устод онро ислоҳ карда «дар шаби 
маҳтоб» навиштаанду дар эзоҳи худ гуфтаанд, ки 
«маҳтобӣ» он чиро мегӯянд, ки ба маҳтоб тааллуқ дошта 
бошад, масалан себи маҳтобӣ, ранги маҳтобӣ ва ғайра. 
Шаби маҳтоб мешавад ва ҳамин байти халқиро мисол 

овардаанд: 
Шаби маҳтоб, маҳтобӣ кашидам, 
Чилими нуқраро холӣ кашидам... 

Боз ба калимаи «бадтар» ирод гирифта навиштаанд, ки 
«бадтар» нею «батар» аст. Барои мисол байти: 

Рӯз агар ғаме расадат тангдил мабош 

Рав шукр кун, мабод ки аз бад батар шавад-ро овардаанд... 
Баъзан ба воқеа ва типажҳо ирод гирифта, саҳифа-саҳифа 
фикр баён кардаанд ва дар охири роман навиштаанд, ки 
ин роман бад не, агар муаллиф гашта кор кунад як асари 
замонавӣ ва даркорӣ мешавад. 

Устод қисми дуюми «Шодӣ»-ро ҳам таҳрир карданд. 
Вале ин дафъа ба Душанбе омада, дар боғи ҳукуматӣ 
истиқомат карда, ба ман фармуданд, ки ҳар рӯз омада, дар 
наздашон романро хондан гирам ва он кас дар рафти хон- 
дани ман ислоҳоти худро медароранд. Ҳамин тавр ҳам 
шуд. Ман мехондаму ҳар калима, ё ҳар ҷумлае ки ба он кас 
маъқул набошад, мегуфтанд, ман ислоҳ мекардам. Боре аз 
роман чунон як эпизодро хондам: 

Барака ном ҷавони колхозчӣ ба духтари бойи бухороӣ, 
ки ба Тоҷикистон, ба ноҳияи дур гурехта омада буд, ошиқ 
шуда хонадор мешавад. Вале ҷанг сар мешаваду Барака ба 
ҷанг меравад, ҳар вақт хату хабар карда меистад. Лекин 
душманони Барака хатҳои сохта карда фиристода, ба Ба- 
рака мефаҳмонанд, ки занаш ба вай хиёнат мекунад, бо 
дигарон айшу ишрат дорад. Барака ин тавр хатро дар гос- 
питал мегирад. Чанд гоҳ бемор шуда мехобаду баъд аҳд 
мекунад, ки дигар ба хонааш ва ба ҳеҷ кас хат наменависад. 
Занаш ба хатҳои пайдарпаяш ҷавоб намегирад. Сол мегу- 
зарад аз Барака дарак намешавад. Ҳама гумон мекунанд, 
ки Барака ҳалок шудааст. Фақат занаш умедашро намека- 
над, Барака сиҳат саломат баргашта меояд. Дар ин фурсат 

дар Душанбе як коркуни (хизматчии) советӣ зани зебояш- 
ро аз даст медиҳад, зоида натавониста мемирад. Мардак 
ончунон занашро дӯст медошт, ки дигар дар Душанбе ис- 
тода наметавонад, ба ҳамон шаҳре, ки зани Барака (тахмин 
Қӯрғонтеппа) истиқомат дошт, рафта ба кор медарояд. 
Иттифоқан ба вай ҳам аз ҳамон биное, ки зани Барака 
истиқомат мекард, хона медиҳанд. Мардак зани Баракаро 
дида ҳайрон ва моту мабҳут мегардад. Зеро ин зан ба зани 
вафоткардаи ӯ тамом монанд, як себу ду қисм мебошад. 
Мардак пурсуков карда мефаҳмад, ки занак шавҳар надо- 
рад, шавҳараш аз фронт барнагаштааст. Бинобар он 
ҷуръат карда, ба хонаи зан меравад ва арзу муддао карда 
мегӯяд, ки агар вай ба зании ӯ розӣ шавад, мардак аз ғусса 
наҷот меёбад. Лекин зани Барака мегӯяд, ки вай шавҳар 
дорад, имрӯз не, пагоҳ шавҳараш аз фронт бармегардад ва 
дитар ин хел таклифҳоро накунад. 

Боре, вақто ки ин мардак аз Душанбе дар автобус ба ҷои 
кораш бармегашт, иттифоқан бо Барака, ки аз фронт бар- 
гашта буд, дар як ҷо мешинад. Дар роҳ гап аз гап меба- 
рояду мардак саргузашташро ба Барака нақл мекунад ва 
Барака медонад, ки занаш чӣ қадар бовафо, ҳалол ва поки- 
за будааст... 

Ин эпизодро ман бисёр хуб, бо обу тобаш дода будам. 
Вақто ки онро хондам, нохост дида мондам, ки дар чаш- 
мони устодам ашк пайдо шудааст. Бале, ашки шодӣ, ашки 
ҳаяҷон, ашки миннатдорӣ... Ҳамин ашки устодам, ба ман 
аз ҳазор мукофоти олӣ авлотар буд. Ман ҳам хонда ната- 
вонистам, овоз дар гулӯям печида монд... Ин буд охирин 
таълим, охирин омӯзиши устод Айнӣ! 

Боз пессаи «Духтари ноком»-ро гӯш карданд ва фикра- 
шонро гуфтанд ва ниҳоят «Дохунда»-ро песса кардам, вале 
устод онро дида натавониста, қазо карданд. Ин дар соли 


135 


1954 буд. 


ххх 


Оид ба яке аз муаллимҳои аввалам - Мазҳар Бурҳонов 
дар боло каме нақл карда будам. Ҳоло мехоҳам, ки давоми 
онро нависам: Мазҳар Бурҳонов муаллими аввали дарси 
ҳисоб, муаллими аввали дарси ҷуғрофия, дарси мантиқ 
буд, моро нағз тарбия мекард ва меомӯхт, моро ҳаёт 
меомӯхт, бо ҳамдигар дӯст ва улфат шуданро таълим ме- 
дод. Барои вай фарзанди кӣ - фарзанди бой ва ё бечора 
аҳамият надошт. Ба ҳама бо чашми хирад ва меҳрубонӣ 
назар мекард. Дар ҳаққи Мазҳар Бурҳонов ҳикояҳои бисё- 
ре ҳаст, ки ман баъзе аз онҳоро нақл кардам ва боз нақл 
мекунам: Мазҳар Бурҳонов дар синни пирӣ зани ҷавон ги- 
рифт. Пештар зан дошт ё на, намедонам. Номи ин занаш 
Бибишхон буд. ӯро аз дилу ҷон дӯст медошт ва ҳеҷ гоҳ 
озоре намедод. Ин муҳаббати пок ва ишқи самимии онҳо 
афсона шуда буд. Вақто ки дар Тошканд зиндагӣ мекар- 
данд, ҳамеша худи Мазҳар Бурҳонов дар ошхона хӯрок 
пухта, тайёр карда, ба табақу косаҳо кашидани таомро ба, 
Бибишхон мефармудааст: 

- Азизам, таом тайёр шуд, рафта кашида оварда мета- 
вонед, ман дастурхон мекушоям? 

Боре бегоҳӣ оши палав пухта, дам карда, ба хона меоя- 
ду ба Бибишхон муроҷиат карда мегӯяд: 

- Азизакам, ош тайёр, рафта ба табақ кашида биёред, 
ман дастурхон паҳн мекунам. 

Бибишхон ба ошхона, ба ошкашӣ рафтанӣ мешавад, ки 
барқ хомӯш мегардад. Онҳо дар хона яктою ягона лампаи 
керосинӣ доштаанд. Бибишхон лампаро даргиронда ба 
ошхона мебарад, Мазҳар Бурҳонов дар торикӣ дастурхон 
паҳн мекунаду аз тоқ пиёларо гирифта, ба паси сандуқ 

даст дароз мекунад ва аз он ҷо шишаеро гирифта майро ба 
пиёла мерезад ва дам мекашад. Маълум мешавад, ки Мах- 
сум аз Бибишхон пинҳонӣ шишаи арақро ба паси сандуқ 
руст карда, вақти ба ошхона, ба ошкашӣ рафтани занаш 
як пиёла рехта менӯшидааст ва хомӯш «мушаки бегуноҳ» 
шуда менишастааст. Ин дафъа, вақто ки Бибишхон аз ош- 
хона табақи ош ва лампаро оварда ба рӯи дастурхон метгу- 
зорад, ба рӯи шавҳараш нигоҳ карда мепурсад: 

- Махсум, ба лабу даҳони шумо чӣ шуд, чаро ранги 
чернил? 

- Ҳа! - мегӯяд Махсум ва худро ба рӯи кӯрпа мепартояд. 
- Духтур, ёрии таъҷилиро ҷеғ занед! 

Маълум мешавад, ки Махсум аз паси сандуқ ба ҷои 
шишаи арақ, шишаи сиёҳӣ - чернилро гирифта, ба пиёла 
рехта дам кашидааст. Ош сабилу зор мемонаду Бибишхон 
аз пайи духтур медавад. Духтур омада Мазҳар Махсумро 
ба касалхона мебарад ва то пагоҳ дарунашро шуста, тоза 
карда, аз марг наҷот медиҳанд. Махсуми бечора пас аз ду- 
се рӯз ба ҳол омада ба хона бармегардад. 

Ҳамин тавр як одами донишманд, хизматнишондодаи 
ҳақиқӣ, дӯст ва меҳрубони халқро, дар синни пириаш, но- 
тавониаш кдушманихалқ»»карда дар Тошканд ба ҳабс ги- 
рифтанд. Мегӯянд ки пас аз чанд гоҳ азоб додан ва қийн . 
кардан, мӯсафедро бадарға мекунанд, ба лагер мефири- 
станд. Зимистон, аз осмон барф меборад. Бибишхон ва ди- 
гарон - зану хешутабори бадарға мешудагон ҷамъ шуда, 
мунтазири баровардани шавҳарон, падарон ва хешован- 
дон будаанд. Бибишхон дар байни издиҳом истода меби- 
над, ки шавҳари нотавонаш дар иҳотаи аскарон пайдо 
мешавад. Дар дасташ як лӯла чизи печонида шуда, худаш 
бо як қабат курта, шалвор ва як нимтанаи даридагӣ. Вақто 
ки Бибишхонро мебинад, лӯлаи дасташро ба вай партофта 

мегӯяд, ки инро гиред, дигар ба ман даркор намешавад. 
Дар он лӯла кампал, полту ва боз дигар майдачуйдаҳо пе- 
чонида шуда будааст. Дар ҳақиқат ҳам он чизҳо ба 
мӯсафед даркор намешаванд. Ба зудӣ, ё дар роҳ, ё дар ла- 
ҷ гер муаллими дигари ман аз ҷаҳон чашм мепӯшад... 
Афсӯс, сад афсӯс! 
| Мукаммил махсум - бародари Мазҳар махсум низ ҳабс 
АО мешавад ва дар кимкуҷоҳо нобуд шуда меравад. Ҳамин 
тавр буд тақдири миллионҳо бегуноҳон дар солҳои .1930- 
кх 1946. иёйй 
" кас "Модоме ки сухан дар бораи Бурҳоновҳо рафт, дар ин ҷо 
дар бораи Мисбоҳ Бурҳонов ном ҷияни Мазҳар махсум 
гуфта гузаштанро лозим мешуморам. 
Дар соли 1930, моҳи август, ки ба аввалин анҷумани за- 
боншиносони тоҷик ба Душанбе вакил шуда омада будам, 
Мисбоҳ Бурҳоновро дида шинохтам, ки муҳаррири 
рӯзномаи «Тоҷикистон Сурх» буд. Ба назарам одами хеле 
серкор, фаъол ва обрӯманд намуд. Вай як ҷавони сӣ- 
сиюдусола, миёнақад, сергӯшт, симояш ҷолиб ва назарра- 
бо буд. Ба гап усто, меҳрубон ва хушмуомила буд. Баъд, 
вақто ки дар моҳи октябр кӯчида ба Душанбе, ба кор ома- 
дам, бо Мисбоҳ Бурҳонов аз наздик шинос шудам. Аъзои 
ҳукумат, дар болоҳо қадру эътимоднок буд, лекин хеле 
«сурх» буд. Ба газета мақолаҳои танқидӣ (гаправона), 
занозанӣ, гурӯҳбозиро бештар чоп мекард. Боз Ризо Али- 
зода ном ҷавоне муҳаррири рӯзномаи «Комсомоли 
Тоҷикистон» буд. Вай ҳам аз Бухоро (аз эрониҳои Бухоро), 
вай ҳам мисли Бурҳонов даҳонкалон, калтакбардаст ва 
гурӯҳбоз буд. Ин ҳарду ба адабиёт, ба қаламкашони 
ҳамонвақта часпида гирифта буданд. Пайрав Сулаймони- 
ро, Бектошро, Суҳайлиро ба найзаи танқид мегирифтанд. 
Бедарак ва нораво танқид мекарданд, «пролетари сурх» 

буданд ва аз гирудорашон маълум буд, ки худашон аз 
маъно ва мантиқ бегона, ҳар он касе ки қобилият дорад ва 
кор карда метавонад рашк ва ҳасади онҳоро бедор мекард 
ва газетаро дастак карда танқид кардагешон - танқид 
кардагӣ. Ин ҳаракат ва рафторашон ба худашон зарар 
кард, душманҳои бисёре пайдо карданд. 

Мисбоҳ Бурҳонов Муаллима ном зане дошт, зебо ва 
паричеҳра. Мегуфтанд, ки бо занаш чандон хуб зиндагӣ 
карда наметавонистааст... Ин хабарҳоро ман аз мардум 
шунидам, вале пухта намедонам. Ба Мисбоҳ Бурҳонов ва 
С.Ализода таъсири Аббос Алиев хеле зӯр буд. Рӯзе дар 
ҳавлии Мисбоҳ Бурҳонов зиёфати калоне шуд. Аз Тош- 
канд хоҳараш Фотимаҷон омада буд. Аббос Алиев, Ализо- 
да, Қосим Карим (ки ҳамсояи Мисбоҳ буд), дар қатор ман 
ҳам ва дигарон буданд. Аббос Алиев бар зидди Фитрат, ки 
шавҳари Фотимаҷон буд, ташвиқої бурд. Ба Фотимаҷон 
таъсир карданӣ шуд, ки Фитрат пир аст, Фотимаҷон ҷавон 
ва лоиқи шавҳари ҷавони баобрӯст. Ба гумон ҳамин 
маҷлис ва ҳамин ташвиқотҳо сабаб шуданду Фотимаҷон аз 
ин ҷо рафта бо Фитрат муносибатро канд ва ҷудо шуд. 
Фитрат пас аз ҳамин шеъри машҳурашро навишт, ман 
порчаҳои дар хотирам мондаи он шеърро дар ин ҷо мео- 
варам: 


Рафт аз барам, ёри нозанин, 

Ба ҷабин зи қаҳр барфиканда чин 
Хасми беамон, дид то чунин, 
Ҷаст аз камин, санги зулму кин 
Кӯфт бар сарам, 

К-аз шарорааш, дидаи тарам 
Мекунад равон хуни оташин... 
Дилбарам зи даст рафту доғ монд, 

Тирагун шабам бе ҷароғ монд, 
Шоми зулматам бе чароғ монд, 
На оҳ монд, на воҳ монд, 

Дар дилам ҳамин дарду д0ғ монд. 
Сина меканам, дод мезанам, 

Аз ягон тараф як ҷавоб нест, 
Дод, дод, дод! 

Додрас намонд 

Ҳамнафас намонд, 

Ҳамқафас намонд 

Хок бар сарам! 


Ин шеър даҳон ба даҳон гашт ва дар байни 
соҳибфикрони замонаш хеле машҳур буд. 

Дар соли 1933 Мисбоҳ Бурҳоновро гирифта ҳабс кар- 
данд ва бо ҳамин беному нишон аз байн рафт, то ки пас аз 
марги Сталини хунхор ӯро сафед карданд, маълум шуд, ки 
бегуноҳ будааст. 

Муаллими дигари ман Восим Султонов (бояд Восеъ 
Султонов бошад), марди тотор буд. Аввали инқилоб аз То- 
тористон муаллим ва корманди бисёре ба Бухоро омада 
буданд ва ба корҳои маориф ва хоҷагӣ ёрии калон мерасо- 
ниданд. Дар дорулмуаллимин ҳам муаллимҳои тотор як- 
чанд нафар буданд. Аммо Восим Султонов беҳтарини онҳо 
буд. Аз табииёт дарс медод. Дар бораи растаниҳо (ботани- | 
ка), дар бораи ҳайвонот ва одам (физиология) ҳақиқатро 
кушода медод. Одами мулоимфеъл, маданӣ ва ботамиз 
буд. Овози баланд надошт, мо талабагонро мисли фарзан- 
дони худ дӯст медошт. Ман ба дарсҳои вай ҳам хеле мароқ 
доштам. Хусусан физиологияи одамро бодиққат 
меомӯхтам. Мехондаму нағз медонистам, ки мо чӣ тавр 
нафас мекашем, ҳаво ба воситаи кадом аъзоҳо ба бадан 

медарояд, муваллидулҳумуза (кислород), ҳамзикорбун 
(углерод), муваллидулмоъ (водород) чист ва кадомаш ба 
одам лозимтар ва ғайра ва ҳоказо... Ҳамон дониш, ки бо 
ёрии Восим Султонов ва баъд ба воситаи дигар муаллимҳо 
дар ҷавонӣ гирифта будам, ҳанӯз ҳам дар ёдам истодааст 
ва бадани худамро нағз медонам ва ба тарбияи ӯ дониста 
амал мекунам. Восим Султонов хеле вақт дар Бухоро, дар 
дорулмуаллимин дарс медод, баъд мудири илмии курси 
дусолаи муаллимтайёркунӣ шуд, ки дар он ман ҳам муал- 
лим шуда омада будам ва тақрибан ду сол бо ҳам кор кар- 
дем. Пас ман ба Тоҷикистон омадам ва намедонам, ки Во- 
сим Султонов чӣ шуд. 

Баъде ки Мазҳар Бурҳонов аз муаллимӣ рафт, ба мо 
Смурий ном донишманди бузурги рус (зоҳиран ҳамон 
вақтҳо бадарға шуда омада буд) муаллими ҳисоб, физика 
таъйин шуд. Смурий як зани бамаънӣ дошт, ки духтури 
доно буд ва дар бемористон кор мекард. Ин зану шавҳари 
солхӯрда (тақрибан 50 сола)-ро ояи калонӣ ба хонаи кало- 
ни ҳавлии мо иҷоранишин кард. Бинобар он ҳусни 
таваҷҷӯҳи муаллим Смурий ба ман бештар гашт. Ман 
маҷбур будам, ки дар байни ояи калонӣ ва 
иҷоранишинҳояш тарҷумонӣ кунам ва ба ин восита до- 
ниши худро ба забони русӣ афзоям. Ҳамин Смурий маро 
ба калбосахӯрӣ одат кунонд. Пештар бинобар таассуби 
қадима аз ин қабил хӯрокҳо безор будам. Смурий моро 
ҷабрдон кард ва чӣ будани алҷабрро ба мо омӯхт. Вай му- 
аллими ҷиддӣ, доно ва олим буд. Дар вақти дарс додан бо 
бӯри сафед кор карда, нафаҳмида мемонд, ки лабу 
даҳонаш сафед шудааст. Баъде ки ман ба Самарқанд раф- 
там, намедонам, ки Смурий чӣ кор кард ва ба куҷо рафт. 
Ба тумонам ба ватанаш баргашт. 

Яке аз муаллимҳои аввалини ман Назарӣ (номашонро 

фаромӯш кардам) буданд. Ин кас ҳам аз ҷадидони Бухоро 
буда, дар Туркия таҳсил карда баргашта буданд. Ин кас ба 
мо дарси «таълиму тарбия», дарси «шарқӣ» (суруд) ва 
дарси «элишӣ» (бо даст кор кардан)-ро меомӯхтанд. Ода- 
ми солхӯрда ва файласуфнамо буданд. Баъзан худашон 
шеър (ба забони туркӣ) бофта меоварданд. Аввали мис- 
раъи як шеърашон: «Эй, тӯ қуш, саболайин ӯйғон» (Эй 
мурғи тӯтӣ, саҳаргоҳон бедор шав) буд. Ин кас тарафдори 
таълим ва дарс додани қадима буданд. Аз программа бе- 
рун сухане намегуфтанд. Хеле дилбазан дарс медоданд ва 
бинобар он ҳамеша бо Мазҳар Бурҳонов, ки тарафдори 
дарс додани озод буд ва бо суханони аҷиб, 
диққатҷалбкунанда, бо ҳикоят ва шӯхиҳо мақсадашро 
мефаҳмонид, дар мубоҳиса буданд. Боре ҳамин 
мубоҳисаашонро дар ҳузури талабагон давом доданд. Ле- 
кин ҳеҷ яке аз онҳо ба дигарӣ таслим нашуданд ва ҳар кас 
дар фикри худ боқӣ монд. Вақте ки баъд мо аз Мазҳар 
Бурҳонов кунҳи ин мубоҳисаро пурсидем, гуфт ки ин ба- 
рои ба шумо омӯхтан буд, ки бояд чи тавр баҳс кард, чи 
тавр даъво кард ва чи тавр исбот намуд. 

Назарӣ як писар доштанд, ки номаш Акмал Назарӣ 
буд. Бачаҳои шӯх ӯро азоб дода, ба ҳаққаш шеърҳо бофта 
буданд: Акмал Назарӣ, шаққулқамарӣ ва ҳоказо... Ба ҳар 
ҳол Назарӣ ҳам барои равнақи дониши мо ҷидду ҷаҳд ме- 
намуданд ва аз он кас ҳам ман роҳҳои ҳаётро омӯхтам. Як 
дафтари калон доштам, ки дар он аз коғазҳои ранга дар 
вақти дарси «Элишӣ» ҳархел шаклҳо бурида ва қад карда 
часпонида будам. Назарӣ хеле пир шуда, дар солҳои сӣ 
вафот карданд. Аммо намедонам Акмал - писарашон чӣ 
шуд ва ба куҷо рафт. Назарӣ дар гузари Бозори Сабзӣ, дар 
мадрасаи Кӯкалдош ва ниҳоят дар Собунгарон ба мо дарс 
доданд, баъд аз муаллимӣ даст кашиданд. 

Дар синфҳои боло, вақто ки мо дар бинои нави дорул- 
муаллимин - дар регистон мехондем, дарси адабиётро ба 
мо Абдурауф Фитрат медод (солҳои 1926-27). Ин кас яке аз 
муаллимҳои донотарини мо, яке аз бузуртони соҳаи ада- 
биёт буданд. Фитрат бухороӣ буда, яке аз мунавварулфик- 
рони замони худаш мебошад. Дар вақташ ба Туркия раф- 
та хонда, илм гирифта ва чандин китобҳои ватанпарваро- 
на, дилсӯзона ва халқдӯстона ба забони тоҷикӣ навишта 
буд: «Сайёҳи Ҳинд», «Мунозира», «Сайҳа», «Роҳбари 
Наҷот», «Оила» ва «Мусулмонони Дорулроҳат» барин 
китобҳои вай машҳур аст. Пас аз инқилоб «Ҳинд 
ихтилолчиларӣ» (Шӯришгарони Ҳинд), «Абулфайзхон» 
барин пессаҳо навиштааст. Вақто ки ман дар Дорулмуал- 
лимин мехондам, дар дастаи ҳаваскорони бадеӣ пессаи 
«Абулфайзхон»-ро тайёр карда, ба саҳнаи калони театр - 
хонаи халқ гузоштем. Ман ҳам аз ин песса баъзе ролҳои 
сабукро бозидам, вале суфлёрӣ асосан вазифаи ман буд. 
Дар хотир дорам, ки бозии ҳаваскорони мо ба мардум хе- 
ле маъқул шуда буд ва мо онро чандинбор ба саҳна гузош- 
тем, намойиш додем. 

Фитрат пас аз инқилоби 1920 дар Бухоро нозири мао- 
риф буд. Мактаби мусиқии миллиро ташкил намуд. До- 
мулло Ҳалим Ибодов, акамуллои Тоҳирҷон, Отағиёс, 
Отаҷалол барин классикони мусиқии Бухороро якҷо ҷамъ 
кард, ба дасти онҳо шогирдони бисёреро дод. Мутаваккил 
Бурҳонов ва Мухтор Ашрафӣ (композиторони машҳури 
ӯзбекистон) ва дигарон тарбиядидагони ҳамон мактабе 
мебошанд, ки Фитрат ташкил дода буд. Вай профессор 
Мироновро ҷеғ зада оварда, ба вай Отаҷалол ва Отағиёсро 
ҳамроҳ карда ба нота навишта гирифтани мақомҳои 
шашмақом сар кард. Афсӯс ки дар он вақт фақат китоби 
аввали Шашмақом бо нота чоп шуда баромаду 

боқимондаҳояшро баъдтар дар ӯзбекистон (Юнус Раҷабӣ) 
ва Тоҷикистон бо қувваи Фазлиддин Шаҳобов, Шоҳназар 
Соҳибов ва Бобоқул Файзуллоевҳо навишта гирифтанд. 

Фитрат барои боло бардоштани савияи маданӣ ва мао- 
рифи халқи Бухоро хизматҳои шоёни тақдир кардааст. 
Кадом соле (1924-25) Фитрат ва боз чандин касонро аз Бу- 
хоро ба Москва ҳай карда фиристоданд. Фитрат дар он ҷо 
ором наистод, ба омӯхтан ва азхудкардани илму мадания- 
ти рус кӯшид. Баъд, пас аз ташкили ҳукумати ӯзбекистон 
ба Бухоро омаду дар солҳои 1926-27 ба мо муаллими ада- 
биёт шуд. 

Фитрат ҳам шоири ширинсухан ва мумтоз, ҳам насрна- 
виси зӯр ва ҳам драматурги аъло буд. Асарҳои ӯ дар 
вақташ таъсир ва нуфузи калон доштанд. Устод Айнӣ дар 
ҳаққи Фитрат чунин гуфтаанд: «Ранги адабиёти нав ги- 
рифтани забони тоҷикӣ дар наср аз Абдурауф Фитрат сар 
шуд». Фитрат соли 1910 барои таҳсили улум фирораи 
озими Станбул шуда, дар он ҷо асари якумаш «Мунози- 
ра»-ро навишта нашр кард. Дар муқаддимаи он навишта 
буд: «Ҳамватанони азизам, миллати наҷибам Бухороро 
пӯшида нахоҳад буд, ки муддатест ихтилофи ҷадиду 
қадим, ки мабдааш ба ҷуз иштибоҳкорӣ ва фасодангезии 
баъзе хоинони миллат чизи дигар нест, Ватани муқаддаси 
моро фурӯ гирифта, ҷамоае муттаҳидаи аҳолиро ба унво- 
пи ҷадиду қадим ду Сал ва ҳар кадомро нохуши они ди- 
гар"намуда!» 

Фитрат дар «Сайҳа» бо сӯзу гудоз дар бораи Бухоро 
мегӯяд: 


Эй боди сабо сӯи мани зор надидӣ, 
Якбора чӣ шуд, к-аз мани гамнок рамидӣ? 
Охир, сӯйи мо низ худоро назаре кун! 

Бозою барои дили мо ҳам сафаре кун! 
Бинмо саҳаре азми тавофи Ватани ман, 
Оҳ, оҳ чӣ Ватан, саҷдагаҳи ҷону тани ман. 
Ҳам маъмани осойишу иззу шарафи ман, 
Ҳам каъбаи ман, қиблаи ман, ҳам чамани ман! 
Он к-аз ғами ошуфтагии ҳоли харобаш, 
Оғушта ба хунаст, харобаст тани ман. 
Рав, ҷабҳаи табҷил фурӯмол ба хокаш, 

Зан бӯса ба девору дараш аз даҳани ман! 
Аввал бирасон аз тарафам арзу дуоро, 

В-он гаҳ бинамо лобаю баргӯй «Бухоро!» 


«Сайҳа» дар Станбул, дар соли 1329 ҳиҷрӣ аз тарафи 
муҳаррираш нашр шудааст. 

Фитрат Бухоро-Ватанашро аз дилу ҷон дӯст медошт ва 
барои озодии Бухоро ва халқи Бухоро кӯшиш ва 


ҷонбозиҳои зиёде кард. Бо Файзулло Хоҷаев ҳамдам,” 


ҳамнишин ва дӯст буд. Устод Айнӣ бинобар ҳамин ӯро 
чандон дӯст намедоштанд. Лекин ба қобилият ва эъҷози ӯ 


тан дода буданд. Афсӯс ки Фитрат то як дараҷа пантуркист / 


ҳам шуд. Лекин пас аз инқилоб, пас аз фаҳмидани рафти 
ҳаёт аз ақидааш баргашт. Сад фоиз одами шӯроӣ шуд. 
Дар Ӯзбекистон машҳур гашт, овоза бардошт, то ба 
дараҷаи профессорӣ расид ва дар мактабҳои олӣ дарси 
таърих ва адабиёт медодагӣ шуд. Хеле китобҳо навишт ва 
тадқиқотҳо кард. Китоби «Қудодулқибил»-ро аввалин бор 
ӯ ёфт ва дар бораи он тадқиқот гузаронида, мақолаҳо на- 
вишт. Худаш тоҷики асл бошад ҳам, дар хизмати ӯзбекҳо 
гашта, ӯзбек шуд, шеърҳои ӯзбекӣ гуфт. Вақте ки вай ба 
синфи мо ба дарс додан медаромад, ҳамаи талабаҳо нафас 
набароварда ӯро хӯш мекарданд. Вай қоидаҳои шеър, 
навъҳои наср ва драматургияро бо мисолҳои равшан 

фаҳмонида медод. Ман аввалин бор аз вай шунида дони- 
стам, ки дар шеър вазни ҳиҷо ҳасту вазни арӯз. Вай арӯзро 
ба мо чунин фаҳмонида буд: Арӯзро бо ангушт шуморида 
намефаҳманд. Барои фаҳмидани вазни арӯз гӯши шоир 
тарозуст. Вазни арӯз хеле зиёд аст. Масалан: мафоилун 
фаъ - мафилун фаъ. Ё ки фоилотун-фоилотун-фоилотун- 
фоилун. Агар ягон шеърро ба ин вазн часпонем (барка- 
шем) чунин мешавад: 

Ёр бепарво, фалак бедард, даврон бесугун! 

Ёр бепар - фоилотун, во-фалак бе - фоилотун, дарду 
даврон - фоилотун, бесугун - фоилун. Ҳамин мисоли 
овардаи Фитрат ҳанӯз ҳам аз хотирам нарафтааст.  / 

Аз таъсири гуфтаҳои Фитрат ман ҳам ба адабиёт ва 
шеър меҳр бастам ва ба навиштани шеърҳои ӯзбекӣ сар 
кардам. Аммо шеърҳои ман ба ғайр аз саҳифаҳои девории 
мактаб, дигар ҷоро надидааст. Ягон шеърам, ягон 
мақолаам то соли 1927 дар ягон газет ва ё журнал чоп на- 
шуд. Лекин меҳри адабиётро Фитрат ба дилам чунон ҷо 
карда буд, ки шеърнависиро ҳеҷ тарк намекардам. Албат- 
та ба нависанда шудани ман боз факторҳои дигар ҳам бу- 
данд (ёрии устод Айнӣ, бисёр китоб хондан ва шунидани 
қиссаю афсонаҳои халқӣ...), лекин яке аз он факторҳои 
асосӣ ҳамин дарси адабиёти Фитрат дар дорулмуаллимин 
буд. Фитрат ба мо як - якуним сол дарс дод, баъд ӯро ба 
Самарқанд, ба муаллимии мактаби олии педагогии авва- 
лини ӯзбекистон гирифтанд. Дере нагузашту синфи моро 
ҳам ба Самарқанд, ба ҳамин мактаби олӣ бурданд. Дар ин 
мактаби олӣ дарси адабиётро ба мо Фитрат ва Алавӣ ном 
шоири ӯзбек мехонданд. Ба Фитрат аз худи мактаби олӣ як 
котеҷ (ҳавлӣ)-и алоҳида дода буданд, ки дар он ҳоло про- 
фессор Абдураҳим Муқимов истиқомат дорад. 

Фитрат вақтҳои охири умраш дар Тошканд буд. Наме- 

. донам дар куҷо дарс медод ва дар куҷо кор мекард. Соли 
| шум ва хонумонсӯзи 1937 расид ва дар қатори дигар ода- 
мони бузурги ҳамон солҳо Фитратро ҳам гирифта ҳабс 
карданд ва дигар аз вай ному нишон нашунидем. Фақат 
баъди чандин солҳо Ғуломҷон Изомӣ, ки яке аз шогирдон 
ва котибони Фитрат буд ва ҳоло яке аз одамони куҳансол 
ва донишманди Бухоро ба шумор меравад (синну солаш 
ҳоло дар соли 1988 ба 93 расидагӣ, бемор ва хонанишин 
аст), дар бораи рӯзҳои охирини Фитрат чунин гуфта буд: 

- Соли пурдаќїати 1937 ман дар Тошканд, дар курси 
муаллимтайёркунӣ мехондам ва хоҳ-гоҳе ба ҳавлии Фитрат 
рафта, хабар гирифта меистодам. Ҳамон рӯзҳо Фитратро 
аз ҳама ҷо ронда, хонанишин карда буданд ва дар газетаҳо 
дар қатори дигарон «васфи» ӯро ҳам карда меистоданд. 
Боре, нимирӯзӣ ба ҳавлии Фитрат - дар мавзеи «Боғи 
яғоч» рафтам. Аввал аз тарқиши дарвоза нигоҳ карда ди- 
дам, ки Фитрат ба тан як ҷомаи нимдошт, миёнаш бо фӯта 
баста шудагӣ, ба сар кулоҳи сиёҳи пахтадоре мондагӣ, гоҳ 
ба болои кати тахтагии рӯи ҳавлӣ мебарояд, гоҳ аз 
зинаҳои он поён мефурояд ва боз гашта боло мебарояд ва 
боз мефурояд. Ба ҳоли устодам раҳмам омад. Як сулфида- 
му дарвозаро кушода даромадам. Фитрат маро дида ба 
поёни суфа фуромаду бо табассуми андаке сохта ба сӯям 
нигарист ва гуфт: «Ҳа махсум, натарсида ба ҳавлии ман 
омадед? Биёед, биёед. Лекин ҳушёр бошед!» //”! і 

Пас ба хона даромадем ва дар зимни сӯҳбат гуфт, ки за- 
мона нобоб аст, ману шумо баринҳоро гирифта истодаанд. 
Ба шумо маслиҳат ҳамин ки то тавонед зудтар аз ин ҷо ба 
ятон кунҷу бахила рафта ниҳон шавед ва ҷонатонро халос 
кунед! Шумо ман барин пешонақашқа не, ки дар ҳар ҷо 
шиносанд! Ман бо маслиҳати Фитрат худи ҳамон рӯз азм 
кардам, ки ҳақиқатан аз ин ҷо рафтан лозим. Иттифоқан, 

дар чойхона нишаста чой мехӯрдам, ки бо як марди мусо- 
фирнамо, ки вай ҳам чой мехӯрд ва танҳо буд ҳамсӯҳбат 
шудам. Маълумам гашт, ки вай мудири маорифи Нурато 
будааст, барои гирифта бурдани муаллимҳо омадааст ва 
ба ман барин одам эҳтиёҷманд будааст. Ман гуфтам, ки 
агар хоҳад бо вай рафта метавонам. Азбас донист, ман му- 
аллими кӯҳна, ботаҷриба ва дар курси такрории 
муаллимтайёркунӣ мехонам, хеле хурсанд шуд ва худи 
ҳамон дам дукаса ба шӯъбаи маориф рафтем. Вай аз му- 
дири маориф илтимос кард, ки маро ба Нурато фиристо- 
над. Мудири маориф ҳам розӣ шуд, санадҳоямро дуруст 
карда дод. Рӯзи дигар ман ба Нурато, ба як қишлоқи дури 
кӯҳистонаш рафта муаллим шудам ва то гузаштани 
даҳшати соли 1937, яъне то солҳои охири ҷанг дар ҳамон 
ҷо мондам ва баъд ба Бухоро омадам... Аммо Фитрат, ки 
ба ҳабс гирифта буданд, дигар барнагашт. 


ххх 


Модоме ки дар боло оид ба Ғуломҷон Изомӣ сухан 
рафт, мехоҳам, ки дар ин ҷо андаке дар бораи он кас баён 
кунам. Ман бо ин кас ва шодравон додарашон Аминҷон 
Изомӣ, (ки дар ҷанги дуюми ҷаҳон ба фронт рафта барна- 
гашт) аз солҳои 1927-28 шинос будам, Ғуломҷон ва додари 
ин касро чун муаллим мешинохтам. Аминҷон Изомӣ ак- 
сар вақт дар болохонаи ҳавлии язнаам - Иноятхон омада 
зиёфат мехӯрд ва шабҳо мехобид. Ғуломҷон Изомиро 
баъдтар, ба воситаи Фазлиддин Шаҳобов ва бародараш, 
духтур Аъламхон (Бадриддин) шинос шудам. Ғуломҷон 
гӯё ба ин акаука тағоӣ мешаванд ва бинобар он чандин бор 
ба Душанбе омада, дар хонаи онҳо ва баъд дар хонаи мо 
ҳам меҳмон шуда буданд. Боре ман бо оилаам дар 
Хоҷаобигхарм истироҳат ва табобат мекардам, ки Ғуломҷон 

бо писари хурдии худ ҳамон ҷо ба зиёрати мо омаданд. 
Мо бисёр хурсанд шудем. Азбаски маскани мо алоҳида, 
дар канори дарёча чодир зада менишастем, ба омада 
истиқомат кардани Ғуломҷон монеае набуд. Ду-се рӯз 
меҳмони мо шуда, аз оби гарм истифода бурданд. Дар 
ҳамин вохӯриҳо медидам ва мефаҳмидам, ки ин кас шахси 
хеле доно ва бисёр чизро медонанд. Ғуломҷон ба авлоди 
мо аз ҷиҳати модарашон қаробате доранд ва бинобар он 
тамоми авлоди моро медонанд. Дар назди амакам 
Бурҳониддини қозикалон дарс хонда, шогирд шудаанд. 
Ғуломҷон, ки одами донишманд, аз таърих ва адабиёт бо- 
хабаранд, сӯҳбати хубе доранд. Ман аз сӯҳбати ин кас серӣ 
надоштам. Ҳам шеърдон, ҳам шӯх, ва ҳам одами бохирад 
ҳастанд. Фақат як айб доранд, ки“Хасис ва тангназаранд. Ин 
хусусияти ин касро ба ман пештар Аъламхони духтур 
ҳикоят мекарданд (аҷобати кор дар ин ки агар Ғуломҷонро 
танҳо бинам, аз хасисӣ ва тангназарии Аъламхон шикоят 
мекарданд). 

Солҳои 1945-50, вақте ки ман ба Бухоро мерафтам, хусу- 
сан дар он замонҳое, ки ба ҷустуҷӯи материал барои ро- 
мани «Духтари оташ» машғул будам, албатта бо Ғуломҷон 
Изомӣ вомехӯрдам. Он кас чанд гоҳ дар мадрасаи динияи 
Бухоро (мадрасаи Мири араб) муаллими забон ва адабиёт 
буданд. Баъд ба кори китобхонаи Абӯалӣ ибни Сино гу- 
заштанд. Дар ин китобхона аксаран бо он кас вомехӯрдам 
ва сӯҳбат мекардам. Он вақтҳо мудири китобхона Шоев 
ном марди зарифе буд. Шоевҳо дар Бухоро як гузари мах- 
сусро ишғол мекарданд. Гӯё онҳо аз помириҳо буда, дар 
кадом замоне, аз тарафи кадом амире ба ин ҷо, ба Бухоро 
кӯчонида шудаанд. Лекин аз «помиригии» онҳо фақат 
лақаби «шоҳ» мондаасту бас. Шоеви мо, директори китоб- 
хона, яке аз бухориёни асл, яке аз бухориёни типикӣ - ҳам 

аз ҷиҳати намуди зоҳирӣ, ҳам аз ҷиҳати забон, талаффуз 
ва ҳозирҷавобӣ ва нозукбаёнӣ буд. Ман аз сӯҳбати ӯ лазза- 
те мегирифтам. Боре ба ман дар бораи касе нақл карда ис- 
тода гуфт: - Аз он кас наранҷед, ба кирдори бади он кас 
саҳроӣ гунаҳтор аст! 

Боре Шоев чунин нақл кард: 

- Маориф ва комитаи иҷроияи шаҳрӣ ба ман вазифаи 
роҳбаладӣ (гидӣ)-ро барои қабули меҳмонҳо супориданд. 
Азбаски ман таърих ва ҷоҳои таърихии Бухороро нағз ме- 
донам, не нагуфта, ин вазифаро қабул кардам. Аз хориҷа 
ва аз дигар ҷумҳуриҳо ва вилоятҳо сайёҳон меоянд, ҳамроҳ 
гашта, дар бораи манор, мадраса, арк ва дигар ҷоҳо баёнот 
медодам. Як бор аз кадом вилояти Ӯзбекистон сайёҳон 
омаданд ва ман онҳоро гирифта гаштам. Дар байни онҳо 
як марди шилқин буд, ки ба зудӣ гапро намефаҳмид ва 
болоболойиҳам суолҳо дода ба ҷонам расонид. Вақто ки ба 
зери манори Бухоро расидем, ман мухтасар дар бораи он 
гап задам ва мехостам, ки ба объекти дигар гузарам, ҳамон 
одами шилқин суол дод: - Ин манораро «манораи аҷал» 
меноманд, барои чӣ? Ман ки ба ҷон расида будам, гуфтам 
ки як бор аз болои ҳамин манор як раҳбалад, яъне гидро 
партофта кушта буданд. Мардак ба кинояи ман сарфаҳм 
нарафта боз пурсид, ки чаро гидро партофта бошанд. Ман 
гуфтанӣ будам, ки як сайёҳи шилқин ба ҷонаш расонида- 
аст, лекин шарикаш, ки одами ҳушёртар будааст, «», ра- 
шо», гуфта ӯро кашола карда гирифта бурд ва ман халос 
шудам... 

Ана ҳамин тавр марди зариф ва хушгап буд Шоев ва 
бинобар он ман ба назди ӯ мерафтам ва хоҳиш мекардам, 
ки Изомиро ҳам ҷеғ занад, то ки китобҳои хуби дастнавис- 
ро биёранд. Изомӣ баъзе китобҳои нодирро гирифта ме- 
омаданд ва сӯҳбати гарму ҷӯшони мо оғоз меёфт. Боре ман 

ба ҳавлии Изомӣ рафтам, он кас як даста китобҳои аҷибро 
ба назди ман монда, ба таърифу тавсифи онҳо сар кар- 
данд. Мо баъзе китобҳоро мехондем ва сӯҳбате доштем, ки 
кайфи он ҳанӯз аз хотирам нарафта аст. Як вақте зани 
Изомӣ як табақ оши палав гирифта даровард ва мо бо 
иштиҳо ош хӯрдем ва то ними шаб чой хӯрда сӯҳбат кар- 
дем. Ин тавр сӯҳбатҳо дар хонаи Изомӣ борҳо такрор шу- 
дааст. Ман ба қувваи ҳофизаи он кас ҳайрон мемондам. 
Саъдӣ, Ҳофиз, Бедилро аз ёд медонистанд. Дар ҳар гапа- 
шон аз шеърҳои Бедил ва дигарон байте мегуфтанд. 
Чунончӣ: 

Ростон аз сӯҳбати каҷтинатон каҷ мешаванд, 

Кафш гардад з-ихтилоти пои каҷ ночор каҷ! 

(Бедил) 


Дарвеши шикастало биёяд ба дарат, 

Чизе баҳри барои равони падарат. 

Зар ҷамъ кунӣ барои се бегона, 

Шӯи зану домоду арӯси писарат. 
(Нагуфтанд, ин шеъри кист) 


Падаре гуфт бо писар дами марг, 

Ки ту моро ба ҷону дил ҳавасӣ. 

Солу маҳ баҳри ҷамъ кардани мол, 

Нағунудам ба рӯзу шаб нафасе. 

Аблаҳӣ кардаму ҳама ба ту мондам, 

Зиракӣ кун, бихӯр, намон ба касе! 
(Муаллифаш номаълум) 


Ду рӯз ҳазар кардан аз марг раво нест, 
Рӯзе ки қазо ояду рӯзе, ки қазо нест. 
(Ин шояд аз они худашон бошад) 

Решаи нахли куҳансол аз ҷавон афзунтар аст, 
Бештар дилбастагӣ бошад ба олам пирро. 
(Бедил) 


Дарди сар кам буд, то тадбири сандал маҳв буд, 
Нармии болину бистар халқро бемор кард. 
(Бедил) 


Гову хар аз огаҳӣ инсон нахоҳад гашт, лек - 
Одамӣ гар андаке ғофил шавад, хар мешавад 
(Бедил) 


Ҳамин тавр сӯҳбатҳо мекардем. Ҳаминро ҳам қайд ку- 
нам, ки ҳар бор, вақто ки ба ҳавлии Изомӣ мерафтам, дас- 
ти холӣ намерафтам, албатта дастовези хубе мебурдам. Ба 
писарашон, ки аз тарафи котиби райкоми Когон фишор 
оварда шуда буд, ёрӣ расондам ва корашро дуруст кардам. 
Барои ин як китоби «Духтари оташ»-ро ки дар Москва, 
нашриёти «Худ.Лит.» чоп карда буд ва китоби бисёр хуб ва 
камёб буд, бурда додам. Аммо он кас ба ман ягонта аз он 
китобҳои қимати худро надоданд. Ҳатто чанд бор пурси- 
дам. Гуфтам ки то замоне, ки он китобҳо пӯсида нарафта- 
анд ва ё мушҳо нахӯрдаанд, камтар ба ман диҳед! Гуфтанд, 
ки не, пас аз мурданам бо васияти ман мегиред. Бовар до- 
рам, ки васияте намекунанд ва китобҳояшон нобуд меша- 
вад. 

Ҳамин соли 1978, вақто ки ҳамроҳи Муҳиддин Олимпур 
- суратгири идораи газетаи «Адабиёт ва санъат» ба Бухоро 
рафта ба лентаи видео сурат гирифтем, ӯ фаҳмид, ки 
Изомӣ одами мӯътабар ва камёбанд, аз мо хоҳиш кард, ки 
ба хонаи он кас рафта сураташонро ба лента (ба навор) ги- 


152 


рем ва овозашонро нависем. Вақтамон танг буд, Олимпур 
мебоист ба Душанбе мерафт. Бинобар он аз ҳавлии 
Аминҷон Шукуров, ки мо дар он ҷо будем ва ҳавлии Изомӣ 
ҳам қариб буд, рост хеста рафтем ва ин дафъа дасти холӣ 
рафтем. Изомӣ танҳо будаанд, пас аз хеле дар кӯфтани мо 
дарвозаро кушоданд (дарвозаи ҳавлии он кас аз роҳ қариб 
сӣ-чиҳил сантиметр паст буда, дар роҳравашон ҳоҷатхона 
доранд). Бо мо дуруст салому алейк ҳам накарданд. Мо 
мақсади худро гуфтем. Ақаллан моро ба хона даъват накар- 
данд. Дар ҳамон роҳрави бӯгхин ба рӯи курсӣ нишастем. Пас 
аз гуфту шуниди каме, Олимпур бо Аминҷон илтимос кар- 
данд, ки ба хона дароем ва сурат гирем. Пас, он кас базӯр 
розӣ шуданд ва моро ба хонаи хурдакаки худашон даро- 
варданд. Хонаи калонашон аз они писару келинашон буда- 
аст. Занашон як сол пеш вафот карда буд. 

Пас аз сӯҳбат ва сураткашӣ хайру маъзур карда баро- 
мадем. Дар вақти баромадан ман маъзарат хостам, ки ме- 
бахшед, ин дафъа фурсат нашуд, дасти холӣ омадам. Ба 
ҷавоби ман гуфтанд, ки «Аз рӯи одат-дия! Аз рӯи одат- 
дия!» Ин ҷавоб ба ман хеле сахт расид. Ман, гӯё, ҳамеша 
дасти холӣ мерафта бошам! ІІас ба худ қарор додам, ки 
дигар ба ҳавлии ин хел марди хасис ва тамаъгор (бо 
вуҷуди донишмандӣ ва пурдонӣ, қадами худро намегузо- 
рам). Ҳоло Изомӣ наваду се сола шудагӣ. 


ххх 


Устод Садриддин Айнӣ маро ба соҳаи адабиёт, гӯё аз 
дастам дошта дохил карданд ва ман ин некии он касро ҳеҷ 
фаромӯш намекунам. Ҳарчанд дар солҳои охир чандин 
касон - масалан Абдулғанӣ Мирзоев мегуфтанд, ки «Чаро 
Айнӣ ба шумо устод мешудааст! Шумо ҳоло худатон устод 
ҳастед! Асарҳое офаридаед, ки Айнӣ чунин наофарида аст! 


4 
АА 


158 


Айниро муаллим, худро шогирд нагӯед!» Аммо ба ин 
суханҳо ман фирефта нашудам, дар ҳар ҷо Айниро устоди 
худ гуфтам ва дар ин ҷо боз ба тафсил менависам: Дар до- 
рулмуаллимин мехондам, ба адабиёт ва шеър иштиёқе, 
ҳавасе доштам. Лекин дар ҳеҷ як рӯзнома ва маҷалла ягон 
чизи ман чоп нашуда буд. Шеърҳоямро фақат ба газетаи 
девории мактаб навишта мебароварданд. 

Боре (вақто ки синфи сеюмро хатм карда ба синфи 
чаҳорум ва охирин гузашта будам) хабар омад, ки Сад- 
риддин Айнӣ ба Бухоро омадаанд. Он вақт устод чун пат- 
риот ва ташвиқкунандаи забони тоҷикӣ ва эҳёкунандаи 
миллати тоҷик машҳур шуда буданд. «Намунаи адабиёти 
тоҷик»-и он кас чоп шуда баромада буд ва дар натиҷаи ин, 
маданияти ҳазорсола ва мероси бои классикӣ доштани 
халқи тоҷик, бузургӣ ва қудрати халқи тоҷик ба ҷаҳониён 
аён гашта буд. Устод Айнӣ ба муқобили пантуркистон ва 
миллатчиёни ӯзбек қаҳрамонона ҷанг эълон карда, гуф- 
танд, ки халқи Бухоро ва Самарқанд тоҷикони асланд ва 
ин шаҳрҳо маркази маданияти қадимаи халқи тоҷик ме- 
бошанд. Он вақтҳо (солҳои 1926-27) чунин ҷасорат 
ҳақиқатан қаҳрамонӣ ҳисоб меёфт. Зеро ки дасти пантур- 
кистон ва миллатчиёни ӯзбек хеле боло буд. Инак, ба Бу- 
хоро омадани устод Айниро шунида, мо чанд нафар 
ҷавонон ба наздашон рафтем. Устод бо ҳама ҳолпурсӣ на- 
муда, кӣ будан ва аз авлоди кӣ буданашро мепурсиданд. 
Маро зуд шинохтанд ва пурсиданд, ки ба адабиёт шавқ 
дорам, ё не. Гуфтам ки ҳавасмандам, лекин чизе чоп на- 
кардаам. Чӣ менависед? - гуфта пурсиданд. Гуфтам, шеър 
менависам. Ман ки тоҷикдӯст будани устодро медонистам, 
пешакӣ як шеъри тоҷикӣ навишта бурда будам ва ҳамон 
шеърро хонда додам. | 

ҲИҶРАТ БА ДУШАНБЕ 


Ман дар бобҳои гузашта кам-кам дар бораи ҳаёти 
Самарқанд ва дар мактаби олӣ хонданам навишта будам. 
Ҳоло мехоҳам, ки дар бораи аз ин мактаби нағз ҳангоми бо 
ҳавасу иштиёқ хонда истоданам, чӣ тавр ронда шуданам, 
нақл кунам. 

Дар охири соли таҳсили 1927-28 дар мактаби олии мо 


; ғавғое сар шуда рафт. Гӯё як ҷавони тошкандӣ (ё 


Туркистонӣ) миллатчигӣ карда шеърҳо навиштааст ва 
ташвиқоти зидди советӣ бурдааст. Якбора аз идораҳои бо- 
ло - Маориф, Горком ва НКВД «одамҳо» омаданд, 
маҷлисҳо карданд; он ҷавон, ки номаш Мирзо Раҳимов 
буд, ба зери ҳуҷуми «найзабозҳо» монд ва дере нагузашта 
омаданду гирифта бурда ҳабс карданд. Дигар ҳамаи мо 
студентҳо ба воҳима ва тарс афтодем. Баъд аз Маориф ва 
КМ партия Комиссияи тозакунии сафи студентон омада 
ба кор сар кард ва ҳар рӯз ба тахтаи эълони мактаб номи 
қатор-қатор бегуноҳон навишта мешуд, ки бинобар «бехо- 
на» буданашон аз мактаб ронда шудаанд. Дар қатори ди- 
гарон ман ҳам ҳар рӯз ба мактаб омада, аввалин коре ки 


мекардам, рӯийхатро аз назар гузаронидан буд. Ниҳоят 


рӯихати аз мактаб ронда шудагон ба охир расид ва хайри- 
ят, ки номи ман набаромад. Аз ин ҷиҳат хурсанд шуда, пас 
аз супоридани имтиҳонот ба Бухоро рафтам, бо Баҳоутдин 
Икромӣ маслиҳат карда, ба сафари Самарқанду Хуҷанд 
баромаданӣ шудем. Иттифоқан Муҳиддин Аминзода ҳам 
дар Бухоро буд ва ӯ барои ин сафари мо боиси аавалин 
буд. Ман ки барои аз мактаб ронда нашуданам хурсанд 
будам ва дар ҳақиқат маро - писари қозиро, ҷияни 

маъ 
«А, 


хал? 


қозикалони Бухороро ба рӯйихати рондашудагон нана- 
виштан, як мӯъҷиза, як бахти баланд буд, бо хурсандӣ ба 
саёҳат рафтанро тақозо мекардам. 

Се ҷӯра ба поезд нишаста, аввал ба Самарқанд рафтем. 
Дар Самарқанд, дар мадрасаи Шердор, дар ҳуҷраи 
Муҳиддин Аминзода қарор гирифтем. Ин ҳуҷра дар 
қабати аввал буда, тирезааш ба тарафи бозорчае, ки дар 
байни мадрасаю тоқи калапӯшфурӯшӣ буд, кушода ме- 
шуд. Аз он тиреза ҳамаи овозҳои фурӯшандагон - 
нонвойҳо, қаннодҳо, кабобпазҳо шунида мешуд. Дар он 
мадраса институти мусиқии миллии ӯзбекистон ҷо ги- 
рифта буд. Ҳамаи ҳофизони машҳур ва навозандагони 
овозадори онвақта дар он ҷо гирд омада буданд. 
Муҳиддин Аминзода ҳам дар ин институт мехонд, тамбӯр 
машқ мекард. Ҳаррӯз пас аз пешин дар рӯи ҳавлии мадра- 
са бузургони институт - Мулло Тӯйчӣ, Домулло Ҳалим, 
Абдуқодир Найчӣ, акамуллои Тоҳирҷон ва дигарон ҷамъ 
шуда машқ мекарданд, месуруданд ва як базми олиҷанобе 
барпо мегашт. Мо, сайёҳон кайф карда аз он лаззат ме- 
бурдем. Дар ин сафар як рӯз моро устод Айнӣ ба 
ҳавлиашон хабар карданд. Ману Баҳоутдин Икромӣ раф- 
тем. Аз Бухоро Мӯсо Саидҷонов, аз Самарқанд намедонам 
киҳо буданд. Сӯҳбати бисёр хубе шуд. 

Аз Самарқанд ба Хуҷанд рафтем. Он вақтҳо аз стансияи 
Хуҷанд то ба шаҳр бо фойтунҳо рафтан лозим мешуд. 
Байни шаҳр ва стансия аввал як дашт буд. Фақат дар 
қарибии шаҳр ободониҳо сар мешуданд. Дар шаҳр ду 
марказ буд: Чоршанбе ва Панҷшанбе. Дар Чоршанбе 
чойхонаҳо, дӯконҳо ва майдони васеъ буд, ки дорбозҳо до- 
ри худро барпо карда буданд. Мо дар ҳавлии Аминзода 
иқомат кардем. 

Саёҳатамон хеле хуб гузашт, лекин дар охири кор андак 

хафагӣ ҳам шуд. Додари Муҳиддин Аминзода - Акмал 
Аминзода дар Хуҷанд мухбири махсуси газетаи «Овози 
тоҷик» шуда кор мекард. Ба вай супориш шуда буд, ки дар 
Хуҷанд ба газета обуна қабул карда пулашро фиристонад. 
Аммо Акмал, ки ҷавони арақхӯр ва бадгашт буд, як 
миқдор пули обунаро арақ хӯрда, аз идораи газет қарздор 
шуда монда будааст... 

Вақто ки ман ба ҳавлии М.Аминзода расидам, 
/ пиҷакамро кашида, ба вай додам, ки ба ҳавлии дарун бур- 
кисабағалии он ҳафтод сӯм пулам ҳаст, онро ба Муҳиддин 
нишон ҳам додам. Муҳиддин Аминзода пиҷакро гирифта 
бурд. Пас аз як ҳафта ба ман пул лозим шуд. Ба Аминзода 
гуфтам, ки пиҷакамро биёрад. Аминзода ғарқ шуда рафту 
пас аз замоне бо ранги парида баромад ва гуфт, ки пулат- 
ро аз кисаат дуздидаанд, ин албатта кори додарам аст. 
Ман аз кисаи вай ду квитансияи фиристодани пулро ёф- 
там, яке сӣ сӯм дигарӣ чил сӯм. Ин албатта ҳамон ҳафтод 
сӯми ту аст. Ман пули туро ёфта медиҳам, парво накун! 

Пас аз ду-се рӯз Аминзодаи бечора, намедонам аз куҷо 
пул ёфту ба ман дод. Ман нагирифтанӣ шудам, лекин вай 
гуфт, ки ту дар сафар ҳастӣ, ба ту пул лозим аст, ман дар 
хонаи худам, пулро меёбам! 

Баъд аз ин ҷӯраҳо ба Фарғона ва Андиҷон рафтанӣ шу- 
данд, аммо ман нарафтам, аз Хуҷанд ба Самарқанд бар- 
гаштам. Дар роҳ як воқеаи аҷиб рӯй дод: кадом як поезд аз 
Хуҷанд, шабона омада маро ба исттоҳи Хавос расонид. Дар 
Хавос мебоист ба поезди ба тарафи Самарқанд мерафтагӣ 
нишинам буд. Ин поезд қариби саҳар мерасидааст. Бино- 
бар он дар толори мусофирнишин, ба рӯи курсии сахт 
нишаста, пинак рафта (дар дастам фақат як чамадонча бу- 
ду бас), поездро маътал шудам. Ниҳоят даричаи кассаи 

билетфурӯширо кушоданд. Ман ба вагони купидор билет 
гирифтам. Поезд тақрибан дар соати шаши саҳар омад. Ба 
вагон баромада, дари купии аввалро кушода бинам, фақат 
як мард дар кати болоӣ хобида асту дигар ҷоҳо холӣ. Ман 
хурсанд шуда, дар поёни он мардхобида ҷо дуруст карда- 
му ҳанӯз поезд ба роҳ надаромада хобидам. Ҷавонӣ, зуд 
хобам бурд. Вақто чашм кушода бедор шавам, офтоб ба- 
ромада аст, поезд дар стансияи Ҷиззах истодааст. Ҳадаҳа 
либосамро пӯшида поён фуромаданӣ шуда бинам, дар 
тӯртокчаи болои сарам, ба болои куртаи ман як қабчуқ 
истода аст. Донистам, ки қабчуқи марди болоӣ афтодаастї" 
Хостам ки ба худаш диҳам, бинам ки вай нест. Ба кадом 
истгоҳ фуромада рафтааст. Ҳайрон шуда қабчуқро кушода 
бинам, дар дарунаш зиёда аз ҳафтод сӯм пули ҳархела 
(коғаз, тангаи рупия - як сӯма) будааст. Ин пул он солҳо 
пули калон буд. Ба як сӯм даҳто нон медоданд, як табақ 
оши палав дар ошхонаҳо бист тин буд. Ба мани студенти 
кампул, ин кори калон буд. Гуфтам инро худо ба ман дод 
ва қабчуқро ба киса задам. Ҳақиқатан ҳам он пулҳо дар 
Самарқанд ба ман лозим шуданд. 

Дар Самарқанд ба бухгалтерияи институт даромада, 
хостам ки стипендияи семоҳаамро бигирам, аммо бухтал- 
тер гуфт, ки номи ман аз рӯйихати студентӣ бароварда 
шудааст. Ба роҳбарияти институт муроҷиат кардам, онҳо 
ҳам сухани бухгалтерро тасдиқ карда гуфтанд, ки комис- 
сия маро аз институт хориҷ кардааст. Ман ки акнун на- 
шъунамо меёфтам, ман ки акнун бо ғайрат ва ҳаваси том 
ба хондан ва илм гирифтан сар карда будам, аз ин хабари 
шум якбора малӯл ва ғамгин шудам. Дилбардоре, 
маслиҳаттаре, тасаллибахше надоштам, танҳо, ғариб ва аз 
бахту саодати хондан ронда шуда, музтар ва бечора будам. 
Дар синни нуздаҳсолагиам, ин аввалин зарбаи сахт буд, ки 

ба ман расид. Албатта то ба он вақт ҳам дар дорулмуал- 
лимини Бухоро ҳар замон аз тарафи баъзе комсомолони 
ношуд ва ҳасуд, баъзе бадкирдорон таънаҳо мешунидам, 
ҳо писари қозӣ, ҳо махсумҷон гуфта ҷеғ мезаданд, гӯё пи- 
сари қозӣ буданам бо песу махавҳо баробар бошад! Ҳатто 
як бор ду тоторбача - бародарон маро таъна карданд ва аз 
тарафи ман, ки ҷавоби сахт шуниданд, бо мушт ба сарам 
кӯфтанд. Ба ин бедодгарӣ на мудирият, на сардорони 
ташкилотҳои комсомол ва фирқа аҳамияте надоданд, ле- 
кин ба ҳар ҳол он бедодгарии талабагони бадкирдор ва 
тоторҳои разил буд. Мудирият ва муаллимон ба ман дар 
қатори ҳама баробар нигоҳ мекарданд, ҳатто барои нағз 
хонданам, таъриф мекарданд. Аммо аз институт хориҷ 
карда шудани ман бедодгтарие буд, ки аз тарафи 
роҳбарият, аз тарафи идораҳои «адолатпарвар» ба амал 
меомад. Акнун ман ба куҷо дод гуфта рафтани худро на- 
медонистам... 

Малӯл шудани маро дида, кадом як муаллими раҳмдил 
маслиҳат дод, ки ба нозири маориф - Маннон Ромиз раф- 
та арз кунам. Пас аз як рӯз навбат поидан, ба ман муяссар 
шуд, ки ба назди нозир дароям. Маннон Ромиз одами бад 
набуд, баинсоф менамуд (боз намедонам!) маро хуш қабул 
карда арзамро шунид, вале гуфт ки: 

- Хайр, ҳеҷ боке не. Ту ҳоло ҷавон ҳастӣ, майлаш, рафта 
як сол кор кун, баъд биё, боз туро ба институт қабул меку- 
нем. 

- Ба куҷо рафта кор кунам? Чӣ кор кунам?! 

- Мо туро ба Термиз мефиристем. Дар он ҷо пулро 
мӯлтар медиҳанд. Зимистонаш чандон хунук не, тобистон 
таътил мешавад, ту боз гашта меоӣ! 

Ман розӣ шудам. Худи ҳамон рӯз бо фармони Маннон 
Ромиз ба ман шаҳодатнома ва роҳхату пул доданд ва ба 

ихтиёри маорифи шаҳри Термиз роҳӣ карданд. Рӯзи ди- 
гар ба поезд нишаста ба сӯи Бухоро раҳсупор гардидам. 
Дар купии вагон ҷои ман дар кати поёнӣ буд. Дар 
рӯбарӯям як марди самарқандӣ менишаст. Дар сӯҳбат до- 
нистам, ки вай дар Термиз кор мекардааст, магазинчӣ бу- 
дааст. Вай гуфт, ки дар Термиз маро ёфта мегирад. Бо 
ҳамин хайрухуш кардем, ман ба Когон аз поезд фурома- 
дам. 

Дар Бухоро ба ҳаётам воқеаи аҷибе, воқеаи 
ғайримунтазира рух дод: Рӯзе аммапошшо якчанд хешу 
таборони худро ба маслиҳат ҷеғ заданд. Ман ҳам чун 
ҷияни хондагӣ ва донишманди он кас ба ин маслиҳат 
ҳамроҳ будам. Маслиҳат ҳамин буд, ки ба Саодат, ба дух- 
тари эркаи он кас як ҷавони самарқандӣ талабгор шуда 
кас мондааст. Ин ҷавон додари Мансурхоҷа ном раиси су- 
ди округии шаҳри Бухоро буд, ки дар ҳавлии беруни ам- 
мапошшо иҷора нишаста буд. Додараш дар Самарқанд 
муаллим будааст ва тобистон ба Бухоро омада, чашмаш ба 
Саодат афтода «ошиқ» шудааст. Мансурхоҷаев молу чизи 
бисёре ваъда дода хостгор фиристода аст... Акнун амма- 
пошшо чӣ кор карданашонро надониста бо хешон 
маслиҳат мекарданд. Духтари азизашонро дода, ба 
Самарқанд фиристонанд чӣ шавад; надиҳанду монанд чӣ 
шавад! Духтар қадрас шудааст; фаранҷӣ гирифтан ки манъ 
аст, мабодо дар кӯчаю хиёбоне ба сӯиқасде во нахурад; ё 
фиреби касеро хӯрда, бадбахт нашавад... Беҳтар немӣ, ки 
дар сари вақт ба дасти соҳибаш супоранд? 

Дар маҷлиси машварат, ҳар кас ҳар хел фикр ронд, ле- 
кин аксарият ба додани духтар розӣ шуданд. Фақат ман, 
ки дар поёни хона нишаста ба сӯҳбат гӯш медодам. якбора 
оташи рашк ва ҳимматам ҷӯш зад; ба худ гуфтам, ки ҳанӯз 
зан нагирифтаам ва монам, ки ҳамин тавр духтари барно- 


160 


ро як марди самарқандӣ гирифта барад! Бинобар он сухан 
гирифта гуфтам: 

- Аммапошшои азиз! Агар ман ба шумо як домоди 
мувофиқи табъ ва дилхоҳатонро ёфта диҳам, чӣ мегӯед? 

- Кошкӣ.. - гуфтанду сухани маро рӯякӣ пиндоштанд ва 
маҷлисро хатм карданд. 

Вале ман ба хона рафта оя ва холаамро ҷеғ задаму гуф- 
там, ки лаълию дастурхон бардошта ба ҳавлии аммапош- 
шо раванд ва барои ман Саодатхонро хостгорӣ кунанд. 
Рӯзи дигар, вақто ки оя ва холаам рафта хостгорӣ меку- 
нанд, аммапошшо бовар карда наметавонанд. Зеро ки ма- 
ро студент, ҷавони толибилм медонистанд ва ба зан ги- 
рифтанам ҳеҷ гумон надоштанд. Лекин оя ва холаам, ки 
таъкид мекунанд, бовар карда розӣ мешаванд, ҷияни ху- 
дам, ҷону ҷигари худам толиб бошад, барои чӣ ман духта- 
ри аллону азизамро ба бегона диҳам! Сад бор розӣ ҳастам, 
ки Ҷалолхонро домод кунам! 

Хоҳарам Масрурахон, ки дар дасти писари аммапошшо 
- Иноятхон буд ва аз бахти шуми худ норизо буд, 
шавҳарашро, ки бадмаст ва бадахлоқ буд, дӯст намедошт, 
ин хабарро шунида, ба наздам омад ва гириста гуфт, ки ин 
корро накунам, ба Саодатхон хонадор нашавам. Зеро ки 
агар бо шавҳарам носозӣ рӯй диҳад, ҷои мерафтагии ман 
назди ту, хонаи ту мешавад. Агар хоҳари шавҳари маро ба 
запӣ гирӣ, пас ман ба куҷо меравам?! 

. Азбаски азми ман ҷазм буд ва дигар намехостам, ки 
«сағира» шуда гардам ва аз Саодат беҳтар заншаванда му- 
яссар шуданаш маълум набуд, ба хоҳарам тасаллӣ додам, 
гуфтам ки ғарибӣ ба ҷонам расид, ба хонадони аммапош- 
шо хонадомод шуда дароям, ҳам барои шумо, ҳам барои 
худам хуб аст. Вақто ки ман ҳамеша дар назди шумо 
ҳастам, шавҳаратон ҷасорат намекунад, ки ба шумо тааддӣ 

кунад ва ғайра ва ҳоказо... Мухтасар хоҳарамро осуда кар- 
да фиристодам. 

Пас, ноншиканоне кардему тӯйро дар вақти таътили 
зимистона мавқуф гузорида, ба сӯи Термиз раҳсупор гаш- 
там. Дар истгоҳи Термиз аз поезд фуромадаму донистам, 
ки Термиз иборат аз ду шаҳр будааст. Аввалаш қалъаи 
хиштин, ки ба даруни он ҳарбиҳо ҷо гирифтаанд. Автобус 
аз даруни он шаҳр гузашта ба ІІаттакесар - яъне шаҳри 
аҳолинишини Термиз мерасида аст. Дар Паттакесар 
бозорҳо, чойхонаҳо, дӯконҳо ва маҳаллаҳо дар канори да- 
рёи Омӯ ҷо гирифта буда аст. Ман бегоҳрӯзӣ ба ин шаҳр 
расида, аз автобус пиёда шудам. Дар дастам як чамадонча 
ва кӯрпаю болишт лӯнда карда печонидашудагӣ буд. 
Чизҳоро бардошта ба чойхонаи калоне, ки дар назди дар- 
возаи як сарой воқеъ буд, даромадам. Ба болои суфакат 
нишаста, як чой пурсидам ва ба гирду атрофу одамони 
дар он ҷо буда чашм давондам. Ягон симои ошно, ягон 
манзараи ба чашм омӯхта набуд. Аз кӯча ӯзбекҳо, тоҷикҳо 
ва якто-дуто русбашара касон гузашта мерафтанд. Ҳаво на 
гарм, на хунук, мӯътадил буд. Офтоб ба сӯи ғарб мени- 
шаст, дар он ҳаволӣ пои мардум қатъ мешуд. Дар рӯбарӯи 
ин чойхона, аз роҳ он тараф бозорҷой воқеъ гашта буд, ва- 
ле дар он бегоҳӣ пештахтаҳои бозор холӣ ва фурӯшандаю 
харидорон ба назар наменамуданд. Ман, барои чӣ буд, ки 
худро тамоман ғариб ва мусофири бекас ҳис кардам. Як 
пиёла чой ба зӯр аз гулӯям гузашт. Зиқ шудам, хориам 
омад, зеро ки то ба он дам ҳеҷ гоҳ танҳо худ ба ҷое нараф- 
та, ба ягон шаҳри бегона меҳмон нашуда будам... 

Ҳамин тавр бо димоғи сӯхта ва хаёли парешон нишаста 
будам, ки ҷавоне ба канори суфакат наздик омада ба ман 
салом дод ва гуфт, ки шуморо Абдулаҳадакем таклиф до- 
ранд. 

Абдулаҳадака кӣ бошад? Чаро маро таклиф мекарда 
бошад? Ба ман чӣ кор дошта бошад, намедонистам. Лекин 
ҷавонӣ ва камтаҷрибагиро бинед, ки ин суолҳоро напур- 
сидам, шарм кардам, ё ақлам нагирифт, ё соддагӣ кардам 
ва аз рӯи он ҷавони гузашта натавониста, хуб гуфтаму аз 
ҷо бархостам ва чизҳоямро ба чойхоначӣ супорида, бо он 
ҷавон ба даруни сарой даромадем. Дар он ҷо як нардбони 
баланд гузошта шуда буд. Ҷавон ба нардбон баромадан 
гирифт ва маро ҳам таклиф кард, ки аз паси ӯ биёям. Бо 
ҳазор тарсу ваҳм ба нардбон часпида баромадан гириф- 
там. Охир як кас намегӯяд, ки дар ин шаҳри мусофират, 
ки як соат пеш омадаӣ, чаро ба таклифи ҷавони бегона ба 
даруни сарой даромадӣ ва акнун аз нардбон боло шуда 
истодаӣ?! Не, гӯё ба таклифи ҷавон розӣ нашавам айб ме- 
шавад, гӯё ман тарсончак мешавам ва боз намедонам 
чиҳо... 

Ба боми баланди аввал баромадем. Аз он бом боз ба 
боми дигар, ба болои дарвозахонаи сарой баромадем. Дар 
он ҷо, дар шабхтаҳи болохонае, ки дар он ҷо буд, дар кӯраи 
оҳанин деги оши палав меҷӯшид ва расидани моро дида 
аз даруни болохона марде ба истиқбол баромад. Диққат 
карда бинам, ҳамон марди самарқандие, ки дар вагон то ба 
Когон бо вай ҳамроҳ омада будем, ҳамон аст. 

- Э, шумо-мӣ? - гуфтам, озодона нафас гирифта. - Ман 
ҳайрон будам, ки дар ин шаҳри мусофирӣ боз кӣ будааст, 
ки маро мешинохтааст! 

- Ҳа, ман, мулло, - гуфт он мард бо табассум. - Гуфта 
будам-ку, ба Термиз биёед, шуморо ёфта мегирам. 

Пас ба хона даромадем. Дар он ҷо боз ҷавоне буд. 
Вохӯрдӣ кардему ба сари дастурхон нишаста, чой 
нӯшидем, баъд ош хӯрдем ва то як поси шаб сӯҳбат карда 
нишастем. Соҳиби хона таклиф кард, ки шабро дар ман- 

зили ӯ гузаронам, қабул накардам, узр хоста поён фуро- 
мадаму дар чойхона ба кӯрпаю болишти худ такя карда 
хобидам. Замонаҳо тинҷу осуда будааст; касе ба чизи ман, 
ба чамадони ман даст нарасонид. Пагоҳӣ барвақт бархоста 
нону чой хӯрдаму идораи маорифро суроғ карда рафтам. 
Мудири маориф маро хуш қабул кард ва ба дастам 
фармони хаттӣ дода, ба мактаби даҳсолаи ӯзбекӣ, ки дар 
он қарибӣ буд, фиристод. Мактаб ҳанӯз кушода нашуда 
буд. Мудири мактаб хоҳам-нахоҳам маро қабул карду 
гуфт, ки ба синфҳои шашу ҳафт дарси адабиёт бояд диҳам, 
ҳоло то кушода шудани мактаб даҳ рӯз ҳаст, бояд ҳар рӯз 
омада, хабар гирифта равам. Ман хонаю ҷои истиқомат 
пурсидам. Гуфт ки хона надоранд; аз округком ва маориф 
пурсидан лозим. Мудири маориф гуфт, ки ҳоло дар чой- 
хона истиқомат кардан гиред, пас аз як-ду моҳ хона ёфта 
доданамон мумкин мешавад. Ҳамаи ин ба ман таъсири 
манфӣ мерасонид, ғусса мехӯрдам ва худро таъна медо- 
дам, ки чаро ба ин ҷо омадам, чаро аз Маннон Ромиз (ко- 
миссари маориф) хоҳиш накардам, ки маро ба Бухоро 
фиристонад! Ва ғайра ва ҳоказо... 
Пас аз се рӯз аҳволам бад шуд, ба касалии дилзанӣ ду- 
чор шудам. Духтурхонаро суроғ карда рафтам, худамро ба 
духтур нишон додам ва кӣ будану аз куҷо омадани худро 
гуфтам, илтиҷо карда хоҳиш намудам, ки ба ман справка 
диҳад, ки дар Термиз истодани ман ба саломатиам 
мувофиқ не ва ман бояд зуд аз ин ҷо равам. Худо ба духтур 
инсоф дод, аз гуфтаи ман ҳам воҳиманоктар карда справка 
навишта дод. Онро гирифта ба маориф рафтам. Мудири 
маориф маро ҳамроҳ гирифта ба назди котиби округком 
даромад. Котиб аҳволамро дида розӣ шуд, ки маро бар- 
гашта ба ихтиёри комиссари маориф фиристонанд ва 
роҳкиро ҳам диҳанд. Мудири маориф фармон навишт ва 

ба дасти ман хат навишта дод, ки бинобар он ки ҳавои 
Термиз ба саломатии ман мувофиқ наомад, маро баргаш- 
та ба ихтиёри маорифи марказӣ мефиристад, аз бухгалтер 
роҳкиро ҳам гирифта дод. Ман сад бор розӣ будам, ки як 
тин пул надиҳаду ҷавоб дода фиристонад. 

Ҳамин ки хату пулро гирифтам, рост ба вокзал барома- 
дам. Аз толеам поезди ба Бухоро мерафтагӣ тайёр истода 
будааст. Билет гирифта ба вагон баромадаму то ба роҳ да- 
ромадани поезд дилам мезад ва дар тарсу ҳаяҷон будам, 
ки мабодо мудири маориф аз қавлаш гардаду маро бар- 
гашта ба Термиз дарорад. Не, ҳеҷ гап нашуд, поезд ба сӯи 
бахту саодати ман ба роҳ даромад ва дилам қарор гирифт. 

Дар Бухорои шариф (он дам Бухоро ба ман аз ҳар чӣ 
шарифтар ва азизтар менамуд), кӯчаҳо, ҳавлиҳо ба наза- 
рам кӯча ва кӯшкҳои ҷаннат барин менамуданд. Бале, 
ҷавон будам, танҳоӣ, мусофират ва сахтиро надида будам. 
Дар дорулмуаллимини Бухоро бачаҳои бадкирдор ва ба- 
дангор - талабаҳои бадтол ва нобоб ба ман таарруз кунанд 
ҳам, дар баъзе маҷлисҳо маро «чун писари қозӣ» сарза- 
ниш кунанд ҳам (азбаски ман аълохон будам, азбаски ман 
ба муаллимҳо маъқул будам, шарикҳо ҳасад мебурданд ва 
қасдашонро аз «падари ман» мегирифтанд), лекин ба ҳар 
ҳол Бухоро буд, шарикҳо, муаллимҳои қадрдон ва ниҳоят 
хешу таборон буданд. Дар Термиз бошад, ман гӯё танҳо 
будам, мусофир будам, ғариб будам... 

Не, хайрият шуд, боз гашта ба Бухоро омадам, шарикҳо 
маро бо хурсандӣ пешвоз гирифтанд, ба маорифи округӣ 
бурданд, ки дар он ҷо Сулаймон Алиев ном рафиқ, ки дар 
дорулмуаллимин аз ман як синф боло буд, мудир шуда 
будааст. Сулаймон Алӣ маро ба мактаби миёна 
(ҳафтсола), ки дар гузари Собунгарон буд (як вақтҳо до- 
рулмуаллимин дар ҳамон бино буд), муаллим таъин кард. 

Гуфтам, ки бинобар хате, ки аз маорифи Термиз гириф- 
там, бояд ба Самарқанд, ба маорифи марказӣ равам? Су- 
лаймон Алӣ гуфт, ки хатро ба ман диҳед, ҳоҷати маорифи 
марказӣ нест! Ман хурсанд шудам ва рафта дар мактаби 
миёнаи гузари Собунгарон синфи якумро ба ӯҳда гириф- 
там. 

Гумон доштам, ки синфи якум осонтар аст. Зеро ки 
пештар муаллимӣ накарда будам, кори таълиму тарбияро 
дуруст намедонистам. Хусусан ки он вақтҳо дар кори 
таълим ҳар рӯз як методи нав, як қоидаи нав мебаромад. 
Ба ман ҳам дастур ва қоидаҳои «долтун план»-ро дода гуф- 
танд, ки ҳамаи дарсҳоро бо ҳамин қоида, танҳо худатон 
таълим медиҳед. Қоида ҳамин буд, ки ҳар рӯз як мавзӯъро 
мегирифтем. Масалан мавзӯи пилла. Ба дарси забон дар 
бораи пилла, ба дарси ҳисоб ҳам, ба дарси суруд ҳам ҳама 
дар бораи пилла бояд гап шавад. Ман дарси пилларо гу- 
зашта, талабаҳоро ба заводи пиллакашӣ ва абрешим ги- 
рифта бурдам. Бачаҳо дар бораи пилла маълумоти пурра 
гирифтанд. Рӯзи дигар мавзӯъи масалан нон буд. Ҳамаи 
дарсҳо дар бораи нон гузашт ва дар охир ба ягон нонвой- 
хона рафта пухта шудани нонро, ё ки ба ягон осиёб ва ё 
заводи орд рафта, просеси ба майдон омадани ордро аз 
гандум, дидан лозим буд ва ҳоказо... 

Моҳонаи ман ҳаштоду ҳашт сӯм буд. Ба нарху навои 
онвақта, ин моҳонаи хуб ба шумор мерафт. Ман аз ҳар 
моҳёна миқдори калонеро саришта карда, барои тӯй 
нигоҳ медоштам. Ба ман гуфтанд, ки ба арӯс як полту, як 
сарбанди абрешимин, ду-се курта, як ботинкаи хуб ва 
ғайра харидан лозим. Барои харидани ин чизҳо ва 
хароҷоти тӯй, пули ҷамъкардаистодаи ман намерасид. 
Маҷбур шудам, ки аз Нақшбандхон | ]яксаду панҷоҳ сӯм 
қарз гирам. Нақшбандҳон яке аз шайхзодагони хоҷаҳои 

Шояхшӣ буда, одами донишманд, адабиётдӯст, мунаввар- / ” 


фикр ва баобрӯ буд. Ман ва Баҳоутдин Икромӣ гоҳо ба 
ҳавлии Нақшбандхон рафта зиёфат мехӯрдем ва сӯҳбатҳои 
ширин мекардем. Нақшбандхон китоб ва газетаҳои 
мехондагӣ доштанд. Инак, бо маслиҳати Баҳоутдин аз 
Нақшбандхон пул қарз гирифтам. Он кас, гӯё расмӣ куно- 
нида ба ман як векселро доданд, ки имзо кунам. Ба пули 
қарз аз Когон рафта ба Саодат як полтуи гиребонаш паш- 
мини моҳути сиёҳ, як сарбанди абрешимини «тушберагӣ», 
як ботинкаи соқноки тукмачадор ва ду-се куртаи русидӯхт 
харида овардам. Ин чизҳо албатта писанди аммапошшо 
намешуд, лекин барои иззати арӯс лозим будааст. 

Дар вақти таътили зимистона - охири декабр, ё аввали 
моҳи январи соли 1929 - тӯй кардем. Як бегоҳ дар ҳавлии 
аммапошшо якчанд хешу таборон ҷамъ шуданд. Ман 
ҷӯраҳои худамро хабар кардам. Раҳматӣ Зуҳурхон, ки дар 
мактаби мусиқии миллӣ мехонд, бо хоҳиши ман устодо- 
наш домулло Ҳалим Ибодов, ака Муллои Тоҳирҷони 
дуторӣ, Қаровулбегии торзан ва боз намедонам киҳоро 
хабар карда овард. Ҳамон дам дар гузари мо, балки дар 
тамоми Бухоро аввалин тӯи «сурхро»-ро мо барпо кардем. 
На чимилиқ буд, на саломномахонӣ, на созанда ва ақди 
никоҳ! Марду зан дар хонаи калон ҷамъ шуданд, зиёфат 
хӯрданд, арӯсро ба паҳлӯи ман оварда шинонданд ва баъд 
мусиқӣ, суруд ва ҳатто рақс сар шуд... 

Як детали майдаро ҳеҷ фаромӯш намекунам: Вақто ки 
рақс сар шуд, ҷӯраҳо маро ҳам ба рақс кашиданӣ шуданд, 
Саодат - арӯс, ки ҳамин ҳоло ба ман қариб шуда буд, аз 
паҳлӯям кашида, рақс накунед, рақс накунед! гуфт. Ин, ба 
ман алам кард (як-ду пиёла май нӯшида будам), ҳа, ҳоло 
ҳамин тавр-мӣ, гӯён аз ҷо бархостам ва донам-надонам 
рақс карда нишастам... Хулоса Тӯи «сурх» нағз шуд. Ҳама 

хурсанду шод буданд, магар ки аммапошшо ва кампирҳои 
дитар, ки дар хонаи шафат менишастанд ва ба ҷои 
хурсандӣ мегиристанд, ки духтари аллону азизашон 
бечимилиқ ва бе расму ойини қадима тӯй шуда истодааст. 
"Ман хонадомод шуда ба ҳавлии аммапошшо дарома- 
дам. Дар хонаи калон хоҳарам бо шавҳараш ва фарзанди 
аввалинаш - Ибод, ману Саодат дар хонаи «рӯй ба қибла» 
(хонаи ҳафтболор, ки начандон калон буд), худи амма- 
пошшо дар хонаи «баланд», она лағлақагӣ (кампире, ки 
Саодатро калон карда ва қадрдони ин хонадон буд) ва Му- 
родгул ном духтархона дар хонаи «поён» истиқомат ме- 
кардем. Ман «домодхоҷаи эрка ва азиз» будам. Як ҷиҳати 
калони рӯзғори ҳавлиро ба ӯҳда гирифта будам. Ҳар моҳ 
аз пули маош орд, биринҷ ва равған мехаридам, дар ҳар се 
рӯз гӯшт меовардам. Ба ширу қаймоқу майдахароҷот ам- 
мапошшо пул медоданд. Язнаам, ки дар кадом райоп, на- 
медонам чӣ кор мекард, ба хонадон ҳеҷ манфиат намера- 
сонид, як тин пул намеовард, балки гоҳо омада, қасос кар- 
да, аз аммапошшо пул мегирифт, ё ки ягон чизашонро 
рабуда, бурда мефурӯхт ва баромада мерафт. Кораш 
аспсуворӣ, арақхӯрӣ ва бемазагӣ буд. Ман, ки ба хонадо- 
нашон омада даромада будам, аз ман каме мекибид ва дар 
ҳавлӣ бедодгарӣ карда наметавонист, банобар он ҳафта- 
ҳафта нест шуда мерафт. Хоҳари бечораам номи 
шавҳардориро дошта бошад ҳам, бешавҳар ва бепарастор 
буд. 


ххх 


Дар мамлакат сиёсати оқилонаи НЭП (сиёсати нави 
иқтисодӣ), ки Ленини бузург ба муддати дуру дароз 
барқарор карда буд, дар замони диктатураи мутлақаи 
Сталин ба охир расида истода буд. Он фаровонӣ ва серию 

пурие ки буд, барҳам мехӯрд. Дар бозор, дар натиҷаи 
андозҳои калон ва фишори сахти иқтисодӣ деҳқон ҳосил 
намеовард, орду гандуму равғану биринҷу гӯшт камёб ва 
қимат шуда монд. Шаҳри Бухоро файз ва равнақи худро 
гум мекард. Мардум чизу чораи худро ба бозор бароварда 
мефурӯхтанд. Бозори ауксион (кто болше), ки онро дар 
Бухоро «хитой болшуй» мегуфтанд, равнақе дошт. 
Чиниворӣ, мису  мисинаҳои аҷоиб, либосҳо ва 
либосвориҳо, соатҳои маҷлисӣ ва девории қадима ва ғайра 
ва ҳоказо ҳама ба «хитой болшой» мерафт. Аз берун, аз 
дигар ҷоҳо омадагиҳо ин чизҳоро арзону гарон харида ме- 
бурданд. Дар Бухоро зиндагӣ кардани мардум душвор 
шуда монд. Як хел одамони ба андеша ва батадбир, дар 
сари вақт молу ҷонашонро гирифта, ҳавлию ҳавличаю 
ҷояшонро партофта, аз Бухоро ба дигар шаҳрҳо, аз 
Самарқанду Тошканду Фарғона сар карда, то ба Душанбею 
Кӯлобу Ғарм мерафтанд. Ҳавлию ҷои бекас мондаи онҳоро 
комитетҳои гузарҳо, ки бештарини онҳо иборат аз фитна- 
гарон, молимардумхӯрон ва даҳонкалонон буданд, вайрон 
мекарданд, чӯбу чахс, дару тирезаҳои он ҳавлиҳоро 
фурӯхта пулашро мехӯрданд. Дар натиҷаи ҳамин 
ғоратгарӣ ҳавлиҳои олиҷаноб, хона ва меҳмонхонаҳои бо 
ишқу муҳаббат сохташуда, дару деворҳои нақшин ва 
кошкорӣ ҳама. зери хок шуданд. Оҳиста-оҳиста дар 
тарафҳои Регистон, канорҳои шаҳр гузар-гузар нобуд ме- 
шуд, агар аз боло нигоҳ кунед, он ҷоҳо ба зери бомбаборон 
мондагӣ барин менамуданд. Бале, Бухоро хароб мешуд. 
Мо Бухорои қадима ва овозадорро бо дасти худамон зада 
нест мекардем, хароб мекардем... Ҳатто ба мадрасаҳо ва 
масҷидҳои қадима ва таърихӣ аҳамият надода вайрон ме- 
кардем. Як қисми он обидаҳои ноёбро зада пора-пора ме- 
карданд, қисми дигарашро анбор, саисхона, мошинахона, 

ошхона мекарданд. Масҷиди калон анбори кадом идораи 
хоҷагӣ гашта, ба даруни он бо аробаҳо ва автомобилҳо мол 
оварда, мол мебурданд. Дар қарибии собиқ дарвозаи 
Намозхоҳ, ҳавлии калон ва хонаҳои пурнақшунигори як 
бои калонро ба комитети радиошунавонӣ дода буданд, ки 
дар меҳмонхонаи калони нақшунигорини он аппаратураи 
радиоро шинонда, аз болои он нақшунигорҳои олиҷаноб 
бо оҳак сафед карда буданд. Мадрасаи «Ғозиён»-ро 
ҳабсхона карданд, мадрасаи Калободро зада вайрон кар- 
данд, ки хишташро истифода баранд, лекин ягон хишти 
бутун гирифта натавонистанд, мадрасаи «Турсунҷон»-ро 
ба русҳою тоторҳои омадагӣ ва дигар одамони аз ҷоҳои 
дигар омадагӣ барои истиқомат доданд. Онҳо дар байни 
як-ду сол ҳуҷраҳои онро расво карда, дару бидингҳояшро 
шикаста нобуд карданд... 

Дар чунин шароит зиндагӣ дар Бухоро мушкил шуда 
монд. Соли аввали корам муаллими синфи якум будам. 
Моҳёна ҳаштоду ҳашт сӯм бошад ҳам, мерасид. Лекин дар 
соли дувум моҳёнаи мегирифтагиам нарасида монд. Дар 
шаҳр қиматӣ сар шуда буд. Соли дувуми корам, яъне соли 
1929 ман дар курси дусолаи муаллимтайёркунӣ, ки дар 
гузари Дегрезӣ, дар ҳавлии собиқи падарам кушода шуда 
буд, муаллим шудам. Дар он курс, муаллими собиқи ху- 
дам Восем (Восеъ) Султонов мудири илмӣ буд. Баҳоутдин 
Икромӣ ҳам муаллим буд. Ман дарси забони ӯзбекӣ ва 
дарси табииёт медодам. Дар ин курс бисёртар кор карда, 
бисёртар маош мегирифтагӣ шудам. 

Дар ин байн эҷодият ва фаъолияти адабии ман сар шу- 
да рафт. Азбаски бисёр мехондам ва дилам бо шавқу 
ҳаваси нависандагӣ пур шуда буд, пас аз дар журнали 
«Роҳбари дониш» чоп шудани ҳикояҳои аввалинам («Ша- 
бе дар Регистони Бухоро» ва «Ширин») қаламро напар- 

тофтам. Дар Бухоро ҳикояҳои «Оё чӣ бояд кард» ва 
«Дорурроҳи мусулмонон»-ро, баъд «Раҳматулло Эшон»-ро 
навишта ба «Роҳбари дониш» фиристодам, чоп шуданд. 
Аз ин муваффақиятҳо рӯҳ гирифта, повести «Гирмор»-ро 
сар кардам ва дар муддати солҳои 1929 ва 1930 ба навиш- 
тани он саъй кардам ва ниҳоят ба охир расонидам. 

Соли 1930, соли пурташвиш ва ҳиҷрати умумии мар-. 
думи Бухоро оғоз ёфт. Намедонам чӣ хосият буд, ки мар- 
думи Бухоро ҳамдигарро дида наметавонистагӣ шуданд.. 
Аз болои якдигар ба НКВД - ба ГПУ ва дигар идораҳо 
хабаркашӣ, бӯҳтон ва тӯҳмат карда аризаҳо менавиштанд. 
Одамони бадкор ва бадхоҳи мардум дар комитетҳои 
гузарҳо ҷо гирифта буданд, ба мардум зиндагӣ намедо- 
данд. Ҳар рӯз дарвозаҳоро тақ-тақ зада омада хати сиёҳи 
андоз ва налогҳои бедарак ва ноҳаққонаро дода таъкид ме- 
карданд, ки пулро зудтар бурда диҳанд, ки набошад омада 
хонаро «печат» (мӯҳр) намуда, молу ашёро хитой болшой 
карда мефурӯшанд. Дар мактабу идораҳо ба муаллим ва 
хизматчиён заёмҳои бисёре бароварда, моҳёнаи бе он ҳам 
андакро ниму нисфӣ мекарданд ва чунон шароити 
дамзиқу бад ба амал омада буд, ки кас мехост, ҳарчӣ зуд- 
тар сарашро гирифта ба ягон ҷои дигар равад. Ана дар 
натиҷаи ҳамин ману Баҳоутдин дар курси дусола истода, 
кор карда натавонистем, ба Тошканд, ба меҳмонӣ ва тала- 
би кор рафтем. 

Он вақтҳо дар Тошканд дорулмуаллимини Тоҷикистон 
буд. Бектош, Аббос Алиев, Самеъзода, Айюб Саидӣ 
баринҳо дарс медоданд. Директор Комилии Самарқандӣ 
буд, ки яке аз пешравон ва зиёиёни мӯътабари 
ҳамонвақтаи Тоҷикистон ба шумор мерафт. Вай баъдтар 
ба Душанбе омада одами калон шуд, агар фаромӯш на- 
карда бошам, раиси Госплан шуд. 


ПУШ 


Ману Баҳоутдин Икромӣ дар хонаи Бектош. меҳмон бу- 
дем. Як шаб ба рӯи кати калонаш ҳамроҳ хобидем. Он кат 
он қадар тахтакана доштааст, ки Баҳоутдинро газида, ху- 
нашро макида, абгор карданд. Лекин чӣ хосият, ки маро 
намегазианд, хунам ба онҳо маъқул набуд, лекин ба рӯи 
пӯсти бадан ғибир-ғибир роҳ гашта, ғиҷини касро меовар- 
данд. Бинобар он, ҳамон шаб ҳар дуямон ҳам қариб хоб 
накардем. Рӯзи дигар ман ба ҳавлии амакам - 
Аминҷонмахсум, ё ки ба ҳавлии хоҳарам - Матлубаҷон 
(дуруст дар хотирам намондааст) рафтам. Баҳоутдин на- 
медонам ба куҷо рафт. Қисса кӯтоҳ, ки Бектош ва дигарон 
ба мо маслиҳат доданд, ки дар Тошканд, ба ҳамон дорул- 
муаллимин монда, муаллим шавем. Директор фармон на- 
вишт, лекин ба оғози дарсҳо қариб ду моҳ вақт буд. Мо 
баргашта ба Бухоро рафтанӣ шуда истода будем, ки аз 
Душанбе як хабар омад. Дар моҳи август (соли 1930) дар 
пойтахти республика аввалин анҷумани забоншиносони 
тоҷик барпо мешудааст. Ба ин анҷуман аз тамоми 
шаҳрҳои Осиёи Миёна зиёиёни тоҷик даъват шудаанд. 
Роҳбарияти дорулмуаллимини тоҷикии Тошканд мо ҳар 
дуро ҳам ба ин анҷумман вакил таъйин намуда, ба даста- 
мон шаҳодатнома дод. Мо хурсанду шод ба Бухоро сафар 
кардем. 

Дар Бухоро чанд рӯз истодем, пас ба роҳ баромадем. Аз 
Бухоро ҳам Хохомов ном муаллими яҳудӣ вакил шуда буд. 
Дар Когон ба мо Ҳасанов ҳамроҳ шуд, ки он вақтҳо дар 
Тоҷикистон, дар кадом як кори калон буд. Ба вагони 
«обшӣ», яъне бепласкард, ки се қабата буда, тирезаҳои 
майда дошт, баромада, бо хурсандӣ ва ШОДКоОМӢ, 
сӯҳбаткунон, шӯхикунон, дар муддати ду рӯз ба Душанбе 
расидем. Як сол шуда буд, ки аз Термиз ба Душанбе хатти 
роҳи оҳан кашида буданд. Вокзал ҳанӯз бинои дуруст на- 

дошт. Аз назди вокзал бинои комитети марказии иҷроия, 
ки якумин иморати нав ва калон ба шумор мерафт, мена- 
муд. (Ин бино ҳоло аз миён бардошта шуда, ба ҷои он би- 
нои нави сеқабатаи вазорати дохилии ҷумҳурӣ сохта шу- 
дааст). Дар миёни шаҳру вокзал дитар иморати казоие на- 
буд. Моро ҳеҷ кас пешвоз нагирифт. Мо худамон фойтун 
киро карда, ба назорати маориф рафтем. (Дар кӯчаи ба 
номи Горкий иморатҳои якқабатаи навсохт буданд, ки дар 
онҳо назорати маориф ва идораи рӯзномаи «Тоҷикистони 
Сурх» ҷо гирифта буданд). Нозири маориф Нисор 
Муҳаммадов моро хуш қабул кард ва бо фойтун ба бинои 
техникуми педагогӣ фиристод, ки барои мо дар он ҷо ҷои 
истиқоматӣ тайёр карда буданд. (Он вақтҳо дар Душанбе 
меҳмонхона набуд). Бинои техникум дар қатори бинои 
ҳозираи вазорати дохилӣ ҷо гирифта буд, низ аз вокзал 
менамуд. Бинои хонаи матбуот, вазорати алоқа ҳанӯз 
қомат набардошта буданд, устоҳо пойдевори ин биноҳоро 
мегузоштанд. Ягона кӯчаи калони шаҳр - кӯчаи Ленин буд, 
ки аз вокзал сар шуда (на ба мисли ҳозира - дуроҳа, балки 
як роҳи сангфарш) то ба майдони охирини шаҳр, ки дар 
назди бинои ҳозираи Кумитаи марказӣ воқеъ гашта буд, 
мерасиду боз андаки дигар, то ба қарибии бинои ҳозираи 
театри Лоҳутӣ калош меёфт, ки дар ду тарафи он 
чойхонаҳо, ошхонаҳои қашқариҳо ва дигар дӯконҳо қатор 
шуда буданд. Ободтарин ҷои шаҳр ҳамин ҷо буд. Кӯчаи 
Путовский тангу борик ба сӯи дарёи Душанбе мерафт, ки 
дар ду тарафи он кулбаҳои ҳақиронаи қишлоқи собиқи 
Душанбе буданд. Дар канори дарё ҳар ҳафта як бор, дар 
рӯзи душанбе бозори калон ҷамъ мегашт. 

Аз биноҳои калони кӯчаи Ленин, бинои театри ҳозираи 
Маяковский буд, ки он вақтҳо онро «Хонаи деҳқон» мено- 
миданд. Инчунин бинои бонки давлатӣ, ки ҳоло ба ҷои 

бинои сеқабатаи истиқоматӣ (дар қатори бинои магазини 
«Универмаги марказӣ») воқеъ гардида аст, буд. Бонки 
давлатӣ якқабата буда, рӯи ҳавлии васеъ дошт ва дар он 
ҷо, дар зери айвони васеъ ошхонае буд, ки меҳмонҳои ба 
анҷумани забоншиносӣ омадаро хӯрок медоданд... 

Рӯзи аввали омаданамон истироҳат кардем, бо дигар 
вакилон шинос шудем, андак пиёда роҳ гашта шаҳрро та- 
мошо кардем. Рӯзи дигар, аввали пагоҳ маҷлиси анҷумани 
забоншиносӣ - аввалин анҷумани зиёиёни тоҷик, аввалин 
анҷумане, ки дар он аз Тошканду Самарқанду Бухоро ва 
дитар шаҳрҳои Осиёи Миёна вакилон, олимон, забонши- 
носон, нависандагон, шоирон ва муаллимон ҷамъ омада 
буданд, сар шуд. 

Дар қатори вакилони анҷуман устод Айнӣ, устод 
Лоҳутӣ, Пайрав Сулаймонӣ, Мирзо Абдулвоҳиди Мунзим, 
Сарвар, Обид Исматӣ, Бектош, Зеҳнӣ, Улуғзода, Баҳоутдин 
Икромӣ (писари муфтӣ Икромчаи мударрис), Ҷабборӣ 
(мудири шӯъбаи нашриёти тоҷикии Самарқанд), Мисбоҳ 
Бурҳонов (муҳаррири газетаи «Тоҷикистони Сурх»), 
С.Ализода (муҳаррири газетаи «Комсомоли Тоҷикистон», 
Носир Муҳаммадов, Комилӣ, Азизӣ, Баҳром Сирус, Шоҳ 
Темуров (котиби СеКа), профессор Андреев, профессор 
Семёнов, Ҳилол Каримов, Муродзода (муаллим аз 
Самарқанд), Хохомов (муаллим), Климчитский (олими 
забоншинос), Болошова, Фаина Бравда, Раҳим Ҳошим, 
Дайламӣ ва дигарон буданд. Дар ман сурате ҳаст, ки дар 
он акси ҳамаи вакилони анҷуман гирифта шудааст. 

Дар ин анҷуман ман аввалин бор бо устод Лоҳутӣ ши- 
носо шудам. Пештар, дар он даме, ки бо маҷмӯаи 
шеърҳои устод - «Адабиёти Сурх» дар Бухоро шиносо 
шудам, шеърҳои классикии он касро хонда азёд мекардем, 
дар тасаввури ман устод як шахси фавқулодда, 

қоматбаланд, ҷуссакалон, баҳодур, пайғамбар барин ме- 
намуданд. Ҳоло бинам он кас як марди миёнақад, 
серҳаракат, бо чашмони бонуфуз, бо дасту пои начандон 
бузург, ширинзабон, хандон ва ҷозибсимоянд. Моро дида 
ба наздамон омаданд, аҳвол пурсиданд, аз куҷо будана- 
монро донистанду хурсандӣ изҳор намуданд. Бухоро мар- 
кази маданият ва пойтахти тоҷикон буд; Бухоро ба олам 
бузургони бешумор додааст, ки устод Айнӣ исми як 
қисми онҳоро дар «Намунаи адабиёти тоҷик» зикр карда- 
анд. Шумо ҳама тоҷикони ҳақиқӣ ва меросгирандагони 
бузургон ҳастед! гуфтанд. Мо ин суханони устодро шунида 
ба худ болидем. Устод ба ҳама ёр, ба ҳама мададхор бу- 
данд. Хусусан ба занону духтарон серилтифот буданд; 
баҳонае намеёфтанд, ки хушомаде зада аз рӯи онҳо бӯсанд. 
Ҳаракат ва рафторашон мисли ҷавонони бистсола буд. 

Дар ин анҷуман аз Туркистон як олими бузурги забон- 
шиноси туркман ҳам омада буд. Дар хобгоҳ бо мо буд. 
Халқашро хеле дӯст медошт ва аз қаҳрамониҳои мардони 
туркман ба мо нақлҳо менамуд. Наметарсид, рӯйрост 
русҳоро истилогар меномид. Мо ҳарчанд ба фикри вай 
ҳамроҳӣ накардем ва исбот карданӣ шудем, ки лашкари 
сурх ба мо озодӣ овард, аммо вай ба гуфтаи худ 
истодагарӣ мекард ва мисолҳои аҷиб меовард. Ин олимро 
ҳанӯз дар солҳои 1933 гирифта нест карданд, чи тавре ки 
ҳамон солҳо Бектош барин касонро аз Тоҷикистон гириф- 
та буданд. Вале Бектош пас аз як сол озод шуд ва боз ба 
кори илмии худ давом дод. 

Дар анҷуман якчанд масъала дида шуд. Масъалаи забо- 
ни адабии тоҷик, масьалаи имло ва алифбо (лотинӣ) ва 
ғайра... Дар масъалаи забони адабии тоҷик кашмакаши 
зиёде шуд. Баъзеҳо мегуфтанд, ки дар асоси забони адабии 
тоҷик забони Бухоро ва ё Самарқанд гирифта шавад. 

Ё УЛРУЛИ у” ЦИ А 
Баъзеҳо мегуфтанд, ки дар асоси забони адабии тоҷик- 
забони кӯҳистон гирифта шавад, зеро ки забони кӯҳистон 
тоза ва алғаш не. Ниҳоят ба ҳамин қарор омаданд, ки асо- 
си забони адабии тоҷик забони миёнкол (байни Бухорою 
Самарқанд) аст. Ин забон ҳам дар Бухорою Самарқанд, 
ҳам дар кӯҳистон ва ҳам дар Хуҷанду Уротеппа фаҳмост. 
Лекин ҳаёт худаш нишон дод, ки забони адабии тоҷик бо 
мурури замон, бо саъю кӯшиши нависандагон, олимон, 
журналистон ва муаллимон - забони адабии шаҳри Ду- 
шанбе, забони адабии маркази Тоҷикистон аст. Зеро дар 
Душанбе аз бисёр вилоят ва ноҳияҳои тоҷикнишини Оси- 
ёи Миёна одамон, соҳибони забон - нависанда, журналист, 
олим ва муаллимон гирд омада буданд. Устодони бузурги 
адабиёти шӯравии тоҷик - устод Айнӣ, устод Лоҳутӣ ба 
ташкили чунин забони адабӣ роҳбарӣ карданд. 
Дар инҷо оид ба роҳбарияти ин бузургон ҳаминро қайд 
кардан мехоҳам, ки боре дар солҳои 1937-38,як қисм олим- 
тарошон ва ҳатто Брагинский (дар СеКа кор мекард) ва 
дигар «роҳбарони» чаласавод даъво карда баромаданд, ки 
«забони адабиро ба халқ, ба забони гуфтутӯи халқ наздик 
кардан лозим аст. Модоме ки мардум пасояндаи «ро»-ро 
дар гуфтугӯ кор намефармоянд, китоба те, Бухороба мера- 
вам, диламба занед, хоная рӯбед ва ғайра мегӯянд, дар на- 
вишт ва забони адабӣ ҳам инро кор фармудан лозим, «ро» 
даркор нест...» Азбаски ин даъвогарон дар роҳбарият бу- 
данд, то як дараҷа гапашонро гузарониданд ва дар мат- 
буоту нашриётҳо пасоянди «ро»-ро нест карданд. Газетаҳо, 
китобҳо бе «ро» чоп мешуданд, ба ҷои «ро» - «я», «ба» кор 
мефармудагӣ шуданд. Он вақтҳо дар нашриёти тоҷик, дар 
шӯъбаи адабиёти бадеӣ Коволевская ном зани рус мудир 
буд, аз забони тоҷикӣ баҳра набурда буд. Вай ҳамаи 
корректураҳоро аз назар гузаронида, дар ҳар ҷо ки «ро» 

бошад кӯр карда, ба ҷояш «я» ё «ба» менавишт. Боре як 
корректураро аз назар гузаронидам, ки аз калимаи Бухоро 
ҳам, «ро»-ро гирифта партофта, «я» - «Бухоя» навишта- 
аст... Дар ин ҳол устод Айнӣ ва устод Лоҳутӣ дар конфрон- 
си забон чун аждаҳо баромад карданд ва тарафдорони 
барҳам додани «ро»-ро зада, торумор намуданд ва боз 
гашта забони адабии тоҷик ба ҳадди эътидол даромад... 

Бале забони миёнколро асоси забони адабии тоҷик 
карда гирифта буданд, вале дар ин байн забони миёнкол 
забони мардуми Бухоро ва Самарқанд, чунон вайрон шуда 
рафт, ки ҳатто ман ба Бухоро рафта бо мардум сӯҳбат ку- 
нам, баъзеҳо суханҳои маро дуруст намефаҳмиданд ва 
фаҳманд ҳам механдиданд, ки гӯё ман «мастчоҳӣ» шуда 
рафта бошам. (Дар ин хусус дар вақти навишта истодани 
ин сатрҳо дар истироҳатгоҳи «Зимчурӯд» бо Камол Айнӣ 
ва Салоҳ Солеҳов сӯҳбат кардам. Ба фикри ин дӯстон асоси 
забони адабии тоҷик таърихан ва амалан дар ҳақиқат за- 
бони мардуми Бухорост. Зеро забони мардуми Бухоро за- 
бони аслӣ ва қадимаи халқи тоҷик аст. Луғат ва калимоте, 
ки дар забони мардуми Бухорост, дар вақташ, дар замони 
Абӯалӣ ибни Сино ва аз он ҳам пештар дар адабиёти 
классикӣ кор фармуда мешудааст. Калимаҳое ба мисли 
«магас, тагал, санҷид» ва ғайра дар дигар лаҳҷаҳо ва 
ноҳияҳои Осиёи Миёна нест. Алҳақ асоси забони адабии 
тоҷик - забони мардуми Бухорост! Алҳол ки дар натиҷаи 
зӯран ӯзбекӣ карда шудани матбуот, мактаб ва маориф, 
дар Бухоро забони ҷавонҳо тағйир ёфтааст ва бисёр 
калимаҳои ӯзбекӣ ба миён даромада аст, ин ҳисоб не. За- 
бони адабӣ гоҳо ба ҳамин қабил тағйиротҳо дучор шуда 
меистад. Мо асоси онро мегирем...) 

Дар масъалаи имло ва алифбо ҳам кашмакаши зиёде 
шуд. Хусусан оид ба «ӯ»-и дароз ва «у»-и кӯтоҳ, дар бораи 

«о» ва «а» мубоҳиса калон шуд. Дар забони мардуми 
кӯҳистони тоҷик, дар гуфтугӯи мардуми Кӯлоб, Ғарм ово- 
зи «ӯ» (кӯҳ, кӯр) нест, яъне ҳарфи вови мавҳуда нест, онҳо 
ин ҳарфро ба шакли вови дароз мехонанд. Мардуми Бухо- 
ро, Самарқанд, Хуҷанд ва дигар шаҳрҳо «ӯ» (вови мавҳуда) 
доранд. Агар «кӯшиш»-ро бо ҳарфи «у» (чуноне ки дар 
кӯҳистон) хонед, «кушиш» (аз калимаи куштор) мешавад. 
Ё ки «кӯра» (оташдон)-ро бо ҳарфи «у»-и дарози 
кӯҳистониён хонед «кура» (ба маънои чизи лӯнда, шар) 
мешавад. Дар масъалаи ҳарфи «о» гуфтем, ки онро ба ҷои 
«алиф», яъне «ойи кушод» ба мисли офтоб, ойина ва ғайра 
қабул карда шавад. Баъзеҳо, хусусан рафиқони эронӣ онро 
ба ҷои «ӯ», яъне вови мавҳуда қабул карданӣ шуданд. 
Ниҳоят ба ҳамин қарор омаданд, ки дар тоҷикон ҳарфи 
«о» ҳарфи кушод аст ва он ба ҷои «алиф» қабул карда ша- 
вад. 

Дар анҷуман Бектош, Климчитский, Мунзим, Лоҳутӣ, 
Айнӣ, профессор Семёнов, Андреев ва дигарон фаъолона 
баромадҳо карда, суханҳои нек гуфтанд. Дар охири 
анҷуман Сотим Улуғзода баромад карда, рӯйихати 
ҳафтдаҳ нафар нависанда, олим ва муаллимонро хонда 
дод, ки онҳо изҳори ба Душанбе омада кор карданро кар- 
даанд. Ба ин гурӯҳ номи «Бригадаи зарбдори адабӣ» до- 
данд. Дар ин ҷо ман номи онҳоеро, ки дар ин «бригада» 
аъзо буданду дар хотирам монда аст, менависам: Бектош, 
Муродзода, Сирус, Ҳилол Карим, Азизӣ, Баҳоутдин 
Икромӣ, Ҷалол Икромӣ, Обид Исматӣ, Зеҳнӣ, Бухоризо- 


да, Раҳим Ҳошим, Хохомов, Пайрав Сулаймонӣ ва дигта- 
(рон. Анҷуман сухан ва таклифи Улуғзодаро бо 


чапакзаниҳо пешвоз гирифт. Рӯзи дигар моро комиссари 
маориф - Носир Муҳаммадов дар кабинети худаш қабул 
карда, масъалаҳои ба Душанбе омадан ва кори моро 

муҳокима кард. Гуфта шуд, ки барои мо як хонаи 

-стандартӣ (аз тахтаю чӯб) дар шаҳраки стандартии Ду- 
шанбе сохта шуда истодааст, ки дар моҳи октябр ба анҷом 
мерасад. Ба ҳамаи мо кор тайёр. Ҳар кас хоҳад муаллим 
мешавад, нахоҳад дар идораҳои рӯзнома ва маҷаллаҳо кор 
мекунад. Худи ҳамон рӯз ба ҳар кадоми мо бо қимати 
имрӯзааш қариб ҳазор сӯмӣ пул доданду гуфтанд, ки ин 
маблағи командировка ва ғайра мебошад. Ба гумонам ба 
ҳамин тадбирҳо дили моро гарм карданӣ буданд, ки аз 
қавламон барнагардем ва албатта ба Душанбе, ба кор биё- 
ем. Дар ҳақиқат он рӯзҳо ҷумҳурият ба кадрҳои илмию 
адабӣ эҳгиёҷи калон дошт ва бо ҳамин восита корҳои ил- 
мию адабиро равнақ доданӣ буданд. 

Ману Баҳоутдин Икромӣ, ки худамон як ҷои кор ва да- 
ромади беғаш кофта гашта будем ва аз таъқиботу фишори 
доданҳои чуғулҳои Бухоро безор шуда будем, ин воқеаро 
барои худ як амри хайр донистем ва хеле хурсанд шудем. 
Дар бозгашт бисёрии вакилон ҳамроҳ ва дар як-ду вагон 
будем. Чи тавре ки гуфтам, поезд аз Душанбе ба Бухоро 
қариб ду шабу ду рӯз роҳ мегашт. Дар ҳар ҷо меистод, 
баъзан дар истгоҳҳо соатҳо мунтазири роҳ гаштани поезд 
мешудем. Дар кадом як истгоҳ паравоз вагонҳоро монда 
ба ким-куҷо мерафт. Мегуфтанд, ки ба обгирӣ ба канори 
дарёи Омӯ меравад. Дар ҳамин хел истоданҳо Баҳор ном 
сароянда ва навозандаи машҳур, ки он вақтҳо мақбули 
ҳама буд, торашро гирифта, аз вагон мефуромад, мо ҳама 
ба гирди вай, ба рӯи сабза ва сангҳо менишастем ва ӯ 
нағмасароӣ мекард. «Мурғи саҳар» ном суруди ӯро ман 
дар ҳамин сафар шунида будам. Ин Баҳор, чанд гоҳ дар 
Душанбе консертҳоро обод мекард. Баъд намедонам, дар 
соли 1933, ё дар соли 1937 ӯро ҳам гирифта ҳабс карданд ва 
беному нишон рафт. / 

Хоҳари ҳамин Баҳор Мулук Баҳор артисткаи хизмат- 
нишондодаи театри Опера ва балети мо буд, дар соли 1989 
қазо кард. 

Воқеаи дитаре, ки дар ин роҳ воқеъ шуд, ҷанҷоли гум 
шудани пули Б.Икромӣ буд. Дар вагон ману Баҳоутдин, 
ҳар ду рӯ ба рӯ, дар полки дуюм мерафтем. Рӯзона 
Б.Икромӣ ҳар замон кисаи пур аз пули худро нишон дода, 
ана пул, ана пулҷон! гуфта мемонд. 

Боре дар вақти хобидани ӯ рафиқон пулашро аз кисааш 
гирифтаанд. Чун бедор шуд, якбора ба доду вой сар кард. 
Намедонам касе ба вай гуфт, ё худаш шубҳа карда ба ман 
часпид, маро ҳақорат дод (ки ман ҳеҷ гоҳ аз вай ин раф- 
торро надида будам) ва пуламро ёфта те, гуфт ва чунон 
девонагиҳо кард, ки ҳама ҳайрон шуданд... Ниҳоят пулаш- 
ро доданду вай хомӯш гашт. 

Пас аз ин дӯстии байни мо гусиста шуд ва аз ҳамдигар 
ҷудо шудем. Бале, одами ҳарис, одами тангчашм ва гурус- 
намурда ва нокас ҳамин хел мешавад. Барои як тин пул 
дӯсташ, додараш, хоҳарашро мефурӯшад. Б.Икромӣ аз 
ҳамин қабил одамҳо будаасту ман аз соддагӣ ва 
бетаҷрибагӣ инро намедонистем. 

Модоме ки гап омад, шаммае дар бораи Баҳоутдин 
Икромӣ: ин, писари дуюм (сеюм)-и муфтӣ Икромҷони 
машҳур аст, ки устод Айнӣ шарҳи ҳоли ӯро дар 
ёддоштҳои худ ва дар «Материалҳо оид ба таърихи 
инқилоби Бухоро» қайд кардаанд. Писари калони ӯро дар 
Ғузор бо фармони амир, ҳокими Ғузор ба ҳабс гирифта 
кушта буд. Писари аз вай хурдӣ - Маъсум Икромӣ буд, ки 
хонда муаллим шуд ва рафиқи хеле хуб, донишманд буд. 
Дар охирҳои умраш (соли 1932-40) ба Самарқанд рафта 
муаллимӣ кард, аз ҳисоб дарс медод, зану фарзандонаш 
буданд ва дар ҳамон ҷо вафот кард. Баъди Маъсум, 

Баҳоутдин, баъди вай Зиё Икромӣ буд, ки институти тиб- 
"бии Самарқандро тамом карда духтар шуд ва пас бо чӣ 
навъе ба устод Айнӣ худро маъқул кард, номи профессо- 
риро гирифт ва бо саъю кӯшиши устод ба Душанбе омад, 
чанд гоҳ дар институти тиббӣ дарс дода, дар бемористони 
назди институт сардухтур шуд. Боре дар фалокати 
автомобилӣ сараш кафид, пояш шикаст, дар натиҷа ба 
майнааш халал расид ва худро шоир ҳам эълон кард. 
Ҳатто М.Турсунзода дар кадом як анҷумани нависандагон 
ба вай сухан дод, ки нутқ карда, шеърашро хонад. Баъд 
маълум шуд, ки ин ҳама аз халал ёфтани майна будааст. 
Дар бемористон ҳам кор карда натавонист, якчанд 
духтурҳои ленинободӣ ба вай ҳуҷум карда, аз кор гириф- 
танд ва ӯ маҷбур шуд, ки дар институти педагогӣ муаллим 
шавад. Ана, дар ҳамин вақт аз зану фарзандҳояш ҳам ҷудо 
шуд ва аз кадом маҳалле ҳавлӣ харида, танҳо истиқомат 
кард ва расвоиҳо кард, ки маҷбур шуданд, аз муаллимӣ 
ҳам ҳай карданд. Ба гумонам ҳоло дар райони 
Орҷоникидзеобод, дар ҳавлии писари калониаш 
истиқомат дорад ва ба ҳеҷ ҷо кор намекунад. Ихтилоли 
майна ҳанӯз ҳам асари худро дорад. йа 

Бародари аз ҳама хурдии онҳо (номашро фаромӯш 
кардам) чанд хоҳ дар поезди борик (узкоколейная ж.д.) дар 
зери дасти як рафиқи меҳрубон кор кард, баъд ба 
муқобили вай баромада ӯро зад ва ба ҷояш нишаст. Пас, 
ин хислати бад ва рафтораш ӯро ҳам дар охир расво бояд 
карда бошад. 

Аммо Баҳоутдин Икромӣ, ки на аъзои комсомол ва на 
аъзои партия буд, ба Душанбе омада якбора бе ҳеҷ тап 
аъзои комсомол шуда монд. Баъд фаҳмем, занашро ба 
Қурбонов ном котиби СеКа комсомол, ки аз эрониҳои Бу- 
хоро буд, ошно карда, бо ин васила соҳиби билети 

комсомолӣ гаштааст. Вай чанд гоҳ дар идораи маҷаллаи 
«Инқилоби маданӣ» кор карду пас ҳамроҳи Қурбонов ба 
Кӯлоб рафт. Қурбоновро дар Кӯлоб котиби Обком партия 
таъйин карда буданд. Пас аз соле аз он ҷо баргашта омаду 
гуфт, ки вай аъзои партия шудааст. Дигар дар Душанбе 
кор накарда рафт ба Самарқанд. Баъд фаҳмам, ки занашро 
талоқ додааст (ин занро дар вақти дар курси дусолаи 
муаллимтайёркунӣ муаллим буданаш, аз байни шогирдо- 
наш интихоб карда гирифта буд. Номи занаш Муҳаррама 
буд, ки баъд ӯро Ато Иззат - писари Мирзо Иззатулло 
махсуми ҷадид гирифт. Аз Ато Иззат фарзанд кард. Ато 
Иззат хеле ҷавон мурд, вале занак ҳанӯз барҳаёт аст). 
, «Баҳоутдин дар Самарқанд ба техникуми хоҷагии қишлоқ 
! мудири илмӣ шуда гашт; зан гирифт, хонаю ҷо кард. Дар 
! соли 1937 ҳабс нашуда монд (зоро худаш агенти ГПУ бо- 
І шад). Вале баъд маълум шуд, ки техникумро ғорат карда- 
" аст. Аз партия ронда, чанд гоҳ ҳабс ва бадарға карданд. 
Дар охирҳои ҷанг озод шуда боз ба Самарқанд меояд ва 
дар Ургут ба кадом як курс мудир таъйин мешавад. Дар ин 
ҷо ҳам аз аъмоли бадаш тавба намекунад; ведомостҳои со- 
хта карда пули давлатро мехӯрад ва боз ҳамроҳи бухталте- 
раш суд мекунанд, чанд сол дода бадарға мекунанд. Пас аз 
ду-се сол озод шуда омада, дигар кор намекунад. Ҳоло на- 
медонад дар чӣ аҳвол аст. 

Ҳаёт ва зиндагии ин шахс ана ҳамин тавр мегузарад. 
Пул бошаду мансаб бошаду калонигарӣ бошад. Барои ин 
ҳар се обрӯ, иззат, номус ва зану бачаро мефурӯшад. Дар 
дунё чӣ одамони разил ҳастанд, ки аввал мо намедонем, 
ошно ва ҷӯра мешавем, асрори дили худро мегӯем... Баъде 
ки вай мисли каждуми зери бӯрё заҳр зад, медонем, ки вай 
чӣ ноодам будааст. Ман дар умри худ ба чунин номардҳо, 
ба чунин бевиҷдонҳои бисёре вохӯрдаам, ки навбаташ ра- 

сад дар бораи онҳо низ менависам. 

А» Душанбе бо кисаҳои пур ва димоғи чоқ баргашта 
оиларо хурсанд кардам. Гуфтам, ки пас аз ду моҳ мо бояд 
кӯчида равем. Дар Душанбе барои мо хонаи махсус бино 
кардаанд ва он дар ҳамин қарибӣ тайёр мешавад (аҷаб 
соддагӣ!). Аммапошшо ва Саодат розӣ шуданд. Ҳаминро 
қайд кунам, ки ҳамон сол дар аввали сол Саодат ба ман як 
духтарча оварда буд, ки номашро Мунира мондем. 

Дар ин ҷо як саргузаштро, ки аз хотирам баромада 
мондааст, навиштан мехоҳам. 

Ҳамон соле ки: (1928) ман аз мактаби олии Самарқанд 
нағз имтиҳон дода, ба рӯйихати аз мактаб хориҷкарда- 
шудагон набуданамро дониста хурсанду шод ба Бухоро 
баргаштам, Аббос Алиев дар Бухоро мудири илмии курси 
тобистонаи такрории муаллимон шуда будааст. Ман, ки 
пештар каме шиносоӣ доштам, рафиқонам маро ба назди 
вай бурданд. Вай маро хуш қабул карду дарҳол муаллими 
адабиёти ӯзбек таъйин намуд. Ман ки то ба он дам 
муаллимӣ накарда будам ва усули тадрисро дуруст наме- 
донистам, ҳайрон будам, ки ба муаллимҳо чи тавр карда аз 
адабиёти ӯзбек дарс диҳам. Аз ҷиҳати назария тайёр бу- 
дам, маълумоти кофӣ доштам, вале таҷриба надоштам. 
Аббос Алиев гуфт, ки шарм накарда дарс додан гиред, 
инҳо муаллим бошанд ҳам, дуруст намедонанд. 

Рӯзи аввали ба синф даромаданам ва дарси аввал ҳанӯз 
ҳам аз хотирам нарафтааст. Ба синф ҳамроҳи Аббос Алиев 
даромадем. Бинам, ҳамон муаллимҳои калонсол, ки баъзе 
аз онҳо дар вақташ ба худи ман дарс дода буданд, болои 
партаҳо нишастаанд. Аббос Алиев маро шиносонда, 
муваффақияти дарсро хоҳон баромада рафт. Ман мондаму 
як синф пур аз муаллимҳои калонсол, ки бисёрии онҳо ба 
ман падар ва бародари калон шуда метавонистанд. Ба рӯи 

онҳо нигоҳ карда, аввал ман даступо хӯрдам ва дақиқае чӣ 
гуфтани худро надониста мондам. Дақиқае гузашт ва ман 
худро ба даст гирифта, мақсадамро гуфтам: Мо аз адабиё- 
ти ӯзбек, аз таърихи адабиёти ӯзбек сӯҳбат мекунем, гуф- 
там ва сар кардам аз таърих, вале бесарунӯк гуфтан ги- 
рифтам. Хайрият, ки занг шуду ман халос хӯрда барома- 
дам. Дар дарси дуюм яке аз муаллимҳои кӯҳансол ба ман 
мактубе оварда дод, ки дар он навишта буд:- Муаллим 
Икромӣ асло мулоҳиза накарда дарс додан гиред. Дунё 
ҳамин хел сохта шудааст: мо муаллимҳо дар вақташ ба 
шумо дарс медодем, акнун шумо хонда, илм гирифта ома- 
да ба мо дарс медиҳед, ҳеҷ гап не! 

Ман ин меҳрубонӣ ва ёрии он муаллимро ҳеҷ фаромӯш 
намекунам. Дар ҳақиқат, пас аз ин хеле далер шудам ва 
озодона дарс додан гирифтам... | 

Модоме ки гап дар бораи Аббос Алиев рафт, мехоҳам 
дар бораи ин шахси машҳур чизе гӯям: Аббос Алиев аз 
эрониҳои бухорост. Дар куҷо таҳсил карда, илм омӯхтааст, 
намедонам, фақат ҳамин қадар медонам, ки вай яке аз 
инқилобчиҳои Бухоро буда, ҳанӯз пеш аз инқилоб аъзои 
партияи коммунистӣ будааст. Дар корҳои тайёрӣ ба 
инқилоби Бухоро хизматҳои намоёне дорад. Дар Чорҷӯй 
ба корҳои ташкили аввалин анҷумани партияи коммуни- 
стии Бухоро иштирок карда, фаъолият нишон додааст. 
Пас аз инқилоби 1920, дар. комитети марказии партияи 
коммунистии Бухоро кор карда, ба гумонам шӯъбаи 
ташвиқот ва тарғиботро идора мекард. Аз ҳамон рӯзҳо як 
чиз ба хотирам мондааст: соли 1924, моҳи январ дар Бухо- 
ро кадом як дастаи артистони тотор, ба гастрол омада, пе- 
саи «Йӯлбосар Алим» ва чанд песаи дигарро нишон медо- 
данд. Як шаб дар посоҷ, дар бинои театр ба тамошои 
«Йӯлбосар Алим» машғул будем, ки нохост дар байни 

рафтаистодани бозӣ, пардаро пӯшонданду ба пеши саҳна 

"Аббос Алиев баромад ва гиря карда истода хабар дод, ки 
«доҳии меҳнаткашони олам», «падари бузургвори мо» - 
Владимир Илич Ленин аз дунё чашм пӯшид!» Мо ҳама 
маъюс ва ғамгин шудем. Театр ва саҳнаро фаромӯш карда, 
аз ҷо бархостем ва хона ба хона шудем. Рӯзи дигар митин- 
ги калоне барпо шуд. Дар ин ҷо ҳам Аббос Алиев ба сухан 
баромад. Ман, ки Ленинро медонистам, ирури арал дар 
бораи ӯ аз падарам шунида будам) ва доҳӣ, роҳбар будани 
ӯ ба шуури ҳамонвақтаи ман даромада монда буд ва хусу- 
сан пас аз нутқҳои оташбори Аббос Алиев вафоти ӯро до- 
ниста хафа шуда будам. 

Аббос Алиев дар ҳақиқат нотиқи зӯр буд. Вай ҳам ба 
тоҷикӣ, ҳам ба русӣ, ҳам ба ӯзбекӣ нутқ карда метавонист. 
Ҷавони базеб, далер ва боақл буд. Ҳамин қадар айб дошт, 
ки дар як ҷо ором кор карда наметавонист. Албатта ба яке 
аз калонҳо мечаспид ва танқид мекард ва бо опозитсия 
бармехост. Дар Бухоро бо Файзулло Хоҷаев ва дигарон да- 
стбагиребон буд ва бинобар он бисёр кор карда натаво- 
нист, гӯё ба Москов ба хондан рафт. Пас аз ташкили 
ҷумҳурии ӯзбекистон ба муаллимӣ машғул шуд. Дар хо- 
тир дорам, ки боре бо рафиқонаш дар Бухоро шӯриш 
барин ҳодисаро барпо кард. Ҳамаи мактабҳо ва ода- 
мони гузарҳоро ба по хезонда ба кӯча намоиш ташкил 


дод. Мақсад ҳамин буд, ки мактабҳои Бухороро 


тоҷикӣ кунанд! Дар ҳақиқат, пас аз намоиш тақрибан 
ҳамаи мактабҳои Бухоро ба забони тоҷикӣ бархардо- 
а шуданд. ) 
Аббос Алиев дар Москов кадом як мактаби олии пар- 
тиявиро тамом кард, ё худаш ҳаракат карда маълумоти 
олӣ гирифт ва чанд гоҳ дар мактабҳои олии Тошканд (дар 
дорулмуаллимини тоҷикон, ки дар Тошканд буд) дарси 

идаи) 


таърихи партия ва ленинизм медод. Дар соли 1937 ӯро ҳам 
ҳабс карданд. Ман дар ҳабсхонаи умумии шаҳри Душанбе, 
аз тирезаи яке аз ҳуҷраҳо ӯро дидам. Пас аз соле озод шу- 
ду дар Москов, дар Днепропетровский ва Алмаато кор 
кард, чун профессор дарс дод ва дар Алмаато нохост ди- 
лаш кафида мурд. 


ххх 


Бале, дар Бухоро барои ба Душанбе кӯчида рафтан та- 
раддуд мекардем. Мо хостем, ки қолину кӯрпаю кӯрпача, 
либосу асбоби рӯзғорро ба бағоҷ супорида, гирифта ба- 
рем. Ягон кас нагуфт, ки о аблаҳ, аввал сабукак худат рафта 
хонаю ҷоятро дуруст кун, баъд кӯчу кӯчманатро бардошта 
бар! Ҳамин тавр содда, гапдаро ва бетаҷриба будам ва ягон 
каси оқил, роҳбар ва маслиҳатгӯ надоштам. 

Дар Бухоро ва дигар шаҳрҳои Осиёи Миёна «Союз- 
транс» ном ташкилоте буд. Мардум ба сарои он ҷо чизу 
чораашонро бурда мебандонданд ва ба ҷои лозима бағоч 
мекарданд. «Болшой скорий» (тезрав), «Малоскорий» (сус- 
трав) дошт. Ман ҳама асбоби рӯзғорро ба ин «Союзтранс» 
бурда, аввал ба қолинҳо ва шолҳо печонида бандондам ва 
баъд бағоч кардам. Бо худ як-ду-се чамадон ва чизҳои за- 
руриро гирифтем, ки то расидани боғоч истифода барем. 

Моҳи октябр расид. Ман аммапошшо, Саодат ва дух- 
тарчаамон - Мунираро гирифта, ҳамроҳи Б.Икромӣ, ки 
вай ҳам занашро ҳамроҳ дошт, ба Когон баромадем. Дар 
Когон ба мо Пайрав Сулаймонӣ ҳамроҳ шуд. Вай ҳам ба 
Душанбе мерафт. Ман аз рӯи «одат» ба вагони мулоим 
(мяткий) билет гирифтам, Пайраву Б.Икромӣ ба вагони 
муқаррарӣ - плоскард. Лекин ҳайрон будам, ки ҳамаи мо 
дар як вагон будем, рақами вагонамон як буд. Поезд омад, 
баромада бинем, ними вагон мулоим, нимаш плоскард 

будааст. Плоскард гирифтагон ҷо ёфтанд, аммо ману ои- 
лаам беҷо мондем. Дар қисми мулоими вагон ҷо набуд. 
Маълум, ки билетро барзиёд фурӯхтаанд. Боҳиб, ё хизмат- 
гари вагон (проводник) гуфт, ки дар Қаршӣ ҷо холӣ меша- 
вад, ҳоло як ҷо ҳаст. Дар он як ҷо аммапошшюо, Саодат ва 
Мунираро шинонда, худам дар кати Пайрав нишастам. 
Пайрав Сулаймонӣ шоири олиҷаноби тоҷик, мумкин 
аст гуфт, яке аз саромадони шеърияти пасазинқилобии 
тоҷик, аз «чала»-ҳои Бухорост. Падару бобоҳояш туҷҷор 
буда, бою бадавлат будаанд. Дар солҳои НЭП худи Пайрав 
ва бародараш Яҳёҷон дар растаи калони Бухоро магазини 
пойафзолфурӯшӣ доштанд. Пайрав фурӯшандагӣ наме- 
кард, лекин Яҳёҷон дар паси тахтаи дӯкон фурӯшандагӣ 
мекард. Пайрав бо сарулибоси бисёр хуби урупоӣ, дар 
даст асои базеб, дар чашм айнак гоҳо дар махазин ба бо- 
лои стул нишаста, бо дӯстонаш сӯҳбат мекард. Вай ҷавони 
қадбаланд, лоғарандом, бо чашмони калон-калони бану- 
фуз, бо симои ҷозиб ва ҷолиб, хушсарузабон ва меҳрубон 
буд. Вай пеш аз инқилоб дар мактаби «Русский-. 
туземний»-и Когон мехонд. Чи тавре ки худаш мегуфт, то 
аз дарвозаи шаҳр баромада ба «поездча» (поезди байни 
Бухоро ва Когонро ҳамин тавр меномиданд) ҷогир шуда-. 
наш, саллаю ҷомаро аз сару тан намегирифтааст. Ҳамин 
ки поезд роҳ гашт, ҳар ду бародар саллаю ҷомаро аз сару 
тан дур карда, бо шабкаю фӯрмаи мактабӣ ба Когон мера- 
сидаанд. Албатта бо таъсири ҳамин мактаби русӣ ва бо 
мутолиаи китобҳои бисёр, Пайрав аз ҷавонӣ ба шеъру 
адабиёт мароқ нишон дода, пас аз инқилоб ба шеърнависӣ 
сар кардааст. Вай дар Афғонистон, дар сафоратхонаи 
ҷумҳурияти Бухоро кор карда, баъд ба Эрон меравад, пас 
дар Москов истиқомат ва кор мекунад, ҷаҳонбинии худро 
васеъ месозад. Азбаски русиро хуб медонист, аз адабиёти 

классикӣ ва замонавии рус нағз истифода бурдааст. 
Мегӯянд, ки ба як духтари тотор ошиқ шуда «Ишқи дух- 
тари Чингиз» ном роман, ё повесте навишта будааст. Ам- 
Ӯ мо ин асар чоп нашуда мафқуд гашт. 

Вақто ки мо дар поезд ҳамроҳ мерафтем, Пайрав шои- 
ри такмилёфта ва хеле боистеъдод ва олиҷаноб шуда буд. 
Пайрав аз ман даҳ сол калон ва хеле ҷаҳондида буд. Дар 

) Эсљанме шинед маҳву мот мешавед ва худро канда наме- 

Ё тавонед. Бе ҷо мондани маро дида, маро ба назди худ ши- 

нониду хеле суханони тасаллоомез гуфта, таскин дод. Баъд 

гуфт, ки то ба Қаршӣ вақт бисёр, ман ба шумо як афсонаи 

ғалатиро гуфта диҳам. Номи афсона «Ҳастимӣ, ҳастам» аст 

ва сар кард ба афсонагӯӣ... Ҳамин тавр маро ,сокӯл карда 

нишасту худаш ҳам нахобид, то ки ба Қаршӣ расидем ва 

ман ба ҳуҷрае, ки оилаам дар он ҷо буд, даромада ҷо ги- 
рифтам ва хобидам. 

Ба Душанбе расидем, ба вазорати маориф рафта аз хона 
ҷӯё шудем. Гуфтанд ки ҳайҳот, хона ҳанӯз буд нашудааст. 
Хайрият ки дар он ҷо Сулаймонхон Усмонов - ҷияни худ- 
ро дидем, ки аз мо пештар омада будааст ва дар тараддуди 
кор будааст. ӯро Юсуфӣ ном мудири шӯъбаи кадрҳои 
маориф ба ноҳияи Кангурт, ба мудирии кадом як мактаб 
таъйин мекард. Ҳамин Сулаймонхон моро ҳамроҳи худ 
гирифта бурд ва дар кадом як паскӯчаи Душанбе (ба гумо- 
нам дар мавқеи ҳозираи меҳмонхонаи СеКа), дар кулбаи 
кампираке ҷо дод. Ин кулба як дари даромад дошт, дигар 
тиреза ва сӯрохие надошт. Ба замини қади он аз куҷо шо- 
лаке ёфта партофтему хобидем. коно аҳои Бухоро, гиле- 
му қолину кӯрпаҳои адрасу шоҳӣ ва боЛиптїҳои париқуро 
партофта бошем ҳам, чандон хафа ва пушаймон набудем. 
Ҷавон будем, ба ҳар сахтӣ ва нотинҷӣ тоқат мекардем. Ху- 
сусан ки дар Душанбе аз ҷиҳати кор, аз ҷиҳати ҳурмат ва 

эътибор бартарӣ доштем. 

Бале, аз Бухоро аз зодгоҳамон баромада, ба ин хел азо- 
би мусофирӣ дучор шуданамон сабаб дошт. Сабаби он 
ҷамъият, сиёсат, шароит ва муҳити ҳамонвақта буд. Охир, 
аз Бухоро фақат мо не, садҳо ҳазор оилаҳои ба худашон 
тинҷ ва осуда, аз баҳри ҳама чиз гузашта, кӯчида ба кӯи 
мусофирӣ рафтанд. Ба худамон ноошкор, номаълум моро 
танг карданд, фишурданд ва ба ҳоламон намонданд. Ин 
сиёсат ва зулми сталинӣ буд, ин сиёсати ҳамонвақта буд, 
ки мардуми бисёр нағз, осуда ва мадании Бухороро, зуб- 
даи халқро саркӯб карданд (ба ғайр аз он, ки садҳо 
"бегуноҳонро ҳабсу табъиду тирборон карданд) боз куш- 
танд, ронданд ва аз шаҳр берун карданд. Ҳавлию хонаҳои 
каршастӣ, гулу гулбуррии мардумро вайрон карданд, 
обидаҳои таърихиро аз миён бардоштанд, қабристонҳоро 
вайрон карданд... Ба кӣ лозим буд ин кор? Ба чӣ лозим буд 
ин кор? Разилон ва нокасони бисёр, ки буданд, аз ин сиё- 
сат, аз ин таъқиби мардум истифода бурданд, соҳиби хо- 
наю ҷою кошонаҳои мардуми бегуноҳи бадарғагашта шу- 
данд... Ин ҳол дар бисёрии шаҳрҳои Осиёи Миёна воқеъ 
ташт. 

Хулоса, ки дар Душанбе, маориф маро ба техникуми 
педагогӣ муаллим таъин кард. Техникум, чи тавре ки гуф- 
там, дар қатори кинотеатри Ҷомии ҳозира, пас аз бинои 
Управленияи ЗАТС, дар кӯчаи (давоми) Ленин воқеъ гаш- 
та буд. Мудирият ба ман як қисми роҳрав (коридор)-ро 
ҷудо карда, пешашро бо тахта банд карда, дар ниҳод ва 
хонае сохта дод. Ба он хона столу стулҳо ва катҳо монданд. 
Мо кӯчида омада ба роҳат нафас гирифтем. 

Баъд аз оне ки хонаю ҷонок шудем, ба фикри рафта ги- 
рифтани бағоч афтодам. Ба Союзтрапс рафта, ҳамаи 
чизҳоро ёфтам, ба ғайр аз як лӯнда чиз, ки он иборат буд 

аз қолини хуби қизилаёқи туркманӣ - бараш дуним метр, 
қадаш сеюним метр, сандуҷкаи бисёр хуби «мавҷ», ки ба 
дарунаш асбобҳои қиматбаҳо, нуқра ва тилловориҳо буд, 
дар байни чизҳо ҳамин лӯнда нест. Союзтранс гуфт, ки мо 
намедонем, он чӣ ки фиристоданд, мо ба шумо додем! 

Дуд аз димоғам баромад. Соддагӣ ва бетаҷрибагиро 
бинед, ки ба ҳеҷ як идора, на ба милиса, на ба прокурор 
муроҷиат накардам. Бо маслиҳати Союзтранс ба поезд би- 
лет гирифта, ба Бухоро сафар кардам. Анбори истгоҳҳои 
калони байни Душанбе ва Бухороро, Деҳнав, Термиз, 
Қаршӣ ва ғайраро дида-дида ба Бухоро расидам. 

Дар Союзтранси Бухоро гуфтанд, ки мо ҳамаи чизҳоро 
бағоч карда фиристодем, ана санаду коғазҳо, дигар чизеро 
намедонем, замин сахт, осмон баланд! Ба хотирам омад, ки 
дар вақти борбандондан, борбанд як мардаки бухории 
қаллоб буд. Ҳамаи чизҳоро дида буд. Ҳоло ҳамон мардак 
набуд, аз кор ҷавоб гирифта рафта буд. Албатта он бори 
моро ҳамон мардак дуздида, баъд аз кор рафтааст. Мани 
содда, ба тақдир тан дода, малӯлу парешон ба Душанбе 
баргаштам. Ҳанӯз ҳам ба гум шудани он молҳоямон дила- 
мон месӯзад. Як кӯч - ду толон мегуфтанд, рост баромад. 
Бале, он молҳоро худамон наёфта будем, моли аммапош- 
шо ва меросӣ буд. Аз мероси падару модаронамон на ба 
ман ва на ба Саодат чизе нарасид, он чӣ ки расид онро ҳам 
дуздҳо бурданд. Ҳоло ҳар чӣ ки дорем, ҳар чӣ ки дар бисо- 
тамон ҳаст, бо меҳнати ҳалоли ҳардуямон ёфт шудатӣ ва . 
илоҳо ба мо ва фарзандонамон насиб кунад! 

Пас аз омадани ҳамаи «Бригадаи зарбдори адабӣ» ба 
Душанбе, дар назди назорати Маориф комитети илмии 
«Тоҷикшиносӣ» ташкил шуд, ки сардори он Бектош (На- 
зрулло) буд. Ман ба он комитет коргари илмӣ шуда даро- 
мадам. Зеҳнӣ, Пайрав, Муродзода, Муинзода, Неменова, 

Роза, Котсис, Болошова ва боз намедонам киҳо кор мекар- 
данд. Комитет ба бинои махсус, ки баъдтар дар он ҷо Гор- 
коми Душанбе ва боз баъдтар Итифоқи нависандагон ҷо 
гирифта буд, кор мекард. Марому мақсади Комитет луғат 
тартиб додан, фолклор ҷамъ кардан ва боз намедонам 
чиҳо буд. 

Б.Икромӣ дар маҷаллаи «Бо роҳи Ленинӣ», ки нашри 
афкори маориф буда, маҷаллаи муаллимон ба шумор ме- 
рафт, ҳамроҳи Азизӣ ва Сирус кор мекард. Улуғзода дар 
идораи газетаи «Комсомоли Тоҷикистон» котиби масъул 
буд. Аз Турсунзода ва дигарон ҳанӯз дарак набуд. Зани 
пештараи Улуғзода - Клавдия Благовешенская ҳам дар 
Комитети Тоҷикшиносӣ ба кор даромад. 

Дар ин ҷо лозим омад, ки дар бораи Бектош чизе гӯям. 

«Бектош» ин тахаллуси вай аст, номаш Назрулло буд. 
Ин шахси самарқандӣ, донишманд, таҳсилкарда, дар Мос- 
ков кадом мактаби олиро хатм карда, саводи кӯҳнаи пухта 
дошт. Худаш марди қадбаланд, каллакалони сермӯй, 
лоғарандом, бо бинии калони нӯкаш сурх, чашмони на- 
чандон калон, рӯяш дароз ва ҷозиб набуд. Пештар дар 
Тошканд ба чӣ кор машғул буда, дар он рӯзҳо, ки бо ман 
ошно шуд, дар дорулмуаллимини Тоҷикистон кор мекард. 
Зан надошт, ё ки аз занаш ҷудо шуда буд. Вақто ки ба Ду- 
шанбе омад, бо худ як зани миёнсоли русро овард, ки ин 
занро ман дар кӯчаю бозорҳои Бухоро дида будам. Сабук- 
поча буд. Дар он биное, ки ҳукумат - маориф ба мо дод, 
Бектош дар шафати квартираи мо буд, дар, қабати якум 
мезист. Занаш, боре карасинкаи моро аз рбҳравамон дуз- 
дида буд, ки баъд рафта аз хонааш ёфтем. Худро сафед 
карда мегуфт, ки «дар кӯча бесоҳиб мехобид, ман гирифта 
даровардам». Мухтасар ки зан - зани одами доно ва оқил 
набуд. 

Бектош бо вуҷуди олим будапаш ҳамин хел зан дошт! 
Худи Бектош аз ҷиҳати ахлоқ баандеша, вазнин набуд. Ду- 
русташ ин ки бадахлоқ буд. Мегӯянд, ки дар вақташ ба 
босмачиҳо ҳамроҳ шуда, ё ки босмачиҳо ӯро зӯран гириф- 
та бурда, ба худ мирзо карда будаанд. Худи Бектош (рост ё 
дурӯғ) ба ман нақл карда буд, ки: «як бегоҳ дар 
меҳмонхонаи касе дар кадом як қишлоқи Самарқанд бо 
чандин дӯстон ва рафиқон (босмачиён) нишаста будем. 
Дар байн як зани раққоса ҳам буд. Хуб рақс карду монда 
шуда, сарашро ба зонуи як босмачӣ монда, дароз кашид. 
Мо ба майхӯрӣ овора надида мондем, ногаҳон садои «хар- 
хар»-ро шунидем, бинем, ҳамон мардак гулӯи занакро бо 
корд бурида, куштааст... Ин ҳикояти Бектош гувоҳи он аст, 
ки вай хеле корҳо карда, дар ҷавонӣ ба ҳар роҳ даромада, 


баромада аст. 


Соли 1933 ӯро ҳабс карданд. Он сол бисёр касон ҳабс 
шуданд, дар он қатор Бектош ҳам. Комилӣ, Абдуқодир 
Муҳиддинов, Мисбоҳ Бурҳонов ва боз намедонам киҳо ба 
чоҳи бетаки НКВД афтода ғарқ шуданд. Соли пурдаҳшат, 


соли гуруснагӣ буд он сол. Мо ҳама зиёиёни тоҷик ба 


воҳима афтода будем. Ҳама хӯрокворӣ ба норма буда, 
мардум аз гуруснагӣ мемурданд. кашироақ хорпушт на- 
монд, ки дошта хӯранд... 

Азбаски ман нисбат ба Бектош некбин набудам, ба газе- 
та бо сарлавҳаи «Сухан ба ман» як мақолаи калон навиш- 
та, Бектошро ба босмачӣ буданаш, миллатчӣ буданаш 


айбдор. кардам. Навишта шудани ин мақола чанд сабаб 


дошт. Аввалаш ин, ки ҷавонӣ, довталабӣ, беақлӣ буд. Со- 
ниян тарсу ваҳм, ки мабодо маро ҳам ба Бектош ҳамроҳ 
карда баранд; баъд замона, ва шароит ҳаминро талаб ме- 
кард. Пас аз чоп шуда баромадани ин мақола, ман гӯё ба 
худ амонӣ гирифта бошам, хеле осуда шудам. 


жа 

Бектош пас аз соле, ё зиёдтар, ба озодӣ баромад. Тоби- 
стони ҳамон сол ба Самарқанд рафта будам. Ҳамроҳи 
Абдуғанӣ Мирзоев дар растаи «Нав»-и Самарқанд қадам 
мезадам, ки Бектош бо як-ду нафар бо мо рӯбарӯ шуд. 
Вохӯрӣ кардем. Вай хандон-хандон ба ман хитоб карда 
гуфт: 2) базли г ё 

- Шунидам, ки «Сухан ба ман» гуфта навиштед, акнун 
сухан ба ман мешавад! 

Ин сӯҳбатро намедонам кӣ ба Г.И.Бройда, - котиби 
якуми партияи коммунистии Тоҷикистон расонида аст. 
Бройда дар якумин анҷумани нависандагони Тоҷикистон 
баромад карда, қариб чаҳор соат нутқ кард. Дар ҳамон 
нутқаш гуфт: «Шунидам, ки Икромӣ «Сухан ба ман» ном 
мақола навиштааст. Баъд Бектош гуфтааст, ки акнун сухан 
ба ман. Не, рафиқон, сухан ба мо, Сухан ба партия аст!» 

Бектош ин дафъа, намедонам ба кадом институт дарс 
медод, ё фақат бо корҳои илмӣ машғул буд, дар хотирам 


намондааст. Фақат ҳаминаш дар хотирам ҳаст, ки ин. 


дафъа вай хеле вазнин буд. Арақхӯрӣ ва бадгардӣ наме- 
кард. Ба газетаҳо мақола ва тақризҳо менавишт. Он коми- 
тети Тоҷикшиносӣ барҳам хӯрда буд. Пеш аз дуюмбора 
ҳабс шуданаш (дар соли 1937) корҳои илмии Бектош 
равнақ ёфта буд. Дар бораи «Сайдои Насафӣ» кори кало- 
ни илмиро сар карда, мақола ва тадқиқоти илмӣ навишта 
буд. (Ин мақолаи калон ё ки кори илмӣ-тадқиқотии ӯро 
ман бо чашми худ дидам, ки дар қатори хирвор 
..Дастнависҳо ва коғазҳои одамони ҳабс шудагӣ дар 

таҳхонаи НКВД парешон мехобид. Пас аз ҳабс озод шуда- 
нам ба ман рухсат доданд, ки ба он таҳхона даромада 
коғазҳоямро ёфта гирам. Бо ман касе набуд. Хостам ки он 
кори илмии Бектошро бардорам, боз тарсида нагириф- 
там. 

Дар ҳабсхона маро бо Бектош рӯбарӯ карданд. Муфат- 
тиш Гриша Іаритский буд. Ва дар пешхаҳи кабинеташ да 
сари столи худ менишаст, маро оварда дар пеши дари да- 
ромад, дар як тараф ба курсӣ (табуретка) шинонданд. Дар 
он тарафи дар Бектошро шинонданд, ки дар дасташ як 
ҷомачаи кампахта, дар тан курта ва шалвори нимдошт 
дошт. Ба ман нигоҳ накарда менишаст. Гаритский аз вай 
пурсид, ки Икромиро,мешиносӣ? Гуфт, «ҳа, мешиносам. 
Ман ӯро ба ташкилоти аксулинқилобӣ-миллатчии худам 
ҷалб кардагӣ!» Ман якбора девона шудам. «Дурӯғ мегӯяд 
ин разил!» гӯён аз ҷоям давида хестам ва хостам, ки курси- 
ро гирифта ба сараш занам. Якбора худи Гаритский ва по- 
сбони дар ба сари ман расиданд, маро ба ҷоям шинонда, 
таҳдид карданд, ки сахт ҷазо медиҳанд ва фармуданд, ки 
Бектошро гирифта баранд. [2777177 

Дидори охирини ман бо Бектош ҳамин буд. 


“С 


ххх 


Зимистони соли 1930-31 даромад. Мо дар шаҳраки 
стандартӣ, ки аз маркази шаҳр (аз назди почтаи марказӣ 
то ҷои ҳозираи кумитаи марказӣ) як дараҷа ҷудо буду кас 
ба воситаи майдонии ноҳамвор мерафт, хона доштем. Дар 
он хонаи дуқабата Бектош, Бухоризода, Зеҳнӣ, Улуғзода, 
Б.Икромӣ ва боз намедонам киҳо ва мо зиндагӣ мекардем. 
Мили об (водопровод) набуд, обро бо ароба ва бӯчкаҳо ме- 
кашониданд ва мардум навбат истода, сатилҳоро пур кар- 
да мегирифтанд. Электрик набуд, лампаи карасинӣ 
месӯхтем. Андак борон борад ба шаҳрчаи мо рафтан азобе 
буд. Галӯшҳо ба лой часпида мемонданд ва бинобар он 
мардум ё мӯзаҳои солдатӣ (кирзагӣ) мепӯшиданд ё бо 
галӯшҳои чуқур роҳ мегаштанд. Дар дасти аксарият асо, ё 
калтак буд. Хсусан шабҳои зимистон - султони бедодгар 

Дї 
касе аз хона намебаромад. Ягона дилхушии мо радио буд, 
ки гоҳо гап мезад, гоҳо не. Боз ҳамин ки ба хонаи ҳамдигар 
ҷамъ мешудем, сӯҳбат мекардем. Агғхар театр, ё маҷлис шу- 
да монад, шабона бо сад азоб ба хона мерасидем ва дер гоҳ 
шустушӯ карда, аз лой худро тоза мекардем. Аз миёни 
шаҳрчаи мо як кӯчаи калон (ҳозира Партизани сурх ё 
М.Лурсунзода) мегузашт. Дар ду тарафи кӯча, ҳаштоӣ - 
шонздаҳ иморати тахтагии дуқабата буд. Дар байни ҳар 
чаҳор иморат майдоне буд, ки дар он ҳоҷатхонаҳо ва 
қуттии ахлотпартоӣ буд. Аз марказ аз тарафи кӯчаи Ленин 
ба воситаи майдонҳои холӣ мерафтем. 

Пайрав Сулаймопӣ ҳамроҳи бародараш - Яҳёҷон дар 
хонаи Нашриёт, дар он сӯи роҳи калон истиқомат дошт, 
гоҳо дар хонаи Пайрав ҷамъ мешудем. Пайрав бо барода- 
раш як навъ винои дастӣ тайёр карда буданд, ки номашро 
«Пайраввино» монда буданд. Аз ин вино менӯшидем. 
Сӯҳбатҳои хуб барпо мешуд. Яҳёҷон сураткашӣ мекард. 
Пайрав шеър мехонд. Боре «Дасти булӯрин» ном 
шеърашро, ки худи ҳамон рӯз (ба Броувд) навишта буд, ба 
мо хонда дод. 

Дар ин ҷамъомадҳои мо Раҳим Ҳошим тақрибан иш- 
тирок надошт. Вай дар яке аз хонаҳои ҳавлии ҳукуматӣ 
ҳамсояи Дайламӣ шуда иқомат мекард. 

Ҳамон сол охири тирамоҳ, як рӯз дар хонаи Аскарони 
Сурх якумин анҷумани Комсомоли Тоҷикистон барпо 
шуд. Дар қатори дигар нависанда ва зиёиёни тоҷик ману 
Пайравро ҳам хабар карданд. Мо мамнунона ин даъватро 
қабул карда рафтем ва дар золи калону равшану серодам 
хурсанду шод нишаста будем, ки (ҳанӯз анҷуман оғоз на- 
ёфта) Бектош ба ману Пайрав омада хуфт, ки «оҳиста аз 
зол баромада раветон, гап ҳаст, ки Ғ.Ализода пеш аз сар 
шудани маҷлис аз минбари анҷуман баромада мегӯяд, ки 

фарзандони бойҳо ва қозиҳо, ки дар ин ҷо ҳастанд, золи 
маҷлисро холӣ кунанд!» Аз ин гап ману Пайрав албатта 
хеле маъюс шудем, ба диламон ба Ализода, ки худаш фар- 
занди дӯкондори Бухоро буд, лаънатҳо хонда, золро тарк 
кардем. Берун баромадем, ки борони сахт борида истода- 
аст. Пайрав чатр (соябон) дошт, ду кас ба зери чатр, аз 
кӯчаҳои торику нимравшан роҳ гашта, ба кӯчаи Ленин ба- 
ромадем. Дар кӯчаҳо кас хеле кам буд. Мо аз кӯчаи Ленин 
ба кӯчаи Горкий баргаштем, ки бинои Маориф ва 
редаксияҳо дар он буд. Он вақтҳо агар борон борад, мар- 
дум ба зери новаҳо сатил ва дигар зарфҳоро монда об 
ҷамъ мекарданд. Мо аз пайроҳаи назди бинои Маориф 
мегузаштем, ки назари Пайрав ба сатиле афтод, ки ба зери 
нова гузошта шуда буд. Пайрав рафту сатилро гирифт, 
обашро рехта ҳамроҳаш овард. Пурсидам, ки чаро ин тавр 
кардӣ, гуфт: 

- Ҷазои инҳо ҳамин! Моро аз маҷлис ҳай карданд, мо 
ҳам сатили онҳоро мегирем! 

Ин як эътирози хурди дили рамида буд; ин аз алам ва 
сӯзиши дил буд; ин ҳарчанд ночиз буд, вале эътироз, ифо- 
даи ғазаб ва ноҳаққӣ буд... Набошад Пайрави назарбаланд 
ба сатили зеринова эҳтиёҷе надошт. 

Ана ҳамин тавр буд бо мо муомила; ана ҳамин тавр буд 
зиндагии мо! Офарин ки ҳамон рӯзҳои сахту пуразобро аз 
сар гузаронида, намурдем, боз чанд сол зиндагӣ кардем, 
кор кардем... 

Дар хонаи стандартӣ аввал ба мо як квартира доданд. 
Се хона дошт. Зимистонро дар он хона гузаронидем. 
Аҳвол умуман бад набуд; арзонӣ ва фаровонӣ буд. Ба як 
сӯм ҳашто нон медоданд. Ба даҳ-понздаҳ сӯм як гӯсфанд 
харидан мумкин буд... 

Соли 1930, моҳи ноябр Комитети тоҷикшгиносӣ чанд 


196 


нафари моро (Зеҳнӣ, Муродзода, Неминова ва боз наме- 
донам кӣ) барои ҷамъ овардани фолклор ба ноҳияи 
Шаҳринав ва шаҳри Қаротоғ фиристоданд. Мо дар он ҷо 
ду-се рӯз гашта хеле чиз ҷамъ кардем. Масалан касби 
кулолгарӣ, чармтхарӣ, бофандагӣ ва ғайраро тадқиқ карда, 
номи асбобҳо, таҷҳизот ва матоъҳоро ба тафсил навишта 
гирифтем. Он вақтҳо Қаротоғ - шаҳр буд. Растаю бозорҳо 
дошт, гузар ва маҳаллаҳои бисёре буд. Чармгарӣ, 
кулолгарӣ ва маҳаллаи бофандаҳо буд. Мардумаш ҳам би- 
сёр буд. Мо ба ғайр аз Қаротоғ ба қишлоқҳояш барома- 
дем, шеъру афсонаҳо ғун кардем. Баъд ҳамаи ин матери- 
алро оварда ба дасти Бектош, ба комитети тоҷикшиносӣ 
супоридем. баъзе аз ин материалҳоро Бектош дар 
маърӯзаҳояш истифода мебурд. Масалан як достончаро, 
ки ман аз як бача навишта гирифта будам, Бектош таъриф 
карда, бо шарҳу баёнаш гуфта медод. Як порчаи ин дос- 
тон, ки дар хотирам монда аст, ҳамин аст: 

Як рӯз рафтум Каҳдаза, 

Гуфтум зоре нагаза. 

Зоре яке газидум, 

Ай ҷош маҳкам қапидум. 

Вақти ширпазӣ очам, 

Чӣ зуд омадӣ бачам? 

Сияҳ гунда алолам... 

Январ, ё ки феврали соли 1931 дар Душанбе як 
ҷамъомади калон оид ба мусиқӣ ва фолклор ташкил шуд. 
Ба ин маҷлис, ё ки фестевали мусиқӣ ва фолклор ба Ду- 
шанбе аз Тошканд, Самарқанд, Москов ва дигар шаҳрҳо 
мутахассисҳо, мусиқишиносҳо, ҳофизҳо, навозандаҳо, 
раққосҳо ҷамъ омада буданд. Бектош яке аз ташкилотчиён 
ва сардорони кор буд. Вай ҳамаи мо коркунони комитети 
Тоҷикшиносиро вазифа супурда буд. Навишта гирифтани 

шеърҳои нав, номи мақомҳои нағз, ном ва касбу кори 
ҳофизон ва ғайра ва ҳоказо... Ба ин фестивал Домулло 
Ҳалим Ибодов (аз Бухоро), Мулло Тӯйчӣ, Абдуқодир 
найчӣ (аз Тошканд), Акашариф Ҷӯраев (аз Ғарм) ва дигар 
классикони мусиқӣ; инчунин ҷавонҳофизон аз Ғарм, аз 
Кӯлоб, аз Қаратоғ ҷамъ омада буданд. Меҳмонҳо аксарият 
дар қатори вагонҳо, ки бо роҳи махсус то ба даруни шаҳр 
(то ба бинои китобхонаи ҳозираи Фирдавсӣ) оварда шуда 
буданд, истиқомат мекарданд. Қисмашон дар «Хонаи 
деҳқон» буданд. Фестивал чанд рӯз давом кард. 
б) ГТ Дар ҳамин фестивал пи ман бо Бектош гурехт. Мо ба 
ЧИ ҳамдитар суханҳои сахт гуфтем. Ман хеле нозеҳ ва малӯл 
шуда аз маҷлис баргаштам, дар хона хеле гиристам. 
Ҳамин шуд - ҳамин, ман ба фикри ба Бухоро баргашта 
рафтан афтодам. Дар моҳи апрел, ё ки дар аввали моҳи 
май рухсатӣ (отпуск) гирифта, аз квартира фақат як хонаи 
хурдро ба худ монда, дигарашро супурда, қариб ҳамаи 
кӯчро бардошта ба Бухоро сафар кардам. Ҳамон рӯз дар 
Душанбе борон меборид. Кӯчу оиларо ба як бричка (аро- 
баи чорғалтака) бор карда ба истгоҳи поезд омадам. Кӯчро 
ба бағоч дода, чизҳоро ба вагон бор карда, дар зери борон 
шиб-шилта шуда, ниҳоят ба вагон нишастем. Саодат, ам- 
мапошшо ва Мунирача, ҳама тар шуда буданд. О, як кас 
намегӯяд, ки дар ҳамин рӯзи боронӣ сафар кардан бо кӯчу 
кӯчман зарур буд махар?! Ҳамаи ин аз беақлӣ, аз 
камтаҷрибагӣ, аз беандешахии ҷавонӣ буд. Оҳ, дар ҷавонӣ, 
кас чи хатоҳо, чӣ рафторҳои нодуруст мекунад! Агар ба 
болои сари ман падарам мебуданд, ҳеҷ гоҳ ба ин хатоҳо 
роҳ намедоданд ва ман ин қадар азоб намекашидам. Ба 
қадри падару модарони бофаросат расед, дӯстонам! 
Ба Бухоро расида сабук нафас гирифтам. Ҳаво соф, ос- 
мон беғубор буд. Дар фазои ҳавлӣ фароштурукҳо қӣ- 

чукунон парвоз мекарданд. Саодату аммапошшо ҳам хур- 
Санд буданд. Дар ҳавлии худамон кайф карда хобидем. 
Рӯзи дигар ба кӯча, ба бозор, ба лаби ҳавз баромадам. Дар 
таи тоқи Саррофон, иттифоқо ба Пайрав Сулаймонӣ 
вохӯрда мондам. Вай ҳам қаҳр карда аз Душанбе кӯчида 
омада аст. Дар лаби ҳавз гашту гузор карда, Пайравро ба 
ҳавлӣ таклиф кардам. Не нагуфт, омад. Ба хона дароварда 
дастурхон кушодам, як андак кабобча ва газак муҳайё со- 
хтам. Як шиша арақе, ки аз магазин харида будам, ба рӯи 
дастурхон гузоштам. 

Сӯҳбати хеле ширин ва фаромӯшнашавандаи мо сар 
шуд. Хостам даҳони шишаи арақро, ки пробка дошт ку- 
шоям. Штопур набуд, бо корд кӯшидам, ки кушоям, на- 
шуд. Дар он ҳол Пайрав шишаро аз дастам гирифта, бо 
қаламаш пробкаро ба даруни шиша тела дод ва як 
пиёлагӣ рехт. Нӯшидем, димоғҳо чоқ шуд. Пайрав ҳам 
шеър мехонд, ҳам сӯҳбат мекард. Як вақте ба шиша нигоҳ 
карда бинем, ранги арақ нилгун шудааст. Аввал ҳайрон 
шудем, баъд Пайрав гуфт, ки нӯки қалам, ки химикӣ буда- 
аст, шикаста ба даруни пробка монда аст ва он боиси ран- 
гин гаштани арақ шудааст. Ба ҳар ҳол, ин монеъ нашуд, ки 
мо аз арақ даст кашем. боз рехтем ва арақи чернилгашта- 
ро нӯшидем. 

- Э ҷӯра, - мегуфт Пайрав оҳ кашида, - 

Бигзарад ин рӯзгор талхтар аз заҳр, 

Бори дигар рӯзгори ҷун шакар ояд! 

Ин Бектошҳо, ин Мисбоҳҳо ва ин Ализодаҳо ҳам чандон 
дер намепоянд, ҳар кас мувофиқи кору рафтораш сазо ва 
ҷазояшро меёбад. Ба ман имконияти осуда зистан, эҷод 
кардан ва кор кардан надоданд; аз ҳар тараф зер карданд, 
ба корам хала!доданд. Ман ба худ гуфтам, ки дидоратонро 
«бобо Алӣ» бинад, хестаму омадам. Дигар ба Душанбе на- 

меравам. Аз гушнагӣ намемурам. Дар назди аҳлу аёлам 
хуш зиндагӣ мекунам. Шумо ҳам, агар тавонед, дар ин ҷо ё 
дар Тошканд ба худ коре ёбед, аз Душанбе ҷавоб гирифта 
биёед! 

Ман гуфтам, ки не, Душанбе ба ман маъқул, фақат ди- 
гар бо Бектош дар як ҷо кор намекунам. Гап ҳаст, ки 
маҷаллаи «Роҳбари Дониш»-ро ки дар Тошканд мебаро- 
мад ва чанд моҳ ин тараф набаромада истодааст, ба Ду- 
шанбе бурда, аз нав идора ва ҳайати таҳририя ташкил 
медиҳанд. Ба ман ваъда доданд, ки ба ҳамон идораи 
маҷалла котиби масьул таъин мекунанд. Ман ин 
маҷалларо дӯст медорам. Ин маҷалла боиси ба роҳи 
нависандагӣ қадам мондани ман гашт. Мехоҳам ҳамаи 
қувват ва тавонамро сарф карда, дар ин маҷалла кор ку- 
нам. 

- Ин тавр бошад, ихтиёратон! - гуфт Пайрав. - Лекин 
ман дигар ба Душанбе намеравам. Гап шунидан ба ҷонам 
расид. Ман гӯё тӯби футбол бошаму ин найзабадастҳои 
«сурх» маро ба ҳар тараф зада равон мекунанд, гоҳо чап, 
гоҳо рост, гоҳо савдогар, гоҳо балвогар гуфта фарёд мека- 
шанд. Ба рӯзномаҳо мақолаҳои калон менависанд. Ба ман 
чӣ зарур, ки таънаи ин нокасонро шунида, ба миллат хиз- 
мат мекунам гуфта, аз зану бачаҳо ҷудо, дар мусофират 
гардам?! 

Росташ, ки ба ҳоли Пайрав раҳмам омад. Ҳамин тавр 
шоири забардаст, беҳамто ва ояндааш дурахшонро дида 
наметавонанд найзабозҳои «сурх» худро «дӯст»-и проле- 
тариат ва меҳнаткашон, «ленинчӣ» ва «бошевик» нишон 
дода, корҳое мекунанд, ки ҳеҷ душман накардааст. Ин 
таъқиби одамони бегуноҳ, одамони фидокор то ба кай?! 
Он вақт ман намедонистам, ки «усул дар дасти нақорачӣ» 
будааст. Аз иморати баланди дуошёнаи тирафоми ГППУ, ё 

ки НКВД симҳои бисёре баромада, аз байни мардум рази- 
лон, беақлон, бевиҷдон ва нопоконро ёфта, ба гарданашон , 
ҳалқадавак карда, ба сӯи одамони пок ва бегуноҳ равона 
карда мешудааст ва киш-киш ндохтаанд. Сиёсат 
ҳамин будааст, ки рафта-рафта то ба худӣ Кремл, то ба 
дасти хунолуди Сталини золим ва бемурувват мерасида- 
аст. Инро мо намедонистем. Зинда бод Сталин, доҳӣ ва 
падари халқҳо гуфта мегаштем. Намедонистем, ки ин ҳама 
«танқидҳо», ин ҳама кина ва кудуратҳои найзабозони 
«сурх» муқаддимаи одамкушӣ ва ҳабсу табъидҳои оянда 
будааст. Хайрият, ки одам ояндаашро намедонад. Ахар 
медонист, ки кай мемурад ва чӣ тавр мемурад, ҳаёту 
зиндагӣ набуд. 

Ман ки ҷавон будам, боумед ва боғайрат будам, аз ҳеҷ 
чиз парвое надоштам. Ҳар чӣ ки партия мегуфт, гӯш ме- 
кардам, ба ҳар роҳе, ки мефармуд, рафтан мегирифтам. 
Дар худ гуноҳе, айбе намедидам, магар ин ки писари қозӣ 
будам. Хайр, худи Сталин гуфта аст, ки писар барои падар / 
ҷавобгар нест! Баъд, падари ман аз он хел қозиҳои|! 
иртиҷоӣ набуд, тараққипарвар, бавиҷдон ва навпараст || 
буд. Моро ба одамдӯстӣ, ба раҳмдилӣ ва бомурувватӣ тар- , 
бия мекард. Тарбияи ҳамон падари олиҷанобро гирифта, 
ман ба ин ҷода расидам. Ҳ 

Тарбиятгари дуюми ман шаҳри ман, дӯстони ман, хешу 
таборони ман буданд. Бале, Бухоро шаҳрест, ки ҳазорон 
бузургонро дар маҳди ба файзи худ тарбия карда расони- 
да аст. Ғафур Ғулом - шоири халқии ӯзбекистон гуфта буд, 
ки (бо услуби футуристӣ ва ба амир Олимхон кина карда) 
«Бухоро як косаи заррин аст, вале бо хун лабрез!» Не, ин 
ғалат аст, Бухоро дар ҳақиқат косаи заррин аст, бо файзу 
баракат, бо илму дониш лабрез! Одамоне ҳастанд, ки хоки 
мадрасаҳои Бухороро лесида ба мартаба расидаанд. Дар 

кӯчаю бозорҳои Бухоро илм, дониш, файзу баракат ҷорӣ 
буд. Мардуми Бухоро анъанаи қадимаи бузургӣ доштанд; 
босавод, хушгап, нозукадо, бофаҳм буданд. Албатта панҷ 
панҷа баробар не; дар байни мардуми Бухоро ҳам рази- 
лон, нокасон, фалокатзадагон буданд. Вале онҳо ба номи 
пок, ба номи неки мардуми Бухоро истинод оварда наме- 
тавонистанд... 

Ана ҳамин шаҳр, ана ҳамин муҳит, сӯҳбати ҳамин мар- 
дум маро тарбия карду ба воя расонид. Афсӯс, ки ҳоло он 
файзу баракат, он тарзи муомила ва он нозукадоиҳо ва 
хуппапиҳо ё тамоман нестанд, ё хеле кам мондаанд! Зеро 
ки ҳиҷрати умумии халқи Бухоро таъсири худро расонид. 

Пайрав ҳам яке аз он касони олиҷаноби Бухоро буд. 
Шеърҳояш ҳам дилчасп, ҳам ҳаёҷоновар, ҳама аз дилу ҷон 
гуфта шуда буданд. Як зану ду духтар дошт. Духтарҳояш 
калон шуда, илм гирифта, мартаба ҳосил кардаанд. Дух- 
тари хурдӣ - Лола дар институти илмии шарқшиносӣ кор 
мекунад. Духтари калонӣ - Гулчеҳра шоира аст. Ҳоло ба 
вай номи шоираи халқӣ додаанд. Модари ин духтарҳо 
чанд сол пеш вафот кард. 

Пайрав дар соли 1931-32 дар Бухоро каме истода, ба 
Самарқанд кӯчида рафт, зану бачаҳояшро ҳам бо худ бурд 
ва дар идораи рӯзиомаи «Овози тоҷик» ба кор даромад. Аз 
ҷиҳати иқтисодӣ танқисӣ мекашад, зиндагӣ дар 
Самарқанд хеле сахт мегузарад. Дар миёнаҳои соли 1933, 
боре бо коре ба Тошканд меравад ва дар бозгашт, дар ва- 
гон шабуш мегазаду ба бемории тиф мубтало мегардад... 

Боре дар ин бора Гулчеҳра нақл карда буд: 

- Падарам аз Тошканд бемор баргаштанд. Мо бачаҳои 
беақл давида ба он кас часпидем, дада чӣ овардед? Чӣ 
савғотӣ овардед? Падарам, ки дар таб месӯхтанд, бо қаҳру 
ҷаҳл гуфтанд: «бало овардам, марги яқин овардам!» Мо 

3) 12“ 
маъюс гашта гиристем. Пас аз чанд рӯзи ҳамин, беҳуш хо- 
бида вафот карданд. 

Ба вафоти Пайрав аз Айнӣ сар карда, чандин шоирон - 
аз он ҷумла Ҳамдӣ - шеър, марсия гуфтанд, номи ӯро ба 
некӣ ёд карданд ва ӯ чун яке аз шоирон - нависандагони 
машҳури тоҷик, чун яке аз саромадони шеъри шӯроии 
тоҷик шинохта шуд ва боқӣ монд. 

Пайрав атар дар ҳамон соли 1932-33 намемурд, дар соли 
1937 албатта ҳабс мешуд, душмани халқ ном мегирифт ва 
дар чӣ азобу уқубат мурда мерафт. Баъд, албатта сафед 
мекарданд(пас аз марги Сталин), лекин чандин сол ба но- 
ми бошарафи ӯ лакнати «душмани халқ» мечаспид. 

Хадис тАД 


ххх 


Зану бачаҳоро дар Бухоро монда, худам танҳо ба Ду- 
шанбе рафтам. Дар Душанбе, дар як хонаи хурди кварти- 
раамон истиқомат кардам. Хонаи калонро ба маориф су- 
пурдам, ки ба он ҷо Ҳиё Мирзоев ном муаллими яҳудиро 
їҷогир. карданд. Ин Ҳиё дар Самарқанд ҳамроҳи ман дар 
ВПИ хонда буд. Вай як модари бисёр хуб ва меҳрубон 
дошт. Худаш дар техникум ва инсгитути педагогии нав 
ташкилёфта дарси табииёт медод. Баъдтар ману Ҳиё ки- 
тоби дарсии табииёт барои мактабҳои миёна ва ибтидоӣ 
навиштем. Ҳиё ҷиҳати илмӣ ва методии китобро, ман 
ҷиҳати адабиашро менавиштем. Оид ба масъалаҳои та- 
бииёт ҳар хел мисолҳо, ҳикоячаҳо менавиштам. Ҳиё ме- 
гуфт, ки дар мондани номҳои колхозҳо ва дихар ҷоҳо 
Эҳтиёт кунед, номҳои пухта ва дигарнамешудагӣ, доимиро 
монед. Ба мисол «Коммунизм», «Сотсиализм», «Ленин», 
«Октябр» ва ҳоказо. Номи одамҳоро намонед, ин одамҳо 
имрӯз ҳастанд, пагоҳ нестанд. Аз паси худашон китоби 


моро ҳам нобуд мекунанд. 4 

Бо Ҳиё ва модараш дар як хонаи якквартира танҳо ме- 
зистам ва дар идораи маҷаллаи «Роҳбари Дониш» кор ме- 
кардам. Дар ин ҷо оид ба Исмоил Садрӣ баёноте доданро 
раво донистам. Зеро, дар ҳамон рӯзҳое, ки ҳамроҳи Саъдӣ 
Мақсудӣ маҷаллаи «Роҳбари дониш»-ро мебаровардем, аз 
Бухоро Исмоил Садрӣ омада монду ман бо вай дар як хона 
мезистам ва дар як идора кор мекардам. 

Исмоил Садрӣ яке аз фарзандони барӯманди Бухорост. 
Пеш аз инқилоб мунавварфикрони Бухоро ӯро ҳам дар 
қатори дигар ҷавонҳо ба Туркия, ба Истамбул фиристода, 
хононда буданд. Пас аз инқилоби соли 1920 Исмоил Садрӣ 
ба Бухоро бармегардад. Рӯзҳои аввали инқилоб чӣ кор 
кардани ӯро намедонам, фақат ҳаминро медонам, ки чанд 
гоҳ нозири маориф шуд ва ба корҳои роҳбарият буд. Вақте 
ки ҷумҳурияти Бухороро барҳам дода Ӯзбекистон карданд 
(хеле афсӯс, ки ин ҷумҳуриятро барҳам доданд. Охир ин 
ҷумҳурият тамом мувофиқи табъи халқи Бухоро буд. 
Ҳокимият - ҳокимияти шӯроӣ бошад ҳам, ҳокимияти 
халқӣ, ҳокимияти миллӣ ва мустақил - ба маънои томи 
маънӣ буд. Ҷумҳурияти Бхоро ҳақ дошт бо хориҷа муно- 
сибат ва сафир дошта бошад. Бо Эрон, бо Туркия, бо 
Афғонистон муносибати расмӣ барпо карда, сафир фири- 
стода ва сафир қабул карда буд. Давлати Россияро чун 
давлати ҳамсоя, чун давлати дӯст, ҳамкор ва мададгор ме- 
шинохт. Лекин ин хел ҷумҳурияти халқӣ ва миллӣ, ки 
қариб мустақил буд, ба роҳбарияти Москов нафорид, ба 
байни ҳукуматдорони Бухоро нифоқ андохтанд, 
Муҳиддиновҳоро бо Файзулло Хоҷаевҳо ҷанг андохтанд. 
Онҳо ҳам бо ҳам ҷанг карданд. Ҳокимиятро аввал ӯзбекҳо 
ва баъд худи русҳо ба даст гирифтанд, ҷумҳурияти Бухо- 
роро нест карданд, хок ва сарзаминашро тиккаю бӯлак 
карданд ва Бухорои Шарқиро «Тоҷикистон» гуфтанд. Агар 

ҳамаи ҷумҳурияти Бухороро вайрон накарда, Хуҷанду 
Самарқандро ҳам ҳамроҳ карда Тоҷикистон месохтанд, 
ҷумҳурияти аълодараҷа мешуд. Аммо инро накарданд ва 
Бухорои сарсахтро яке аз ноҳияҳои Тошканд карданду 
монданд...) 

Бале, вақто ки ҷумҳурияти Бухороро барҳам доданд ва 
Бухоро чун як округ, чун як вилояти ӯзбекистон шуда 
монд, Исмоил Садрӣ муаллим шуд. Дар дорулмуаллимин 
дарс медод ва баъд дар кадом курсҳо мудир ва муаллим 
шуд. Ба ҳамин рӯзаш ҳам шукрона мекард. Лекин касоне 
пайдо шуданд, ки ба хомӯш дарс дода гаштани Исмоил 
Садрӣ ҳасад бурданд, ба кори вай халал додан гирифтанд. 
Коре карданд, ки аз занаш ҷудо шуд, баъд ба худаш час- 
пиданд. Чи тавре ки боре худаш ба ман гуфта буд: 

- Ҷӯра, зани аввалан, шунидам, ки бо милисаҳо меғаш- 
та аст. 

- Хайр, гуфтам, - шумо аз вай ҷудо шуда зани дигар ги- 
рифтед, вай ҳам ба худаш шавҳар меҷустагист. 

- Ҳамин тавр-ку, - мегуфт бечора Исмоил Садрӣ. - Ле- 
кин рашкам меояд. 

Бале, мардҳо рашки зӯр доранд. Инро эгоистии мардо- 
на меноманд. 

Бори дигар дар кӯчаи Бухоро маро дида гуфт: 

- Ҷӯра, имрӯз дар ҳавлии «Маориф ӯйӣ» (хонаи мао- 
риф) газетаи деворӣ бароварда маро танқид кардаанд. 

- Чӣ гуфта танқид карданд? 

- Навиштаанд, ки «Ёр ислоҳотӣ, мухбирлар ҳаракатӣ, 
хотун қизлар озолиғӣ ва ғайра ва ҳоказо, дар охираш «Ис- 
моил Садрӣ ямон!» 

Ман хандидам. 

- Наханд, ҷӯра! - гуфт Исмоил Садрӣ. - Маро танг кар- 
да истодаанд, Намедонам чӣ кор кунам. 

- Ҳеҷ боке не, - гуфтам. - Газетаи деворӣ ҳам чиз шуду 
аз навиштаҳои он хафа мешавед?! 

- Тунамефаҳмӣ, ҷӯра - гуфта монд вай. 

Рост мегуфт Садрӣ, ман намефаҳмидам, намедонистам, 
ки ин «мақолаҳо» ибтидои тӯҳмати калон будааст. Бале, 
дар Бухоро Исмоил Садриро тант мекарданд, чи тавре ки 
садҳо дигаронро танг карда гурезонда буданд. Вай гурехта 
ба Душанбе рафт, ба ман меҳмон шуд. Аз омадани Исмо- 
ил Садрӣ ман хеле шод шудам. Охир вай ҳамшаҳрӣ, дӯст 
ва меҳрубони ман буд, ба ҳам сӯҳбатамон меҷӯшид. ӯро ба 
идораи маҷаллаи «Роҳбари дониш» чун коргари адабӣ ба 
кор таъин кардам ва хеле хушу хуррам зиндагӣ мекардем. 
Исмоил Садрӣ, ки одами босавод, босалиқа ва доно буд, 
зуд кори нашри маҷалларо аз худ кард ва дасти маро хеле 
сабук сохт. Лекин замон ба ҳамин ҳоли мо ҳам рашк кард. 

Боре ҳамроҳи Исмоил Садрӣ дар кӯча мерафтем, ки ба 
Б.Икромии наҳс вохӯрдем. Вай аз Садрӣ пурсид, ки соат 
чанд аст. Соати Исмоил Садрӣ дар кисаи цҷилет 
(камзӯлчаи беостин, ки аз зери костюм мепӯшанд) будааст 
ва занҷираи он ба тарафи дигари ҷилет гузаронида шуда 
будааст. Садрӣ соати худро, ки «қопнок» буд, бароварда, 
қопашро кушода диду ҷавоб дод ва боз соатро ба ҷайбаш 
гузошт. Баҳоутдини бадбахт ва фитна бо хандаи ғаразолуд 
гуфт: 

- И-и-и, ин боз «Туркиз яшариз-ку! (туркему мезием). 

Исмоил Садрӣ хандиду «ҳа, ҳа» гуфта монд ва мо аз 
Баҳоутдин ҷудо шудем. Пас аз хеле хомӯш гаштан, Исмо- 
ил Садрӣ гуфт: - Ҷӯра, ин чӣ гуфтагеш бошад, туркиз 
яшариз гуфт? 

- Ҳеҷ гап не, - гуфтам, - ҳамин тавр шӯхӣ кард. 

- Не, ту намедонӣ, ин хел шӯхӣ намекунанд. Дар таҳи 
коса нимкоса бояд бошад. 

- Ҳеҷ гап не, ин лаънатӣ ҳамин тавр сахтгап аст, хафа 
нашавед! 

Лекин Исмоил Садрӣ дигар нахандид. Ҳамон шаб ба 
хона наомад. Пагоҳ ҳам аз Садрӣ дарак нашуд, рӯзи дигар 
ҳам. Вай дар Янгибозор як ҷӯраи хешнамо дошт, мо гумон 
кардем, ки ба хонаи ҳамон ҷӯреш рафтагӣ. Бо телефон 
суроғ кардем, наёфтем, ба кофту ков даромадем. ІІас аз 
рӯзе як ҷӯраи бухорогияш ба ман хатча оварда дод. Исмо- 
ил Садрӣ менавишт, ки аз вай хавотир нашавем, вай дар 
ноҳияи Ҳисор аст, дар маориф кор мекунад. 

Бале, замона одамҳоро тарсу карда мондааст. Исмоил 
Садрӣ барин касон аз сояи худ метарсидагӣ шуда буданд. 
Мисоли дигари ин ҳол Шавкат Ниёзии бухороӣ буд, ки 
вай ҳам дар Туркия таҳсил карда омада буд ва аз сояаш 
метарсид. Як сухани аҳмақонаи Баҳоутдин (туркиз яша- 
риз) Исмоил Садриро ором нагузошт ва ӯ боз ба кунҷи ди- 
гар хазида рафт. 

Пас аз ҳафтае ба ноҳияи Ҳисор рафтам. Он вақт Ҳисор 
ноҳияи навташкил буд. Дар дашт як қатор хонаҳои 
якқабата сохта буданд, ки дар яке аз он хонаҳо Исмоил 
Садрӣ мезист ва дар идораи маориф ба кор даромада буд. 
Ҳарчанд кардам, ки бо ман баргашта ба Душанбе равад, 
нахост, дар Ҳисор монд. Вале дар он ҷо ҳам зиёд паистод, 
пас аз чанде шунидам, ки ба Бухоро баргашта рафтааст ва 
ба музеи Бухоро ба кор даромадааст. Ниҳоят аз ҳамин му- 
зей, дар соли 1937 ба ҳабс гирифта, нобудаш карданд. 

Боре дар ноҳияи Қубодиён писари Исмоил Садрӣ - 
Учқун Садриро дидам, ки директори совхози 
қароқулпарварӣ шудааст. Як навъ пӯсти аҷоиби 
қароқулиро ихтироъ карда номзади илм гаштааст. Ҳоло 
вай серфарзанд ва ба нафақа баромадагӣ, дар Қубодиён 
истиқомат дорад. 

Сухан дар бораи он мерафт, ки дар идораи маҷаллаи 
«Роҳбари дониш» кор мекардам. Дар боло оиди ба ин кор 
гузаштанам гуфтам, ё не, ба ҳар ҳол боз менависам. Вақто 
ки ман дар комитети «тоҷикшиносӣ» кор карда мегаштам, 
дар саҳифаи рӯзномаи «Тоҷикистони Сурх» мақолае ба- 
ромад, ки аз хобида мондан ва нашр нашудани маҷаллаи 
«Роҳбари дониш» шикоят мекард. Сарлавҳаи мақола чун 
шеър буд: «Аз чӣ бошад, ки Роҳбари дониш, шаш моҳ аст, 
монда аз хониш». Ин мақоларо дар КМ ва назорати Мао- 
риф муҳокима карда, қарор додаанд, ки маҷалларо дар 
Душанбе нашр кунанд. Бинобар он маро аз кори комитети 
Тоҷикшиносӣ гирифтанду ба маҷалла котиби масьул 
таъйин карданд. Ман ин маҷалларо аз дилу ҷон дӯст ме- 
доштам, ҳамин маҷалла буд, ки ҳикояҳои аввалини маро 
ба саҳифаҳояш ҷо дода, маро ба роҳи нависандагӣ пеш 
бурда буд. Пас чаро ман ба кори ин маҷалла, ба нашр кар- 
дани он миён набандамі Муҳаррир Муҳаммадҷон 
Ҳасаниро таъйин карданд, ки он вақтҳо дар рӯзномаи 
«Қизил Тоҷикистон» муҳаррир буд. Ба зери дасти ман, чун 
ёридиҳанда ва коркуни адабӣ Саъдӣ Мақсудиро доданд, 
ки аз Самарқанд, кадом институтро тамом карда омада 
буд ва ҷавони бисёр хубу коркун буд. Ману ҳамин Саъдӣ 
Мақсудӣ дукаса ҳаракат карда маҷалларо мебаровардем. 
Аз бинои маориф ба мо як хона доданд. Ба он хона стол, 
стулҳо ва шикофҳоро монда ба кор сар кардем, на 
мусаҳҳеҳ, на метрампаж (саҳифабанд ва устои кор), на бух- 
галтер, ҳеҷ як каси дигар набуд. Корҳои ҳисобу китобу 
коғазу пулро бухгалтери идораи рӯзнома мекард. 
Мусаҳҳеҳ (корректор) дар матбаа кор мекард ва маҷаллаих 
морб ҳам медид. Мошинистка т набуд. Аз даст навишта ме- 
додем ва баъзе чизҳоро дар мошинкаи рӯзнома чоп карда 
мефиристодем... Азбаски шавқу ҳавас буд, азбаски нағз 

кор мекардем, маҷалла нашр шудан гирифт. Борҳо шуда- 
аст, ки ман шабро то рӯз дар матбаа мегузаронидам. Дар 
зери кассаҳои ҳуруфчинҳо, ба рӯи коғазу газетаҳо лунда 
шуда мехобидам. Бетаҷрибагӣ, дуруст надонистани кори 
нашру чопи маҷалла аввал хеле азоб дод. Лекин кӯшиш 
мекардем, мепурсидем, ёрӣ металабием; ба метрампажҳо 
хушомад мекардем, то ки маҷалларо нағзтар саҳифабандӣ 
карда, бехато чоп кунанд. Маҷалла аввал фақат бо ҳуруфи 
арабӣ нашр мешуд, баъдтар қисман бо ҳуруфи лотинӣ 
чоп шуд. Дар ин маҷалла аввал ҳикояи «Шабе дар реги- 
стони Бухоро» чоп шуд. Баъд дигар ҳикояҳо ба мисли 
«Ширин», «Оё чӣ бояд кард», «Як ҳавзаи хунин», 
«Раҳматулло эшон», «Фармони рақами...» ва ғайра ва 
ҳоказо чоп шуда баромадан гирифтанд. 

Соли 1932 бо қарори СеКа ВКІІ(б) дар мамлакат ҳамаи 
дигар ташкилотҳои нависандагон (ВАІІ, РАП ва ғайра) 
баста шуда, ягона ташкилоти Иттифоқи нависандагони 
шӯравӣ сохта шуд. Дар |[оҷикистони мо ҳам, ки то ба он 
дам ҳеҷ як ташкилоти нависандагӣ набуд, комитети таш- 
килии нависандагони шӯравӣ сохта шуд. Нависандагони 
онвақта ҳар кадом дар идорае, дар муассисае кор мекар- 
данд, иттиҳодия ва иттифоқе надоштанд. Дар роҳбарияти 
Комитети ташкилии иттифоқи нависандагон Сотим 
Улуғзода, Ғанӣ Абдулло, Содиқов, Раҳим Ҳошим ва боз 
намедонам киҳо буданд. Ман ки дар идораи маҷаллаи 
«Роҳбари дониш» котиби масъул шуда кор мекардам, ба 
ин ташкилот чун аъзо дохил шудам. Пас, бо қарори 
ҳайъати нав ва нишондоди СеКаи Тоҷикистон маҷаллаи 
«Роҳбари дониш» аз ихтиёри маориф бароварда шуда, ба 
ихтиёри ташкилоти нависандагон дода шуд ва номи 
маҷаллаи навро «Барои адабиёти сотсиалистӣ» монданд. 
Дар ин маҷалла Улуғзода муҳаррир, ман котиби масъул 

будам. Маҷалла пурра бо алифбои лотинӣ мебаромад. 
Лидерҳо - саркардагони ташкилоти нависандагон - 
Улуғзода, Раҳим Ҳошим, Ғанӣ ва Рашид Абдуллоҳо, 
Содиқовҳо буданд. Аз боло - аз СеКа Дайламӣ барин ка- 
сон идора мекарданд. Ман, Мунзим, Пайрав, Азизӣ, 
Абдулғанӣ Мирзоев, Алихуш, Зеҳнӣ, Сарвар, 
М.Турсунзода барин нависанда ва журналистон аъзоёни 
қаторӣ будем. Устод Айнӣ, ки дар Самарқанд буданд ва 
устод Лоҳутӣ, ки дар Москов буданд, аз дур ҳамкорӣ ме- 
карданд. 

Мирзоабдулвоҳиди Мунзим, ки яке аз мунавварфикрон, 
яке аз саркардагони ҳаракати маорифпарварӣ дар Бухоро 
буд, дар вақти мо ба Душанбе кӯчида омадан, дар идораи 
рӯзномаи «Тоҷикистони Сурх» кор мекард; Абдулғанӣ 
Мирзоев ҳам дар зери дасти он кас кор мекард. Мунзим 
дар маҳаллаи кӯчаи Советӣ, дар қарибии аввалин масҷиди 
Душанбе ҳавличае дошт ва дар он бо ду нафар фарзандаш 
истиқомат мекард. Маро дӯст медошт, ҳар вақт меҳрубонӣ 
менамуд. Чанд бор ҳамроҳи Пайрав, Зеҳнӣ, Бектош ва боз 
намедонам киҳо дар ҳавлии Мунзим ҷамъ шуда будем, 
зиёфати он касро хӯрда сӯҳбатҳои аҷоиб ташкил медодем. 
Мунзими пир шеърҳо менавишт, маҷмӯаи асарҳояш чоп 
шуда буд. Лекин ҳамин тавр одами табаррук ва 
мӯҳтарамро ҳам осуда нагузоштанд, ба вай тӯҳматҳо зада, 
шеърҳояшро танқид карда. бароварданд. Мунзим, ки ба- 
рои халқаш, барои босавод гаштани мардуми тоҷик 
хизматҳои бисёре кардааст, дар охири умраш хор шуд; ба 
ҷои ҳурмат ва тавозеъ, ба сараш кӯфтанд ва марди 
мӯҳтарам то ба анҷумани аввалини нависандагон зиндагӣ 
карда натавонист, қазо кард ва ӯро дӯстонаш бурда ба хок 
супориданд. Ба гумонам на як рӯзнома, на як ҷамъомаде 
мардумро аз вафоти ӯ огоҳ накарданд... 

Дар ин ҷо воқеаи Муҳамммад Тақихони Кункули эронӣ 
ба ёдам расид. Дар Эрон солҳои аввали асри ХХ Муҳаммад 
Тақихон яке аз мунавварфикрон ва навпарастон буда, бар 
"зидди ҳокимияти истибдоди онвақтаи Эрон кор мекарда- 
аст. ӯро аз Теҳрон ронда, ба Қазвин, ё шаҳри дигаре ҳоким 
таъин кардаанд. Пас дуздеро фиристода, шабона сарашро 
аз танаш ҷудо сохтаанд. Шоири инқилобии Эрон - Ориф 
дар ҳамин шаҳр будааст. Худи ҳамон рӯзи дафни Кулнул 
як варақа чоп кунонда паҳн кардааст, ки дар он расми сари 
буридаи Муҳаммад Тақихон ба нӯки ханҷари хунолуд тас- 
вир ёфта аст ва ин ду байт дар боло ва поёни он расм дарҷ 
шудааст: 

Ин сар, ки нишони сарпарастист, 
К-имрӯз раҳо зи қайди ҳастист. 
Бо дидаи ибраташ назар кун. 
К-ин оқибати ватантпарастист! 

Дар ҳаққи Мирзоабдулвоҳиди Мунзим низ инро гуфтан 
ҷоиз аст. Ниҳояти умри ин марди ҷонфидо, ин марди ва- 
танпараст ва дӯсти миллат ҳамин тавр ноаён гузашт ва 
ҷисми ӯ ноаён ба хок рафт. Бале, Мунзим ватанпараст буд, 
халқашро дӯст медошт ва ҳар чӣ ки аз дасташ меомад, ба- 
рои халқаш дареғ намедошт. То метавонист, ҷавонҳоро 
тарбия мекард. Ҳамин Мунзим буд, ки ба ҳолу ҷони 
Абдуғанӣ Мирзоев намонда ӯро ба Ленинтрад, ба хондан 
фиристод. Ҳар вақт маро ҳам таъкид мекард, ки хонам, 
маълумоти олӣ гирам.,,- ^^ 

Аз нимаҳои солҳои.1932 гирогир ва таъқиби мардони 
номии мо сар шуда будаасту мани ҷавони беғам ҳеҷ хабаре 
надоштам, зинда бод Сталин гуфта, ҷонро дареғ надошта 
кор мекардам. Ва ҳол он ки мабдаъи ҳамаи бедодгариҳо, 
ин таъқибҳо ва гирогирҳо ҳамин худи Сталин будааст; сиё- 


сати ғаддорона ва золимонаи Сталин ва шариконаш буда- 

аст, ки ман бехабар будаам. 

Як вақт фаҳмидем, ки Абдуқодир Муҳиддиновро (ки 
нозири ксрҳои савдо буд), Комилиро (ки раиси Госплан 
буд) ва Бектошро гирифта ҳабс кардаанд. Албатта ба 
муқобили ин нобиғаҳои замон дар рӯзномаҳо мақолаҳои 
кушанда чоп шуданд. (Ҳатто ман ҳам «Сухан ба ман» гуфта 
бар зидди Бектош мақола навиштам). Мо соддаҳо ҳам бо- 
вар мекардем, ки онҳо ҳақиқатан зидди ҳокимияти 
шӯравӣ будаанд. Ва ҳол он ки Абдуқодир Муҳиддинов яке 
аз сарварони ҷадидон ва инқилобчиёни Бухоро, ҷонфидо, 
марди доно, оқил ва ҳамафаҳм буд. Халқашро дӯст ме- 
дошт, молу ҷонашро барои тараққӣ ва пешравии миллат 
фидо карда буд. Омада-омада, вай аксулинқилобчӣ шуда 
баромад. Комилӣ ҳам яке аз пешқадамон ва зиёиёни 
тоҷик, яке аз донишмандон ва дӯстони халқи тоҷик буд. 
Вай ҳам душмани халқ шуда баромад. Бектош, ки олими 
донишманд ва марди пешқадам буд, ҳамеша мекӯшид, ки 
маданият, санъат ва адабиёти шӯравии тоҷик пеш равад, 
сабзад, вай ҳам душмани халқ будааст. 

Ин сиёсате буд, ки халқи тоҷикро аз сарваронаш ҷудо 
кунанд, намонанд, ки мардуми тоҷик бо ёрӣ ва 
роҳбарияти ин сарваронаш пеш равад, сабзад, тараққӣ ку- 
над ва худашро шиносад. Мардумро ба ҳам ҷанг меандох- 
танд; фитнаҳо ва иғвогаропро дастгирӣ мекарданд; ҳар кӣ 
даҳанкалон бошад, ҳар кӣ авбош бошад, нонаш ба равған 
буд... Аммо ин ҳамаро ман намедонистам; ҳар чӣ ки ме- 
гуфтанд бовар мекардам, эътиқодам ба партияи 
коммунистӣ, ба ҳокимияти шӯравӣ ва ба НКВД зӯр буд. Ба 
инҳо эътиқод ва боварӣ доштам. 

Дар шаҳрчаи Стандартӣ, дар як бинои тахтагӣ, 
дуқабата буд, зиндагӣ мекардем. Ғуломризо Ализода ҳам 
дар он бино, ҳамсояи мо буд. Ин ҷазои, ки аз эрониҳои Бу- 

хоро, шеамазҳаб буд, бо модар ва зану фарзандаш зиндагӣ 
мекард. Хеле худписанд, мандонам ва «инқилобчӣ» буд. 
Муҳаррири рӯзномаи «Комсомоли Тоҷикистон» шуда кор 
мекард. Содиқов; ки аввал мудири китобхона буд, баъд 
котиби кумитаи ташкилоти Иттифоқи нависандагон шуда 
буд, домоди Ализода буд, яъне хоҳари Ализода дар дасти 
ӯ буд. Соли 1937 ин ҳар дуро ҳам ҳабс карданд ва дихар 
| барнагаштанд. 

Улуғзода ҳам, ки аввал дар идораи рӯзномаи «Комсо- 
моли Тоҷикистон» кор мекард ва дар адабиёт чун 
мунаққид дохил шуда буд (як-ду мақолаи танқидии худро 
чоп карда буд), баъд муҳаррири маҷаллаи «Барои адабиё- 
ти сотсиалистӣ» шуда ба кор даромад. Вай ҳам дар яке аз 
хонаҳои шафати мо зиндагӣ мекард. Баъд ба Клавдия Ве- 
шинская хонадор шуда ба хонаи вай кӯчид. Ин Клава зане 
буд, ки дар дунё фақат худаш, шавҳараш ва фарзандашро 
аз ҳама авло медонист. Ин хусусияти ӯ ба шавҳараш 
Улуғзода ғуруру калонгариро дучанд афзуд. Клава, Роза 
Неминова, Болошова ва боз чанд духтари дигар факултаи 
шарқшиносии Тошканд ва Ленинградро тамом карда ба 
кор омада буданд. Роза дар комитети тоҷикшиносӣ кор 
мекард. Баъд ба Калонтаров шавҳар кард (Калонтаров дар 
маориф кор мекард). Боз духтаре буд Катеис ном дошт, 
ӯро нозири маориф Нисор Муҳммадов ба занӣ гирифт. 
Болошова ном духтарро олими забоншинос - Климчит- 
ский ба занӣ гирифт. Раҳим Ҳошим ба Бравде хонадор 
шуд. 

Он вақтҳо Мирзо Турсунзода як мухбир, журналисти 
оддӣ буд ва дар идораи рӯзномаи «Комсомоли 
Тоҷикистон» кор мекард. Ному овозае надошт ва бисёр 
кам касон ӯро мешинохтанд. Боре дар рӯзномаи Комсо- 

Тӯйбоеваро сахт таҳқир кард. Албатта ин кораш хуб набуд. 
София сахт ранҷида Турсунзодаро ба суд кашиданӣ шуд. 
Инро фаҳмида Мирзо зуд ба Ленинобод гурехта рафта, 
дар он ҷо ба театр ходими адабӣ шуда ба кор даромад. 
Директори театр Ҳомид Маҳмудов ба вай ҳама шароитро 
фароҳам овард. Турсунзода дар яке аз ҳуҷраҳои театр 
истиқомат мекард. Ҷӯра ва ошноҳои бисёре пайдо кард. 
Раҳим Ҷалил ӯро дастгирӣ мекард. Дар бадали як сол 
Мирзо обрӯй гирифт, пиеса навишт ва ба Сабоҳатхон, ки 
яке аз артисткаҳои театр буд, хонадор шуд. Намедонам 
дар Ленинобод як сол, ё ду сол истиқомат карда, пас боз ба 
Душанбе баргашт ва намедонам ё боз ба рӯзнома, ё ки ба 
Иттифоқи нависандагон ба кор даромад. Он вақтҳо Ғанӣ 
Абдулло, Рашид Абдулло, Азизӣ, Алихуш барин касон 
вирди забонҳо буданд. 
ў Ғанӣ ва Рашид Абдулло писарони Абдуллоҷон-акаи 
самарқандӣ буданд, ки дар Боку таҳсил карда маълумот 
гирифта буданд. Онҳо ду хоҳар доштанд, ки калонӣ 
Муҳаррама дар дасти Маъруф Расулӣ буд ва хурдӣ - Му- 
заффара дар дасти Абдулҳаким Қосимов буд. Ин 
Қосимовро «махсуми қош» лақаб буд. Пеш аз он ки оид ба 
Расулӣ ва Ҳ.Қосимов баёноте диҳам, дар ин ҷо як очерки 
худамро, ки дар рӯзнома чоп шуда буд, такрор меорам. 

Маъруф Расулӣ аз Самарқанд, яке аз касони пешқадам 
ва бамаънии ҳамон солҳо буд. Ба Тоҷикистон кай омад ва 
аввал чӣ кор кард, дар хотир надорам. Ман ин шахсро аз 
ҳамон дам мешиносам, ки ӯ директори Нашриёти давла- 
тии Тоҷикистон буд (солҳои 1932-33). Расулӣ одами боса- 
вод, бамаънӣ, вазнин, одаму оламро медонистагӣ ва инсо- 
ни ҳақиқӣ ба маънои томи ин маънӣ буд. Як мисол аз 
одамтарии Расулӣ. 

Чи тавре ки дар боло гуфтам, соли 1930 ба Душанбе 

кӯчида омадему баҳори соли 1931 боз баргашта ба Бухоро 
рафтем. Лекин дар Бухоро бисёр истода натавонистам. Бо- 
зо гашта танҳо худам ба Душанбе омадам. Чанд гоҳ ба 
ҳамон як хонаи майдае, ки дар вақти ба Бухоро рафтан на- 
дода рафта будам, истиқомат кардам. Пас Саодатро, ки 
дар дасташ Мунира ном духтарчаи аввалини ман буд, ҷеғ 
зада овардам. Саодат дар саҳни вокзали Когон, дар дасташ 
кӯдаки дусола истода будааст, ки кадом паравоз гузашта 
истода баланд сигнал додааст. Мунирача дар хоб будааст, 
магар ки якқад парида, бедор шуда гириста аст. Маълум 
ки бача дилкаф шудааст, ки Душанбе омада қазо кард. Мо 
дар ошхонаи танге, ки ба Расулӣ тааллуқ дошт, зиндагӣ 
мекардем. Мунирачаи ман як-ду рӯз бемор шуда, ҷон дод. 
Дар ошхонаи майда, ману Саодат, ки дар зиндагӣ ҳеҷ 
таҷриба надоштем, бо мурдабача чӣ кор карданамонро 
намедонистем. Аз даст додани фарзанд як алам бошад, 
фикри ӯро ба хок супурдан сад алам буд. Мо мусофир чӣ 
кор карданамонро намедонистем. Расулӣ ба ҳоли мо раҳм 
хӯрда чунин маслиҳат дод: Ба Шаҳаншоев ном шахс, ки 
худаш аз Душанбе (буда, дар вазорати маориф мудири 
корҳо аст муроҷиат кунед, вай одами раҳмдил, ба дарди 
шумо даво мекунад. 

Ман рафта ба Шаҳаншоев муроҷиат кардам. Он марди 
куҳансол, одамшаванда ва бамаънӣ, ки дар қишлоқи Сари 
Осиё (ин қишлоқ ҳоло ба шаҳр ҳамроҳ шудагӣ) зиндагӣ 
мекард, маро хуш қабул кард. Дарди маро фаҳмида гуфт, 
ки бачаро ба ҳавлии ман биёред, худам обу сомон меку- 
нам. Пас, ҷасади бачаро (гӯё ки зинда бошад) ба кампал 
печонида, як фойтун киро карда ба қишлоқи Сари Осиё 
гирифта бурдем. Шаҳаншоев ва занаш бачаро шуста, ка- 
фан карда, ҷаноза хонда, ба қабристони қишлоқ бурда 
дафн карданд ва моро аз як таҳлука халос карданд. Илоҳӣ 

арвоҳашон тод бод! 

Акнун дар бораи он ки чи тавр шуда мо дар ошхонаи 
квартири Расулӣ ҷо карда будем: 

Обид Исматӣ дар иморати якқабата, дар квартираи би- 
сёр хуб ва дар марказтари шаҳр истиқомат мекард. Ҳамон 
рӯзҳо ба Самарқанд кӯчида рафтанӣ шуду квартираашро 
ба ман дод. Ин бино ба Назорати маориф тааллуқ дошт ва 
дар ҳамон як квартира, ки ду хона, як айвон ва як ошхона 
дошт, дар як хона ману занам (дар хонаи Обид Исматӣ), 
дар як хонаи калони дигар Маъруф Расулӣ бо зану фар- 
зандонаш (ду писар ва як духтар) зиндагӣ доштем. Тоби- 
стон гузашт, тирамоҳ Обид Исматӣ боз гашта омада, ҳошо 
хонаи маро холӣ карда деҳ гуфта аз гиребони ман гирифт. 
Ман ба маориф муроҷиат кардам. Онҳо гуфтанд, ки пас аз 
муддате бояд хонае холӣ шавад, онро ба ман медиҳанд. 
Аммо Обид Исматӣ маро ором намегузошт. Ниҳоят 
Расулӣ ба миёна даромад, ба ман гуфт, ки шумо як зану 
шӯ, ба ҳамин ошхона гузаред, хонаи Обид Исматиро ба 
худаш баргардонед. Ман гуфтам: шумо хӯрокро дар куҷо 
мепазад? Гуфт ки муваққатан дар айвони ошхона месозем. 
Ҳамин тавр, бо вуҷуди он ки бечораҳо худашон танг бу- 
данд, боз ошхонаро холӣ карда ба ман доданд ва ману 
Саодат чанд гоҳ дар ошхона бо; Маъруф асл) ҳамсоя 


наа маза, 


зиндагӣ кардем. 

Вай чунон раҳмдил буд, ки фарзандонаш ахгар сахт 
шӯхӣ кунанд сахт ҷанг намекард (ё ки ҷанг карда намета- 
вонист). Агар онҳо бисёр шӯхӣ карда ба ҷонаш расонанд, 
ҳатто онҳоро танбеҳ карда истода аз чашмонаш ашк ме- 
рехт. Ин марди бавиҷдон ва пок ба ҳеҷ кас гапи сахт зада 
наметавонист, бо ҳама дар муомилаи хуб буд ва ғӯё ҳама 
ӯро дӯст медоштанд ва ҳурмат мекарданд. Аммо дар соли 
1937 ҳамин тавр марди фариштахисолро гирифта ҳабс 

карданд ва нобудаш сохтанд. 

Зани Маъруф Расулӣ ҳам зани олиҷаноб буд: боақл, 
озода, мулоимгап ва бамаънӣ. Ин зан ҳам пас аз чанд сол, 
дар вақти тӯйи духтараш (шояд аз хурсандӣ) шодимарг 
гашт. Фарзандони М.Расулӣ дар қайди ҳаётанд ва дар 
корҳои хуб хизмат мекунанд. 

Боҷаи Расулӣ - Абдулҳаким Қосимов; ки махсуми қош 
мегуфтанд, дар ҳақиқат марди хушрӯ, бо абрувони ка- 
монмонанд, рӯи дароз, қомати хубу фарас. Вай дар на- 
шриёт муҳаррири сиёсӣ шуда кор мекард, дар тарҷумаи 
асарҳои Ленин ва Сталин саҳми калон дорад. Ду духтару 
як писар дорад. Марди доно ва босалиқа буд. Афсӯс, ки 
ӯро ҳам дар соли 1937 гирифтанд, вале пас аз якуним сол 
озодаш карданд. Пас аз озодӣ Қосимов осуда нагашт, ба 
прокурор ва идораҳои дигар аз НКВД шикоят навишт. 
Шояд ҳамин буд, ки ӯро дафъаи дуюм гирифтанду ноба- 
душ карданд. ек 

1. Азизӣ. | Ин зот аз ӯротеппа буда, яке аз мунавварфикро- 
ни солҳои 1919-20 буд. Ҳамон солҳо ба фаъолияти адабӣ ва 
равшаннамоӣ (ҳамроҳи Неъматуллоев) сар карда, мактаби 
навро хатм намуда, мухбир шуда ва намедонам дар кадом 
идораҳо кор карда, ба анҷумани халқҳои Шарқ, ки бо сар- 
дории Зиновев дар Боку ташкил гашта буд, ҳамроҳи 
Неъматуллоев рафта иштирок намудааст. 

Ман ӯро аз ҳамон дам мешиносам, ки дар Тошканд, дар 
идораи маҷалаи «Роҳбари дониш» кор мекард ва 
ҳикояҳои аввалини худро чоп карда буд. Ҳикояҳояш ҳама 
ҳаётӣ буда, он чи ки дида ва аз таҷрибаи худ гузаронида 
аст, ба рӯи коғаз оварда, табиӣ ва равон навишта шудаанд. 
Танқиди ҳамонвақта ҳикояҳои Азизиро таъриф карда буд. 
Вай аз ман се-чор сол, балки зиёдтар калон буда, лекин 
худро калонсол ҳисоб намекард, ба қатори мо ҷавонҳои 

ҳамонвақта ҳамроҳ шуда мегашт. Дар соли 1931 ва ё 1932 
ба Душанбе омад, дар хонаи стандартии мо як ҳуҷраро аз 
қабати дуюм ишғол мекард. Зану фарзандонаш дар 
ӯротеппа буданд ва ӯ худро тамом бетааллуқ, безану бачча 
ҳисоб мекард. Пас аз ба Душанбе омаданаш дар идораи 
маҷаллаи «Бо роҳи ленинӣ», ки ношири афкори муалли- 
мон буд ва педахогӣ ба шумор мерафт, котиби масъул шу- 
да ба кор даромад. Муҳаррири ин маҷалла шодравон Си- 
рус буд. 

Аз баҳори соли 1932 мо як тӯда нависандагони ҷавон 
Таштакуташкил карда будем, ки Азизӣ ҳам иштирок дошт. 
Ҳар ҳафта яке аз мо зиёфат мекардем. Аъзои ин гаштак: 
ман, Абдуғанӣ Мирзоев, Азизӣ, М.Турсунзода, Алихуш ва 
боз намедонам кӣ буд. Дар гаштак оши палав буду камтар- 
камтар май ҳам менӯшидем ва сӯҳбатҳои бисёр хуш ва 
аҷоиб меоростем. Дар ҳамаи ин сӯҳбатҳо Азизӣ «оқсақол» 
буд ва чун калонсолтари мо ба сӯҳбат раисӣ мекард. Вай 
ба сафари калони мо, ки соли 1933 ба тарафи Тошканд, 
Самара, Қазон ва Москва карда будем, ҳамроҳ буд. Тафси- 
ли ин сафарро дар очерки махсусе навишта будам, ки агар 
аз архиви худам ёбам, ба ин хотираҳо илова мекунам. 

" Абдуғанӣ Мирзоев. Дар гаштакҳо, ба ошпазӣ ва дигар 
корҳои ҳамаи мо боғайратона иштирок мекардем, ба ғайр 
аз Абдуғанӣ Мирзоев. Вақте ки ӯро таъна карда ба кор 
даъват мекарданд, масалан ба биринҷтозакунӣ, сабзӣ 
наргасӣ кардан, гӯшт пора кардан ва ғайра ва ҳоказо, ме- 
гуфт, ки аз дасти ман коре барнамеояд, ман наметавонам. 
Баъд бо ханда илова менамуд: 


Ӯ Сирус яке аз инқилобчиёни Эрон буда, одами тануманд, хушфеъл ва 
дар роҳи ҳизб хизматнишондода буд. Дар соли 1980 ба 94 даромада 
қазо кард. 

Булбул зи ҳунар банди гирифтори қафас шуд, 
Аз беҳунарӣ фароғате дорад зоғ! 


Боре, вақте ки худи Абдуғанӣ моро ба ҳавлиаш даъват 
кард ва ош пухт, аз аввали кор ба ҳама эълон кард, ки мо 
набояд ба коре даст занем, ҳамаи асбоби ош қариб тайёр 
аст, ошро худи Абдуғанӣ мепазад. Мо ёрӣ надодем, 
қартабозӣ ва сӯҳбат карда шиштан гирифтем. Вақте ки 
ошро кашида овард, аз бӯ, аз хуб бомазагӣ ва болаззат бу- 
дани ош ҳама ҳайрон мондем. Мо хуфтем, ки ҳамин қадар 
ҳунари хуб доштӣ, чаро ягон бор дар гаштакҳои дигарон 
ба кор набурдӣ? Абдуғанӣ хандиду гуфт: «Зоғ-да, зоғ!» 

Бале, Абдуғанӣ Мирзоев «зоғ» буд, ба маънои томаш. 
Аз дасташ корҳои бисёре меомад, метавонист муҳимми 
касеро барорад, метавонист ба касе ёрӣ диҳад, касеро аз 
бадбахтӣ наҷот диҳад, лекин намекард. Ба кори худаш 
пухта буд. Эгоист буд, лекин устокорона эгоистӣ мекард. 
Аз касе қаҳр кунад, аз касе дилаш монад, ӯро то абад бад 
медид ва ҳеҷ намебахшид, авф намекард. Бештар 
одамҳоро ба ҳамдигар ҷанг монда, худаш ба канор меба- 
ромад ва хандида, ҷанги онҳоро тамошо мекард. Доно буд, 
олим буд; ба мартабаҳои олӣ расид, академик шуд; лекин 
ба гирду атрофаш дӯст надошт. Бедарак набуд, ки рӯзи 
вафоташ ба таъзияи ӯ хеле кам кас омад ва шогирдонаш 
наомаданд. Зеро ки бо кирдори бади худ бисёр касонро 
озурда буд. Бисёриҳо аз вай метарсиданд ва бо мулоҳиза 
ва андеша бо вай доду гирифт мекарданд. Дар ин маврид 
ҳадиси Муҳаммад пайғамбари худо ҳаст: «Бадтарин кас он 
аст, ки мардум аз ӯ битарсанд». 

Соли ҷанг ӯро барои Эрон ба сафи армия сафарбар 
карданд. Дар вақти рафтанаш аз ман хоҳиш кард, ки ҳар 
сари чанд гоҳ аз модараш хабар гирифта истам. Вақто ки 

пас аз рафтани ӯ ба хонааш хабаргирӣ рафтам, дидам ки 
Ҳошим (вазири маорифи ҳамонвақта) дар яке аз хонаҳояш 
истиқомат дорад. Вай маро дилпур кард, ки ҳамеша аз 
модари Мирзоев бохабар аст ва омада гаштани ман ҳоҷат 
надорад. Бо ҳамин, ман дилпур шуда рафтам. Вақте ки 
Абдуғанӣ аз Эрон баргашт, донист ки ман ба хонаи ӯ би- 
сёр наомадаам (ё ки Ҳошимчаи нобоб шикоят кард), аз 
ман ранҷид ва ҳарчанд ки ман будани Ҳошимро дар хона- 
аш далел овардам, қабул накард ва бо ҳамин миёни мо 
вайрон шуд. Вай аз ман қасд гирифт. 

Ду моҳ пеш аз сар шудани ҷанг, ман ариза дода аз кори 
идораи маҷаллаи «Гулистон» (гӯё падари «Садои Шарқ») 
хориҷ шудам, фақат бо кори эҷодӣ машғул шудан хостам. 
Ҷанг сар шуд. Ҳамаи нашрияҳоро бастанд. Мондагиаш 
(нашриёти давлатӣ, рӯзномаҳои марказӣ) ҳам хурд ва но- 
чиз шуданд. Нашриёт китоб чоп намекард, брошюра ва 
маҷмӯаҳои оид ба ҷанг ва мудофиаро чоп мекард. Ҳамаи 
ин барои ман ва оилаи ман балои ҷон буд, балои 
гуруснагӣ буд. Як вақат ба маоши андаки занам - Саодат, 
ду фарзанд, модарарӯс ва ман зиндагӣ карда наметавони- 
стем. Як бухонка нон сад сӯм ва зиёдтар шуд. Бинобар он 
ман боз маҷбур шудам, ки кори эҷодиро тарк карда, ба 
ягон идора ба кор дароям. Хостам ба идораи рӯзномаи 
«Тоҷикистони сурх» ба кор дароям. Муҳаррири масъул 
Фузайлов ном яҳудӣ буд. Вай ба хоҳиши ман бо хурсандӣ 
ҷавоб дод. Маро мудири шӯъбаи адабӣ карда ба кор қабул 
кардан хост. Гуфт ки пас аз ду рӯз омада кор кардан гиред. 
Пас аз ду рӯз омадам. Гуфт, ки мебахшед, ман намедони- 
стам, ин вазифа (штат)-ро аз мо бардоштаанд, дигар ҷои 
холӣ надорем. Маъюс шуда баргаштам. Ба идораи На- 
шриёти давлатӣ, ба назди Неъматуллоев рафтам. Илтимос 
кардам, ки маро ба кор гирад. Неъматуллоев розӣ шуд, ки 

маро чун муҳаррири адабӣ ба кор таъин кунад. Лекин пас 
аз ду рӯз ба кор биёям. Пас аз ду рӯз омадам, Неъматулло- 
ев ҳам узр гуфт, ки ҷои кор надорад. 

Бо ҳамин тариқ, маро ба ҳеҷ ҷо ба кор намегирифтанд 
ва баъдтар маълумам гашт, ки ин ҳамаро бо таҳрики 
Абдуғанӣ Мирзоев, котиби СеКа афуров мекардааст. Ху- 
до хайри Ефим Исоевич Мителманро диҳад, рӯҳаш шод 
бод, ки маро ба кор гирифт, моҳёнаи хубе таъйин кард ва 
ман дар театри ба номи Лоҳутӣ ходими адабӣ шудам. ІІас 
аз чанд гоҳ аз Тошканд Файкоро (драматурги машҳур, ки 
пиесаи «Человек с портфелем»-и ӯ овоза бардошта буд) 
даъват карда овард ва ман бо роҳбарии Файко пиесаи 
«Дили модар»-ро навиштам. Баъд ҳамроҳи Файко пиесаи 
«Хонаи Нодир»-ро навиштам ва зиндагӣ равнақ ёфт... 


ххх 


Дар ин боби хотираҳоям, чи тавре ки хондед, оид ба як 
қатор шахсон, ошноён ва ҳамкоронам баёнот дода истода- 
ам. Акнун навбат расид ба Сотим Улуғзода. (Вақте ин 
сатрҳоро менавиштам, Улуғзода як-ду ҳафта ин ҷониб дар 
бемористони рақами 4, сактаи майна - инсулт шуда хоби- 
дааст. Гоҳ ба худ ва гоҳ бехуд мегӯянд. Ман ду бор ба аёда- 
таш рафтам, ба ҳолаш дилам сӯхт. Ин ҳам мисли Раҳим 
Ҷалил бо азобу машаққат қазо накунад, мегӯям). 

Сотим--Улуғзода аз деҳаи Варзики Фарғона, тоҷик, 
ҷавони хушрӯ ва зебо буд. Дорулмуаллимини тоҷикии 
шаҳри Тошкандро хатм карда ба кор, ба Душанбе, ба идо- 
раи рӯзномаи «Комсомоли Тоҷикистон» дар соли 1931 
омада буд. Ман бо Улуғзода дар анҷумани якуми лингвис- 
тони Тоҷикистон, дар августи соли 1930, дар Душанбе ши- 
нос шуда будам. Як расми (сурати) калон дорам, ки дар он 
тақрибан ҳамаи иштироккунандагони ҳамин анҷуман акс 

ёфтаанд. Дар он сурат ману Улуғзода дар қатори пеш ни- 
шастаем, ки ҳар ду ҳам ҷавони наврас будем. 

Дар ҳар ҷои ин хотираҳоям дар бораи Улуғзода андак- 
андак баён карда будам. Улуғзода одами доно, боақл, ба 
маънои томаш зиёӣ ва хондагӣ -- босавод мебошад. Одами 
вазнин, батааннӣ, бамулоҳиза, вале хеле худхоҳ, ботинан 
Эгоист ва агар лозим ояд, ҳатто ба дӯсти наздикаш ҳам 
тайёр аст, ки хиёнат кунад. Ин ҳол аз худхоҳӣ ва эгоистии 
ӯ сар барзада аст. 

Дар соли 1937, баъд аз оне ки маро ҳабс карданд, 
Улуғтзода ба газетаи «Тоҷикистони сурх» мақолаи калоне 
навишта, маро сиёҳ кардааст. Гуфтааст, ки Икромӣ писари 
қозӣ ва қозикалонзода. Икромӣ душмани халқ ва душма- 
ни ҳокимияти шӯроӣ, зеро ки дар «Тирмор» ном асараш 
персонажи манфӣ Замира аст. Пас ба духтари худаш ҳам 
номи Замираро дода аст, ки ҳамин тавр манфӣ шавад, 
ғайра ва ғайра... Пас аз озод шуданам рафта ба рӯяш гуф- 
там, ки шумо одами бамаънӣ, мантиқ ва ақл доред, наход 
ки падар мехоҳад фарзандаш мисли персонажи манфӣ 
бадкирдор бошад? Инро шунида гуфт, ки чӣ кор кунам, аз 
гулӯям сиққонда гирифта буданд, агар нанависам, худам- 
ро ҳабс мекарданд. Ман гуфтам, ки хайр ҳабс кунанд, кар- 
дан гиранд; худамро ҳабс накунанд гуфта, каси дигари 
бегуноҳро ба куштан медиҳед?! 

Ман аз гуноҳаш гузаштам, боз дӯст шудем, боз ба 
ҳамдигар муҳаббат пайдо кардем... Улуғзода мегуфт, ки 
акнун сад кас омада гӯянд, ки Икромӣ одами бад, ман 
мегӯям, ки не, Икромӣ одами соф ва беғаш аст. Ба ин 
гапҳо бовар кардам. Вале дере нагузашт, ки боз аҳдро вай- 
рон карданд: Дар соли 1990 ман ба гирифтани автомобил 
ариза додам. Улуғзода ҳам ариза дода будааст. Раиси 
шӯрои шаҳр - Икромов ба ман ваъда дода, ки махсус ба 

номи ман як «Волга» медиҳад, лекин надод. Рӯзе ҳамроҳи 
Убайд Раҷаб, ки раиси кумитаи маҳаллии Иттифоқи нави- 
сандагон буд, ба назди раиси шӯрои шаҳр - Икромов раф- 
тем. Вай моро дида гуфт, ки дигар на ба Икромӣ, на ба 
Улуғзода ва на ба нависандагони дигар автомобил 
намедиҳад, зеро ки Улуғзода аз ман (яъне аз раиси шӯрои 
шаҳр) ба рафиқ Қаҳҳор Маҳкамов шикоят кардаанд, хуф- 
таанд, ки Икромов ба хеши худаш, ба Ҷалол Икромӣ мо- 
шинаи Волха медиҳаду ба ман не! Ман кай ба он кас не 
гуфтаам?! Дурӯғгӯӣ ҳам ҳад дорад! 

Пас аз ин ману Убайд чӣ қадар илтимос кардем. Ниҳоят 
раиси шӯрои шаҳр розӣ шуд, ки ба ман мошинаи УАЗ - 
яъне ки «газик» медиҳад. Ҳақиқатан ҳам пас аз як-ду моҳ 
ман УАЗ гирифтам, Аъзам Сидқӣ ҳам, аммо Улуғзода пас 
аз як-ду моҳи дихар соҳиби як мошинаи «Нива» шуданд. 

Аз ҳамин ду мисол ман гуфта метавонам, ки агар ман- 
фиати худашон бошад, «ҷӯраи ҷонии ман» Улуғзода ба як 
пул мефурӯшанд. Ана ҳамин хусусияти он кас хуб не. Ба 
худашон хеле менозанд, мағрур ва таманное доранд. Дар 
вақташ зани мурдагиашон Клавдия Вишневская мегуфт, 
ки дар Душанбе як шавҳари хуб ҳаст, вай ҳам шавҳари 
ман; як фарзанди хуб ҳаст, вай ҳам фарзанди ман; як ои- 
лаи олӣ ҳаст, он ҳам оилаи ман! Ин ғоя аз худи Клава на- 
бояд бошад, ин аз таъсири ҷӯраи ман бояд бошад! 

Улуғзода нависандаи хуб аст. Аввал аз танқид сар кард, 
баъд ба драматургӣ гузашт ва ниҳоят насрнавис шуд. Дар 
байни асарҳои насрии вай ба ман романи «Восеъ» хеле 
маъқул аст. Ман ин романро таҳрири адабӣ карда, хеле 
хуб ва бодиққат хондам ва таҳлил намудам. Улуғзода «са- 
рам-дилам», донам надонам наменависад. Як мавзӯъро, ки 
гирифт, материали онро хуб ва ҳартарафа меомӯзад ва 
баъд ба навиштан сар мекунад. Дар «Восеъ» ҳам шӯриши 

деҳқонҳоро хеле ба тафсил ва боварибахш навишта аст. 
Хусусан дарбори амири Бухоро, гирудори вазир ва 
қӯшбегиҳоро дониста ва хуб навиштааст. Ин роман аз та- 
рафи Лукнитский ба забони русӣ ҳам тарҷума шуда, чоп 
гардид. 

Улуғзода дар мавзӯъҳои таърихӣ, дар бораи зотҳои 
машҳур ва классикҳоямон чандин асарҳо офарида аст: Те- 
мурмалик, Рӯдакӣ, Фирдавсӣ, Аҳмади Дониш барин 
асарҳои вай ва драмаҳояш машҳуранд. Улуғзода одами 
батафаккур ва нависандаи хуб аст. Бинобар он ман боз ва 
боз аз «гуноҳ»-ҳои ӯ мегузарам. Одам шири хом хӯрда аст, 
аз як ҷиҳат нағз бошад, аз ҷиҳати дигар камбудинок меша- 
вад. Дар дунё одами тамоман беғаллуғашро ёфтан муш- 
кил. 

Улуғзода ду писару як духтар дорад. Писари калонӣ - 
Азиз пас аз вафоти модараш, дар солҳои шастушм ба 
Ҳиндустон рафта, дар он ҷо ба воситаи сафоратхонаи Анг- 
лия паноҳтоҳи сиёсӣ ҷуста ба Лондон рафта буд. Ҳоло вай 
дар хориҷа (намедонам дар Лондон, ё Порис, ё Олмон) аст. 
Пас аз ба хориҷа гурехтани Азиз ба сари Улуғзода балоҳо 
омад. Ҳамон вақтҳо дар хонаи эҷодии Переделкино ман 
Мирзо Турсунзода аз самими қалб Улуғзодаро даъват кар- 
дем ва маслиҳат додем, ки бар зидди писараш як мақола 
навишта, ӯро «оқ» кунад ва аз писараш даст кашад. Лекин 
Улуғзода қабул накард, ин тавр мақола навишта наметаво- 
нам, ба ҳар ҳол Азиз фарзанди ман аст, гуфт. Аз ин сӯҳбат 
каме фурсат гузашту Улуғзодаро ба зери тозиёна гириф- . 
танд. Дар маҷлиси ташкилоти партияи Иттифоқи нави- 
сандагон амали фарзандаш ва муносибати ӯро муҳокима 
карданд. Аз Турсунзодаю Миршакар сар карда, то Юсуф 
Акобир ва дигарон тарафдори аз партия хориҷ кардани ӯ 
шуданд. Ман пеш аз ҳама бархоста ба ин таклиф муқобил 


224 


ҶА ї . 
баромадам (бо вуҷуди он ки рӯзона котиби ҳамонвақтаи 
ташкилоти партияи нависандагон - Левин Михаил маро 
махсусан ҷеғ зада гуфта буд, ки тарафдори аз партия 
хориҷ карда шудани Улуғзода бошам. Лекин ман ба ӯ 
ҷавоби рад дода будам). Дар маҷлис баромад карда гуф- 
там, ки ба Улуғзода фақат «виговор» дода шавад, зеро па- 
дар ба кирдукори писар ҷавобгар не. Аз партия хориҷ 
кардан ба марг ҳукм кардан барин аст. Таклифи маро Си- 
рус, Арнолд Одинсов ва боз намедонам киҳо тарафдорӣ 
карданд ва дар овоздиҳӣ моён 12 нафар бар зидди 11 на- 
фар шуданд. Бо ҳамин Улуғзодаро аз партия хориҷ накар- 
да, ба виговор монондем. Лекин қарордоди моро дар Рай- 
ком лағв карда партофтаанд ва бюрои СеКа Улуғзодаро аз 
партия хориҷ кард. Бо ҳамин Улуғзода 18 сол бепартия 
буд. Мирзо чанд бор ба Расулов - котиби якуми СеКа-и 
Тоҷикистон муроҷиат карда ба партия гашта монондани 
Улуғзодаро илтимос кард, лекин Ҷаббор Расулов қабул 
накард. Ниҳоят пас аз ҷорӣ шудани бозсозӣ котиби 
ҳозираи СеКа - Қаҳҳор Маҳкамов ба Улуғзода марҳамат 
карда ӯро боз гашта ба партия барқарор карданд. 

Улуғзода аз зани дуюмаш боз соҳиби як писар шуд, ки 
номаш Зариф аст. Лекин ин Зариф аз ҷиҳати ақлу дониш 
нуқсонҳое дорад. Худаш бачаи хуб. Азиз ҳанӯз дар хориҷа 
аст. Як-ду бор хоҳарашро - Нораро ҷеғ зада ба Лондон ва 
Порис бурд, хеле хуб пазироӣ карда, хурсанд карда бар- 
гардонид. Мегӯянд, ки Азиз дар хориҷа ҳаёти хуберо аз 
сар мегузаронад. --«----"---- 

Аз ҷиҳати синну сол Раҳим Ҷалил ( бо ман ҳамсол буд. 
Вай ҳам дар соли 1909 ( (фақат дар моҳи июн) таваллуд ёф- 
тааст. Ҳоло мехоҳам дар бораи ин нависандаи халқии 
Тоҷикистон, аъзои комитети марказии ҳизби коммуни- 
стии Тоҷикистон, дорандаи ордени Ленин ва ғайра хоти- 

раи худамро давом диҳам. 

Раҳим Ҷалилро аз солҳои 1933-34 ин тараф мешиносам. 
Пеш аз ҳабс шуданам (ҳарчанд одами ноустувор баданаш- 
ро медонистам) ҷӯраи «ҷонӣ» будем. Борҳо ман ба Хуҷанд 
рафта, ба ҳавлии Раҳим Ҷалил меҳмон шудаам. Вай одами 
меҳмондӯст, улфат ва ҷӯрабоз буд. Корашро аз мухбирӣ ва 
корманди идораи газета сар карда аст. Ба нависанда шуда- 
ни ӯ Ҳаким Карим то як дараҷа мадад расонида аст. Раҳим 
Ҷалил бисёрии вақти эҷодии худро дар идораи рӯзномаи 
«Ҳақиқати Ленинобод» гузаронидааст. Дар ин идора муо- 
вини муҳаррир, баъд сармуҳаррир шуда кор кардааст. 
Баъд аз оне ки дар Хуҷанд шӯъбаи нависандагони тоҷик 
ташкил шуд (онро ман рафта ташкил кунонида будам), 
Раҳим Ҷалил котиби масъули ин шӯъба шуд ва аз ҳамин 
ҷо моҳёна мегирифт, идора ташкил дод, ба худ духтараке- 
ро котиба карда гирифт (баъд бо ин котиба ҳамзистӣ кар- 
да, зану шӯ шуда, ҳатто аз қайд гузарониданӣ шуд). То 
охири умраш (касал хобида бошад ҳам) вай котиби таш- 
килоти нависандагони Хуҷанд буд. Дар соли 1989, тоби- 
стон аз ҷаҳон чашм пӯшид. Лекин хеле азоб кашида мурд. 
Чандин сол безабон, беҳаракат, бистарӣ шуда, нимзиндаю 
ниммурда хобид. Зани аввалаи ӯ Ҳалима ном дошт. Вай 
зане буд бесадо, ҳалима, вазнин, коркун, мутеъи шавҳар... 
Аз вай як духтару як писар дорад. Писари калонӣ - Ман- 
зур, ки ҳоло академик шудааст. Касбаш геология. Духта- 
раш духтур - табиб. 

Раҳим Ҷалил нависанда буд. Ба ин шубҳа нест. Аввалҳо 
ба мавзӯъҳои замонавӣ менавишт. ҳикояҳои хеле хубаш 
ҳаст. Хусусан дар ҳаҷвнависӣ усто буд. Баъд романи 
«Пӯлод ва Гулрӯ»-ро навишт. Боре, пеш аз даҳаи адабиёти 
тоҷик дар Москав, ман дар як хона, Раҳим Ҷалил дар як 
хонаи боғи (дачаи) Шӯрои вазирон нишаста, ман романи 


226 


«Шодӣ», вай романи «Гулрӯ»-ро менавиштем. Ба ҳамдигар 
мадад мекардем. Дар вақти навишта истодани «Шодӣ» дар 
як ҷо илҳом ба охир расид, кор пеш нарафта монд, фикри 
дуруст намеомад. Ҳарчанд ҳаракат кардам нашуд. Баъд 
қаламу коғазро ба ҷояш монда аз хона берун баромадам, 
ба сӯи хонаи Раҳим Ҷалил рафтам. Аз тиреза дидам, ки 
вай бо ангушташ мӯи сарашро печонида-печонида ба 
қалами карандаш ба дафтари мактабӣ навишта истодааст. 
Оҳиста дарашро рафта тақ-тақ задам. Иҷозат дод. Даро- 
мада аҳволпурсӣ кардам ва аз ҳоли худ хабар додам, ки 
корам пеш нарафта истодааст. Раҳим гуфт, ки ман як боби 
бисёр ғалатӣ навиштам, ба ту хонда диҳам, шояд илҳом 
биёяд. Ман розӣ шуда гӯш кардам. Вақте ки хонда шуд, 
ман ҳис кардам, ки ба ман ҳам илҳом омад. Ба хонаи худ 
баргашта, ба сари кор нишастам, корам пеш рафт... 

СОЯИ 1937 


Ин соли наҳс ва бадбахтие буд, ки ба сари халқҳои та- 
моми мамлакат ҳабсу табъиду март овард. Ин соле буд, ки 
гумон мекардед, пас аз кӯрдуд-кӯрдуд сохтани хонумонҳо 
якбора оташи фалокатовар шӯъла барафрӯхт ва 
бадбахтиҳои бузургро сабаб гардид. Оё оташдиҳандаи ин 
сӯхтор, боиси ин ҳама бадбахтиҳои мардум дар чӣ буд? 
Кадом золими хунхор фармуда буд, ки миллионҳоро би- 
гиранд, азоб диҳанд, таҳқир кунанд, ҳабсу табъид намоянд 
ва ба вартаи марг партоянд? Он солҳо, ки НКВД (КГБ) 
иҷрокунандаи ҳабси мардумон ва кушандаи миллионҳо 
буд, ҳама сардорони ин идораи фавқи ҳамаи идораҳоро, 
Ежовро, Ятодаро, Бериаро ва дигаронро боис медонистанд 
ва гумон доштанд ин сардорон ба сари мардум фалокат 
меоранд; аммо Сталип гӯё намедонад, гӯё аз ин зулму 
бедодӣ хабар надорад. Вай бо гирифта куштани сардори 
аввали ин идора - Ягода ва баъд бо гирифта куштани Ежов 
ва таъини Бериа гуноҳро ба сари онҳо монда буд ва чунон 
воменамуд, ки худаш бегуноҳ аст. Мо ҳам ҳама ба ҳамин 
ақида будем. Мардум аз ҳар тараф ҳазорон ариза ва 
дархостҳо ба номи Сталин менавиштанд ва аз вай бо 
илтиҷо хоҳиш мекарданд, ки он бегуноҳонро фармояд, ки 
озод кунанд. 

Ин асрор фақат пас аз анҷумани бистуми партияи ком- 
мунистӣ, пас аз гуфтори Никита Сергеевич Хуршев рав- 
шан гашт, ки боиси ин зулму куштор бевосита худи Ста- 
лин будааст. Ин даҳшат ва хунхӯрии вай оҳиста-оҳиста дар 
рӯзҳои пас аз соли 1985 ба воситаи матубот равшантар 
гардид. 

Сталин маҳз барои тарсонидани халқ, тарсонидани 
гирду атрофиёнаш ба ин даҳшат даст задааст. Вай ҳокими 
мутлақ шудан мехостааст, мисли Чингиз, мисли дигар зо- 
лимони гузашта! Вай ҳатто наздиктарин одамҳои худро 
кушта, нобуд карда, ба дили дигарон даҳшат, воҳима ан- 
дохта аст. Касе аз фармони вай як сари мӯе гардан тофта 
наметавонист. Мекушт ва бераҳмона несту нобуд мекард. 
Мегӯянд, ки вай ин таълимро аз Ленин гирифтааст. Гӯё 
Ленин ҳам дар аввали инқилоб ҳамин тавр куштор карда- 
аст. Сталин - турфа шогирде, ки дар ҳайрат кунад устодро, 
даҳ баробари устодаш одам кушта, ба дили халқ воҳима ва 
ҳарос андохтааст. Мардум аз тарс дар танҳойӣ ҳам Ста- 
линро дуо мекарданд ва ба Сталин сано мехонданд. Ҳама 
гумон доштанд, ки боиси зулму, ҳабсу табъиду марги мар- 
дум дигаронанд - Ежов, Бериа ва ғайра - на Сталин. 

Соли 1937-ро соли бехосият, соли бадбахтии мардум 
медонистанд. Ин соли наҳсро ҳама дуои бад мекарданд ва 
ба онҳое, ки ин солро барои мардум наҳсу фалокатовар 
кардаанд, аҷалу марг мехостанд. Дар ҳақиқат гуноҳ ба сол, 
ба рақам ва омади он нест, гуноҳ ба онҳое мебошад, ки 
амали фалокатовари худро дар ҳамин сол тезониданд, дар 
ҳамин сол бо даҳшати каснадида ва гӯшнашунида ба сари 
миллионҳо бегуноҳон борони аҷал ва маргро рехтанд. ;, 

Даҳшату фалокат оилаи моро ҳам фаро гирифт. Барои 
он ки таърихи зиндагонии ман дар ин солҳо равшан ва аён 
гардад, барои он ки мардум боиси бадбахтӣ ва азобу 
уқубати дар хонадони мо рухдодаро дуруст бифаҳманд, 
лозим донистам, ки ҳар чӣ аз он солҳои фалокатовар дар 
хотир мондааст, дар ин ҷо бинависам. 

Одам ва аҳволи рӯҳияи он аҷоиб сохта шудааст. 
Бадбахтӣ ва рӯзҳои сиёҳи зиндагӣ бо гузаштани вақт, 
фаромӯш мешаванд. Бисёр кам воқеъ мегардад, ки кас дар 

шабҳои бехобӣ ғаму ғуссаи гузаштаро ба ёд орад. Ин ал- 
батта аз як ҷиҳат хуб аст, ки одам азоби дидагии худро дар 
хаёлаш такрор карда азоб намекашад. Лекин баъзе як 
воқеаҳо ва ҳодисаҳое дар зиндагӣ воқеъ мегарданд, баъзе 
як бадбахтӣ ва фалокатҳо рух медиҳанд, ки одам як умр аз 
хотир фаромӯш намекунад; агар ба хотир биёянд, беихти- 
ёр ҳамин мисраъҳои Бедили бузургро такрор мекунем: 

Эй фаромӯшӣ куҷоӣ, то ба фарёдам расӣ, 

Боз аҳволи дили ғамтарварам омад ба ёд! 

"ТДар ёдам ҳаст, ки дар аввалҳои моҳи августи соли 1937 
барои табобат (ман ба бемории сил гирифтор будам) ва 
дам гирифтан ба табобатгоҳи Шаҳристон, ки бо қимиз - 
муолиҷа мекарданд, сафар кардам. Дар он вақт ман 
ҷавони Чисгуҳафтсола будам. Дилам аз умеду орзуҳо мам- 
лу буд. Ба дунё некбинона ва хурсандона нихоҳ мекардам. 
Дар дил ба ҳеҷ касе, на ба хешу таборон ва на ба ёру 
дӯстон ва на ба нависандагон, ки ҳамқалам ва ҳамкори ман 
буданд, кинае, гумони баде, душмание надоштам. Содда 
будам, ҳамаро, ҳар касеро ки ба ман муомилаи хуш ме- 
кард, дӯсти наздик ҳисоб мекардам. Намедонистам, -ки 
одамҳо гуногун мешудаанд. Баъзе одамҳо ба дидан мисли 
малоика намоянд ҳам, дар асл аз шайтон ҳам бадтар ме- 
шудаанд. Дар ёдам ҳаст, ки шодравон Сирус борҳо мегуфт: 
«Ҷони одам тухми мурғ нест, ки дар офтоб дид!» Бале, 
одамонро, «дӯстон»-ро аз ҳамдигар фарқ кардан, рангу 
рӯи ҳақиқии онҳоро дида, донистан мушкил аст; хусусан 
барои ман, ки дар он дам на таҷрибаи зиндагӣ доштам на 
шайтанат ва ҳушёрӣ... 

Ҳамроҳи шодравон Суҳайлии Ҷавҳаризода бо поезд ба 
стансияи Хавос расидем. Бо роҳбарии Суҳайлӣ ба фойтуне 
бор шуда ба сӯи Уротеппа равон гаштем. Суҳайлӣ, алҳақ 
одами софдил, беғараз, камтар беҷуръат бошад ҳам худро 

далер нишон медодагӣ, меҳмоннавоз ва меҳрубон буд. За- 
не доштанд, ки фақира, бемурод ва хеле оддӣ. Худи 
Суҳайлӣ одамаки майда, қадпаст, харобак ва хеле наҳиф 
буданд. Духтаре пайдо карданд ва номи ӯро Муҳаббат гу- 
зоштанд. Ҳама меҳру муҳаббати худро ба ин духтар до- 
данд. Муҳаббат нағз хонд, ба воя расид ва шавҳари хубе 
кард, ба Суҳайлӣ набераҳо овард ва ҳоло чароғи падару 
модарро равшан карда гаштааст. 

Дар бораи Суҳайлӣ дар байни мардум ҳаҷвия ва 
латифаҳои бисёре паҳн шудагӣ, лекин бисёрии он иғроқ 
аст, ё дурӯғ! Дар асл Суҳайлӣ, ки одами содда, аз шайтанат 
дур буданд, дар зиндагӣ баъзе корҳои соддалавҳона ме- 
карданд, ки одамҳо он соддагиҳоро бо муболиға дар байни 
худ паҳн карда, латифаҳои бисёре ба майдон оварда бу- 
данд. Масалан Боқӣ Раҳимзода мегуфт, ки ӯро аз тарафи 
Иттифоқи нависандагон ба Суҳайлӣ кафил кардаанд, ки 
дарси сиёсӣ ва иҷтимоӣ диҳад, он касро аз таърихи халқ ва 
партия бохабар кунад. Боқӣ ҳам бо мамнуният бо он кас 
дарс мегузаштааст. Боре гуфта аст, ки ҷамъияти 
капиталистӣ нисбат ба ҷамъияти феодалӣ пешқадам ва 
прогрессивӣ буд, ҷамъиятро ба сӯи тараққӣ пеш бурд. 
Суҳайлӣ ҳамин ки ин суханро мешунаванд, дар зери лаб 
табассум мекунанду зуд ба назди Турсунзода мераванд, 
мегӯянд, ки шумо киро ба ман роҳбари сиёсӣ карда мон- 
дед?! Охир, Боқӣ ҷамъияти капиталистиро пешқадам ва 
протрессивӣ гуфт. Ин чӣ маъно дорад?! Мирзо Турсунзода 
ба зӯр Суҳайлиро қаноатманд кардаанд, ки ин маънои ба- 
де надорад ва он кас хотирҷамъ бошанд.. Ин воқеа 
шудатӣ, ё не, намедонам. Шояд ин ҳам аз ҳазлҳои Боқӣ 
бошад. 


Суҳайлӣ фарзанди шоири бузург ва яке аз устодони! 


назми мутааххирини замони гузашта - Ҷавҳарӣ Зуфархо- 
ѕесхт--ХСАСМ - 


231 


ни Истаравшанӣ мебошанд. Истеъдоди шеъру шоирӣ ба 
он кас мероси авлодист. Дар қоидаи шеърнависӣ, дар до- 
нистани вазну қофияву саҷъ устод буданд. Лекин аксари 
шеърҳояшон «қадимона», такрори образҳо ва ғоя буд. 
Шеърҳояшонро бад гуфтан нашояд, дар замони худашон 
ба харҷ мерафт, вале хубу аъло гуфтан ҳам нашояд. Фикри 
бикр ҳам буд, бештар таърифу тавсифи замон, одамон ва 
комёбиҳо буданд. Шогирдҳо доштанд. Чунончӣ, Фарҳат, 
Ҳабиб Назаров ва дигарон. Мегуфтанд ки аз шогирдон 
Фарҳат истеъдод дорад ва аз рӯи мёслиҳат пухта кор меку- 
над. Дар шеърҳояш хатои вазнӣ ва маъноӣ кам вомеху- 
ранд. Аммо Ҳабиб Назаров истеъдоди хуб надорад, лекин 
одами ғалақадаро ва ба худ ҷалбкунанда аст. Вазири адлия 
буд, баъд раиси суди олӣ шуд. Маро ҳурмат мекунад, ман 
ҳам мувофиқи он ӯро дӯст медорам ва шеърҳояшро ислоҳ 
карда медиҳам... 

Ин Ҳабиб Назаров бо ман дӯст буд ва ҳамкорӣ мекард. 
Боре, дар хонаи эҷодии «Переделкино» ҳамроҳ будем. Дар 
вақти сӯҳбат ҳикояти Сафармахсум ном ҳамқишлоқии 
худро ба ман нақл кард. Бале, ҳаминро гӯям, ки Ҳабиб 
қиссапардоз буд, нағз ҳикоя мегуфт, аз сӯҳбаташ канда 
намешудед. Ман ҳам ҳикоят (ҳаҷвия)-ҳои Сафар махсуро 
шунида, гуфтам, ки чаро оид ба ин шахс ва латифаҳой ӯ 
романе наменависӣ? Гуфт ки худам наметавонам, биё 
ҳамроҳ кор қунем. Ман розӣ шудам. Вай дар 16 саҳифаи 
коғази блокнот баъзе латифаҳои Сафармахсумро навишта 
дод. Баъд, ман аз ин 16 саҳифа коғазпораҳо як романи 16 
ҷузъи чопӣ навиштам, ба мошинка чоп кунондам, Ҳабиб 
ягон ҳарфи дигар нанавиштааст. Пас, инро дониста як 
қисм рафиқон ба ман маслиҳат доданд, ки китобро бо им- 
зои худам барорам. Инро ба Ҳабиб гуфтам, ба ту пули 
латифаҳоятро медиҳам, дар сарсухан номатро зикр меку- 

нам, лекин ба муаллифӣ шарик намекунам. Ҳабиб доду 
фарёд кард, қавл додӣ, ба қавлат исто, гуфт. Ман оташин 
шуда гуфтам, ки ана ин 16 саҳифа коғазпораҳоятро гиру 
худат навис! Ман ин асарро чоп намекунам. Пас чизи тай- 
ёрро ба токча партофта мондам. Ду сол гузашт. Убайд 
Раҷаб, ки муҳаррири маҷаллаи «Шарқи Сурх» буд, аз ман 
илтимос кард, ки романро чоп кунам. Улуғзода ва Мирзо 
Турсунзода ба миён даромаданд. Онҳо гуфтанд, ки ҳама 
услуби туро медонанд, майлаш чоп кун ва ҳафтод фоиз 
ҳаққи қаламро худат гир! Ҳабиб ба ин розӣ шуд. Роман ба 
маҷалла чоп шуд. Ҳабиб сӣ фоиз ҳаққи қаламро гирифта, 
қонеъ шуд. Аммо вақто ки китобро нашриёт чоп кард, да- 
вида рафта ними ҳаққи қаламро гирифт. Ман дигхар гап 
назадам. Ба даст қалам гирифта қисми дуюми роман - 
«Сафармахсум дар Бухоро»-ро навиштам, то ки мардум 
донанд, ки роман аз нӯги қалами кӣ ба майдон омадааст. 

Ман ин ҳамаро наменавиштам, лекин дар таърих 
ҳақиқат монад гуфтам! 

Гап дар бораи Суҳайлӣ буд, қалам ба сӯи дигар рафта 
монд! Хуллас ки ман ба Суҳайлӣ ҳурмат ва эҳтиром дош- 
там. Он кас ҳам маро дар қатори дигарон дӯст дошта 
меҳрубонӣ мекарданд. Суҳайлӣ дар синни 63-солагӣ (дар 
соли 1964) вафот карданд. 

Бо Суҳайлӣ дар фойтун аз роҳи пурчангу ғубор ва аз 
байни дашти бедиё ба сӯи Уротеппа мерафтем. Он вақтҳо 
ободонӣ фақат дар қарибиҳои Уротеппа сар мешуд. Хул- 
лас ки дар ҳавои гарм, арақшорон, монда шуда ба Уро- 
теппа, ба ҳавлии Суҳайлӣ расидем. Ҳамин дар хотирам 
ҳаст, ки Суҳайлӣ ба ман гуфтанд: 

- Марҳамат карда, аз оби моҳӣ нагӯзидагӣ дасту рӯ 
шӯед! 

Дар ҳавлии Суҳайлӣ як чашмаи оби шаффоф ва хунук 

ҷӯшида мебаромад. Ман аз он об дасту рӯ шуста роҳат 
кардам ва дар сари дастурхони пурнозу неъмати Суҳайлӣ 
нишастам. : 

Дар ҳавлии Суҳайлӣ ду-се рӯз меҳмон будам. Як бегоҳӣ 
аз кино баргашта омада истода, дар роҳи калон автомоби- 
ли боркашеро дидам, ки дар болои он якчанд нафар ни- 
шатсаанд ва суханопи онҳоро фаҳмидам, ки ба Шаҳристон 
мераванд. Пурсидам, ки ман ҳам ба онҳо шарик шавам, ба 
Шаҳристон, ба табобатхонаи қимиз мерасида бошам. Гуф- 
танд, ки марҳамат, мо ба ҳамон ҷо меравем. Пас аз ҳавлии 
Суҳайлӣ чамадончаи худро гирифтаму бо он кас (ҳарчанд 
ки ба истоданам тақозо мекарданд) хайру хуш карда, ба 
автомобили боркашӣ нишастам. Ҷавонҳое, ки ман 
ҳамроҳи онҳо будам, муаллимоне будаанд, ки аз Ленино- 
бод меомадаанд. Ҳама ҷавонҳои хуб ва боодоб буданд. Бо 
онҳо сӯҳбаткунон дар соати дуи шаб ба Қимизхона раси- 
дем. Моро ба хонаҳои «сиёҳ»-и қазоқӣ ҷо доданд. Он вақт 
дар табобаттоҳ иморати истиқоматӣ набуд. Рӯзи дигар пас 
аз муойинаи духтур ба табобату истироҳат сарк ардам... 

Дар он табобатгоҳ хӯрокҳои бомаза ва равғанӣ, қимизи 
хуб ва аъло медоданд. Лекин на театру клуб буд, на кино 
буд, Фақат як радио буду дар ҳар ду-се рӯз газета меовар- 
данд. Мо беморон пас аз хӯроки шом ба канори баландие, 
ки дар паси хонаҳои «сиёҳ» буд, мерафтем ва сӯҳбат карда 
менишастем. Дар поёни ин баландӣ дарёчае ҷорӣ буд ва 
дар он тарафи дарёча роҳи калони Душанбе-Ленинобод 
мегузашт. Ҳар мошинае, ки аз роҳ мегузашт диққати моро 
ҷалб мекард. Мо иштиёқманди дидани осори маданият 
будем. Пас аз як рӯз муҳаррири газетаи райони Нов омад, 
ки моро мешинохт. Дар ин ҷамъомадҳо аз ман илтимос 
кард, ик ҳикоя гӯям. Ман ҳам нею-нестон накарда ба гуф- 
тани ҳикоя ва саргузаштҳои аҷоиб сар кардам. Он вақтҳо 

ҳофизаам хеле хуб кор мекард. «Чаҳор дарвеш»-ро аз ёд 
медонистам. Мардум аз ман хеле миннатдор буданд, ки як 
худам вазифаи кино ва театрро барои онҳо ба ҷо меовар- 
дам. 

Рӯзе ҳамроҳи як муаллими ҷавон ба болои теппаи ба- 
ланде, барои тамошои ғоре, ки дар болотари теппа буд, 
мебаромадам. Нохост, аз поён муҳаррири газетаи Нов ма- 
ро ном гирифта ҷеғ зад ва гуфт, ки сабр кунам, вай ҳам бо 
мо ҳамроҳ меравад. Муаллими ҷавон ба ман бо диққат 
нигоҳ карда пурсид: 

- Икромӣ мегӯянд, магар шумо Икромӣ ҳастед? 

- Бале, ман Икромӣ ҳастам. 

- Кадом Икромӣ? Наход ки Ҷалол Икромӣ бошед? 

- Бале, Ҷалол Икромӣ ҳастам. 

- Ҳамон нависанда? 

- Ҳа, ҳамон нависанда! 

-Э, шумо ҳам худамон барин будед-ку! 

Муаллими ҷавон аз ҳайрат ва тааҷҷуб намедонист ки чӣ 
гӯяд. 

- Ҳа, ман чӣ хел мешудам? Дев барин? Малоика барин? 

- Не, ман Ҷалол Икромиро як одами калон, ришдор ва 
босавлат мепиндоштам... 

Бале, ҳамаи мо нависандаи дӯстдори худро ҳамин тавр, 
як шахси фавқулодда, аз худамон зиёдтар, бузургтар ва 
тавонотар мепиндорем. Он вақт ман ҳанӯз асарҳои калони 
худро наофарида бошам ҳам, хонанда аллакай маро ши- 
нохта ва писандида будааст. 

Ҳамин тавр, дар табобатгоҳи Қимиз, дар Шаҳристон 
хушу хурсанд гашта будам, ки ногоҳ дар газетаҳо ҳодиса, 
воқеаҳои ҳузнангез ва даҳшатоварро хондам. Дар Душан- 
бе, гӯё органҳои НКВД ташкилотҳои зидди шӯравӣ ва 
душманони халқро ёфта бошанд. Ширинов ном раиси су- 

ди олӣ, Шоҳтемуров, ки раиси Шӯрои Олӣ буд ва Чинор 
Имомов, ки котиби СеКа буд ва боз чандин касони дигар 
фош гаштаанд ва ҳар рӯз дар бораи онҳо радио ва 
рӯзномаҳо хабарҳои даҳшатовар мерасонданд. 

«Беморон» ҳайрон буданд. Баъзе бовар мекарданд, ки 
ин хабарҳо рост аст ва дар ҳақиқат номбаршудагон душ- 
манони халқанд. Баъзе дигарҳо - аксарият - бовар наме- 
карданд. Шоҳтемуров ва Чинор Имомов, ки роҳбарони 
ҷонсупори ҷумҳурият буданд, ба ин тавр ҳақорат ва носазо 
муносиб нестанд, мегуфтанд. Баъзеҳо ба тарсу ҳарос афто- 
данд, ҳатто баъзеҳо пеш аз муддат чизу-чораҳоро 
ғундошта, баромада рафтанд. Ман хеле ғамгин шуда бо- 
шам ҳам натарсидам ва аз худ ҳеҷ гумоне надоштам, ки он 
бадбахтие, ки ба сари Шоҳтемуров ва дигарон омадааст, ба 
сари ман ҳам меояд. Дар ин ҷо як банд мухаммаси Хоқонӣ 
ба ёдам омад, ки аз номи иблис навишта буд: Иблис дар 
осмон муаллими малоикаҳо будааст ва мегӯяд: 

Будам бад-он таҷаммулу ҷоҳу ҳашам басе, 

Рӯзе ба арш чашм фикандам ба боисе, 

Дидам ба чашми сир, ки ба хатти муқаддасе, 

Бар лавҳи зар навишта, ронда шавад касе, 

Кардам гумон зи ҳар касу аз худ гумон набуд. 

Ман Иблис набошам ҳам, муаллими малакут набошам 
ҳам, газетаҳоро хонда истода, хабарҳои радиоро шунида 
истода, ҳеҷ гумон намекардам, ки он бадбахтӣ ба сари ман 
ҳам меояд. Охир ман ҷавон будам, дар айни ҷӯшу хурӯши 
зиндагӣ, дар айни равнақи эҷодӣ будам. Дар кори худ, дар 
эҷодиётам ҳам ҳеҷ хатое, ҳеҷ саҳве намедидам. Ин аз як 
тараф, аз тарафи дигар ман ба партия, ба ҳукумати «адо- 
латпеша»-и Шӯравӣ, хусусан ба орханҳои он НКВД бова- 
рии том доштам, ки ин орган ҳеҷ саҳву хатое ва беадолатие 
намекунад. Пеш аз ба ҳабс гирифтани касе, пеш аз айбдор 

кардани шахс чандин фурсат тадқиқ мебарад, материал 
ҷамъ мекунад ва пас аз он ки ҳеҷ шубҳае ба гунаҳгории кас 
намонд, баъд онро ба даст мегирад, Маро ин орган ятон 
бор ба зери шубҳа (гӯё) нагирифта буд, ягон бор ҷеғ назада 
буд, чизе напурсида буд. Пас маълум, ки ман гуноҳе, айбе 
надорам! (Аҷаб соддагӣ!) 

Ин фикру андешаҳо маро ва дигаронро хеле 
бесаранҷом кард. Дар ҳақиқат дигар табобат ва қимизхӯрӣ 
фоида надошт. Шабнишиниҳо, сӯҳбатҳо тамом шуданд. 
Дар ҳамин ҷамъияти хурди мо аллакай мардум ҳарфикра 
ва ҳаргумона шуданд. Дар ин байн муддати табобати ман 
ба охир расид ва бору бунаҳоро баста ба роҳ баромадам. 
Рост ба Тошканд рафтам. Дар Тошканд хоҳарам Матлуба 
бо шавҳару фарзандонаш истиқомат мекард. Шавҳараш 
Мирзооғо дар вазорати хоҷагии қишлоқ кор мекард ва ко- 
тиби ташкилоти партиявии он ҷо буд. Мирзооғо аслан 
озарбойҷонӣ буда, дар Бухоро калон шудагӣ ва дар Бухоро 
бо Матлуба шинос шуда, зану шавҳар шудагӣ. Одами бад 
набуд. Ҷиддӣ, камгап ва меҳрубон буд. Зану фарзандо- 
нашро дӯст медошт. Аз онҳо чаҳор духтар монд: Алмос, 
Фирӯза, Сӯлмас, Зумрад. Мирзооғо дар аввали солҳои 
ҳафтод аз дунё чашм пӯшид. 

Хоҳарам Матлуба аз модарандари калонӣ, ки мо он 
касро Ояи калонӣ мегуфтем ва дар боло дар ҳаққи он кас 
муфассал маълумот ҳаст, таваллуд шудагӣ. Ояи калонӣ ду 
духтар (хурдӣ - Вориса, ки пас аз вафоти падар ба дунё 
омада буд) ва як писар дошт. Шисарашон - додарам Зай- 
ниддин ҷавони барное буд, боақлу зебову меҳрубон; дар 
айни навҷавониаш ба ҷанг рафта нобуд шуд. Матлуба - 
духтари бисёр боақл, меҳрубон ва хушмеҳр буд. Афсӯс, ки 
ба касалии сил гирифтор шуда, дар солҳои панҷоҳ аз дунё 
чашм пӯшид... 

Инак, аз Шаҳристон омада ба хонаи Матлуба фурома- 
дам. Дар ин ҷо гапҳое шунидам, ки мӯҳои баданам рост 
хестанд. Амакам - Аминҷонмахсумро ҳабс кардаанд; 
Аҳмадҷонмахсум (Ҳамдӣ)-ро ҳабс кардаанд, Акмал Икро- 
мов ва Файзулло Хоҷаевро бо элу авлодашон ҳабс карда- 
анд ва ғайра ва ҳоказо... Ака Шарифхон - амакбаччаи ман, 
ки яке аз беҳтарин авлоди мо буданд, дӯст ва ғамхори мо 
буданд, аз. Бухоро саргурез гашта ба Тошканд омада бу- 
данд ва дар куҷое таҳсил мекарданд. Ман он касро ҷустуҷӯ 
карда ёфтам ва дар кӯча, дар болои хараке нишаста сӯҳбат 
кардем. Фикри он кас хеле бадбинона буд. Дар мамлакат 
даҳшат ҳукмрон гашт, гуфтанд. 

- Шумо ҳам, укаҷон, дар бораи худатон фикр кунед, то 
тавонед, ба ягон ҷои дур равед! 

Аммо ҳамаи ин ҳодисаҳо, ҳамаи ин моҷароҳо, ҳамаи ин 
панду насиҳат ва маслиҳатҳо ба ман сахт таъсир намекар- 
данд. Аввалаш ин ки ман аз худам дилпур будам; сониян 
ин ки ман камбизоат, зану фарзанду аҳли байтро монда ба 
куҷо ҳам мерафтам! Ҷавони камтаҷриба ва соддаи маҳз 
будам. Бинобар он пас аз ду-се рӯз аз Тошканд ба Душанбе 
раҳсупор гаштам. Дар Душанбе аҳли байти худро сиҳат, 
саломат ёфтам. Замира - духтари калонӣ 4-5 сола шуда 
буд; Ҷонон - писарам як сола буд. Аммапошшо 
(модарарӯс) ва Саодат (занам) сиҳат ва саломат буданд, ва- 
ле дар ҳаяҷон ва хавфу ҳарос буданд, аз сари ман метарси- 
данд. Амма-пошшо мегуфтанд: 

- Писарам, аз мо парвое накунед, аз худатон бохабар 
бошед! Ҳамаро гирифта, ҳабс карда истодаанд. Беҳтар ки 
саратонро гирифта, ба ягон ҷо равед, гурезед! 

(Муҳаммадҷон Раҳимӣ;?гурехта рафтааст, ҷонашро халос 
кардааст. 

- Ман ба куҷо мерафтам?! - ҷавоб медодам. - Барои чӣ 

ҳам мегурехтаас? Ман ҳеҷ гуноҳе надорам, ки маро ҳабс 
кунанд. 

- Замонаҳо ҳодис! 

Бале, ҳодис будани замонаро одамони ботаҷриба ва ка- 
лонсол, одамони пухта ва доно зуд фаҳмида гирифтанд. 
Масалан М.Раҳимӣ-(ки зану фарзанд надоштанд), пули 
нақдашонро аз касса гирифта, дар як шаб ғайб заданд ва 
касе намедонист, ки ба куҷо рафтанд. Баъд маълум шуд, ки 
ба Ленингирод, ба яке аз шаҳрчаҳои атрофи он рафта, ба 
хонаи як зани коргари бешавҳар истиқомат кардаанд. Пас, 
аз он зан фарзанде ба вуҷуд омаду ҳоло дар қайди ҳаёт аст. 
Худашон пас аз гузаштани даҳшат ба Душанбе баргаш- 
танд ва занашон ҳам аз қафояшон омад. 

Боз мегӯянд, ки яҳудӣ мардаке, ки аз худаш хавф дош- 
тааст, дар як ҷомадон чизҳои заруриро баста, тайёр карда 
мондааст ва ба занаш таъйин кардааст, ки шабона ҳар касе, 
ки аз органҳо омада маро суроғ кунад, нестанд, ба коман- 
дировка рафтагӣ гӯй. Шабе ки ба гирифтани ӯ меоянд, 
мардак ҷомадонро гирифта, аз дари поёни ҳавлӣ барома- 
да рост ба вокзал меравад ва ба поезд савор шуда ба 
Самарқанд, ба назди хешони худ сафар мекунад ва аз 
даҳшат халос мешавад. 

Ахтар ман ҳам ақл медоштам ва пул медоштам ва аз 
Тошканд ба Ғиждувон барин ҷо рафта меистодам, ҳеҷ боке 
набуд. Аммо ин нашуд. 

- Ҳеҷ боке не, - гуфтам ба аҳлу аёлам ва осуда гаштан 
гирифтам. 

Ду рӯз пас аз ба Душанбе ворид шудани ман (ин дар | 
(сентябри 1937 буд) дар рӯзномаи «Тоҷикистони сурх» як 
"мақолаи калоне чоп шуд, ки дар он як қатор нависанда ва 

зиёиёни онрӯзаро муттаҳам карда, душмани халқ эълон 
намуда буданд. Дар рӯйихати онҳо Ҳаким Карим, Ғанӣ ва 

Рашид Абдуллоҳо, падари онҳо - Абдуллоҷон-ака, Али- 
хуш, Обид Исматӣ, Азизӣ, Мирзозода, Расулӣ, Бектош, 
Ҳаким Қосимов ва Ҷалол Икромӣ буданд. Ин номбаршу- 
дагон гӯё душманони ашадии халқ буда, ба рӯяшон ниқоб 
кашида, ҳамеша бар зидди партия ва ҳукумати Шӯроӣ кор 
мебурдаанд, миллатчӣ ва хоин будаанд... Ҳоло дуруст дар 
хотирам намондааст, ки дар он мақола боз чӣ тӯҳмат ва 
бӯҳтонҳо қатор шуда буд. Мирзо Турсунзода ва Раҳим 
Ҷалил, ки дӯсти қарин, ҳамсӯҳбат, ҳамқалам ва бо ман 
мисли бародар ва хешу табор буданд; ҳамроҳ дар як бино 
истиқомат доштем, ҳамроҳ кор мекардем, ҳамроҳ мегаш- 
тем ва ман онҳоро аз ҷон беҳтар медонистам ва аз онҳо дар 
дилам асрори пӯшидае набуд, моро тарафдорӣ накар- 
данд? Чаро беҳтарин рафиқони дилсӯз ва содиқи худро 
ҳимоя накарданд? Тӯҳматзада карданд? Намедонам! Мум- 
кин аз тарси ҷони худашон. Худро софу беғаш нишон 
доданӣ шудаанд, замона ҳаминтавр буд. 

Он вақтҳо одат ва қонун шуда буд, ки пас аз ба газета 
номбар шудан, душмани халқ эълон шудан, ҳамон шаб, ё 
шаби дигар дар автомобил сиёҳпӯшон меомаданду бечо- 
раи бегуноҳро дошта гирифта мебурданд ва аз ҳамаи сао- 
дати дунё, аз зану фарзанд, аз хешу табор, аз озодӣ маҳрум 
мекарданд. 

Даънат ба он душманони ҳақиқии мардум! Лаънат ба 
он рӯзи сиёҳ, ки ба девҳо, ба албастиҳо ва одамхӯрон им- 
коният дода буд! Лаънат ба он касон, ки ба девони одамхӯр 
ёрӣ медоданд, кафи пои хунолуди онҳоро лесида, дӯстони 
худ, ҳамнишинони худро ба доми аҷал тела медоданд. 

Он рӯзҳо рӯзномаҳо барои мардум балои ҷон буданд. 
Ҳар рӯз дар баробари ба фурӯш баромадани рӯзномаҳо ва 
ба дасти обуначиён расидани онҳо, дар хонумонҳо нолаю 
фиғон баланд мешуд. Мардум аз дасти ин иғвогарони фа- 

локатовар, аз дасти ин «нависанда»-гони маргу аҷал, аз 
дасти ин душманони ҳақиқии халқ ба ҷон расида буданд. 
НКВД-будагон - ин ҷаллодони хунхӯр ва полисони Сталин 
аз ин хабаркашон, аз ин бӯҳтончиён, аз ин нокасон хуб ис- 
тифода мебурданд. Ин разилон ҳам ба рӯзномаҳо мена- 
виштанд, ҳам саҳифаҳоро сиёҳ карда, бурда ба дасти 
ҷаллодони НКВД месупурданд. Ҳар шаб менавиштанд, ба 
дӯстон, ба ҳамнишинон, ҳамкорон ва ҳатто ба хешу табо- 
рони худ бӯҳтон мекарданд ва рӯз, ки шуд, ё ба рӯзнома, ё 
ба сӯи бинои тирафоми НКВД медавиданд. 

Ман дар ин дафтари хотираи худам бе ҳеҷ рӯю хотир, 
бе ҳеҷ тарсу бим, бе ҳеҷ рӯпӯшӣ - рӯйрост менависам. Би- 
гузор авлоди ман, авлоди оянда аз бадкирдории 
ҳамзамонони ман бохабар шаванд ва саргузашти маро 
фаҳмида, аз худашон ҳушёр бошанд, ба ҳама ва ба ҳар кас 
бовар накунанд. 

Дар ҳамон солҳои 1937-1938 А. Пиримқулов ном касе, 
ки аз Ургут буд, дар идораи рӯзномаи «Тоҷикистони 
Сурх» кор мекард, дасту остин барзада, ба хабаркашӣ, ба 
иғвою бӯҳтон ва разолат сар карда буд, Аз кирдори худ 
ҳамаро тарсонда, дар ҷои кораш «обрӯю эътибор» пайдо 
кард; пул, гонорарҳои калон ва мансабу манзалат ба даст 
овард. Ҳар рӯз саҳифа-саҳифа мақолаҳо навишта ба 
рӯзнома чоп мекард; одамони бисёреро, одамони бегуноҳ, 
одамони садоқатманд, одамони ҷонфидои ҳукумат ва 
халқро тӯҳмат мезад, сиёҳ мекард ва бо неши қалами 
заҳрбораш ба сӯи ҳабсу табъид, ба сӯи аҷал тела медод. 
Ҳамин Пиримқулов қариб ду саҳифаи «Тоҷикистони 
Сурх»-ро пур карда, бар зидди устод Айнӣ мақола навиш- 
та буд. Айниро душмани халқ, ҷадид, аксулинқилобчӣ, 
миллатчӣ ва боз намедонам чиҳо номид. Дар натиҷа 
асарҳои устод Айниро дар майдонҳо тӯб карда сӯхтанд, аз 

фурӯш бардоштанд ва дар китобхонаҳо аз хондан манъ 
карданд. Ширимқулов албатта, танҳо устод Айниро 
муттаҳам намекард; дар қатори устод Айнӣ бисёр касонро, 
аз ҷумла маро ҳам тӯҳматзада кард. Ин шахси лаин ва хо- 
ин, он нокас ва беҳаё то дами мурданаш дар идораи 
рӯзномаҳо кор кард ва одамҳо аз вай метарсиданд. Зани 
ҷавонаш мурд, писараш мурд, аммо вай парвое накард, 
боз зан гирифт. Хайрият ки аҷал ва марги боинсоф ин 
ҳайвони хунхӯрро аз ҳаёт ва нобакорӣ маҳрум гардонид. 
Шахсони дигаре буданд, ки аз байни «зиёиён» дасту ос- 
тин барзада, ба тӯҳмату иғво сар карда, бисёр равшанфик- 
рон ва олимонро нест карданд. Ман ҳамон вақтҳо бо 


/ Абдураҳмон Бухоризода шинос шудам. Ин мардаки 


самарқандӣ қариб дар як вақт бо мо ба Душанбе омада 
буд ва дар вазорати маориф кор мекард, муаллимӣ ме- 
кард. Дар хонаи стандарти, ки барои мо вазорати маориф 
сохта буд, Бухоризода ҳам хона гирифт ва бо зани зебо ва 
паричеҳраи худ истиқомат мекард ва ҳамсояи бад набуд; 
шӯх, овозбаланд ва каме дағалу бебок буд, вале ба мо ҳеҷ 
зарару зиёне намерасонид. Баракс, ба давраҳоямон ишти- 
рок мекард, моро ба хонаи худ хабар мекард ва ҳоказо. 
Дар соли 1931 буд, магар ки зани зебои вай дар вақти 
таваллуд аз ҷаҳон чашм пӯшид. Ин фоҷиа ҳамаи моро 
малӯл ва ғамгин кард. Лекин одамон мегуфтанд, ки Бухо- 
ризода бо занаш муомилаи бад мекард, ҳатто мезад, азоб 
медод. Келинчаи паричеҳра мурду халос шуд, мегуфтанд; 
аммо инро мо дуруст намедонистем. Пас, Бухоризода зани 
дитар гирифт, аз ин занаш гӯё, фарзанд дид. Лекин боре ба 
Ленинград (гӯё вай дар он ҷо мехонд) занашро бурда, чанд 
гоҳ нигоҳ медорад, пас ба Душанбе іузот, мекунад. Занаш 
дар роҳ нохост бемор шуда мемирад. Бухоризода ин 
дафъа зани рус мегирад, аз вай як духтар шуд, ки ҳоло ба ӯ 

Азимҷон, писари Содиқ-бек Аминов хонадор шудааст. 

Ман бо Бухоризода то дами вафоташон ошно ва салому 
алейк будем. Шахсан аз вай бадие надидаам. Вай дар 
солҳои охири ҳаёташ хонанишин буд. Вале пеш аз он дар 
университет дарс медод. Аслан худаш муаллими ҳисоб ва 
риёзиёт бошад ҳам, намедонам, баъд забондон ва муалли- 
ми забон шуда монд. Дар ин муддат, яъне баъд аз гузаш- 
тани солҳои сиёҳи зулми Сталин, Бухоризода хеле хомӯш 
ва номурод шуда монд. Бо одамҳо муомилаи хуб мекард 
ва гӯё, аз он кирдори бади худ тавба карда буд. 

Боре ба ман телефон карда, аз эҷодиёти худ чизҳои 
аҷоибро гуфт. Азбаски вай риёзиёт ва ҳисобро медонист, 
аз илми раёзиёти қадим ҳам каме бохабар буд ва «Абҷад»- 
ро медонист, инак бо ҳамин ҳисоби абҷад чандин 
таърихҳоро гуфтааст: 

Ҷашни шастсолагӣ дар абҷади ман 

«Духтари оташ»-и Ҷалол омад (1960) 


Ҷалол Икромӣ меарзад ба қадру қимати Айнӣ 
Ба миқдори Ҷалол андешу зам кун қимати «Шодӣ». 


Бухоризода байти армуғони дӯстӣ бинвишт, 
Муаммо нест ин таърихи базми ҳафтодаш. 


Ҷалолу Шодӣ ҳамраҳ бар, 
(Ҳам раҳбар) ба базми ҷашни ҳафтодаш 


Ту медонӣ чаро Айнии мо саркардаи илм аст, 
Чаро ин ки дар абҷад «илм»-у «Айнӣ» ҳамқатор омад. 


Ҳамон соли 1937 Сотим Улуғзода ҳам ба газетаи 
«Тоҷикистони Сурх» як мақолаи калони пуровоза навиш- 

таанд. Ин мақоларо ман пас аз ҳабс баромаданам хондам. 
Дар ин мақола дар қатори дигарон маро ҳам «душмани 
халқ» эълон карда, тӯҳмату бӯҳтон задаанд. Мақолаи 
Улуғзода аз дигар мақолаҳо бо ин фарқ мекард, ки ин кас, 
гӯё бо «тадқиқи адабӣ» ва бо «факт», «олимона» навишта- 
анд. Асарҳои маро «тадқиқ» карда, рӯйрост бӯҳтон зада- 
анд. Улуғзода дар мақолааш повести «Тирмор»-и маро 
мисол меорад ва мегӯяд, ки гӯё ман қасдан образҳои ман- 
-Ффиро пурзӯр ва боқувват нишон дода, образҳои мусбатро 
суст ва нофаъол нишон дода бошам. Гӯё ман қасдан ба 
духтари худам номи Замираро, номи яке аз қаҳрамонони 
манфии повести «Тирмор»-ро монда, орзу мекарда бо- 
шам, ки духтарам ҳам мисли ҳамон Замира шавад!? Ин 
сафсатаҳоро хонда, ба назди Улуғзода рафтам, гуфтам ки 
чаро ин тавр гуфтед? Чаро суханонеро навиштед, ки ҳеҷ ба 
ақл рост намеояд. Охир, кадом падар мехоҳад, ки фарзан- 
даш образи манфиро ба худаш гирад?.. Ба ин эродҳои ман 
ҷавоб дод, ки агар ҳамин тавр нанависам, маро ҳам ҳабс 
мекарданд, шароит хеле танг ва нобоб буд... Ба ин ҷавоби 
вай гуфтам, ки наход барои ҳабс нашуданатон каси 
бегуноҳи дигарро ба чоҳи марг тела медиҳед?! 

Албатта ба ин суханони ҳаққонӣ ҷавобе набуд ва чӣ ҳам 
гуфта метавонист?! 

Солҳо гузашт. Ман чи тавре ки пеш аз ҳабс шуданам 
будам, ҳамон тавр мондам, муомилаи дӯстии худро накан- 
дам. Лекин тақдир ва ҳаёт кори худро кард. Зани Улуғзода 
- Клавдия, ки ҳамон солҳо баробари шавҳараш хабаркашӣ 
ва бадхоҳии мардумро мекард, ҳар рӯз ба НКВД рафта, бо 
Гаритский (муфаттиши корҳои мо) сӯҳбат мекард ва моро 
бад карда нишон медод, ҷавонмарг шуд, ба муродаш на- 
расида, бо дарди саратон аз дунё чашм пӯшид. Баъд писа- 
ри вай - Азиз ба хориҷа, табааи Англия гашт. Дар натиҷа 

аз болои Сотим Улуғзода кор кушода, масъалаи «ба пар- 
тия мондан» ё намондани ӯро муҳокима карданд. Дар бю- 
рои ташкилоти партияи иттифоқи нависандагон ҳама бо 
як овоз «Улуғзода аз партия хориҷ карда шавад» гуфта 
қарор бароварданд. Аз М.Турсунзода сард карда, Мирша- 
кар, Левин ва дигарон ба ин қарор даст монданд. 

Ҳамон рӯз Левин (котиби ташкилоти партия) маро ба 
наздаш ҷеғ зада гуфт, ки мо дар бюро қарор додем, ки 
Улуғзода аз партия хориҷ карда шавад, ту ҳам дар 
маҷлиси умумӣ қарори моро дастгирӣ кун! Ман гуфтам, 
ки ин чӣ сухан аст! Ту ба ман фармон медиҳӣ, ё маслиҳат? 
Ман худам медонам, ки чӣ гӯям. 

Дар маҷлис Турсунзода, Миршакар, Юсуф Акобир, Ле- 
вин ва дигарон бар зидди Сотим Улуғзода суханҳои сахт 
гуфта, ӯро муттаҳам карданд. Навбат ба ман расид. Ман 
гуфтам, ки ҳеҷ гоҳ барои падар писарро ва барои писар 
падарро намекушанд. Аз партия хориҷ кардан - ин куш- 
тани одам аст. Дар ҳақиқат ба тарбияи бади писараш 
Улуғзода айбдор аст, вале бо ин гуноҳ мо ӯро набояд чу- 
нин ҷазои сахт диҳем. Таклиф мекунам, ки виговори сахт 
дода, ба дафтари қайдаш нависанд! 

Ин таклифро шодравон Сирус, Одинаев ва боз намедо- 
нам киҳо тарафдорӣ карда, сухан гуфтанд. 

Вақто ки ба овоз монданд ба таклифи ман 12 кас ва ба 
таклифи Бюро 11 кас овоз дод. Бо ҳамин таклифи мо гу- 
зашт. Пас аз ҳамин Улуғзода гӯё гуфта бошад, ки дитар 
агар сад кас омада аз Икромӣ ғайбат кунанд, ман бовар 
намекунам ва дӯстии худро намеканам. Бале, медонам ки 
ин суханҳо дар вақти тангӣ ва рӯзи сахт гуфта шудааст. 
Аммо инро бубинед, ки дар яке аз рӯзҳои моҳи октябри 
соли 1989, бегоҳӣ Улуғзода ба хонаи мо омада, на салом, на 
аҳволпурсӣ, гуфт ки ин роҳи навро шумо ҳаракат карда 

бандондед, кори хуб накардед! Ман гуфтам ки на танҳо, 
балки ҳама мардуми қишлоқи Шараф ва комиссияи 
ҳукуматӣ ин корро карданд. Аммо Улуғзода бо дӯғу ҷазаба 
маро таъна кардан гирифт. Ман ҳам оташин шудам ва ба 
якдигар гапҳои сахт гуфтем. 

Боз, вақто ки ман (дар с.1989) барои мошинаталабӣ 
ҳамроҳи раиси кумитаи маҳаллӣ - Убайд Раҷаб ба назди 
М.Икромов - раиси шӯрои шаҳр рафтам, вай гила карда 
гуфт, ки Улуғзода ба назди президент Қ.Маҳкамов рафта, 
шикоят карда гуфтаанд, ки М.Икромов ба хеши худаш (!) 
Ҷалол Икромӣ мошинаи «Волга» медиҳаду ба ман 
намедиҳад. Ман ин суханро шунида аз Улуғзода хеле хафа 
шудам. 

Гап дар бораи маҷлиси ташкилоти партияи Иттифоқи 
нависандагон мерафт. Бале, қарори мо дар бораи аз пар- 
тия хат назадани Улуғзода, ба ӯ рӯҳ бахшид ва гӯё вай до- 
нист, ки кӣ одам асту кӣ ноодам. Аммо комитети 
ноҳиявии партия қарори маҷлиси моро фасх карда, 
Улуғзодаро аз партия хориҷ кард. Ин қарорро дар бюрои 
Комитети марказӣ ҳам тасдиқ карда, аз Улуғзода дафтар- 
чаи аъзогии партияро боз гирифтанду ӯ зиёда аз ҳаждаҳ 
сол бепартия буд. Ниҳоят бо ташаббуси нависандагони 
машҳур Расул Ғамзат, Марков ва дигарон Улуғзодаро боз 
гашта ба сафи партия (дар соли 1988) барқарор карданд. 

Дар ҳамин қарибӣ (дар аввали феврали соли 1989), 
вақто ки пас аз солҳои бисёре аввалин бор дар маҷлиси 
партиявии мо Улуғзода иштирок кард, ман дар нутқи худ 
пеш аз ҳама ин ҳодисаро табрик кардам ва ба дӯстам Со- 
тимхон хайрият ва муваффақияти эҷодӣ хотам. 

Ҳеҷ кас монанди сӯзан дар ҷаҳон ҳиммат надошт, 

Бо вуҷуди тангҷашмӣ пардапӯши олам аст. 

Дар соли 1937, пас аз ба ҳабс гирифта шудани ман, 
Деҳотӣ ҳам мақолаи калоне навишта, гуфтааст, ки вай на- 
дониста бо душманони халқ ҳамхона ва ҳамтабақ шудааст. 
Икромӣ, ки писари қозӣ ва ҷияни қозикалони Бухорост, 
ҳеҷ гоҳ дӯсти ҳокимияти шӯро шуда наметавонист. Ман 
(Деҳотӣ) ҳаминро дидаю дониста, ӯро дӯст ва ҳамкори худ 
донистам... водареғ! водареғ!.. 

Дар квартираи мо як хонаро Деҳотӣ бо додараш - Аб- 
душукур Пирмуҳаммадзода гирифта буд. Мо гӯё дӯст ва 
ҳамсояи мувофиқ будем. Хусусан Абдушукур ҷавони 
бамаънӣ, раҳмдил ва баинсоф буд, Мисли дигарон тарсу, 
бадгуҳар ва бадкина набуд. Деҳотӣ аз тарси ҷони худ 
мақола навишта, чандин рафқони бегуноҳ ва софу беғаши 
худро муттаҳам кардааст. Ин буд таъсири замона, одамон 
аз ҷони худ метарсиданд. 

Аҷобати кор дар ин ки Абдушукури бегуноҳ дар ҷанг 
ҳалок шуд. Тақдир хост, маззаи талхи ҷудоӣ аз ҷону 
ҷигарро ба Абдусалом чашонад! Баъд падари Деҳотӣ 
мурд; баъд худаш дар синни панҷоҳу яксолагӣ, дар айни 
камолоташ захира гардид. Модараш ва хоҳаронаш мур- 
данд. Аз ин оилаи калон тақрибан як ва ё ду кас боқӣ мон- 
ду халос! Дар ин ҷо чаро нагӯям: 

Дидӣ ки хуни ноҳақи парвона шамъро, 

Чандон амон надод, ки шабро саҳар кунад! 

Бале, бисёрии онҳое ки дар ҳаққи ман ва бегуноҳони 
дитар хиёнат карданд, ҷазояшонро диданд. 

Мирсаид Миршакар, ки ман барои нашъунамои 
эҷодии вай ёрии аз дастам меомадагиро дода будам, ба 
гумон дар ҳаққи ман хиёнати сахте накардааст. Вале, вақте 
ки ман дар ҳабс будам, вай котиби иттифоқи нависандагон 
буд, зану бачаҳои маро аз бинои истиқоматии Иттифоқ 

берун карда, ба кӯча партофтааст. Занам - Саодат ҳайрону 
гирён ба кӯчаҳо давида, як сарпаноҳе, як хонаи иҷора коф- 
тааст. Вале ба ҳар даре, ки равад, мепурсидаанд, ки то ҳоло 
дар куҷо будед? Чаро он хонаро тарк кардед? Шавҳаратон 
дар куҷост? Ба вай чӣ карданд? Ҳарчанд Саодат бардурӯғ 
бошад ҳам, шавҳарам мурдагӣ гӯяд, бовар намекардаанд. 
«Мо ба зани душмани халқ хонаи худро намедиҳем» ме- 
гуфтаанд. Дар ҳақиқат ҳам мардум метарсиданд. Авлоди 
он касе ки ҳабс шуда, номи «душмани халқ»-ро гирифта 
бошад, чун муртад буд. Мардум аз салом додан ба ин тавр 
касон метарсиданд. Агар салом диҳанд, ба хонаашон роҳ 
диҳанд, мумкин буд, худи онҳо ба тӯҳмат гирифтор ша- 
ванд. 

Саодат сарсон шуда, ниҳоят дар кӯчаи Ленин, дар паси 
дӯкон ва ошхонаҳое, ки дар он вақт буд (ҳоло ба ҷои онҳо 
иморати сеқабатаи калоне сохта шудааст, ки дар поёни он 
дӯконҳо, идораи ақду никоҳ ва ғайра мавҷуд аст), ба 
ҳавлии Маҳмудовҳо (Муқаддас Маҳмудов - режиссёри 
Тоҷикфилм) меравад. Модари ШМуқаддас, ки зани 
бешавҳар буд (шавҳарашро дар соли 1933 ҳабс карда бу- 
данд) бо ду писараш дар ҳавличае истиқомат мекард. Дар 
он ҳавлӣ ба ғайр аз хонаи соҳиби он боз як хоначаи 
чизмонӣ "будааст, ки модари Маҳмудов ба он Саодат ва 
фарзандони маро роҳ додааст. «Шавҳаратон ҳабс бошад 
ҳам, ман наметарсам, шавҳари худи ман ҳам ҳабс шудагӣ» 
гуфтааст. Саодат хурсанд шуда, зуд чизу-чораҳои андак 
боқӣ мондаи хонаро ба он ҳуҷра мекашонад ва аз як ғам 
халос мешавад... 

Саодати ман он рӯзҳо ҳазор ғам доштааст: дарбадарӣ, 
рӯзғор, номи бади «зани душмани халқ», бепулӣ ва 
бебизоатӣ... 

Ҳазор гам ба дилам ҳаст, ин ғам аз ҳама бадтар, 

Ки касе зи хешу зи бегона гамгусор надорам. 

гуфтааст шоир. Дар ҳақиқат Саодати ман, оилаи манон 
рӯзҳо ғамгусоре надоштаанд. Ба болокорӣ ӯро, Саодатро, 
ки дар китобхонаи ба номи Фирдавсӣ кор мекард ва як ан- 
дак маош мегирифт, рӯзе директор ҷеғ зада мегӯяд, ки 
«Шумо аз кор ронда шудед, мо зани душмани халқро ба 
кор монда наметавонем. Аз пагоҳ ба кор наоед!» Саодат 
гирён-гирён ба хона бармегардад, ки модараш (амма- 
пошшо) ҳам гириста нишастаанд. Саодат сабаб мепурсад. 
Мегӯянд, ки ман дар рӯи ҳавлӣ як шолчаро партофта ни- 
шаста будам, ки се нафар зани нависандагон омадаанду 
пурсиданд, ки «ба ҳамин ҷо омадетон?» Ман гуфтам, ки 
«шумо ҳай кунетон ба куҷо равем?!» Баъд дар байн худ пи- 
чир-пичир карданду хандида, баромада рафтанд... Ба 
ҳамин рӯзи мо ҳам намемонанд. Илоҳо рӯзашон аз рӯзи 
мо ҳам бадтар шавад!» 

Саодат ба модараш тасаллӣ медиҳад, майлаш, ман хо- 
наи дигар кофта меёбам, аз ин бадкирдорҳо дуртар мера- 
вем, гуфтааст. Модараш аз кор холӣ карда шудани Сао- 
датро фаҳмида, пурсидааст: 

- Туро аз кор бароварда бошанд, мо бо чӣ зиндагӣ ме- 
кунем? 

Саодат гуфтааст ки: 

- Ҳамаи он ҷизҳоеро, ким фурӯхта, пул карда будем, ба 
ҳамин рӯзамон ба кор меояд. То тамом шудани он пулҳо, 
худо подшоҳї.. 

Як ҳамшаҳриамон, ки дар кассаи амонатӣ кор мекарда- 
аст, номаш Раҳматов будааст, ба Саодат як кулбаи 
бафурӯшмондашударо ёфта, хабар додааст. Он кулба, ки 
дар гузари «Интернатсионал», дар қафои стансияи 
ҳамонвақтаи апаратураи радио будааст, як хонача бо 

" даҳлизаш ва айвон. Аз зери девори хона ҷӯи об мегузарад 

ва хонаю даҳлиз пурнам. Вале сандалӣ дорад, ҳамсояҳояш 
одамони бисёр нағз, мусалмонони Фарғона, инчунин як 
акамуллои бухороӣ, занашон «Пошшои Ҳарир» (хоҳари 
зани Раҳмон Ҳамидӣ) ҳастанд. Ин хона, хусусан ба аммаа- 
мон маъқул мешавад. Мегӯянд ки албатта он хонаро ги- 
рифтан лозим. Қарз мекунем, қавола мекунем, ба ҳар ҳол 
хонаи худамон мешавад ва аз ин ҳавлии номувофиқ 
мекӯчем. 

Дар ин ҷо як чизро қайд карда гузаштан мехоҳам: 

Ман дар бораи Ҷамшед Шанбезода нагуфтаам. Ин шах- 
си помирӣ буда, шоир, марди хушзеҳн, хушҳофиза, (аз 
Қоонӣ сад, саду бист сатр достонҳоро аз ёд медонист) ва 
босалиқа буд. Аз Помир омаду бо мо - нависандагон ул- 
фат гирифт. Намедонам дар куҷоҳо кор карду ниҳоят дар 
соли 1937, пас аз он ки ҳамаро гирифта ҳабс карданд, ӯро, 
Шанбезодаро раиси шӯрои шаҳр таъйин намуданд. 

Инак, Саодат дар рӯзҳои оворахии худ, дар рӯзҳои хона 
кофта гаштанаш, як рӯз дар кӯча додари Бобоҷонов (ди- 
ректори театри Лоҳутӣ)-ро мебинад. Вай дар бонки 
коммуналӣ кор мекард. Азбаски мо бо Бобоҷонов ва авло- 
ди ӯ шинос будем, Саодатро дида аҳволпурсӣ мекунад. 
Саодат ҳам дарди дилашро мегӯяд, аз хона ҳай карданд, 
хонаи иҷора ёфта наметавонам, ҳайрону саргардон ҳастам, 
мегӯяд. 

Ситамрасида ба ҳар кас.дучҷор гардаду нолад - мегӯяд 
ҳазрати Бедил! 

Сухани Саодатро шунида додари Бобоҷонов мегӯяд, ки 
бародарам дар ҳабс аст, акнун оилаи вай кӯчида ба Тош- 
канд меравад. Ҳавлии онҳо якчанд хона дорад. Ман 
мехоҳам, ки ба он хона кӯчам. Ду хонаи он ҳавлӣ зиёдатӣ. 
Биёед, ман ба шумо нишон диҳам, агар маъқул шавад, ба 
он ҷо омадан мумкин, фақат бо иҷозатномаи шӯрои 

шаҳрӣ! Саодат мегӯяд, ки раиси шӯрои шаҳр ошнои ху- 
дамон, шоир Шанбезода, наход ки дар ин кор ба ман ёрӣ 
надиҳад. 

Пас, дукаса рафта, ҳавлиро мебинанд. Ба Саодат хеле 
маъқул мешавад. Зуд ба шӯрои шаҳрӣ меравад, Шанбезо- 
да ӯро қабул мекунад. Саодат ба вай дарди дил карда, хона 
ёфтанашро мегӯяд. Шанбезода ваъда медиҳаду ҷои хона, 
адресро пурсида, навишта мегирад. Ба Саодат мегӯяд, ки 
шумо равед, ман худам бо ин кор машғул мешавам... Сао- 
дат пас аз ду рӯз рафта аз додари Бобоҷонов мепурсад, ки 
чӣ шуд, аз шӯрои шаҳр омаданд, рухсат доданд? Додари 
Бобоҷонов мегӯяд, ки шумо чӣ кор кардед. Корҳо расво 
шуд. Шанбезода омада хонаро дид ва онро (хонаро) ба як 
помирии худаш додааст. 

Саодат гиря карда, маъюс шуда меравад... Ана ҳамин 
тавр, дар рӯзи дармондани оилаи ман Шанбезода «ёрӣ» 
дода аст. 

Хайрият ки дар сари вақти онҳо аз Тошканд, курси му- 
аллимиро тамом карда Сулаймонҷон Усмонов, ҷияни 
Саодат (писари хоҳараш) ба Душанбе меояд ва суроғу пай 
карда ба хонаи холааш мерасад. Мегӯяд ки гиря накунед, 
ғам нахуред, ман ҳастам, имрӯз не, пагоҳ он кас ҳам озод 
мешаванд. Ҳоло ман, ҳар чӣ ёрие, ки аз дастам ояд, аз шу- 
мо дареғ намедорам. Ними пули хонаро медиҳам, худи 
ҳамин рӯз сӣ кило биринҷу як халта орд меорам. 

Бале, Сулаймонҷони мо одами аҷоиб, одами боҳиммат, 
меҳрубон ва олиҷаноб буд. Падари Сулаймонҷон, писари 
амаки мулло Бурҳониддини қозикалон - Усмонхон махсум 
буд, ки ба хоҳари Саодат хонадор буд. ӯро дар аввали 
инқилоб бесуд ва бепурсиш, ба ҳукми трибунал парронда 
буданд. Чаро ин тавр карданд ва ин корро кӣ кард, ҳанӯз 
маълум не. Аз Усмонхон як писару як духтар (Ризвонхон) 


251 


монданд. Ризвонхон пас аз вафоти модараш чанд гоҳ хонд, 
баъд дар магазин кор кард ва чанд шавҳар кард. Шавҳари 
аввалинаш Темурхон ном дошт, аз хешовандони падари 
Саодат буд. Аз онҳо ду духтар монд: Мунзира ва Башира. 
Мунзираро аз Бухоро мо гирифта овардем, Башира дар 
хурдсолӣ вафот кард. Мунзираро баъдтар ба писари ойтӣ 
Асолатхон - Муҳаммадхон (писари Умархон, ки ӯ ҳам пи- 
сари калонии қозикалон Бурҳониддин буд) ба занӣ додем. 
Ҳоло онҳо як писар - Ҷамол ва як духтар - Ҷамила доранд. 
Ризвонхон бошад бармаҳал бемор шуда вафот кард. Лекин 
Сулаймонхон хеле тандуруст ва бағайрат буд. Дар курсҳои 
муаллимтайёркунӣ хонд. Дар ноҳияҳои Тоҷикистон муал- 
лим ва директори мактаб буд. Баъд ба Душанбе ба кор 
омад. Аз ҳамин ҷо ба ҷанг рафт ва дар соли 1943 аз ҷанг 
кантуз (касали рӯҳӣ) шуда баргашт. Чанд гоҳ забонаш ду- 
руст кор намекард ва бемор буд. Баъд ба Москва рафт, дар 
табобатхонаи академик Бурденко хобида табобат дид ва 
худи Бурденко ӯро дида, табобат кардааст. Аз он ҷо бар- 
гашта, дар идораҳои савдо кор кард, муаллим буд, дирек- 
тори мактаб шуд, соҳиби писару духтарҳо гашт ва дар со- 
ли 1974, дар бемористони бемориҳои рӯҳӣ (дар Кӯктош) аз 
ҷаҳон чашм пӯшид. Ҷояш ҷаннат бошад, равонаш шод 
бошад! 

Сулаймонхон марди олиҷаноб буд. Ба касе ғараз ва ки- 
нае надошт, ба ҳама меҳрубон ва ғамхор буд. Афсӯс, ки др 
натиҷаи фалокати ҷанги хонумонсӯз ҷавонмарг шуд. Хул- 
лас ки Сулаймонхон ба Саодати ғамзада тасаллӣ дода, 
дилбардорӣ карда мегӯяд, ки ба Бухоро рафта, саёҳат кар- 
да биёед, дар ин ҷо аз ҳоли тӯта (аммапошшо) ва бачаҳо 
худам бохабар мешавам... ва Саодатро ба Бухоро гусел ме- 
кунад. Саодат дар Бухоро дугонааш - Маъсумахонро меё- 
бад ва боз як дугонаи зебои дигараш (зани Хонови афғон) 

ба онҳо ҳамроҳ мешавад ва хуб хурсандӣ мекунанд. Онҳо 
дар ҳавлии онаи Насриддин ном зани қадрдони хонадони 
мо, ки аз ҳавлии мо чандон дур набуд. истиқомат карда- 
анд. Онаи Насриддинро Саодат «нана» мегуфт. Саодат, ки 
хеле хушрӯ ва зебо буд, Маъсумахону дугонаи дигараш 
ҳам дар зебоӣ аз Саодат кам набуданд, дар Бухоро ҳаваси 
мардаконро оварда, лекин ба талабгонрон пушти по зада 
гаштаанд. 

Ҳаминро дар ин ҷо қайд кунам, ки ба Саодати ман пас 
аз ҳабс шуданам, аввал ҳамон Раҳматов, ки дар кассаи 
амонатӣ кор мекард, толиб шуда баромада, ба занӣ 
гирифтанӣ шудааст, ки Саодат ва модараш сахт рад кар- 
даанд. Баъд Мирзоев Абдулғанӣ ба хонаи Саодат омада- 
рафта, бо аммапошшо улфат шуда, угрои он касро нӯши 
ҷон карда, ба Саодат талабгор шудааст. Баъд ҳатто Боқӣ 
Раҳимзода, ки ҳамроҳи Сулаймонхон омада будааст, низ 
нияти ба аммапошшо домод шуданро кардааст. Инҳо гу- 
мон кардаанд, ки ман тамом шудам, дигар барнамегардам 
ва зани зебои бекас аз даст наравад. Хайрият Саодати ба- 
номус ва ба иффати ман, Саодати бовафо ва меҳрубони 
ман ба ҳамаи ин талабгорон пушти по зада, рад кардааст 
ва гуфтааст, ки ман дигар шавҳар намекунам, ягона 
шавҳарам албатта аз ҳабс озод мешавад. Ва Замираи чор- 
панҷсолаю Ҷонони як-якуним соларо ба синааш часпонда, 
бо умед зиндагӣ мекардааст. 

Чи тавре ки дар боло қайд кардам, пас аз ду рӯзи чоп 
шуда баромадани мақола, дар 26 сентябри соли 1937, дар 
соати чаҳори саҳар дари хонаи маро сахт кӯфтанд. Ману 
ҳама хонавода бедор шудем ва ҳама донистем, ки барои 
гирифта бурдани ман омаданд. Он рӯзҳо ҳар мошинае, ки 
шабона аз роҳи калон мегузашт, ба ман воҳима мебахшид, 
то гузашта рафтани мошина гӯш ба қимор мешудам. Агар 

мошина ба тарафи дарвозаи ҳавлии мо гардад, гумон ме- 
кардам, ки барои бурдани ман омаданд. Ин эҳсос фақат 
дар ман не, балки ба тамоми мардуми шаҳр, ба тамоми 
мардуми мамлакат хос буд. 

Он саҳар аз ҷо бархоста дарро кушодам. Ду нафар аф- 
сарони НКВД, мардакони рус, ҳамроҳи коменданти ҳавлӣ 
- Наҷмиддинов омада буданд, Ба хона даромада ба ман 
ордери ҳабс карда шуданамро нишон доданд ва ба кофту- 
ков сар карданд. Пурсиданд, ки яроқ дорам, ё не. Баъд 
китобҳоро диданд. Китобҳои классикони тоҷик бисёр буд, 
ҳама бо ҳуруфоти арабӣ, омадагон хонда наметавони- 
станд, аз ман мепурсанд. Гуфтам Бедил шоири классикии 
тоҷик аст. Дар кабинети ман расми Айнӣ буд ва як расми 
ҷавонии худам дар чорчӯба буд. Ҳардуи онро гирифтанд. 
Дар хонае, ки аммапошшо бо Замира буданд, Қуръони 
кампирро гирифтанӣ шуданд. Лекин кампир ҷасурона 
муқобилият кард ва Қуръонро надод. Дигар чандон коф- 
туков накарданд. Ба ман гуфтанд, ки полту ва либосҳои 
гарм гирам. Ман нахостам, гуфтам ки ҳабс карда шудани 
ман кори хато ва саҳвест, ман бояд зуд ба хона баргардам. 
Омадагон ба ин гапи ман аҳамият надоданд. Вале Саодат 
маҷбур кард, як жемпир, костюм, полту ва телпак гириф- 
там. Бо зану бачаҳо хайрухуш карда, поён фаромадам. Дар 
дами дарвозаи ҳавлӣ автомобили сабукрав истода буд. Ба 
он бор шудем ва ба роҳ даромадем. Аҷобат дар ин ки ман 
ҳеҷ ваҳму ҳарос надоштам. Дар роҳ ба кӯчаю хонаҳо 
диққат мекардам. Фаррошҳои саҳарӣ кӯчаҳоро 
мерӯфтанд. Дар тарафи шарқ андаке сапеда дамида буд. 

О, ягон кас нагуфт, ки эй мардаки содда, намедонӣ ма- 
гар, ки ба зери чоҳ рафта истодаӣ! Кӣ медонад баргашта 
меоӣ, ё на! Боз ин кӯчаҳоро мабинӣ, ё на! Боз дидани субҳи 
босафо ва осмони соф ба ту муяссар мешавад, ё не! Бале, 

ман содда, ҷавони бетаҷриба ва нодон будам... 

Мошинаи сабукрав аз дарвозаи калони оҳанин ба дару- 
ни ҳавлӣ даромад. Аз мошина пиёда шудам. Яке аз ду на- 
фар, ки ба гирифтани ман омада буданд, ба даруни бинои 
НКВД рафт, дигараш маро бони карда истод. Пас аз даҳ- 
понздаҳ дақиқа он мард аз бино баромада омад, ки дар 
дасташ коғазе буд. Шояд «путевка»-и ман ба ҳабсхона бо- 
шад. Рафтем ба ҳабсхона... 

Ҳабсхонаи дохилии НКВД дар тарафи шарқи ҳавлӣ, 
иборат аз иморати якқабатии махсус ба ҳабсхона сохташу- 
да буд, ки бо деворе аз гирдаш иҳота шуда буд. Он ду 
«малоикаҳо-»и азоб маро ба роҳрави ҳабсхона бурда, ба 
дасти ҷаллодони он ҷо супурданду рафтанд. Аз паси онҳо 
дари оҳанин баста шуд. Яке аз он ҳабсибонҳо тоҷик, бухо- 
рии худамон буд, ки ман мешинохтам. Марди ғалчаи 
парзадарӯ ва дағал. Бо саломи ман алейк нагирифт. Бо 
шарики русаш чизу-чораҳои маро диданд, ҳамаи 
тукмаҳои либосҳои маро канданд, тасмаи шарворамро 
кашида гирифтанд ва ба муқобилияти ман бо ҳақорати 
қабеҳ ҷавоб доданд. Он разили бухороӣ бадтарини 
ҳабсибонон будааст ва дар вақти ҳабсиро муфаттиш ҷеғ 
зада истинтоқ кардан, агар задану қин кардан лозим бо- 
шад, ҳамин разилро ҷеғ зада мебурдаанд ва ӯ ҳабсии бечо- 
раро хуб мезадааст, лағаткӯб мекардааст ва бо азоб додани 
одам лаззате мебурдааст. Он саг пас аз ҳабс озод шудани 
ман дере напоид, мисли ҳайвони мурдор бо азобу уқубат 
ҷон дод. 

Ҳабсибонҳо маро ба роҳрави дарози ҳабсхона даровар- 
данд. Дарозии он тақрибан бисту панҷ-сӣ метр буд. Дар ду 
тарафи ин роҳрав дарҳои вазнин ва оҳанкӯби камераҳо - 
ҳуҷраҳои ҳабсхона ба назар менамуд. Дар назди дари да- 
ромад ба роҳрав, столи майда ва стул гузошта шуда буд, 

ки дар он ҳабсибонҳо менишастанд ва дафтари ҳисоби 
ҳабсиҳо буд. Ҳар пагоҳ дар сари он стол духтури ҳабсхона 
омада менишаст ва касе, ки аз ҳабсиҳо бемор шуда бошад, 
муойина мекарду даво мехуронд (даворо ба даст намедод). 

Маро дар охири роҳрав ба ҳуҷраи (камера) ҳафтум бур- 
да дароварданд, ки се кати симини зангзадагӣ гузошта 
шуда буд. Ду кат соҳиб дошт. Яке Ташрипов ва яке марди 
руси миёнсин буд, ки аз кормандони идораи НКВД буда- 
аст. Дар вақти ба ҳуҷра даровардан ба ман бистар (матрас), 
кампал ва як болишт доданд. Ман кати худамро дуруст 
кардам. Дар болои дар лампаи электрикӣ ҳамадам месӯхт. 
Дари ғафс аз миёнаҷояш даричае ҳам дошт, ки ҳар вақт 
ҳабсибонҳо онро кушода ба мо бонг мезаданд, ин ва ё он 
корро накунед, мегуфтанд ва хӯрокро ҳам аз он дарича ме- 
доданд, инчунин он дари ғафси бераҳм сӯрохии дидбонӣ 
ҳам дошт. Дар девор қоида ва қонуни ҳабсхона дар як 
саҳифаи чопӣ часпонида шуда буд, ки онро вазири аъзами 
НКВД - Ежов тасдиқ карда имзо монда буд. Пас аз пар- 
тофтани ҷогаҳ, ба мутолиаи он пардохтам. Ташрипов (яке 
аз коркунони масъули ҳамон вақт) аз ҷогаҳ сар бардошта 
гуфт, ки хоб кунам, ба хондани он вақти бисёре дар пеш 
аст. Ман ба рӯйи кат нишастам. Ба хона диққат кардам. 
Хона ҳафт метр дарозӣ, чаҳор метр васеӣ дошт. Дар 
рӯбарӯи дари даромад, дар қарибии сақф сӯрохие буд, ки 
аз берун бо панҷараи ғафси оҳанин мазбуд гашта. 

Қоидаи ҳабсхона ҳамин буд: рӯзона ба рӯи кат дароз 
кашидан, хобидан манъ аст, то он ки шабона, дар вақти 
муайян сигнал нашавад. Дар соати ёздаҳи шаб чирчираки 
хобидан мешавад ва дар соати шаши пагоҳ чирчираки 
бархостан. Бо овози баланд сухан кардан манъ аст ва 
ҳоказо... Дар қарибии остонаи дар «параш» гузошта шуда 
буд; он иборат аз зарфи тунукагии калоне буд, ки 

тақрибан ҳашт-даҳ литр об мебурд. Ба он рӯзу шаб, ахтар 
пешоб ояд, ҳабсӣ мемезад ва дар вақти ба ҳоҷатхона баро- 
вардан (рӯзе ду бор) онро бурда, холӣ карда меоранд. Аз 
ин рӯ, дар ҳуҷра бӯи бади пешоб ҳамеша ҳис карда меша- 
вад. 

Рӯзҳои дар ин ҳуҷра будани ман шароит он қадар сахт 
ва пурдаҳшат набуд. Рӯзе се бор дарича кушода мешуду 
аввали рӯз чой, дар пиёлаҳои фулузӣ, нон - ду порча дода 
мешуд. Дар соати дуи рӯз шӯрбо, дар миска (косаҳои фу- 
лузин) - бегӯшт, ё як-ду лунда гӯшт, ё борш дода мешуд. 
Бегоҳӣ якон шӯла - каша, бештар кашаи пишонка (кӯфтаи 
арзан) дода мешуд. Агар толеатон ёрӣ дода, ба шумо аз 
аввали сатил ризқу рӯзӣ расад, як андак равғанӣ мешавад, 
набошад пишонкаи дар об ҷӯшидаи беравған! Фаромӯш 
кардаам, дар вақти ба ҳабсхона даровардан аз кисаи ман 
чиҳилунӯҳ сум пулро гирифтанд ва ба ман санад доданд. 
Ҳабсиҳо дар ҳар ҳафта-даҳ рӯз як бор ҳақ доштанд, ки аз 
пули худашон сардори ҳуҷраро фиристода, аз магазин ба 
миқдори муайян (чаҳор-панҷ сумӣ) хӯрокворӣ, равғани 
маска, пиёзи кабуд, тамоку, сирпиёз, қанд барин чизҳоро 
харанд. Мо ба нон сирпиёзро молида мехӯрдем ва гумон 
мекардем, ки колбаса мехӯрем. 

Дар ҳуҷраи ҳафтум ман дер нанишастам. Пас аз чанд 
рӯз маро ба ҳуҷраи шашум, ки калонтарини ҳуҷраҳо буд 
ва дар он ҷо 12 нафар буданд, кӯчонданд. 

Лекин ҳуҷраи ҳафтум бад набуд. Се кас сӯҳбат карда 
менишастем ва ба мо ҳеҷ халал намедоданд, яъне ба таф- 
тишу истинтоқ ҷеғ задан ва бурда овардан набуд. Гӯё ки 
моро фаромӯш карда буданд. Рӯзе як бор барои ҳавогирӣ 
ба ҳавличаи ҳабсхона мебароварданд, ки чандон калон на- 
буд. Як тарафи ҳавлича ҳабсхона, тарафи дигараш девори 
баланде буд, ки аз болояш симхор дошт. Дидбон дар 

баландӣ бо милтиқи автомат дар даст нигарон меистод. 
Дар он тарафи ин девор ҳавлиҳои кормандони НКВД буд. 
Садои хандаю бозии кӯдакон, занон ба гӯш мерасид. Дар 
он тарафи ин девор ҳаёт ҷӯш мезад, мардум зиндагӣ ме- 
карданд; зану шӯ мешуданд, мезойиданд; бачаҳо калон 
мешуданд, шӯхию бозӣ мекарданд... Аммо дар ин тарафи 
девор хонаи ғаму ғусса, хонаи азобу қийн, хонаи марг буд! 

Ҳуҷраи шашум нисбатан фарохтар, дарозрӯятар буд. 
Одамон дар хона роҳ мегаштанд, саҳариҳо гимнастика ме- 
карданд. Дар он қисми хона, ки аз чашми дидбонҳо панаҳ 
буд, се-чаҳор кас нишаста қартабозӣ мекарданд. Қартаро 
аз коғазҳои чой ва ғайра худашон сохта буданд. Дар ин 
ҳуҷра дар дасти одамҳо қалам ҳам буд, коғаз ҳам буд ва 
чандон пинҳон мекарданд, ки посбонҳо дар вақти кофту- 
ков ёфта наметавонистанд. 

Дар ин ҳуҷра Нусур Абдуллоев - коркуни комсомол, 
бачаи бисту панҷ - сӣ сола, серҳаракат ва серғайрат буд, ки 
ӯро сардори хона гузошта буданд. Вай ҳар ҳафта - даҳ рӯз 
ба магазин рафта, барои мо хӯрокӣ гирифта меовард. Як 
коргари матбаа, ки номаш чӣ - махсум буд, тошкандӣ ва 
одами босавод; як муаллими тотор аз Қӯрғонтеппа, як то- 
тори дигар - коргари молия буд, Майский ном рафиқ ко- 
тиби райкоми ноҳияи Исфара буд, олим, донишманд ва 
боақл, забони тоҷикиро медонист, одами хеле хуб ва 
олиҷаноб буд. Инчунин Ҳамдамов, ки шахси боҳурмат ва 
доно, шахси боақл, вазнин ва рӯздида буд, пештар раиси 
суди олӣ буда, дар соли 1933 ҳабс шуда, қариб як сол хо- 
бида, баъд озод гашта будааст. Вай бо вазнинӣ ва ботам- 
кинии худ ба мо ибрат буд, ба ҳама насиҳат медод... Боз як 
солхӯрда русе буд, ки дар Госплан ва ё дар Шӯрои вазирон 
кор мекардааст. Марди аҷоиб буд. Гоҳо худ ба худ сухан 
мекард ва кадом Юраро ҳақорат медод... Хуллас ки 12 на- 


258 


фар буданд. Рӯзу моҳҳои аввал, гӯё чандон бад набуд. 

Боре ба ҳуҷраи мо як марди хурдҷусса, 
қирғизбашараро, ки ҷомаи сатини сиёҳи қирғизӣ дар тан, 
як телпак дар сар дошт, оварданд. Мо аз вай ба забони 
туркӣ пурсидем, ки кист ва аз куҷост. Он мард ҷавоб на- 
дод, боз пурсидем, пас забон бароварда ло-ло гуфт. Аз 
лаҳҷа ва «ло» гуфтанаш фаҳмидем, ки араб аст. ІІас, ману 
Майскию Ҳамдамов, ки каму беш забони арабиро медони- 
стем, пурсида, ба зӯр фаҳмидем, ки номаш Салим будааст, 
аз Макка, аз қабилаи Қурайш ва ба ҳабс афтоданаш тамо- 
ман тасодуфӣ будааст. Баъдтар, ки мо бо Салим гап зада - 
гап зада дониши арабии худро хеле такмил додем, 
фаҳмидем, ки дар Макка дӯконе доштааст, савдогарӣ ва 
дӯкондорӣ мекардааст. Як додарзодааш чанд гоҳ ғоиб шу- 
да рафта будааст, нохост аз як туҷҷор донистааст, ки до- 
дарзодааш дар Кошғар зиндагӣ дорад. Салими хомтамаъ 
ба нияти кофта ёфтани додарзода ва инчунин тиҷорат ба 
Кошғар рафтанӣ мешавад. Барои ин ба сафоратхонаи 
Анхлия рафта хоҳиш мекунад, ки ба вай паспорти хориҷӣ 
диҳанд. Онҳо мепурсанд, ки Салим ба куҷо рафтанӣ аст. 
Вай мегӯяд, ки ба «мулки Бухор» меравад. Маълум меша- 
вад, ки дар Арабистон ҳамаи ин сарзаминҳоро - Кошғар, 
Туркистон, ӯзбекистон ва Тоҷикистонро «мулки Бухор» 
меномидаанд. Англисҳо ки нодуруст будани ин ақида ва 
ин номро хуб медонанд, қасдан дурусташро (Кошғарро) 
нанавишта, ба паспорти Салим «ин кас ба мулки Бухор 
меравад» гуфта менависанд. Пас аз ин Салим бо худ даҳ- 
дувоздаҳ тиллои даҳсӯма, каме либос гирифта ба роҳ ме- 
барояд. Тиллоҳоро ба халтачае андохта ба зери хояаш ме- 
овезад, ки дуздон нагиранд. Вай бо роҳи замин ва киштӣ 
аввал ба Карочӣ меравад, аз он ҷо ба Афғонистон мегуза- 
рад. Дар сарҳади СССР ва Кошғар ба худ як роҳбалади 

қирғизро киро карда, мегӯяд ки ӯро ба Кошғар (ба мулки 
Бухор) барад. Қирғиз, ки дар ҳақиқат роҳбалади хуб буда- 
аст, мегӯяд, ки дар сарҳади Кошғар ва Ҳиндустон чӣ як 
моҷарое хеста, ҷанг шуда истодааст. Аз хоки Афғонистон 
(ба воситаи Забонаи Вохон) ба Кошғар роҳ маҳдуд аст, ам- 
мо аз хоки Русия (яъне Помир) ба Кошғар гузаштан мум- 
кин аст, лекин русҳо иҷозат намедиҳанд. Салим мегӯяд, ки 
“чаро иҷозат надиҳанд?! Охир, вай ба Карочӣ омад, рухсат 
доданд, ба Ҳиндустон омад, рухсат доданд, ба Афғонистон 
гузашт, рухсат доданд, пас чаро Русия рухсат надиҳад?! 
Рафтем, ман паспорт дорам. Қирғиз маҷбур мешавад, ки 
Салимро аз дарё гузаронида, ба назди сарҳадчиёни мо ба- 
рад. Дар комендатураи сарҳадӣ мебинанд, ки дар паспор- 
ти Салим навишта шудааст, ки «ба мулки Бухор меравад». 
Пас аз худаш мепурсанд. Худаш ҳам тасдиқ мекунад, ки ба 
мулки Бухор меравад, дар он ҷо додарзодаи худро ёфтан 
мехоҳад. Сарҳадчиён мегӯянд, ки мо туро худамон ба мул- 
ки Бухор мебарем! Ва Салимро ба шаҳрчаи Мурғоб бурда, 
ба дасти НКВД-чиён месупуранд. Онҳо ӯро бе пурсиш ва 
тафтиш ба ҳабс меандозанд. Моҳи октябр дар Мурғоб ҳаво 
хеле хунук мешавад. Салими бечора бо либосҳои тунук, аз 
хунукӣ меларзад. Хайрият ки қирғизҳои ҳабсии худотарс 
медоданд, ки Салим аз Макка омадааст, ба вай ҷомаи пах- 
танок ва телпаки пашмин медиҳанд. НКВД-чиён бошанд, 
ӯро луч карда, тамоми баданашро аз назар мегузаронанд 
ва тиллоҳояшро мегиранд. Салими бечора, ки намедонад, 
барои чӣ ӯро ҳабс кардаанд, понздаҳ-шонздаҳ рӯз дар азоб 
мегузаронад. Пас ӯро «этоб» карда ба Душанбе меоранд ва 
ба ҳуҷраи мо меандозанд... 

Салим бо ман ва бо Ҳамдамов хеле улфат шуда гирифт. 
Вай марди беїаше буд. Дурӯғ намегуфт, хушомад намезад, 
аз касе наметарсид, лекин чандон савод надошт. Марди 


260 


диндор бошад ҳам, дуохонию тавбаю тазаррӯъ намекард. 
Ҳикоятшунавӣ, чақ-чақро дӯст медошт. Ман ҳам бо вай 
сӯҳбат карда, оҳиста-оҳиста дониши арабии худро афзудан 
гирифтам. Кор ба ҷое расид, ки ман ба вай баъзе қиссаҳои 
«Чаҳор дарвеш»-ро ба забони арабӣ нақл мекардам ва аз 
изҳори ҳаяҷон ва фаҳмиши вай медонистам, ки гуфтаҳои 
ман ба вай таъсир мекунад ва забони маро мефаҳмад. 

Салимро як-ду бор ба пурсупос бароварданд. Дафъаи 
сеюм маро бо ҳамроҳи ӯ ҷеғ заданд. Муфаттиши Салим - 
Халфин ном тотор будааст. Халфин гуфт, ки вай ҳам забо- 
ни арабиро каму-беш мефаҳмад ва аз гуфтаҳои Салим 
протокул тартиб додааст. Аз Салим пурсида аст, ки дар 
ҳуҷра (камера) забони ӯро кӣ хубтар медонад. Салим маро 
ном бурдааст ва бинобар он барои тафтиш карда дониста- 
ни навиштаҷоти худ, маро ҷеғ задааст. Мо бо Халфин ва 
Салим ҳамроҳ, навиштаҷоти ӯро аз назар гузаронидем, 
ҳама дуруст баромад. Маълум шуд, ки Халфин ба 
гуфтаҳои Салим бовар доштааст ва афсӯс мехӯрд, ки ӯро 
бедарак ҳабс карда овардаанд. Пурсидам, ки тақдири вай 
чӣ мешавад. Халфин гуфт, ки маслиҳат мекунад, агар Мо- 
сква рухсат диҳад, Салимро аз сарҳад гузаронида мемо- 
нанд. Ман аз ин «ваъда» хурсанд шуда ба Салим тарҷима 
кардам, вай ҳам хурсанд шуд. Лекин Салими бечораро пас 
аз «конференсияи августӣ» (ин маъниро дар поёнтар шарҳ 
медиҳам) ҳамроҳи ман ба ҳабсхонаи умумӣ, ки дар яке аз 
ҳавлиҳои он, дар зери ду чодари калон нӯҳсад касӣ, ҳазору 
ҳаштсад касро нигоҳ медоштанд, бурданд. Дар он ҷо Са- 
лим ба бемории дизинтерӣ гирифтор шуда, ба бемори- 
стони ҳабсхона афтод. Пас аз чанд рӯз шунидем, ки Салим 
ҳам дар қатори садҳо беморон ҷон додааст ва шабона мур- 
даи ӯро буда ба кадом чуқурие партофтаанд... 

Ин буд ҳикояти Салими араб, ки аз қабилаи Қурайши 

шаҳри Макка омада-омада қурбони соли 1937 шуд! 

Хӯш, сухан дар бораи ҳуҷраи шашум мерафт. Дар ин 
ҳуҷра аввалҳо (октябр) нисбатан озодтар буд. Нусур ҳар 
рӯз ба сӯрохӣ хез зада одамони аз дигар ҳуҷраҳо барои 
«сайру гашт» бароварда шудагонро медид ва ба мо хабар 
медод, ки киҳоро овардаанд. Дар рӯбарӯи ҳуҷраи мо, дар 
он сӯи роҳрав ҳуҷраи сеюм буд, ки дар он ҷо Мавлонбеков, 
Раҳимбоев ва боз як котиби СеКа-ро (номашро фаромӯш 
кардаам) нигоҳ медоштанд. Дар вақти хӯрок додан, ки да- 
ричаи он ҳуҷраро мекушоданд ва сари ҳабсиҳои хӯрок ме- 
гирифтагиро мо аз сӯрохи даричаи худамон медидем, ба- 
рало мушоҳида мекардем. Боре дидем, ки ҷоғи Раҳимбоев 
баста шуда буд. Маълум ки ӯро задаанд, шояд манаҳаш 
лат хӯрда бошад... Бечора Раҳимбоев, ки дар вақташ бо 
ДЛенин вохӯрда буд ва дар роҳи барқарор гардидани 
ҳокимияти шӯроӣ дар Осиёи Миёна хизматҳои шоёне 
кардааст, акнун кадом як ҳайвони НКВД ҷоғи ӯро зада 
мешиканад. Охир, Раҳимбоев ҳанӯз аз солҳои 1934 дар 
Тоҷикистон раиси шӯрои вазирон шуда омада буд. Вай 
дар якумин анҷумани нависандагони Тоҷикистон нутқ 
эрод карда буд. Пас аз гирифтани Раҳимбоев, боз як-ду 
нафар раисони шӯрои вазирон ва се нафар котиби коми- 
тети марказии партияи коммунистии Тоҷикистонро ҳабс 
карданд. Он вақтҳо дар Тоҷикистон сию ду ноҳия (район) 
буд, ки ҳамаи котибони райкомҳо, ҳамаи раисони 
иҷроияҳо ва мудирони шӯъбаҳои онҳоро ҳабс карда бу- 
данд. Баъдтар котиби райкоми Варзоб - як яҳудии пурзӯр 
ва одами хубро оварданд, ки яке аз охирин котибони рай- 
ком будааст, ки ҳабс нашуда будааст ва боре бо раиси 
НКВД - Загувоздин (пас аз Тарашук) ба Варзоб рафта гуф- 
тааст, ки мебояд ҳамаи котибони райкомҳоро ҳабс кунем!.. 
- Инак, ӯро ҳам оварда, чанд гоҳ қийну азоб дода, ба ҳуҷраи 

мо фиристоданд. | 

«Конференсияи августӣ» чунин маъно дорад: дар моҳи 
августи соли 1938, як рӯз чандин ҳуҷраҳоро холӣ карда, ба 
рӯи ҳавлӣ бароварданд ва пас одамҳоро «сара» карда (ҷудо 
карда) баъзеро боз ба ҳуҷра, баъзеро ба автомобили «зоғи 
сияҳ» (черньй ворон) бор карда, ба ҳабсхонаи умумӣ бур- 
данд. Дар ин рӯз ман Бобоҷонов (ки вақтҳои охир дирек- 
тори театри Лоҳутӣ буд), Носиров Саид (ки вазири мао- 
риф буд)-ро аз дур дидам. Онҳо ҳам маро диданд. Баъд 
Фаҳмидам, ки-Носиров ба Бобоҷонов дар бораи ман гап 
зада, хеле афсӯс хӯрдааст, ки ин ҷавони болаёқат илоҳӣ 
намурад, вай бемор аст, ба касалии сил гирифтор аст. 

Носиров чандин сол вазири маориф буд. Ба гумонам, 
пас аз Носир Муҳаммедов (аз соли 1932) ҳамин Носиров 
вазири маориф буд. Ҳам вазир, ҳам раиси нависандагон 
шуд. Марди вазнин, бамаънӣ, меҳрубон буд. Худаш аз 


Хуҷанд бошад ҳам қатрае шаҳрчигӣ ва маҳалчигӣ надошт. , 


Бо ҳама баробар ва андак шӯх ҳам буд. Вақто ки Иттифоқи 
нависандагони Тоҷикистон ташкил ёфт (ё ки дар вақти 
комитети ташкилии он) вай ба мо, нависандагони 
Тоҷикистон сарварӣ мекард. Дар бораи Носиров ҳамин 
воқеа дар хотирам мондааст: соли 1932-33 юбилеи 
панҷоҳсолагии Лоҳутиро тӯй кардем. Ба ин тӯй аз Тош- 
канд ду нависандаи машҳури ӯзбек - Зиё Саид ва Сотти 
Ҳусейн меҳмон шуда омада буданд. Онҳо Лоҳутиро хабар 
карда гуфтанд, ки дар Тошканд ҳам юбилейро ид меку- 
нанд. Пас, мо бо сардории Лоҳутӣ ва Носиров - ман, Ғанӣ 
Абдулло, Деҳотӣ, устод Айнӣ, Имомов, боз як марди 
озарбойҷонӣ (номашро фаромӯш кардам), ки дар СеКа 
кор мекард, меҳмонони ӯзбек ба вагони ҳукуматӣ нишаста 
озими Тошканд шудем. Сафари бисёр аҷоиб ва 
фаромӯшнашуданӣ буд, он сафари мо! Устод Айнӣ, ки ба 

С иаи 


Лоҳутӣ бахшида шеър гуфта буданд, дар роҳ ба ман нави- 
сонданд ва аз бар кунонда фармуданд, ки дар Тошканд, 
дар маҷлиси тантанавӣ хонда диҳам. Ман розӣ шудам. ӮУс- 
тод бо ман ду-се соат машғул шуда, машқ кунонданд. Чӣ 
тавр бояд шеърро хонам, бо даст чӣ ҳаракатҳо кунам/ Ма- 
салан, вақто ки мисраи: Лоҳутӣ ба чор сӯи ҷаҳон, карнаи 
ицқилоб гурронп кард,-ро мехонам, бояд чаҳор ангушти 
панҷаамро бардошта, чаҳор тарафаро нишон диҳам... Ба 
“ин вазну қофия Лоҳутӣ шеъре навишт, ки як мисраи он ин 
буд: Икромӣ аз чамадони устод, конякҳоро бурун чу дуздон 
кард! : 
Чунки дар байни рафиқон овоза шуд, ки устод Айнӣ 
чандин шиша коняки хубу аъло бурда истодааст. Баъди 
шунидани шеъри Лоҳутӣ, устод Айнӣ ду-се шишаи май- 
даи конякро оварда гуфтанд, ки «ин заҳри чашм!» 

Деҳотӣ ва устод Айнӣ ба Самарқанд фуромаданӣ шу- 
данд. Поезд ба Самарқанд шабона, тақрибан дар соати 
даҳуним-ёздаҳи шаб расид... Ману Ғанӣ ба фуровардани 
чизу чораҳои устод (хеле зиёд буд) ёрӣ додем ва ба паси 
вокзал бароварда, ба фойтун бор кардем: Пас, дар он ҷо 
дидем, ки пивои хуби Самарқандро мефурӯшанд. Мо ҳар 
ду як ҷомӣ (кружкагӣ) нӯшидем. Ба назди вагонамон ома- 
дем, ки Лоҳутӣ истодааст. Аз мо пурсид, ки дар куҷо бу- 
дем. Мо гуфтем, ки борҳои устодро бароварда, ба фойтун 
гузоштем, пас як ҷомӣ аз пивои хунук ва гуворои 
Самарқанд нӯшидем. Лоҳутӣ, ки май (арақ, вино ва коняк) 
наменӯшид, гуфт ки ба вай чаро наовардем! Мо ҳарду боз 
тохтем, ки ба устод пиво биёрем, лекин ҳанӯз аз вокзал на- 
баромада дидем, ки поезд ҳаракат кард ва рафтан гирифт. 
Ғанӣ давида ба вагони ростомадагӣ баромад, аммо мани 
нодон беихтиёр давида хостам, ки ба вагони ҳукуматӣ, ки 
дар сари қатор буд, рафта бароям. Саҳни вокзали 

Ӣ 
Самарқанд баланд аст. Вақто ки поезд дар қатори якум 
меистад, ба рӯи зинаҳо, ки барои поён фуромадан сохта 
шудааст, тахтаи оҳанин мепартоянд. Лекин он шаб ба рӯи 
зинаи охирин тахтаи оҳанин набудааст.Ман, чашмам ба 
поезд, давида рафта ба ҳамон чуқурии зина афтодам. 
Одамҳое ки ин ҳолати маро диданд, ғирев бардоштанд ва 
гумон карданд, ки ман ба зери чархи вагонҳо мондам. Дар 
ҳақиқат ҳам дар байни ману роҳи оҳан як ваҷаб ҷо монда 
буд. Умр боқӣ будааст, бо оринҷам такя карда, боз ба рӯи 
саҳни вокзал баромадам ва ба зинаи вагони чаҳорум худро 
.-тирифтам. Мардум ва коркунони роҳи оҳан маро бо 
ғамхорӣ пешвоз гирифтанд ва аз вагонҳо гузаронида, ба 
вагони ҳукуматӣ расониданд. Вақто ки дар равшании 
чароғи вагон нишастам, дидам ки оринҷҳоям ва тахтапуш- 
там хуншор шудааст: Рафиқон куртаи маро кашида, ба 
захмҳоям дору (йод) молиданд ва либосҳои тоза 
пӯшонида, ба сари дастурхони шом нишонданд. Аввалин 
қадаҳ ба саломатии ман буд. 

Дар Тошканд, ки аз омадани мо бехабар будаанд, касе 
моро пешвоз нагирифт. Зиё Саиду Соттӣ Ҳусейн дар 
хиҷил шуда, худро ба ҳар сӯ мезаданд. Лоҳутӣ қаҳр кард. 
Мо ҳама ба трамвай нишаста ба дорулмуаллимини 
тоҷикон, ки дар маркази шаҳри нави Тошканд буд, рафтем 
ва дар он ҷо ҷогир шудем. Қисса мухтасар, ки ӯзбекҳо тай- 
ёр набудаанд. Пас аз маҷлису машварат қарор додаанд, ки 
пас аз як ҳафта-даҳ рӯз маҷлиси ботантанаро гузаронанд. 
Ман ки камбизоат будам, ба муддати дароз бо худ пул на- 
гирифта будам. Пас аз чанд рӯз ба кабинети мудири до- 
рулмуаллимин даромада ба Носиров, ки дар он ҷо буд, арз 
кардам, ки ба ман камтар пул ёфта диҳад. Носиров ҳанӯз 
ба ятон қарор наомада ва ман аз талаб хомӯш нашуда, аз 
дар Лоҳутӣ даромада омад. 

- Ҳа, машмаша дар сари чист? - пурсид вай. - Ба ту пул 
лозим аст? 

- Не, мо машмаша накардем, - гуфтам. - Пул лозим не! 

- Не, ту пул надорӣ, ман шунидам, ман ҳозир! 

Инро гуфту Лоҳутӣ аз кисабағал як банда пул - 
коғазҳои панҷсӯмиро бароварда, чиҳил сӯм шумурда, ба 
рӯи стол партофт. Ман нею нестон кардан гирифтам, ам- 
мо Носиров чашми Лоҳутиро хато карда ба ман ишора 
мекард, ки пулро гирам. Пулро гирифтам ва гуфтам, ал- 
батта аз Душанбе ба Москва ба адреси устод қарзамро ме- 
фиристонам. Лоҳутӣ гуфт, ки лозим нест. 

Пас аз ба Душанбе омадан ба назди Носиров даромада, 
адреси (нишони) Лоҳутиро пурсидам. Гуфтам, ки қарзро 
фиристодан лозим. Раҳматӣ Носиров гуфт: 

- Э, шумо аҷаб содда будед, қарз чӣ?! Пулро хӯред! 
Гуноҳашро ман ба гардан мегирам! Лоҳутӣ 40 сӯмро пи- 
санд намекунад. 

Бале, Лоҳутӣ ҳамин тавр сахӣ, дасткушод ва олиҳиммат 


буд! 


ххх 
армечотт) 


Носиров ҳам, Бобоҷонов ҳам дигар нанамуданд, охирин 
дидори мо дар ҳамон рӯйи ҳавличаи ҳабсхонаи дарунии 
НКВД буд. Онҳоро, ки ҳеҷ гуноҳе надоштанд ва одамҳои 
хубу аъло буданд, ғуломони Сталини хунхор куштанд, 
ҷавонмарг карданд... 

Чи тавре ки дар боло қайд кардам, моҳҳои аввал (сен- 
тябр, октябр) ҳуҷраи шашум кушод буд. Баъд, як рӯз 
ҳамаи моро ба ҳаммом кӯчонданд ва дар он ҷо қариб чор- 
панҷ рӯз доштанд, баъд боз ба ҳуҷраи худамон баргардо- 
ниданд. Даромада бинем, ҳуҷраи моро ба ду тақсим кар- 
даанд. Ба тарафи мо як сӯрохи ҳаво-равшанидаро монда- 

анд. Ҳаминро низ қайд кунам, ки вақтҳои охир аз берун ба 
сӯрохии ҳуҷраҳо тӯрбаи (намордники) тахтагӣ овехтанд, 
яъне пеши сӯрохиро бо тахта гирифтанд, ки акнун аз он 
сӯрохии майда фақат аз боло камтар ҳаво медаромаду бас. 
Вақтҳои охир дар ҳуҷраи мо 18 нафар одам ҷамъ шуда 
буд. Бино барон дар таки девор - поёни сӯрохӣ панҷ кат 
(катҳои солдатии оҳанин), се кат қариб ҷафс, дар миён 
роҳгузари танге ва боз ду кати дигар буд. Дар миёни хона 
боз ба ҳамин тартиб катҳо ва дар охир дар як тарафи дар 
кати Майский, дар тарафи дигараш кати Ҳамдамов. Дар 
катҳои дигар аксари мардум дукаса мехобиданд. Дар 
паҳлӯи ман котиби райкоми Варзоб - яҳудии бисёр хуб ва 
раҳмдил, одами фарбеҳ ва бақувват мехобид. Оҳиста- 
оҳиста одам овардан гирифтанд, ки се-чаҳор нафар дар 
зери катҳо кӯрпа-болишт партофта мехобиданд. Ҳаво на- 
мерасид, бӯю тафи параш ба ҷон расонида буд. эк 
Рӯзе ба хонаи мо Климчитский - олими забоншиносро, 
ки дар институти забон кор мекард ва забони тоҷикиро 
нағз медонист, оварданд. Вай ба Душанбе дар солҳои 1928- 
29 омада буд. Дар кӯчаи Аскарони Сурх, дар ҳавлии муал- 
лим Сайидови эронӣ кулбае дошт, ки даруни онро бо тах- 
та ва фанеркаҳо мисли купии вагони мулоим сохта буд. 
Аввалҳо муҷаррад буд, дар солҳои охир Болошова ном 
духтари русро, ки вай ҳам шарқшинос буд, ба занӣ ги- 
рифт. Климчитский рӯзи аввали ба ҳуҷрайи мо омаданаш ; 
бо касе гап намезад. Ҳатто бо ман, ки гӯё шинос ва дӯст 
буд, дуруст муомила намекард. Ба гумон, ақида дошт, ки 
мо ҳама ҳақиқатан «душманони халқ» ҳастем ва ӯро ноҳақ 
ба байни мо андохтаанд. Лекин пас аз чанд гоҳ фаҳмид, ки 
гап дар куҷост ва хеле улфат шуда рафт. Пояш бисёр 
бадбӯй буд. Тобистони гарм, худи ҳаво намерасид, ба 
болокорӣ бӯйи бади пойи вай! Бачаҳо туфлии ӯро дуздида 

руст карданд. Дар вақти «сайру гашт», ки мебароварданд, 
Климчитский пойи луч ба рӯи хоки тафсони ҳавлӣ хез 
карда - хез карда роҳ мегашт. Ҳамин тавр, дар се рӯз бӯйи 
пойи вай нест шуд ва баъд туфлиашро доданд. 

Рӯзи дигар ба ҳуҷраи мо - Амир Ниёзови помириро 
оварданд, ки пас аз ҳабс шудани дигарон, вазири маорифи 
ҷумҳурӣ шуда буд. Ҳоло ришу мӯйлаби дароз мондагӣ, 
дар тан курта-эзори суфи сафед, ҳайрону гаранг буд. 
Маълум шуд, ки ӯро даҳ-понздаҳ рӯз дар азобхона (кар- 
тсер) дошта, хуб қйину қасос кардаанд ва ниҳоят вай ба 
ҳар чӣ айбе, ки ба гарданаш бор мекунанд, розӣ шуда, им- 
зо карда аз азоб то як дараҷа халос мешаваду ба ҳуҷраи мо 
меояд. 

Баъд Бобокалонови калонӣ (раиси колхоз, аз Ленино- 
бод)-ро оварданд, ки як марди содда, деҳқон ва одами хубе 
буд. Ҳамеша додараш Бобокалонови хурдиро Шӯлодро) 
ҳақорат медод, ки ба мансаб дода шуда, ба раиси иҷроияи 


“марказӣ муовин шуду ба касофати вай ӯро гирифта ҳабс 


карданд. Бечора ҳар шаб Сталинро хоб дида бедор мешуд. 
Ҳамин тавр дар ҳуҷраи мо рӯз то рӯз одам зиёд мешуд ва 
рӯз то рӯз азоби мо меафзуд. 

Касе ки ҳабсхона ва зиндонро фикр карда бароварда 
бошад, аҷаб одами доно ва одамшинос будааст. Зеро ки 
ҳабсхона, бе ҳеҷ қйину қасос худаш филро сархам ва ба 
муши мурда табдил медодааст. Ҳар як одамҳои ман-ман 
мегуфтагӣ ба ҳуҷраи ҳабсхона меафтиданду пас аз даҳ- 
понздаҳ рӯз сархам, пажмурда ва мулоим шуда мемон- 
данд. Ҳабсхона одамҳоро мефушурдааст, одамро оҳиста- 
оҳиста аз одамият бароварда, бекора мекардааст. Боз хай- 
рият, ки мо бисёр будем. Одам заҳри одамро мебардорад 


" мегӯянд, ки рост аст. Ба ҳар ҳол бо ҳамдигар дарди дил 


мекунем, сӯҳбат мекунем, ба дардамон даво меҷӯем ва 

ғайра... Вой ба ҷони он касоне, ки дар азобхонаҳо, дар 
картсерҳо мехобанд! Дар он нимаи ҳуҷраи собиқи мо 
азобхона сохтаанд. Онро ба се тақсим карда, як қисмашро 
даромад ва ду қисмашро азобхона сохтаанд. Мо чанд рӯз 
гиряю нолаи Хидировро (котиби горкоми Конибодомро) 
шунидем, ки менолиду гиря мекард. Бале, одам девона 
мешавад. 


ххх 


Пас аз се моҳи беному нишон хобиданам, як шаб дар 
нимишабӣ маро бедор карданд. «Малоикаи азоб» 
(ҳабсибон) гуфт, ки либосамро БК: чим бароям. Маро як- 
бора вараҷа гирифта, дарағ-дарағ меларзидам. Зуд либос 
пӯшида баромадам. Маро, ки ду дастам ба пуштам буд, 
ҳабсибон раҳнамун шуда, ба бинои калони НКВД бурда 
даровард ва аз зинаҳо боло бароварда, ба хонае даровард. 
Дар он ҷо як коркуни НКВД танҳо менишаст. Маро ба 
рӯбарӯи худаш шинонда, анкета пур кард. Номам, номи 
падар, синну сол, ҷойи кор, миқдори аҳли байт ва ғайра... 
Дитар гапе напурсид. Ман ҷуръат пайдо карда пурсидам, 
ки чаро маро ҳабс кардед? Гуноҳам чист? Гуфт ки дар 
қарибӣ мефаҳмам ва фармуд, ки маро ба ҳуҷра баранд. 
Боз ба ҳуҷра баргаштам. 

Боз, пас аз даҳ-дувоздаҳ рӯз маро Гаритский, ки муфат- 
тиши ман будааст, рӯзона ҷеғ зад. Ин Гаритский ҳамроҳи 
зани Улуғзода - Клавдия Благовешенская факултети 
шарқшиносии . университети Тошкандро тамом карда 
омада буд. Аввал дар вазорати маориф ҳамроҳ кор мекар- 
дем, газетаи деворӣ мебаровардем ва улфат будем. Акнун 
вай лейтенанти калон, коркуни НКВД шудааст. Модараш 
дар китобхонаи Фирдавсӣ, ҳамроҳи Саодати ман кор ме- 
кард, дӯст буданд. 

Гаритский маро дар таҳи дар шинонда, худаш ба сари 
столи корӣ нишаста гап пурсид: 

- Гӯй ки бо Бектош чӣ корҳои аксулинқилобӣ мекар- 
дед? Бектош туро кай ба ташкилоти аксулинқилобӣ ка- 
шид? ва ғайра ва ҳоказо... Ман гуфтам, ки Борис, ту хуб 
медонӣ, ки ман бо Бектош чӣ хел муносибат доштам. 
Охир, ман дар бораи Бектош ба рӯзнома «Сухан ба ман» 
ном мақолаи калоне навишта, дар вақташ бо босмачиҳо 
ҳамроҳ будани ӯро фош карда будам. Боз чаро ман бо вай 
ҳамроҳ мешудаам?! 

- Гӯй, ҳамон гапҳоро гӯй! - фармон дод Борис Гарит- 
ский. Дар ин вақт телефон занг заду вай трубкаро бардош- 
та гӯш кард ва ҳозир меравам гуфта трубкаи телефонро ба 
ҷояш гузошт, баъд ба ман муроҷиат карда гуфт: 

- Ҳозир ба ҳуҷра (камера) меравӣ, хуб фикр мекунӣ, 
агар аз ҷонат умед дошта бошӣ, ҳамаи гапҳои медониста- 
гии худатро дар бораи Бектош ва алоқаи худат ва ғайра 
дигарбор, ки ҷеғ задам, гуфта медиҳӣ! 

Ман боз ба ҳуҷра баргаштам. Ба ҳуҷраи мо як одами 
собиқ чуши оварда буданд, ки дар горнизони Душанбе 
сардори дасїТаи мусиқинавозон будааст - немиси рус шуда 
рафтагӣ, ҳатто Германияро надидагӣ. ӯро қариб ду моҳ 
пеш ҳабс карда будаанд ва то ба ҳоло азоб дода, «иқрор» 
карданӣ шудаанд. Чандин рӯзу шаб рост мондаанд, хоб 
кардан намонда, зада, абгор карда, ба бемористон фири- 
стода, табобат карда, боз оварда задаанд ва рост мондаанд, 
қариб девона кардаанд. Ниҳоя вай маргро ба гардан ги- 
рифта, ба ҳар сафсаттае, ки онҳо навиштаанд (ман душма- 
ни халқ, ман ташкилоти зидди шӯроӣ сохтам, фалонӣ ва 
фалониҳоро аъзо кардам, плонамон ҳамин буд, ки бо ёрии 
фашистони немис ҳукумати шӯроиро торумор кунам ва 
ғайра ва ҳоказо...) имзо монда аст. Пас ӯро ба ҳуҷра фири- 

стодаанд. | 

- Акнун, пас аз чанд рӯз ё тирборон мекунанд, ё ба Си- 
бир ҳай мекунанд! - мегуфт вай. 

Дар ҳақиқат пас аз се-чаҳор рӯз ӯро ҷеғ зада бурданд ва 
дитар наомад. 

Он даҳшат ва разолат, беинсофӣ ва зулмро дида ва шу- 
нида дарун-дарун месӯхтам, азоб мекашидам. Наход ки ба 
сари ман ҳам ҳамин фалокатҳо афтанд? Наход ки маро 
ҳам қайин кунанд, азоб диҳанд? Барои чӣ?! Ман чӣ кар- 
дам? Чӣ гуноҳ дорам? Ҳамдамов ва Майский ба ман ва ба 
дигарон тасалло медоданд, бо ҳар хел ҳикояҳо саргардон 
мекарданд. Боре, пас аз чандин моҳ, дар баҳорон Гарит- 
ский ба ман як .буғчаи майда либосҳоямро, ки Саодат 
оварда дода будааст, расонд. Аз он либосҳо бӯйи хона, бӯи 
аҳлибайтро шамида хуб гиристам, ба ҳоли худ ва ба ҳоли 
"аҳли байти худ гиристам. 

Маро боз ба истинтоқ ҷеғ заданд. Ин дафъа Гаритский 
маро ба шогирди худаш, ки номаш Московкин буд, - як 
ҷавони бебок, аблаҳ ва расво, супурда худаш рафт. Мос- 
ковкин аз ман мепурсид, ки ба адабиёт чӣ тавр дохил шу- 
дам. Ман гуфтам, ки бо ёрии устод Айнӣ нависанда шу- 
дам. Вай навишта аст, ки Айнӣ сардори ташкилоти 
аксулинқилобӣ буд ва маро ба ташкилот аъзо кард. Мо 
миллатчигӣ мекардем, мо душмани халқ будем ва ҳоказо... 
Ҷавони разил маро маҷбур кард, ки ба он протоколи сар 
то по дурӯғ даст монам. Ман нахостам. Бо ҷадвали ғафси 
чӯбин задан гирифт. Аз сару рӯям хун шорид. Тарсидам, 
ки мемирам ва маҷбур шудам, ба ҳамаи он сафсаттаҳо им- 
зо мондам. 

Боре маро бо Бектош чорбарӯ карданд. Рӯзона буд. Га- 
ритский ва шогирдаш дар ҷоҳои худ, дар сари столи корӣ. 
Маро ба рӯи табуретка дар як тарафи дар шинонданд. Га- 

ритский гуфт, ки ту аъзо будани худро дар ташкилот 
аксулинқилобии Бектош инкор мекунӣ, ана ҳозир мо тур 
бо вай чорбарӯ мекунем. Дар ҳақиқат, дар кушода шуд 
Бектош даромада омад. Дар дасташ як ҷомачаи сатин 
сиёҳ қат карда шудагӣ, дар танаш куртаи нимдошти чит 
кабуд; ҷомаро ба рӯи зонуяш гузошту нишаст. Гаритски: 
аз ҳар дуи мо пурсид, ки ҳамдигарро мешиносем ё не. М 
тасдиқ кардем. Баъд аз Бектош пурсид, ки ба гуфтаҳои ху 
даш собит аст ё не. Вай гуфт, ки ҳамаи нишондодҳоят 
ҳақиқат аст. Гаритский гуфт, ки такрор кун. Бектош шар; 
накарда гуфт, ки вай ташкилоти аксулинқилобӣ в 
миллатчигӣ сохтааст ва ба он ташкилот маро (Ҷалол Ик 
ромиро) кашида аъзо кардааст. Ман тоқат карда натавони 
стам аз ҷо ҷаҳида хестам ва дурӯғ мегӯяд ин хоин! гӯён хос 
там, ки табуреткаро ба сараш занам. Лекин шогирди Га 
ритский, ки ба ман қариб буд, ҷаҳиду табуреткаро аз дас 
там гирифт ва Бектошро аз дар бароварда гусел кард... 

Бори дигар маро бо Обид Исматӣ чорбарӯ карданд. Бе 
чора Обид Исматӣ чашми Московкинро хато карда (вай а 
ҷо хеста ба тиреза менигарист) ба ман имо кард, эі 
ҷӯраҷоне, гуфт оҳиста, дод аз дасти зулм! Вай ба тӯҳма 
иқрор нашуд ва маро сиёҳ накард. Пас, Московкин марч 
гусел карду албатта пас аз рафтани ман он бечораи Оби, 
Исматиро зада, азоб додагист. 

Обид Исматиро куштанд. Вай ба тӯҳмату бӯҳтонҳои 
пурдаҳшати онҳо иқрор нашуда ҷон дод, қаҳрамонона ҷоғ 
дод. Шод бошад равони поки ӯ, ки имрӯз пас аз марг бо 
шад ҳам сафед шуд ва номи некаш барқарор гардид. Бек 
тош ҳам пас аз марг сафед шуд. Агар дуруст мулоҳиз: 
карда бинем, вай - яъне Бектош ҳам ҳеҷ гуноҳе надошт 
Баръакс як олими пурдон ва барои Тоҷикистон одами 
даркорӣ буд. Таърих ва адабиётро медонист, бо классико: 


272 


ни адабиёти мо нағз ошно буд. Дар бораи Сайидои 
Насафӣ кори калоне навишта буд. Намедонам дар боло 
оид ба ин кори Бектош гуфтам ё не, ба ҳар ҳол боз такрор 
мекунам. 

Пас аз озод шуданам ба ман гуфтанд, ки аз таҳхонаи 
НКВД даромада коғазҳо ва асарҳоямро ёфта гирам. Маро 
танҳо гузоштанд. Дар замини таҳхона хирвор-хирвор 
коғазҳо, дастнависҳо, папкаҳо ва портфелҳо мехобиданд. 
Он коғазҳоро такурӯ карда, баъзе асарҳои худамро ёфтаму 
чашмам ба ҳамон кори калони Бектош «Сайидои Насафӣ» 
афтод, ки қариб сад саҳифа дастнавис, бо ҳуруфи арабӣ 
мураттаб сӯзанбанд карда шуда меистод. 

Хуллас ки пас аз бо Обид Исматӣ дучор кардан, маро 
боз ба ҳуҷра бурданд. Дигар суроғ накарданд. Зимистон 
гузашту тобистон расид. Дар ҳавои гарм, дар ҳуҷраи танг, 
ки дар он қариб бист нафар будем, ҳаво намерасид. Арақ 
мекардем, ҳалқак мезадем, ҷанг мекардем... 

Дар ҳабсхона, дар ҳуҷраҳои ҷудогона, аз тамоми дунё 
канда шуда хоб карда бошем ҳам, одам ором намеистода- 
аст. Мо ба ҳуҷраҳои ду тарафамон муносибат доштем ва 
ҳар хабари нав дар ҳол ба мо шоеъ мешуд. Ин муносибат 
ба воситаи «телеграфи» дастӣ буд. Ба коғаз ҷадвал кашида, 
аз як канори он рақамҳо: 1, 2, З ва ҳоказо, то даҳ навишта 
мешавад; аз болои ҷадвал ҳарфҳо: а, 6, в ва ҳоказо. Аз рӯи 
ҳамин ҷадвал ҳарфи «а» як нуқта (ё ки як бор задан) буд; 
ҳарфи «б» ду нуқта ва ҳоказо... Ҳамин гуна ба девор тақ-тақ 
зада мақсадамонро мефаҳмондем ва, аз тақ-тақ задани 
ҳамсояҳо гуфтаҳои онҳо мешӯнидем. Дуруст шунида на- 
шавад, даҳони кружкаро ба девор часпонда, гӯшро ба зери 
он (ба куни кружка) мечаспондем. Дар ин ҳол тақ-тақи 
ҳамсоя хуб шунида мешуд. Бекор шудани Тарасюк (вазири 
Чека)-ро мо бо ҳамин восита шунидем. Дар кадом ҳуҷра 

кадом як одами машҳур ва калон буданро низ мо бо ҳамин 
восита мешунидем. Боре шунидем, ки Гаритскийро ҳабс 
кардаанд ва боз пас аз чанд гоҳ шунидем, ки Гаритскийро 
тирборон кардаанд. Модоме ки Гаритский нест, муфатти- 
ши ман Халфин ном тотор будааст, ки як бор барои 
тарҷимаи истинтоқи араб маро ҷеғ заду дигар фаромӯшам 
кард. Боз шунидем, ки Московкин ба отпуск рафта, дар 
кӯл бо милтиқи думила бо қайиқ бор шуда рафтааст ва 
сайдро дида саросема милтиқро гирифтани шудааст, ки 
ҳар ду милаш тирро ба синаи вай холӣ кардаанд. Бо ҳамин 
ҳар ду ҷаллоде ки ба қасди ман буданд, ба ҷаҳаннам раф- 
танд. 

Дар моҳи август «конференсия» шуду (яъне ҳабсиҳои 
чандин ҳуҷраҳоро ба рӯи ҳавлӣ бароварда, алоҳида- 
алоҳида шинонда, баъд сара карда буданд, яъне қисмеро 
боз ба ҳуҷраҳо, қисмеро ба мошинаи «зоғи сияҳ» шинонда 
ба ҳабсхонаи умумӣ бурданд) маро ҳам ба ҳабсхонаи 
умумӣ бурданд. Ана дар ин ҷо ман беқадрии одамро ди- 
дам! 

Ҳабсхонаи дохилии НКВД хеле тазъйиқкунанда, фишо- 
роваранда, азобдиҳанда бошад ҳам, мураттаб буд, тартибу 
қоида дошт, муаккалҳои азоб дошт, озода буд. Агар аз 
ягон кас шабуше пайдо кунанд, дар ҳол табли хатар мена- 
вохтанд, ҳамаи либосҳоро буғ медоданд, ҳуҷраро дезин- 
фексия мекарданд. Бинобар ин шабуш набуд, тахтакана 
набуд, ҳар даҳ рӯз як бор ҳаммом мекардем. Хӯрокҳо 
ҳарчанд ки «ҳабсхонагӣ» буданд, вале мураттаб дода ме- 
шуданд. Касе (аз ҳабсхона) ба касе таарруз карда намета- 
вонист. Дуздӣ, зӯроварӣ набуд, ҷанҷолу хархаша набуд. 
Аммо аз тарафи ҷаллодон ҳамаи қйину азоб буд. 

Дар ҳабсхонаи умумӣ даҳшат буд. Тақдири мо дар дас- 
ти дуздон ва одамкушон буд. Аз чандин касон (пуратар аз 

русҳо ва асатинҳо) пурсидам, ки бо чӣ ҷиноят ҳабс шуда- 
анд. Мегуфтанд, ки «бо кори намдор» (бо кори хунин) аф- 
тодаанд. Ин кори «намдор»-ашон одамкушӣ будааст. Ман 
аробакашеро медонистам, ки асатин буд, дар қарибии хо- 
наи стандартии мо мезист. Вай рӯйрост мегуфт, ки одам 
куштааст, аз ҷазо ва оқибати кораш парвое надошт. 

Инак, маро оварда, дар байни ҳамин хел одамҳо пар- 
тофтанд. Дар як бино, ки ҳафт хона дошт ва хонаҳо, ҳатто 
роҳравҳо пур аз ҳабсиҳо буданд, маро ҷо карданд. Маълум 
шуд, ки дар ин ҳафт хона ҳафт сардори калон таъйин шу- 
да будааст. Сардорҳо ҳама дуздони шигарф, аммо сардори 
калон (ба қавле подшоҳ) духтур Усмонов, шиноси ман 
(сардухтури поликлиникаи ҳукуматӣ) буд. 

Дар ин ҳабсхона, ки як дари даромад дошту роҳраву 
ҳафт хона ва як мабрази калону се мили об барои дастурӯ 
шустан, одами бисёре ба замин кӯрпа-болишти худро 
паҳн кард менишастанд. Посбонҳо, ки онҳо ҳам аз дуздони 
собиқ будаанд, дар даст милтиқ, як-ду нафар дар рӯи 
ҳавлӣ менишастанд. Дигар паноҳи мо дар дасти дуздони 
ҳабсхона! 

Мардум шоҳмотбозӣ мекарданд (аз мағзи нон донаҳои 
шоҳмотро месохтанд ва хеле базеб месохтанд) савдо ме- 
карданд (нонро ба қанд, қандро ба равған ва ғайра иваз 
мекарданд), мегаштанд, Қуръон мехонданд, сӯҳбат карда 
менишастанд. Касе халал намедод. Дуздӣ мекарданд, 
ҳамдигарро мезаданд, зӯроварӣ мекарданд, аммо аз 
соҳибони хона (аз ҳабсбонҳо) касеро хабаре набуд. Тарти- 
би хӯроки ин ҷо ҳамин хел: як бор чою нон, як бор хӯроки 
гарм (ё шӯрбои юндуқ, ё ягон шӯлаи - кашаи бемаза). 
Аммо вақти додани ин хӯрокҳо ҳар хел, гоҳо чойи ношто- 
ро дар ними шаб медоданд, хӯроки гармро дар аввали рӯз. 
Ҳар кас, ки бедор бошад, ҳар кас ки ҷогаҳ дошта бошад, аз 

хӯроку чой баҳра мебарад, надошта бошад не. Дар се- 
чаҳор моҳе, ки ман дар ин ҷо будам, фақат ду бор ҳаммом 
кардем. Як бори он дар ҳавои хунук, нимишабӣ, дар рӯи 
ҳавлӣ ҳамаро луч карда сарулибосро ба буғ бурданд, мар- 
думро ба ҳаммом. Пас аз ҳаммом бо тани луч ба рӯйи 
ҳавлӣ баромада, аз байни тӯдаи либосҳо такурӯ карда, ли- 
боси худро меёбему тани худро мепӯшем. Ними одамонро 
шамол мезанад, бемор мешаванд. 

Шабуш ҳукмрон буд, ҳама шабушкин буданд. Як 
рафиқи рус, ки ба ӯ «афандӣ» лақаб монда буданд ва ода- 
ми боақл, файласуфтабиат буд, боре дар офтоб нефаи 
эзори худро медид ва шабушкҳои қаторро бо ангуштонаш 
ронда ба замин мепартофту бо кафшаш зер карда меку- 
шат. Ин шабушҳо фақат бо хун хӯрдан бас намекарданд, 
дар байни мардум бемориҳои бисёреро паҳн мекарданд. 

Дар ин байн дар рӯи ҳавлӣ ду чодари калон зада дар зе- 
ри он чодар нӯҳсадкасӣ, ҳазору ҳаштсад касро ҷойгир кар- 
данд ва дар хонаҳои ҳабсхона ремонтро сар карданд. Баъд 
чӣ будани «ремонт»-ро донистем: дар хонаҳо «нара» (яъне 
раф сохта, ҳар хонаро ба ду қабат ҷудо) кардаанд. 

Дар зери чодар мо ба қавле «валет» шуда мехобидем. 
Яъне сараку-пояк! Пойи як кас ба даҳони каси дигар! На- 
бошад ҷо набуд, намеғунҷидем. Дар ин «маҳшар»-и худо 
ман ба худ паноҳе ёфтам. Паноҳи ман дониш ва эҷодиётам 
шуд, Ҳофизаам нағз кор мекард. Ман ба Усмонов (сардор) 
ва ҳафт нафар ёридиҳандатони вай ва касони дигар «Чаҳор 
дарвеш» ва романҳои дитарро аз ёд нақл мекардам. Мар- 
дум бо шавқу завқ ҳикоя гуфтани маро гӯш мекарданд ва 
ба ҳамин як-ду соат ғаму ғуссаро фаромӯш мекарданд. 
Ман «шоири дарбор» шудам. Ба ман як нафарро чун хиз- 
матгор муайян карданд. Ин мардак ба ман чой, хӯрок, 
нонро (ҳар вақте ки диҳанд) гирифта мемонд ва аз ман бо- 

хабар буд. Дасти уммеди кас аз дигар ҷо канда шавад, ба 
худо мечаспидааст. Дар ин ҳабсхона бисёриҳо диндор, 
дуохон ва намозхон буд, ки аз кулӯлаҳои нон ба худ тасбеҳ 
сохта, ҳамеша дуо хонда менишаст. Қиличзода аз 
эрониҳои Бухоро буда, дар вақти ҷумҳурияти Бухоро дар 
корҳои роҳбарият буд. Баъд ба «чапҳо» пайваст, хеле шат- 
та хӯрд ва солҳои охир дар Душанбе намедонам чӣ кор 
мекард, ки ман ӯро дар ҳамин ҳабсхона дидам. 

Вақто ки мо дар зери чодар будем, ҳаво гарм буд, бемо- 
рии дарунравӣ-дизинтерӣ авҷ гирифт. Мардум чун паш- 
ша мемурданд. Ҳар рӯз ба зери девор ҳашт-даҳто мурдаро 
қатор карда мемонданд. Деҳқонҳо, қишлоқиҳо, мардуми 
бегуноҳ ба чӣ хорию пастӣ ҳалок мешуданд. Дар он тара- 
фи девор бемористони ҳабсхона буд. Аз ҳавлии он бемо- 
ристон ҷӯйи обе мегузашт ва ба ҳавлии ҳабсхона меомад. 
Мардум ки ташна мемонданд, аз оби ҳамон ҷӯй 
менӯшиданд. Ва ҳол он ки ба оби он ҷӯй кормандони бе- 
мористон ҳамаи ифлосиҳои беморонро шуста мепартоф- 
танд. Ҳар кас ки аз он об нӯшад, албатта бемор мешуд ва 
ҳалок мегардид. Салими араб ҳам бемор шуду дар бемо- 
ристон аз дунё чашм пӯшид. Ман ҳам бемор шудам 
(ҳарчанд ки аз оби ҷӯй нанӯшида будам). Духтур Усмонов 
маро табобат кард. Нонро бурида дар офтоб қоқ карда ба 
ман дод, ба ғайр аз чой дигар чизе надод. Дар ин байн аз 
бемории ман раҳматӣ Калонтаров хабардор шудааст (вай 
ҳам дар ҳамин ҳабсхона, вале дар хонаи дигар буд). Ба во- 
ситаи касе ба ман пенисилин ва сахарин дода фиристода- 
аст. Ин доруҳоро истеъмол карда, парҳез карда, хайрият 
намурдаму офият ёфтам. Бинобар он ман аввал ба духтур 
Усмонов, баъд ба Калонтаров як умр миннатдорам! 

Тобистони гарм гузашт, тирамоҳ расид. Моро боз гашта 
ба хонаҳо ҷо карданд. Ман аз қабати дуюм ҷо гирифтам. 

Дар шафатам раҳматӣ Чӯлибоев буд. Одами шоиртабиат, 
доно ва закӣ. Ба ман шоҳмотбозиро омӯхт ва соатҳои да- 
роз чақ-чақ кард менишастем. Чӯлибоев ба Пайрав 
Сулаймонӣ хеши наздик аст. Вай яке аз одамони 
пешқадами давраш буд. Кораш, касбаш пӯсти қароқулӣ ва 
пашм буд. Дар ин кор, яъне донистани сифати пӯсти 
қароқулӣ ва навъҳои он тахассуси калон дошт ва дар 
ҳамин соҳа кор мекард. Пас аз ман, вай ҳам озод шуд. Зани 
беваи Қосим Қориро ба занӣ гирифт. Аз вай ду писару як 
духтар дорад. Лекин бемор шуд ва дар солҳои шастум, дар 
роҳи Кисловодский бемор шуда, ба Тошканд аз поезд ме- 
фурояд ва дар ҳавлии кадом хеши худ аз дунё чашм 
мепӯшад. 

Дар ин ҳабсхона Собир ном найчӣ (падари артисткаи 
халқӣ Малика Собирова) ва боз артисти дигар вазифа 
доштанд, ки аз қаровулхона чизҳоеро ки хешовандони 
ҳабсиҳо (хӯрок, либос) медоданд, ба соҳибонашон расо- 
нанд. Ин ду разил ба ҷойи бекаму-кост расонидани он 
чизҳо, ба зану бачаҳои ҳабсиҳо тааддиҳо, носазогӯйиҳо ме- 
карданд ва чизҳоро ниму нисфӣ карда, оварда медоданд. 
Ман ҳам як бор камтар нон, себ ва боз намедонам чиҳо ги- 
рифтам. Ин чизҳо ба ман аз хонадонам, аз зану бачаҳоям 
хабар медоданд ва аз ҳамин сабаб қимат буданд. 

Рӯзе дар рӯи ҳавлии мо ба «этаб» мерафтагхонро аз на- 
зар гузаронида, командаи посбонҳои роҳ қабул карда ги- 
рифтанд. Ин манзарае буд хӯровар ва пурдаҳшат, қадру 
қимати одам ҳеҷ будааст, ман донистам. Ҳабсиҳои бисёре- 
ро, ки бояд ба бадарғагӣ баранд, дар як сӯи майдон бо чи- 
зу чораҳояшон шинонда монда буданд. Дар миёни ҳавлӣ, 
дар сари стол сардорҳо менишастанд ва аз рӯи коғаз якто- 
якто ном бурда ҳабсиҳоро ҷеғ мезаданд ва тамом луч карда 
баданашро медиданд, хам карда маъқад ва байни 

поҳояшонро месанҷиданд, даҳонашро калон кушода ме- 
диданд ва баъд либосҳояшро тафтиш карда медоданд, ки 
пӯшад. Дигар чизҳояшро аз назар гузаронида, чойнику 
пиёлаҳояшро ба як сӯ ғурронда мепартофтанд, фақат ли- 
босу палосро мегузоштанд. Пас аз ин он ҳабсиро ба сӯи 
дитар, ба зери назорати посбонҳо мегузарониданд. Дар 
ҳамин маҳшар ман Ализодаи эрониро, ки номаш ҳам 
Ғуломризо буд, дидам (аз, даруни хона). ӯро ном гирифта 
ҷеғ задам. Лаънатӣ ба ман илтифоте накард ва ба гапам ё 
аз тарс, ё аз кина ҷавоб надод. Ин Ализода дар идораи га- 
зета кор мекард. Бо ман сахт ошно ва ҷӯра шуда гирифта 
буд. Хонааш дар қарибии хонаи мо, дар шаҳрчаи 
стандартӣ буд. Ман бо вай боре ба «Хосто» ном 
истироҳаттоҳи назди Сочи рафта будам. Путевкаи он ҷоро 
ман барои ӯ таҳия карда будам. Ализода як зани тотор 
дошт, мо рафту омад доштем. Баъде ки маро ҳабс карданд, 
Саодати бекас ба хонаи ин муртад рафта ёрӣ ва маслиҳат 
пурсиданӣ шудааст. Ализода дар хона набудааст, занаш 
Саодатро қабул кардааст. Вақто ки вай меояд, Саодатро 
дар хонааш дида, якбора ҳушаш канда аст. «Омадани шу- 
моро касе дид, ё не? Чаро омадед? Аз дасти ман чӣ кор 
меояд?!» гуфтааст ва фармон додааст, ки оҳиста худро ба 
касе нишон надода аз хонаи вай баромада равад. Ҳамин 
тавр буд замона, ҳамин тавр буданд одамҳо! Фарзандон аз 
падару модарашон мункир мешуданд, чӣ ҷойи он ки Али- 
зода барин муртаду тарсу! Ман пас аз озод шуданам Сао- 
датро таъна кардам, ки чаро ба хонаи Ализода рафтааст! 
Ализода мувофиқи кирдораш ҷазо дид, бадарға шуда ди- 
гар наомад. 

нек паҳн шудан гирифтанд. Ба ман аз берун як порча 
рӯзномаро расониданд, ки дар он устод Айниро таъриф 
карда навиштаанд ва гуфтаанд, ки Айнӣ пас аз беморӣ 
офият ёфта, дар бораи оилаи Файзулло Хоҷаев роман на- 
вишта истодааст. Ин хабар маро хеле шод кард, зеро ки 
ман барои устод Айнӣ ҳабс шуда хобида будам, модоме ки 
устоди ман саломат ва бегуноҳ аст, ман ҳам бояд озод ша- 
вам ва бегуноҳии ман ҳам исбот шавад. Дар ҳақиқат пас аз 
чанд гоҳ (дар моҳи ноябр) ҳабсиҳоро озод кардан гириф- 
танд. Инчунин хабар омад, ки аз НКВД-и марказӣ Ежовро 
гирифта паррондаанд ва ба ҷои ӯ дӯсти наздики Сталин - 
Берия вазир шудааст. Ин ДБерия, гӯё одами доно, 
ҳақиқаткунанда ва пурқувват будааст. Ҳабсиҳои бегуноҳро 
озод мекардааст. Баъдтар ба ман аён шуд, ки Берия ба 
НКВД омада, як дараҷа фармон додааст, ки одамони без- 
арар ва оддӣ, ҳабсиҳои бемансаб ва қаториро озод кунанд. 
Бо ҳамин, вай ба худ обрӯ ва эътибор гирифтанӣ будааст. 
Як бегоҳӣ вазири НКВД-и Тоҷикистон - Загувоздин ху- 
даш ҳабсхонаҳоро гашта, аз ҳоли ҳабсиҳо пурсон шуд. 
Вақто ки ба хонаи мо омад, бисёриҳо ба вай ариза дода, аз 
нодуруст ҳабс шудани худ шикоят карданд. Ман ки ариза 
нанавишта будам, дар дами дар рост меистодам. Загувоз- 
дин ба ман рӯбарӯ шуда пурсид, ки кистам ва чаро арз на- 
мекунам. Ман гуфтам, ки фалонча ҳастам, барои шогирди 
Айнӣ буданам ҳабс шудаам. Загувоздин гуфт, ки Айнӣ на- 
висандаи бузург аст. Ман гуфтам, ки барои ин нависанда 
мани бегуноҳ ҳабс шдам. Гуфт, ки дар ин қарибӣ натиҷаро 
мефаҳмед! Гуфтам, мани силкасал то расидани натиҷа ме- 
мурам. Не, ба зудӣ мефаҳмед! гуфт Загувоздин. Гапаш 
рост баромад. Дар нимаи моҳи декабр маро ба берун ҷеғ 
заданд. Он рӯзҳо ҳар киро, ки озод мекарданд, дар аснои 
ҷеғ задан мегуфтанд, ки бо чизу чора барояд. Лекин маро 

бе чиз ҷеғ заданд. Ба даруни автомобили «Зоғи сиёҳ» да- 
ромада Калонтаров ва Навбариро дидам, ки шоду хурра- 
манд, ба ман навиди озодиро доданд. Ман бовар намекар- 
дам. Боз ҷавони дигарро бор карданду ба бинои вазорати 
НКВД оварданд ва ҳамаи моро ба ҳаммоми ҳабсхонаи 
дохилӣ ҷо карда монданд. Ин дафъа муомилаи 
ҳабсибонҳо хело мулоим буд, ба мо дӯғ намезаданд. 

Дар ҳаммом аввал ҳамон ҷавонро ҷеғ зада бурданд ва 
бознагашт. Мо як шаб ба рӯи харакҳо пинак карда гузаро- 
нидем. Рӯзи дигар Калонтаровро бурда озод карданд. ас 
маро ҷеғ заданд, рост ба кабинети калоп ва пурдабдабаи 
вазир бурданд. Загувоздин дар сари столи калони корӣ 
нишаста буд. Маро дар қарибии дари даромад, ба рӯи 
курсӣ шинонданд. Вазир пурсид, ки шумо ба миллатчи- 
гии худ иқрор ҳастед ё не. Гуфтам, миллатчигии мани на- 
висанда бояд дар асарҳоям акс ёфта бошад. Канӣ, ягон 
сатр ёфта исбот кунед! Загувоздин хандид ва аз ҷо бархоста 
ба рӯи хона қадам задан гирифт. Гуфт ки шуморо ба хеле 
гуноҳҳо айбдор кардаанд, лекин мо тафтиш карда 
мефаҳмем. Гуфтам, то фаҳмидани шумо мани силкасал 
дар ҳабсхона мемирам. Не, гуфт натиҷаи тафтишро зуд 
мефаҳмед ва фармуд, ки маро гирифта баранд. Боз ба 
ароба бор карда ба ҷои худам, яъне ба ҳабсхонаи умумӣ 
бурданд. Чӯлибоев ва дигарон аз ман ҳолу аҳвол мепурси- 
данд. Ҳама воқеаро гуфта додам. Чӯлибоев ва дигарон ма- 
ро тасалло дода гуфтанд, ки озод мешавам. 

Ду рӯз баъд, 20 декабр маро боз ҷеғ заданд, ин дафъа бо 
чизу чораҳоям: Дар ҳабсхона одат будааст, ки ба одами 
озодшаванда ҳамаи чизу чораҳояшро медодаанд, ки аз 
ҳабсхона берун барад, набошад агар ягон чиз монад, боз 
ташта ҳабс шудани он кас мумкин мешудааст. Инак, ба 
ман ҳамаи чизҳоям, чойник, кружка, косаи чӯбин, 

либосҳоям ва ҷойхобамро бор карданд. Ман танҳо, бо чизу 
чораҳоям ба вазорат омадам. Аввал маро ба як хона даро- 
варданд, ки чанд нафар ҷавонҳо кор карда менишастанд. 
Онҳо ба сӯи ман бо назари ғамхорӣ нигоҳ карданд ва пур- 
сиданд, ки чанд гоҳ аст, ки ҳабс ҳастам. Гуфтам чаҳордаҳ 
моҳ. Онҳо бо таассуф сар ҷунбониданд. Пас маро ба назди 
муовини вазир дароварданд. Вай ба ман рафиқ гуфта хи- 
тоб кард ва гуфт, ки бинобар набудани гуноҳам маро озод 
карданд. Ман бояд ба ҳамаи ҳаққу ҳуқуқи собиқам молик 
шавам. Ин чандмоҳа ҳабс шуданам бояд ба кору бори оян- 
даам халал надиҳад. Ман сад фоиз сафедшуда ҳастам. Агар 
касе чизе гӯяд, ба ман телефон кунед! Ана ин номераи те- 
лефони ман, ана ин хати сафед шудани шумо! Саломат 
бошед! 

Ман хурсанд шуда, аз назди вай баромадам. Чизу 
чаораҳоро гирифта аз дарвозаи калоне ки як вақтҳо маро 
бо мошина дароварда буданд, берун шудам. Ҳеҷ бовар на- 
мекардам, ки озод ҳастам. Ҳар замон ба қафо менигари- 
стам, ки посбон ҳаст ё не. Аз дарвоза ба кӯчаи Ленин ба- 
ромадам. Ба рӯи пиёдагард (тротуар) қадам монда будам, 
ки ду-се ҷавони нобакор гузашта истода ба ҳам мегуфтанд: 
ана душмани халқ! Ман инро шунида фикр кардам, ки бо 
кадом роҳ ба хона равам. Бо роҳи калон бояд аз ҳама 
ҳамин таъну лаъни «душмани халқ» буданамро шунавам! 
Ман фикр карда бо раҳу паскӯчаҳои камодам рафтанӣ 
шудам. 

Ногуфта намонад, ки боре Саодат ба ман камтар пиёзу 
ношпӯтию дитар чизҳо дароварда, бо хат хабар дода буд, 
ки онҳо дар кӯчаи Интернатсионал, дар қарибии стансияи 
радио, дар фалон паскӯча истиқомат доранд. Бинобар он 
ман бо кӯчаи Ленин то ба чаҳорроҳаи назди китобхонаи 
Фирдавсӣ (он вақтҳо ба иморати нав накӯчида буд) омада- 

му ба сӯи кӯчаи Гӯркӣ (ҳоло Теҳрон), ба тарафи бемори- 
стони шаҳрӣ баргаштам. Пас, аз даруни шаҳраки ҳарбӣ, 
кӯчаи бозор ва кӯчаи «Аскарони Сурх» рафтан гирифтам, 
то ки ба майдони назди радио баромадам. Он вақтҳо ин 
кӯчаҳо канори шаҳр ва ҷоҳои камодам буд. Дар кӯчаи Ин- 
тернатсионал аз бачаҳо пурсидам, ки Саодат Икромӣ дар 
кадом ҳавлӣ истиқомат дорад. Онҳо ба ман тангкӯчаеро 
нишон доданд, ки охираш ҳавлӣ буд. Дар он ҷо аз 
ҳамсояҳо дараки Саодатро пурсидам. Онҳо дар канори 
ҷӯйчае, як айвонаки хурд ва кулбаи ҳақиронаеро нишон 
доданд. Балки духтарчаҳо давида рафта хабар дода буданд, 
ки раҳматӣ аммапошшо, очет мурад гӯён давида барома- 
данд, аз паси он кас Саодат, ки сар шуста истода будааст, 
бо обҳои чаккон давида баромад. Вохӯрие шуд, ки ҳеҷ 
фаромӯш намекунам. 

Охир як солу ду моҳ ман аз Саодати ҷонам, аз аммаи 
ғамхорам ва аз ҷигаргӯшаҳоям Замираҷону Ҷононҷон 
ҷудо, дар коми наҳанг, дар  ҳабсхонаи бадтарин 
ҳабсхонаҳои дунё, дар дасти хунхӯрони Ежов ва Берияи 
золим будам, гирифтор аз равшанӣ, аз офтобу зиндагӣ, аз 
хуррамию хурсандӣ маҳрум будам; чӣ будани муҳаббат, 
навозиш, ҳавои софу озодиро фаромӯш карда будам; як- 
бора худро дар оғӯши маҳбубаам Саодат ва модари 
ғамхорам - аммапошшо дидам; Замира дар атрофи мо 
ҳайрон чарх мезад, занҳои ҳамсоя баромада ба гиря ва 
хурсандии мо шарик шуданд. Он рӯз дар ҳаёти ман яке аз 
хуштарин, яке аз босаодаттарин рӯзҳои зиндагониам буд. 
Он рӯз (рӯзи 20-декабри соли 1938) ман дуюмин бор ба ду- 
нё қадам мондам, ҳаёти дубора дидам. Ҳаёти дубора ши- 
ринтар аз ҳаёти аввала будааст. Чаро ки дар вақти аввалин 
бор ба дунё омадан, кас аз ҳама чиз бехабар мешавад, 
фақат оғӯши модар ва пистони пуршири ӯро медонаду 

бас. Аммо дар ҳаёти дубора кас сардию гармии дунёро ҳис 
карда, талхию ширинии ҳаётро чашида, бадию некиро 
пай бурда ба қадри зиндагӣ мерасад. Бинобар он ба ман 
он ҷӯйчаи ҷилдироба, он паскӯчаи борик ва он кулбаҳои 
ҳақирона чун дарёи пуроб, чун шоҳроҳи биҳишт, чун 
кушкҳои муҳташам менамуданд. 

Ба хона даромадем. Дар хонаи аввал, ки ҳам даҳлез, ҳам 
ошхона, ҳам ҷои чизмонӣ буд ва хеле хурду сақфаш паст 
буд, дар примус чойники об меҷӯшид ва лаганди саршӯии 
Саодат меистод. Дар хонаи дуюм палос, ба гирди сандалӣ 
кӯрпаю кӯрпачаҳои одамиёна партофта шуда буданд. Дар 
кодоки поён, ба болояш кӯрпа, Ҷонони дусола хоб мекард. 
Аз ҳарорати сандалӣ ду рӯяш сурх, ба назарам мисли оф- 
тоб метофт. Хуллас ки нишастем, омин гуфтем ва ҷомаю 
либосҳои чиркинро аз бадан дур андохтам; бо ҳамин 
ҳамаи ғаму ғусса ва бадбахтиҳоро низ дур андохтам. Сао- 
дат ба ман куртаю эзор ва костюмҳои тоза дод, ки онҳоро 
ба умед нафурӯхта нигоҳ дошта будааст. 

Пас аз чою нон хӯрдан аммапошшо ба Саодат фарму- 
данд, ки тохта рафта хушхабари аз ҳабс озод шудани маро 
ба модари Зуҳурхон (ки он бечора ҳам дар ҳабс буд) расо- 
над. Мақсади аммапошшо ин буд, ки навиди озод шуда 
истодани ҳабсиҳоро ба янгапошшо (модари Зуҳурхон) ра- 
сонад, ки шояд аз паси ман Зуҳурхон ҳам барояд. 

Зуҳурхон, амакбаччаи ман, писари амакам қозӣ 
Бурҳониддин мебошад, ки аз зани хурдии он кас (янга- 
пошшо) фарзанди сеюм шуда (пеш аз вай Шаҳобхон ва 
Муҳаббатхон буданд) ба дунё омада аст. Пас аз Зуҳурхон 
Аслихон ва Муслиҳхон мебошанд. Зуҳурхон ҳамроҳи мо аз 
Бухоро ба Душанбе омада буд. Дар театри ба номи Лоҳутӣ 
танбӯрнавоз шуда кор мекард. Танбӯрро бисёр хуб мена- 
вохт. Худаш писари бисёр хуб, ором, бамаънӣ ва ҷигардӯст 

буд. Пеш аз ҳабс шуданаш ба зани собиқ Мисбоҳ 
Бурҳонов, ки номаш Муаллима буд, хонадор шуда, зинда- 
гии хубе ба сар мебурд. Муаллима зани хушрӯ ва дилкаш 
буд. Ҷавонҳо ба ҳам ошиқ буданд. Лекин соли шуми 1937 
бахти онҳоро вожгун намуд. Зуҳурхонро қатори 
Тоҳирҷони дуторӣ, Қаровулбегии торнавоз, Бадеъ ном 
ғижжакнавоз ба ҳабс гирифтанд, ки ҳеҷ кадоми онҳо ба 
сиёсат ҳамроҳ набуданд, касбу кори худро медонистанду 
одамони ҳунарманду даркорӣ буданд. Чаро онҳоро ҳабс 
карданд, ҳанӯз ҳам намедонам. Ҳабс кардан бас набуд, ки 
ҳамаи онҳоро тирборон карданд ва дигар аз онҳо ному 
нишоне намонд. Афсӯс, хеле афсӯс! 

Саодат ба сараш рӯмоли гарм печонда ба хонаи янга- 
пошшо (кӯчаи Орҷоникидзе) медавад ва ба хонаи калони 
квартира медарояд, ки янгапошшо, Муҳаббатхон, Аслихон 
ва боз киҳо нишастаанд. Саодат хурсандии худро пинҳон 
накарда мегӯяд, ки маро муборакбод кунед, Икромӣ аз 
ҳабс озод шуданд. Нишастагон ба ҷои хурсанд шуда мубо- 
ракбод кардан, хафа шудагӣ барин, хомӯш мондаанд. Сао- 
дат дигар гап назада баромада меравад. 

Ҳамон рӯз бегоҳӣ нохост ба кулбаи мо Холиқова бо 
шавҳараш даромада омад. Ин Холиқова бухороӣ буда, 
духтари Мирзо Аҳмади машҳур аст. Шавҳараш Холиқов 
дар Бухоро дар идораи молия кор мекард, ба Душанбе 
омада, низ дар идораи молия ба кор даромад. Худи 
Холиқова дар идораи комсомол, яке аз котибони комсо- 
мол буд. Хеле фаъол вА мандона) буданд. Аз ҳабс озод 
шудани маро шунида, азбаскӣ ҳавлиашон дар қарибии 
кулбаи мо буд, омаданд ки табрик кунанд. Мо ҳам хуш 
қабул карда гуселондем. . 

Рӯзи дигар Аслихону Сулаймонхон омаданд. Ман 
некиҳои ҷону ҷигарам Сулаймонхонро ҳеҷ фаромӯш на- 

мекунам. Ин марди поквиҷдон ва ҷитардӯсї дар мушкил- 
тарин айёми оилаи мо ёриҳо додааст. Ҳар чӣ ки мадад аз 
дасташ ояд дареғ надоштааст. Аз бародар ва фарзанди ху- 
дам беҳтар корҳоро адо кардааст. Аз ҳабс озод шудани ман 
ба вайдунё-дунё-хурсандӣ овард. 

Сулаймонхон пас аз ба Душанбе омадан, чанд гоҳ дар 
ноҳияҳои Тоҷикистон - Кангурт, Балҷувон ва боз намедо- 
нам дар куҷоҳо муаллим ва директори мактаб буд. Дар 
соли ҷанг довталабона ба ҷанг рафт ва дар соли 1943 кан- 
тузия (ним беҳуш) шуда аз ҷанг баргашт. Бо асобағал ме- 
ташт. Оҳиста-оҳиста сиҳат шуд ва ба идораҳои хоҷагӣ ба 
кор даромад. Лекин он оҳанпораҳое ки ба сар ва майнаи ӯ 
нишаста буданд, охир кори худро карданд. Чанд гоҳ 
бистарӣ шуд, дар Кӯктош (дар бемористон) хобид ва дар 
соли 1965 вафот кард... 

Бале, ҳамон рӯз мо ба Аслиддин ва Сулаймонхон ба 
ҳаммом рафтем, шустушӯи озодона кардем, хуб хандидем 
ва хурсандиҳо кардем. Ба ростӣ ки он рӯзҳои хушбахтӣ 
ҳанӯз аз ёдам нарафтаанд. Бегоҳии рӯзи дигар, ними шаб 
касе аз берун тирезаи кулбаи моро тақ-тақ зад. Мо, калон- 
солон ҳама бо воҳима бедор шудем, кист гуфта пурсидем. 
Аз берун Навбарии телба овоз баровард. Дарро кушодем. 
Маълум шуд, ки ӯро ҳам озод кардаанд ва ҷои мерафтагӣ 
надоштааст, лоҷарам ба хонаи мо омадааст. 

Навбарӣ, эронӣ, дурусттараш аз Озарбойҷони Эрон, 
шахси аҷоиб аст. Мегӯянд ки дар кӯдакӣ ӯро ба Москав 
бурдаанд ва Луначарский (дар соли 1922) ӯро ба худ фар- 
занд карда гирифтааст, хононда аст. Дар миёнаи солҳои сӣ 
ба Тоҷикистон омаду ба фаъолияти гуногун сар кард. Гоҳо 
бинокор, гоҳо раиси кооперативи зиёиён, гоҳо нависанда 
ва ғайра буд. Як зану духтар дошт, баъд онҳоро ҳай кард. 
Солҳои ҷанг аз тарафи давлати СССР ба Эрон, ба кор фи- 

ристода шуд. Турсунзода боре ӯро дар либоси қаландарӣ 
дар Теҳрон дидааст. Пас аз ҷанг муқими Москав гашт. 
Баъзе нависандагони русро истифода бурда, ду-се роман 
навишт. Як песаи вай бо номи «Гули сиёҳ» дар баъзе 
театрҳои Осиёи Миёна ба саҳна гузошта шуд, ки Навбарӣ 
дар он тахаллуси худро «Соҳибҷамол» мондааст. Додари 
Фотеҳ Ниёзӣ - Шавкат Ниёзӣ, ки дар Москов, дар 
Иттифоқи нависандагон мушовир шуда кор мекард, дар 
пайи он шуд, ки ӯро аз аъзогии Иттифоқи нависандагон 
хориҷ кунонад ва бардурӯғ будани нависандагии ӯро исбот 
кунад, нашуд, зӯраш нарасид. Ба гумон «соҳибон»-и 
Навбарӣ нӯхтаи Шавкатро кашида монда ба Иттифоқи 
нависандагон фаҳмонидаанд, ки ӯро аз нависандагӣ хориҷ 
кардан мумкин нест. Бале, замона ҳамин тавр буд ва ҳамин 
тавр мемонад! Шахс ночиз бошад ҳам «ба восита» обрӯ ме- 


гирад. 


гон рафтам. Дар он ҷо Мирзо Турсунзода раис, Миршакар 
котиб буд. Маро бо тақозои зарурат қабул карданд, 
ваъдаҳо доданд. Масъалаи хонаро гуфтам. Онҳо гуфтанд, 
ки дар хона Ашӯрмат Назаров истиқомат дорад, ба вай гап 
зан, як хонаро холӣ карда диҳад. Бо Ашӯрмат гап задам, 
бечора зуд хонаи якунимтаиро холӣ карда дод ва ман ба 
он ҷо кӯчидам. Баъд Ашӯрмат ҳавлӣ гирифту кӯчида рафт 
ва ба мо боз як хона холӣ шуд. Ба хонаи калон Ф.Ниёзӣ 
кӯчида омад. Ҳамин тавр ман оҳиста-оҳиста ба ҷойю ман- 
зил ва ҳуқуқи худ соҳиб шудан гирифтам. 


Дар ин байн ба Лоҳутӣ мактуб навишта, озод шуданам- 1 


ро фаҳмонидам. Лоҳутӣ ба ҷавоб мактуби дилнавозонае 


навишт: ту ки зарри холис будӣ, аз имтиҳони кӯраи зарга- / 


рии НКВД бе ҳеҷ зиён баромадӣ, гуфтааст. 

Боз дар бораи худам: Пас аз ба худ омадан ва нағз дам / 
гирифтан дар хона, оҳиста-оҳиста ба Иттифоқи нависанда- І 


| 
| 


| 


Дар бораи Ашӯрмат Назаров чизе гуфтан мехоҳам: ин 
марди бошараф аз ӯзбекони ноҳияи Нов буда, дар идораи 
рӯзномаи «Қизил Тоҷикистон» кор мекард. Шоири ши- 
нохташудаи ӯзбак, дилсоф, хушадо, бовиҷдон буд. Як зани 
тотор дошт, ки номаш Моҳӣ буд. Аз ӯ ду писар дошт, ки 
яке геолог буд ва боре ба экспедитсия рафта (пас аз марги 
падар) ғоиб шуд. Дигарашро пас аз вафоти Моҳӣ хешо- 
вандонаш Ёдхор ном дода ба худ гирифтанд. Ашӯрмат боз 
як зани тотор гирифт, аз ин зан се духтар шуд. Афсӯс ки 
бахти духтаронашро надида, дар синни 51-солагӣ вафот 
кард. 

Ашӯрмат бо ман хеле улфат шуда гирифт. Борҳо ман бо 
ӯ ба Москов, ба ноҳияҳои Тоҷикистон сафарҳо кардам. Ле- 
кин дӯстам ба ҷанг рафта, ғолиб баргашту ба нӯшидан сар 
кард. Бисёр менӯшид. Гоҳо ба хонаи мо омада мегуфт: 

- Ҷалол, юзта тӯкӯб бер! 

Ман агар рад кунам ба занам, ба Саодат зорӣ мекард: - 
Ҷон сенглим, ӯзинг марҳамат қилиб юзта тӯкӯб бер! 

Саодат бо шарти он ки агар нишаста ош хӯрад, садта не, 
дусадто мерезад, арақ медод. Лекин ба ҷои газак бо ости- 
наш лабро пок карда мерафт. 

Дӯси дигар ва қарини ман Ҳаким Карим буд. Вай аз 
шаҳри Хуҷанд буда, солҳои сӣ дар аскарӣ хизмат карда, 
пас дар Шаҳринав, дар комитети иҷроияи ноҳия кор кар- 
да, таҷрибаи ҳаётӣ афзудааст. Баъд дар Хуҷанд, дар идо- 
раи рӯзнома ба кор даромада, то солҳои 1932-33 
журналистӣ кардааст. Вақто ки ман дар Душанбе бо вай 
шинос шудам, нависандаи хубе буд. Ҳикоя менавишт, 
ҳикояҳояш бештар аз воқеаҳои ҷанг бо босмачиён ва аз 
ҳаёти деҳоти Тоҷикистон буд. Дар новелла - ҳикояҳои 
хурд навиштан маҳорате дошт. Бештар ба Чехов тақлид 
карданӣ мешуд. Лекин кори асосии вай тарҷумонӣ буд ва 

дар идораи нашриёти давлатӣ кор мекард. Дар кӯчаи 
Орҷоникидзе, дар қафои хонаи нависандагон ҳавлие дошт. 
Баъд аз хонаи нависандагон ҳам як квартира гирифт. 
Бегоҳӣ дар «клуб» (клуби мо ҳам дар ҳамон хонаи нави- 
сандагон, дар қабати дуюм буд. Ду хонаро як карда, но- 
машро клуб монда буданд), шоҳмотбозӣ, билиярдзанӣ 
карда, то ними шаб машғул мешуд. Баъд ки ҳама хоби- 
данд, ба хонааш рафта то қариби саҳар кор мекард, 
тарҷума мекард, ба қавли худаш «қитир-қитир» мекард... 

Ҳикояҳояшро аввал ба рӯзномаҳо ва маҷаллаҳо чоп ме- 
кард. Агар ба ягон рӯзнома ҳикояаш чоп шуда бошад, ме- 
гуфт ки: «Имрӯз саҳифаи сеюми фалон рӯзнома бисёр хуб, 
аз ҷиҳати техника аъло чоп шудааст». Мо медонистем, ки 
дар саҳифаи сеюм ҳикояи вай ҳаст. Баъд якчанд маҷмӯаи 
ҳикояҳояш чоп шуданд. 

Тобистонҳо, аксар ба Хуҷанд мерафт, аз обу ҳаво ва ме- 
ваю ғизои онҷо истифода бурда, дам мегирифт. Дар байни 
нависандагон яке аз фаъолон ва пурдонҳо буд. Русиро нағз 
медонист, аз адабиёт ва матбуоти русӣ хуб истифода ме- 
бурд. Бонухон ном зане гирифт, ки бо вай хушбахт буд. Аз 
Бонухон ду писар ба дунё омад. Лекин дар соли шуми 1937 
Ҳакимро гирифта ҳабс карданд, ҳатто Бонухонро ҳам ҳабс 
карданд. Писари аввалашро аз модараш ва модаркалонаш 
(модари Ҳаким) канда, ҷудо карда ба сағирхона бурданд, 
ки дар он ҷо зуд қазо кард. Бонухонро пас аз чаҳор-панҷ 
моҳ ҷавоб доданд, аммо Ҳаким як ҳафта пеш аз ман озод 
гардид. 

Ҳабс шудани ҳардуи мо боис шуд, ки пас аз озод гарди- 
дан дӯстӣ ва рафоқатии мо боз ҳам мустаҳкамтар ва зич- 
тар гардид. Ҳаким пас аз озод шуданаш боз ба 
ҳикоянависӣ ва тарҷумонии худ давом кард. Вай бисёр на- 
висандагони Ғарб ва классикони русро тарҷума мекард. 

д- 


Асарҳои Чехов, Горкий ва дигаронро бо забони тоҷикӣ 
моҳирона бармегардонид. Бисёр мехонд ва бо назарияи 
адабиёт ҳам машғул мешуд... Лекин ҳамеша тарсе дар дил 
дошт, ки мабодо ӯро боз гашта ҳабс кунанд. Ин тарсу 
воҳима ба дили ман ҳам буд. Ман ҳам метарсидам, ки ма- 
бодо маро боз гашта гиранд. Дар ҳар қадам, аз кирдори 
касон воҳима буд. Касе агар ба саломам дуруст ҷавоб 
надиҳад, метарсидам, ки чаро вай ба саломи ман алейк на- 
гуфт. Шояд дар бораи ман гапе шунавида ва шубҳае дорад. 
Боре шодравон Муҳаммадҷон Қосимов, ки одами асабӣ ва 
пурғазаб буд, дар кӯча, аз наздам гузашта рафта, ба сало- 
ми ман ҷавобе надод. Ҳамон шаб хобида натавонистам. 
Чаро Қосимов ба ман ин тавр муомилаи бад кард? Чаро ба 
саломи ман ҷавоб надода рафт? Шояд вай аз чизе хабар 
дорад, шояд ба вай гуфтаанд, ки Икромиро боз мегирем ва 
ҳоказо... Моргазида аз ресмони ало метарсад, мегӯянд, 
рост аст. Ману Ҳаким Карим ҳамин тавр аз ҳар чиз метар- 
сидем, аз ҳар муомилаи бади мардум ба диламон ваҳму 
ҳарос ҷо мешуд. Гӯё ки мо ҷинояткорони ашадӣ бошем, 
гӯё ки мо гуноҳи афвнопазир карда бошем! Охир ману 
Ҳаким Карим бағайр аз ҷонфидоӣ, ба ғайр аз меҳнати 
ҳалол ва пок, ба ғайр аз сидқу сафо ба давлат ва партия 
коре надоштем. Пас чаро метарсидем? Чунки замона 
ҳамин тавр буд. Басо касоне буданд, басо бегуноҳоне бу- 
данд, ки пас аз як бор озод шудан ва ду-се моҳ аз ҳавои 
озодӣ нафас гирифтан, боз ҳабс карда шуданд, боз бадарға 
гаштанд ва солҳои зиёде дар азоб буданд. Чунончи Раҳим 
; Ҳошим, Ҳаким Қосимов озод гаштанду хушу хуррам 
| зиндагӣ карданд, вале боз ба даст афтоданд, боз ҳабс шу- 
| данд. Қосимов дигар бар нагашт, Раҳим Ҳошим понздаҳ 


ў азоб кашида омад. 


Охир, Р.Ҳошим чӣ гуноҳе дошт, ба ғайр аз меҳнати 

ҳалол! Вай аз хурдӣ ба меҳнат ва эҷод умри худро сарф 
карда, дар нашриёти давлатии Тоҷикистон - аввал дар 
шӯъбаи самарқандии он, баъд дар Душанбе кор кардааст. 

Солҳои шуми 1937-38 ба сари мардум балоҳо овард. 
Беҳтарин фарзандони халқи тоҷик (на танҳо халқи тоҷик) 
ҳабс шуданд, парронда шуданд ва несту нобуд гаштанд. 
Бинобар он буд, ки ману Ҳаким Карим метарсидем, 
меваҳмидем, ки мабодо моро боз гашта ҳабс кунанд! 

Вақто ки ман ба партияи коммунистӣ аъзо шудам, аз 
дилам ин тарсу ваҳм хеле дур шуд ва бовар кардам, ки ди- 
гар аз ман шубҳа надоранд. Он вақтҳо ман дар театри 
Лоҳутӣ мудири шӯъбаи адабӣ шуда кор мекардам. Коти- 
би ташкилоти партия Зубков ном марде (мудири шӯъбаи 
фолклорҷамъкунӣ ва фолклорнависӣ) буд. Бо ман дӯст ва 
улфат шуда монд ва ҳар рӯз ташвиқ мекард, ки ба партия 
ариза диҳам. Рафиқони дигар - М.Қосимов, Гулчеҳра 
Бақоева, Сайид Маҳмудовҳо низ дар ҳамин фикр буданд. 
Ман ариза додам. Ба ман Зубков ва Гулчеҳра кафолат до- 
данд. Боз як нафар лозим буд. Ба назди Мирзо Турсунзода 
рафтам. Он вақтҳо вай раиси комитети санъат буд. Ба 
хоҳиши ман чунин ҷавоб дод: 

- Ман партияро аз ҳар чӣ азиз мешуморам, бинобар он 
ба ту, ки аз ҳабс баромадаӣ, кафолат дода наметавонам! 

Ҷӯраи ҷони ман ана ҳамин тавр гуфт. 

Ман маъюс шуда ба театр баргаштам. Зубков ба ман та- 
салло дода гуфт, ки хафа нашавам, вай як рафиқ дорад, ки 
аз соли 1920 аъзои партия аст, вай кафолат медиҳад. Дар 
ҳақиқат он шахс, ки дар комитети санъат кор мекард, ба 
ман кафолат дод ва бо ҳамин дар маҷлиси партияи театр 
маро ба сафи партия чун номзад қабул карданд. Лекин, 
пас аз чанд гоҳ маро ба райком ҷеғ заданд ва дар шӯъбаи 
қабули аъзоёни партия «дела»-и маро нишон дода гуф-. 

танд, ки бар зидди шумо аз КГБ коғаз омад, то шумо раф- 
та, ин масъаларо ҳал накунед, райком шуморо ба партия 
қабул карда наметавонад. Ман боз хафа ва маъюс шудам. 
Ба ҷонам расид. Ин мардум аз ман даст мекашанд, ё не?! 
КГБ мемонад, ки ман зиндагӣ ва кор кунам, ё ҳар қадами 
маро таъқиб карда мегардад? Ин чӣ гап?! Ин чӣ зиндагӣ?! 

Рафтам ба қабули котиби якуми партияи коммунистии 
Тоҷикистон, ки он вақтҳо Протопопов буд. Вай маро зуд 
қабул кард. Арз кардам, ки рафиқон маро бо як овоз ба 
партия қабул карданд, лекин КГБ намемонад. ІПротопопов 
гуфт, ки шумо ҳеҷ айбе надоред ва ҳақ доред, ки аъзои 
партия бошед. Ман ин суханҳоро барои чашми сиёҳи шу- 
мо намегӯям! Равед, ҳама корҳоятон дуруст мешавад. 

Рӯзи дигар ба райком рафтам, ки аз «дела»-и ман ҳамон 
коғази КГБ гум шудааст. Бо ҳамин, маро дар миёнаи соли 
1944 ба номзадӣ ва дар соли 1945 ба аъзогии ҳақиқии пар- 
тия қабул кардапд ва хотирам осуда шуд. 

Ҳаким Карим ба партия ариза надод. Вай ба кори эҷодӣ 
ва тарҷума машғул шуда гашт. Дар оғози ҷанг вай дар Ле- 
нинобод буд. Албатта барои соф будан ва бегуноҳии худро 
исбот кардан ва барои ба давлат ва партия содиқ будан, 
яке аз аввалинҳо шуда ба комитети ҳарбӣ рафт ва фидоко- 
рона талаб намуд, ки ӯро ба фронт фиристонанд. Аммо 
дар Ленинобод, ки ӯро медонистанд, ба сафи армия қабул 
накарданд. Чашмаш дуруст намедид ва умуман вай ба 
хизмати ҳарбӣ чандон иқтидор надошт. Хуб шудааст, ки 
талаби ӯро рад кардаанд. 

Ҳаким пас аз чанд рӯз ба Душанбе омад. Мо бо ҳам 
сӯҳбат кардем. Вай хафа буд, ки ӯро ба армия қабул на- 
карданд, ҳатто дафтарчаи ҳарбии ӯро дошта монданд. Он 
рӯзҳо ман ҳам ба сафи армия рафтан мехостам, ки ба ман 
даъватнома расид. Ба гумон мехостанд маро дар қатори 

онҳое, ки ба Эрон фиристоданӣ буданд, ба аскарӣ гиранд. 
Ба комитети ҳарбӣ рафтам. Аз як комиссия гузаштам, ле- 
кин комиссияи тиббӣ маро ба деспансери туберкулёзӣ 
фиристод, ки дар бораи саломатиам санад биёрам. Зеро 
ки аз байни «дела»-и ҳарбии ман коғазе ёфт шуд, ки дар 
бораи силкасал будани ман шаҳодат медод. Іас ба «туб- 
деспансер» рафтам. Дар он ҷо Мудрих ном профессор буд, 
ки талаби маро шунида ҳайрон шуд ва гуфт, ки ман ба 
хизмати ҳарбӣ нораво ҳастам ва дар «поход»-и аввалин 
афтода мемонам. Бинобар он санади манфӣ дод. Дар «во- 
енкомат» ба санад асос карда, ба ман коғази сафед доданд 
ва аз аскарӣ тамоман озод карданд. Ман то як дараҷа хафа 
шудам. Аммо оилаи ман шодмонӣ карданд. Баъд аз ин, 
азбаски аз кор озод гашта будам ва имконият буд, чанд рӯз 
ба Тошканду Ленинобод рафтанӣ шудам. Ҳаким илтимос 
кард, ки дафтарчаи ҳарбии ӯро аз идораи ҳарбии Ленино- 
бод гирифта биёрам. Ман ин супориши ӯро баҷо овардам. 
Ҳаким бо санади ҳарбӣ ба идораи ҳарбии Душанбе 
муроҷиат кард ва талаб намуд, ки ӯро ба фронт фиристо- 
нанд. Инҷангиҳо талаби ӯро зуд ба ҷо оварданд. Азбаски ӯ 
лейтенанти хурд буд, ба худаш покет дода, ба Тошканд 
фиристоданд. Аз Тошканд ба фронт рафт, аз фронт ба ман 
чанд мактуб навишта, баъд ҳалок шуд. 

Одамоне буданд, ки чанд гоҳ ба роҳи Ватан ҷон фидо 
кардани Ҳакимро бовар намекарданд. Мегуфтанд, ки 
эҳтимол вай ба душман таслим шудагист. Барои ҳамин, 
аввал ба вай мукофоти комсомолро надоданд. Баъд ки 
фидокорӣ исбот шуд, баъд ки ҳама фаҳмиданд, ба номи ӯ 
мукофоти комсомол баромад. Чи тавре ки пайғамбарамон 
гуфтаанд: «Бадтарини халқ касе аст, ки мардум аз ӯ битар- 
санд». Бале, бале, бадтарини касон буданд ва мардум аз 
онҳо метарсиданд. Афсӯс ки яке аз беҳтарин касон - Ҳаким 

Карим барои исботи садоқат ва бегуноҳии худ довталабо- 
на ба ҷанг рафту нобуд шуд. Афсӯс, сад афсӯс! 


Яке аз беҳтарин касон, ки мардум аз ӯ наметарсиданд, 
зеро ки хоксору меҳрубон буд, шоир Муҳаммадҷон 
Раҳимӣ буд. Ман ин марди наҷибро ҳанӯз дар солҳои 1922, 
дар Бухорои шариф дида будам. Додари вай дар растаи 
чинифурӯшӣ дӯкони дарздӯзӣ дошт, дар мошинаи 
дарздӯзии поякӣ кор мекард. Муҳаммадҷон Раҳимӣ бо- 
шад дар идораи молия кор мекарду ризқу рӯзӣ меёфт ва 
инчунин ҳамон вақтҳо шеър ҳам мегуфт. Мардум шоир 
будани ӯро эътироф карда буданд. Боре бо як рафиқи аз 
худ калонтарам аз назди дӯкони дарздӯзӣ мегузаштам, ки 
рафиқам гуфт: 

- Ана ҳамон марди ҷавон, ки дар поёни мошинаи 
дарздӯзӣ нишаста китоб мехонад, шоир будааст, инро ба 
ман дадем гуфтанд, вай писари Раҳими қанд будааст. 

- Раҳими қандаш кӣ? - гуфта пурсидам. Намедонам 
гуфт рафиқам. 

Кӣ будани Раҳими қандро ман пас аз хондани 
«Ёддоштҳо»-и устод Айнӣ донистам. Раҳими «қанд» барои 
он лақаб гирифтааст, ки дар лаълие қурсу қандалоту қанд 
гузошта, дар растаҳо фурӯхта мегаштааст ва бо ҳамин ба 
худаш ва оилааш ризқу рӯзӣ меёфтааст. Устод Айнӣ мена- 
висанд, ки Раҳими қанд танбӯрии хубе ҳам будааст. Гӯё, 
агар вай дар боғ танбӯр навозад, булбул омада ба дастаи 
танбӯраш менишастааст ва баробари нохун задани Раҳими 
қанд чаҳ-чаҳ мезадааст. 

Инак, писари калонии Раҳими қанди танбӯрӣ - 
Муҳаммадҷон Раҳимӣ ба адабиёт шуғл намуда, шоир шу- 
дааст. Вай дар солҳои 1928-29 ба Душанбе омада, дар идо- 
раи молия кор мекунад. Он вақтҳо на хона доштааст, на 

ҷой! Дар қарибии бинои ҳозираи Иттифоқи нависандагон, 
дар сари кӯча як бӯдкаи партофташудаи электрик будааст, 
ки Раҳимӣ дар он кати симини худро гузошта зиндагӣ ме- 
кардааст. Лекин баъд, дар солҳои сӣ хона мегирад, дода- 
раш аз Бухоро расида омада дар «Главлит» ба кор медаро- 
яд ва ҳар ду бародар, ки зан надоштанд, дар он хона 
истиқомат мекунанд. Муҳаммадҷон аз идораи молия ба 
нашриёт мегузарад, муҳаррир мешавад, ба газетаю 
маҷаллаҳо шеър навишта чоп мекунад ва оҳиста-оҳиста 
машҳур мегардад. 

Раҳимӣ одами аҷоиб, бо феълу хӯйи махсус, як дараҷа 
қаландармашраб, хоксор, вале донишманд буд. Дониш- 
манди забон, донишманди шеър ва услуб, донишманди 
адабиёт буд. Танҳо зиндагӣ мекард. Додараш ба ҷанг раф- 
та бознагашт. Худи Раҳимӣ дар солҳои гирифтугири 1937, 
дар як шаб ғойиб шуда рафт. Баъд ки фаҳмем, аз тарси 
ҳабс шдан гурехта, ба як ноҳияи Ленинград рафта, дар хо- 
наи Козлова ном коргарзане истиқомат мекунад. Баъд он 
занро ба никоҳи худ медарорад ва аз вай як писар меша- 
вад, ки ҳоло Козлов ном дорад ва дар куҷое кор мекунад, 
Пас аз ба Душанбе баргаштани Раҳимӣ, занаш бо писараш 
меояд, чанд гоҳ ҳамроҳ зиндагӣ мекунанд, лекин баъд 
Раҳимӣ онҳоро тарк мекунад. 

Раҳимӣ одати аҷиб доштанд: дар як хона, дар як квар- 
тира бисёр иқомат намекарданд. Дар умри кӯтоҳи худ 
қариб шаш ҳафт хонаро иваз карданд. Он касро Қаҳҳоров 
(раиси шӯрои вазирони ҳамонвақта) хеле дӯст медоштанд. 
Лекин Раҳимӣ, ба гумонам, аз ин муҳаббати калон фоида 
бурдан намехост, фақат хона иваз мекард. 

Ман ҳам Раҳимиро эҳтиром мекардам. 
Қаландармашрабӣ, дониш ва илми он касро дӯст медош- 
там. Ҳар вақт ки калимае, ҷумлаеро сарфаҳм наравам ба 

он кас телефон карда мепурсидам. Устод Раҳимӣ дарҳол 
он калима ва ё ҷумларо фаҳмонида медоданд. Раҳимӣ 
муҳаррири шеърҳои «Шашмақом» буданд, бо Фазлиддин 
Шаҳобов хеле кор карданд. 

Шеърҳояшон то якдараҷа мураккаб, ба ҳар хонанда 
фаҳмо набуд. Бинобар он он касро хеле танқид мекарданд. 
Боре, кадом достони он касро рӯзномаи «Тоҷикистони 
Сурх» чоп кардааст. Ин достони мураккаб ва мушкилфаҳм 
ба рафиқон чандон маъқул нашуд ва дар Иттифоқи нави- 
сандагон муҳокимааш карданд. Аввал Мирзо Турсунзода, 
баъд Улуғзода, сонӣ Миршакар баромад карда нофаҳмо, 
мубҳам ва мураккаб будани достонро гуфтанд. Навбат ба 
Деҳотӣ омада буд, ки Раҳимӣ аз ҷои нишасти худ партоф- 
та монданд: 

-Туҳам ёде бикун аз ман! 

Мо ҳама хандидем. Зеро ки ин лутфи бисёр аҷоиб буд. 
Ҳама медонистанд, ки Деҳотӣ шеъре дорад, ки 
тарҷеъбанди он шеър «Ту ҳам ёде бикун аз ман» аст. 
Деҳотӣ сухани Раҳимиро шунида ба ҷояш нишаст ва 
хомӯш монд. 

Боре Соҳиб Табаров он касро танқид мекунад. Ба ҷавоб 
мегӯянд: он чӣ ки бо перо навишта мешавад, бо табар бу- 
рида намегардад (То что пишиш пером, нерубеш топо- 
ром). Ана ҳамин тавр ҳозирҷавоб ва лутфгӯ буданд 
Муҳаммадҷон Раҳимӣ. 

Афсӯс ки ин кас ҳам нобаҳангом вафот карданд ва мо 
дӯстонашонро ба ҳасрат ва надомат гузоштанд. 


ё Ин боби саргузашти падарам Ҷалол Икромӣ бо ҳамин сатрҳо ба 
анҷом мераса. Ман чанд бор онро хонда баромадам. Хостам, ки баъзе 
ҷойҳои сахту пурҳаяҷони онро камтар дигар кунам, аммо дастам лар- 
зид, ба ин сатрҳои пурмашаққат ва мудҳиши солҳои 1937-1938 даст 
задан мумкин нест. Онҳоро нависанда бо хуни дилаш навиштааст. 

Акнун, дар бораи он ки ман чи тавр шуду ба театири ба 
номи Лоҳутӣ ба кор даромадам. 

Ду моҳ пеш аз сар шудани ҷанги дуюми ҷаҳон, ман аз 
идораи маҷаллаи «Шарқи Сурх» («Садои Шарқ»-и ҳозира) 
ариза дода холӣ шудам, ки бо корҳои эҷодӣ машғул ша- 
вам. Саломатиам чунон хуб набуд, бисёр кор карда наме- 
тавонистам. Ҳам кори эҷодӣ ва ҳам кори идора ба ман 
зӯрӣ мекард. Замона осудаю тинҷ буд, рӯзғорамон ба хубӣ 
мегузашт; каму беш ҳаққи қалам, ки аз рӯзномаҳо ва 
маҷаллаҳо расида меистод ва моҳёнаи Саодат ба мо басан- 
да буд. Ҷавони бепарво ва камандеша ки будам, як рӯзро 
фикр накарда, пулу давлати захира надошта бошам ҳам, 
таваккал карда фақат ба кори эҷодӣ гузаштам. Аҷаб 
соддагӣ! Намедонистам, ки «ноомад» шуданаш мумкин, 
бепул мондан мумкин ва ғайра ва ҳоказо... 

Акнун ки шатта хӯрда, азоб дида, таҷриба ҳосил кар- 
дам, дар ин бора, яъне дар бораи ғами «фардо»-ро хӯрдан, 
дар бораи дурро, ноомади корро андешидан сухан меро- 
нам. Он вақтҳо шиорам «ҳарчӣ пеш ояд, хуш ояд!» буд. 

Аз идораи маҷаллаи «Шарқи Сурх» озод шуда, ҳанӯз ба 
ягон кори калон даст назада будам, ки ҷанги хонумонсӯзи 
дуюмини ҷаҳонӣ сар шуда рафт. Бале, фаромӯш кардам: 
ман бо Нестеренко ном коргари илмӣ, аз филиали акаде- 
мияи улум, ки ба чоп кардани луғати русӣ-тоҷикӣ тайёрӣ 
медид, кор гирифта будем. Ҳар рӯз ба идораи филиал (ки 
ҳоло институти экономика аст) рафта, ё дар хонаи Несте- 
ренко дукаса луғат месохтем. Вай русиро, ман тоҷикиро. 
Калима ва луғатҳои русиро, ки рӯйихаташро тартиб дода 
буданд,  Нестеренко хонда, ба ман маъноашро 
мефаҳмонид, ман тоҷикии он калимаро ёфта мемондам. 


Хонанда худаш сарфаҳм меравад ва ба хулосаи лозимӣ меояд. Бояд 
таърих дида, хулоса кунад. 

Идора ба мо, намедонам, ба ҳар калима чанд сӯм ҳақ ме- 
дод, мо розӣ аз кор ва аз даромадамон будем. 

Рӯзи 22-моҳи июни соли 1941, мо дар хонаи Нестеренко 
кор карда нишаста будем, ки соатҳои сеи рӯз занаш аз бе- 
рун омада хабар дод, ки ҷанг сар шудааст ва Молотов бо 
радио сухан мекунад. Мо радиоро мондем, сухани 
даҳшатовари Молотовро шунидем, ки фашистони Герма- 
ния бе эълони ҷанг ба хоки мо ҳуҷум карда, бисёр ҷоҳои 
сарҳади ғарбӣ ва ҷанубии моро бомбаборон кардаанд. 
Дасту диламон аз кор монд. Ман давида ба хонаамон, ки 
дар кӯчаи Орҷоникидзе буд, рафтам. Дар рӯи ҳавлӣ Тур- 
сунзода, Миршакар, Ҳабиб Юсуфӣ, Деҳотӣ ва дигарон 
нишаста, дар хусуси ҷанг ва аҳволи мамлакат сӯҳбат ме- 
карданд. Мегуфтанд ки бояд халқро ба аскарӣ сафарбар 
кунанд, бояд мардум фидокорона ариза дода ба ҷанг ра- 
ванд, бояд ин ҷанг ба зудӣ хотима ёбад, бояд душманро 
зада нобуд кунем ва ҳоказо... Лекин дили ҳама сиёҳ, дили 
ҳама ғамолуд, дили ҳама пур аз таҳлука буд. Аҳли байти 
ман бесаранҷом буданд. Он дам Замира нӯҳсола, Ҷонон 
панҷсола буд. Аммапошшо дуо мекарданд, ки илоҳо ҷанг 
ба тарафи мо наомада хотима ёбад. Бале, ҷанг ба тарафи 
мо наомад, лекин мо, халқи бечораи мо ба тарафи ҷанг 
рафтем. Садҳо, ҳазорҳо ҷавонони тануманди мо ба ҷанг 
рафта, азбаски ҳеҷ тайёр набуданд (машқ накардагӣ бу- 
данд) нобуд шуданд. Ҳар рӯз аз фронт хабарҳои 
даҳшатовар мерасид. Фашистон зер карда меомаданд. Бе- 
лоруссия, Украинаро забт карданд. Хавфи ба Маскав на- 
здик шудан буд ва ҳоказо... 

Ҳамон рӯзҳое ки ман дар филиали академия кор ме- 
кардам, Ҳабиб Юсуфӣ (шоири забардасти мо) ҳам дар он 
ҷо кор мекард. Ниёзмуҳаммадов (баъдтар академик) дар 
филиал муовини мудир ва котиби ташкилоти партия буд. 

Юсуфиро ба аскарӣ гирифта, ба Рязан бурда, ба кадом 
курси ҳарбӣ дохил кардаанд. Юсуфии шоир дар ҳамон ҷо 
ҳам ба шеърнависӣ машғул будааст. Боре фармондеҳи 
курс ӯро дар айни шеърнависӣ дида пурсидааст, ки чӣ 
менависӣ. Шеър менависам, гуфтааст Юсуфӣ. Ту шоир 
ҳастӣ магар? - боз пурсидааст фармондеҳ. Юсуфӣ бале 
гуфтааст. Фармондеҳ ҳайрон шуда пурсидааст, ки махар 
дар Тоҷикистон шоирҳо ҳамон қадар бисёр, ки туи шоир- 
ро ба аскарӣ додаанд? Ин хуб не. Ба ҷои корат навис, ки 
расман ба мо мактуб фиристанд, туро озод мекунем, ба 
ватанат рафта шеъратро навиштан гир! 

Мо рӯзе аз Юсуфӣ мактуб гирифтем ва ману Николай 
Николаевич ЕЁршов (ки ҳамроҳи Юсуфӣ кор мекард) ба 
назди Ниёзмуҳаммадов даромадем ва хоҳиш кардем, ки як 
мактуби расмӣ навишта, озод карда шудани Юсуфиро та- 
лаб кунанд. Ба ин хоҳиши мо Ниёзмуҳаммадов гуфт: 

- Э, Икромӣ, шумо ором ва хап намегардед? Худатон-ку 
дар қарибӣ аз ҳабс озод шудед? Равед, ба ин корҳои 
«сиёсӣ» дахл накунед! Юсуфӣ бояд хизмати Ватанро ку- 
над! 

Афсӯс, сад афсӯс, ки Ниёзмуҳаммадов нодонӣ карда 
мактуб нанавишт ва боиси дар ҷанг ҳалок гардидани шои- 
ри беҳамтои тоҷик гардид. Агар мактуб менавишт, кӣ ме- 
донад, шояд ҳоло Юсуфӣ дар қайди ҳаёт мешуд ва ба Ва- 
тан хизматҳои фаровоне мекард. 

Хуб, тақдир ҳамин будааст! 

Дар ақибтоҳ рӯзҳои аввали ҷанг он қадар мушкилӣ на- 
бошад ҳам, оҳиста-оҳиста аҳвол бад мешуд. Рӯзнома ва 
маҷаллаҳоро бастанд, рӯзномаҳои марказӣ майда шуда 
монд. Нашриёт ба ғайр аз китобҳои дарсӣ ва чизҳои оид 
ба ҷанг, дигар ҳеҷ китобе чоп намекард. Бозорҳо хароб, 
нону гӯшту шакар камёб шуда монд. Мардуми шаҳр, дар 

ҳар ҷо ки порча замине ёбанд, картошка, сабзӣ, пиёз ме- 
кориданд. Ман ҳам дар назди филиали академия ба порча 
замине киштукор кардам. Вале бо ин қаноат накардам. Бо 
ташвиқи модари Фазлиддин Шаҳобов, ки дар маҳаллаи 
Сари Осиё (кӯчаи Озодии Занон) ҳавлӣ дошт, мо ҳам 
кӯчида ба онҳо ҳамсоя шудем (ними ҳавиро мо харидем). 
Кӯрпаҳоро канда, читу сатин карда, фурӯхта, ҳамаи 
захираҳоро дода ҳавлӣ харидем. Аҷаб аҳмақӣ! Аҷаб 
нодонӣ! Мақсад ҳамин ки бо холапошшо ҳамсоя бошам ва 
аз замин истифода бурда чиз корем, то ки гурусна намо- 
нем. 

Аммо гушнагӣ ва қаҳтӣ сар шуд. Дар бозорҳо чизе на- 
буд. Аз Русия ва дигар ҷоҳо мардуми бисёре гуреза шуда 
омада буданд. Ба онҳо ҳар чӣ диҳанд гирифта мехӯрданд. 
Як рӯз дар бозор шунидам, ки деҳқоне ба хар як ҷувол 
турб бор карда овард. Ҳанӯз вай ба ягон ҷо наистода, бо- 
рашро нафуроварда, аз паси хараш навбат (очеред) қатор 
шуд. Ҳама «витамин, витамин» мегуфтанд. Худо нишон 
надиҳад! 

Ман бекор будам. Аз ягон ҷо даромаде надоштам. Аса- 
рамро чоп намекарданд. Боре «Хандаи пас аз гиря» ном 
ҳикояе навиштам, чоп шуд. Боз чизҳои ба ҷанг оид мена- 
виштам, майда-майда чоп мешуд. Аммо ҳаққи қалам но- 
чиз буд. Шӯрои вазирон дар боғи ҳукуматӣ, ки дар миёнаи 
кӯчаи Ленин буд, ошхонаи умумӣ дошт. Ба он ошхона ар- 
тистон ва олимонро вобаста карда монда буданд, аммо на- 
висандагтон аз он маҳрум! Ман маҷбур шудам, ки ба раиси 
шӯрои вазирон - Қурбоналӣ Қурбонов муроҷиат кунам. 
Ба вай гуфтам, ки як худи ман не, ҳамаи нависандагонро ба 
он ошхона вобаста кардан лозим. Қурбонов фармон дод ва 
мо ҳар рӯз зарф бурда, аз ошхона шӯрбои обакӣ, гоҳо кат- 
лет ва «каша» мегирифтем. Ба ҳамин ҳам шукр мекардем. 

Ба ҳама маводи хӯрока «карточка» - «заборний» барои 
орд, равған, қанд ва дигар чизҳоро бо «карточка» меги- 
рифтем. Акашариф Ҷӯраев (ҳофизи халқӣ), ки ҳамсояи мо 
буд ва ҳар вақт аз Ғарму Қаротегин озуқавориҳои бисёре 
(орд, нонҳои равғанӣ, гӯшт, равған, мавиз, қанд ва ҳоказо) 
мегирифт, ба чизҳои андаки «заборнӣ» эҳтиёҷ надошт, 
бинобар он карточкаҳои худро ба мо медод. Саодат ба он 
карточкаҳо орд, хокаи тухм, колбаса, собун, равған ва ди- 
гар чизҳо гирифта, баъзеи онҳоро (колбаса) бурда 
мефурӯхт, ба ҷояш аз бозор баъзе маводи лозимаро хари- 
да меовард. Ба иловаи ин бо бачаҳо ва модараш шаби да- 
роз самбӯсапазӣ мекард, самбӯсаҳои нахӯдин, картошка- 
гин ва аввали рӯз бо Замира ба сохтмони стансияи элек- 
трикии Варзоб, ки ҳоло ба даруни шаҳр мондааст ва он 
вақт аз заминҳои корам гузашта рафтан лозим буд, ме- 
бурд, ба коргарон фурӯхта меомад. Дар бозгашт аз 
заминҳои корам сабзӣ, картошка барин чизҳо ёфт шавад, 
гирифта меовард ва бо ҳамин рӯзғор мекашид, зани бечо- 
ра! 

Ман бекор, бе даромад, ба дасти зан мӯҳтоҷ! 

Боре ба идораи рӯзномаи «Тоҷикистони Сурх» рафтам, 
ки ба ман ягон кор диҳанд. Муҳаррири он Фузайлов ном 
яҳудӣ буд. Вай ба таклифи ман хурсанд шуду гуфт, ки: 

- Аз пагоҳ биёед, ман шуморо мудири шӯъбаи адабӣ 
таъйин мекунам. 

Ман хурсанд шудам. Пагоҳ омадам, ки вазъи Фузайлов 
тағйир ёфтааст. Ба ман узр гуфт: 

- Аз мо ин штатро буридаанд, мо шуморо ба кор ги- 
рифта наметавонем. 

Хуб, чӣ илоҷ! Не, бошад, не-дия! Малӯл шуда рафта ис- 
тода будам, ки касе маслиҳат дод: ба нашриёти давлатӣ, ки 
директораш Неъматуллоев буд, муроҷиат кунам. Рафтам. 

Неъматуллоев ҳам розӣ шуд, ки маро ба кор гирад, 
муҳаррири адабӣ таъйин кунад. Лекин пас аз ду рӯз ома- 
данамро хост. Пас аз ду рӯз омадам. Неъматуллоев ҳам 
тамом дигар шуда буд: - Мебахшед, мо шуморо ба кор 
қабул карда наметавонем, штат надорем! 

- Во аҷабо! - гуфтам ба худам. - Ин чӣ сирру асрор бо- 
шад?! 

Сирру асрорашро ман баъдтар фаҳмидам: Як вақтҳо 
ман бо Бобоҷон Ғафуров хеле наздик ва дӯст будам. Он 
вақтҳо Ғафуров дар шӯъбаи пропагандаи СеКа кор ме- 
кард. Ҷавон буд, бағайрат буд. Ин ошноии мо ҳанӯз аз 
вақти дар институти журналистии Москав хонда гаштани 
вай сар шуда буд. Ман бо корҳои эҷодӣ ба Ленинобод би- 
сёр мерафтам. Дар Ленинобод Раҳим Ҷалил дар идораи 
рӯзнома кор мекард. Ғафуров ҳам тобистонҳо ба таътил 
омада дар рӯзнома муваққатан кор мекард. Ана, дар 
ҳамин рӯзнома ман ӯро медидам ва шинос шуда будам. 
баъд Ғафуров дар комитети марказии ҳизби коммунистии 
Тоҷикистон кор карда калон шуд. Ба гумон, ба гирду ат- 
рофи худ Абдуғанӣ Мирзоев, Неъматуллоев, Набиҷон 
Поччоҷонов, Самад Ғанӣ барин одамонро ҷамъ карда, аз 
ҳамонҳо дар бораи ман суханҳои бад шунидааст, ки нисбат 
ба ман пӯстини худро чаппа пӯшид. На ин ки саломи ма- 
ро алейк намегуфт, балки сояамро аз девор тарошида ме- 
партофт. Инак, Фузайлов маро ба кор қабул карандӣ шуда 
ба маслиҳати Ғафуров меравад, вай албатта не мегӯяд. 
Неъматуллоев ҳам аз Ғафуров маслиҳат пурсида, ҷавоби 
«не» мегирад ва ман бекор мемонам. Ба гумони ман 
Абдуғанӣ Мирзоев нисбат ба ман бештар шикоят карда, 
номи маро, худи маро ба Ғафуров бад кардааст. Бобоҷон 
Ғафуров бошад, ба гапи ҷосусони худ бовар карда ба ман 
муқобил шудааст. Аммо ман аз ин гапҳо бехабар, ба як 

лаб нон зор шуда мегаштам. 

Дар ҳамин вақт, дар ҳамин айёми тангӣ, худораҳматӣ 
Ефим Исоевич Мителман, ки саррежиссёри театри ба но- 
ми Лоҳутӣ буд, ба ман дасти мадад дароз кард ва маро ба 
театр бурда, мудири қисми адабӣ таъйин намуд ва 
маслиҳат дод, ки пиеса нависам. Барои ёрии ман аз Тош- 
канд - Файкоро - драматурги намоёни русро, ки аз Москав 
муҳоҷир шуда омада буд, ҷеғ зада овард. Ман дар муддати 
ду-се моҳ бо ёрии Файко пиесаи «Дили модар»-ро навиш- 
там ва дар соли 1942 онро ба саҳна гузоштанд. Пас 
ҳамроҳи Файко пиесаи дуюмини худ «Хонаи Нодир»-ро 
навиштам, ки онро ҳам дар соли 1944 ба саҳна гузоштанд. 
Бо ҳамин ману оилаам осуда шудем, қомати худро боло 
бардоштем. 

Рӯзе дар театр будам, ки маро ба телефон ҷеғ заданд. 
Рафта гӯш кардам, ки Бобоҷон Ғафуров гап мезанад. Ба 
ман меҳрубониҳо карда гуфт, ки имшаб дар соати ҳашти 
бегоҳ ба СеКа биёям. Он вақт Ғафуров котиби якуми Ком- 
партияи Тоҷикистон шуда буд. Ман ҳайрон шудам, ки чӣ 
гап бошад. Бегоҳӣ ба СеКа рафтам. Маро зуд ба назди 
Ғафуров роҳ доданд. Ғафуров пас аз ҳолу аҳволпурсӣ гуфт: 

- Ана, ҷанг ҳам ба охир расида истодааст, биёед, мо ҳам 
дӯстии худро барқарор мекунем? 

- Ман бо шумо ҳеҷ гоҳ дар ҳолати душманӣ набудам! - 
гуфтам. 

- Ҳар чӣ ки буд, гузашт! - гуфт Ғафуров. - Дар ҳаёт 
ҳамин хел нофаҳмиҳо ҳам мешавад. Хайрият ки кас зуд 
сарфаҳм меравад. Хайр, аҳволатон чӣ тавр? Зисту 
зиндагонӣ? 

- Хуб не, - гуфтам. - Дарди сил оҳиста-оҳиста кори худ- 
ро карда истодааст. Бо маслиҳати духтурҳо ба шӯрои ва- 
зирон муроҷиат кардам, ки ба ман каме равғани маска, 

қанду дигар хӯрокворӣ мадад кунанд. Муовини раис ба 
номи вазири савдо - Қосимов як мактуб навишта дод, ки 
ба ман ёрӣ диҳад. Мактубро бурда додам, Қосимов ба рӯи 
он коғаз чизе навишта ба ман дод, ки ба кадом шӯъба 
муроҷиат кунам. Бинам, навиштааст, ки ба ман як кило 
равғани маска, як кило қанд ва ду кило биринҷ диҳанд. 
Инро дида гуфтам, ки ба мани бемор, ин чӣ мешавад!? 

- Э, рафиқ! - гуфт Қосимов бо дағдаға. - Ман ин 
чизҳоро аз ҳаққи сад нафар сағирбача канда ба шумо дода 
истодаам. 

- Ҳаққи сағирбачаҳо ба ман лозим нест! - гуфта, коғазро 
дар наздаш пора-пора карда партофтам. 

Ин сӯҳбатро шунида Ғафуров оташин шуд ва ба теле- 
фон даст бурда Қосимовро ҷуст. Толеи Қосимов баландӣ 
кард, Ғафуров ӯро наёфт. Баъд ба ман гуфт парво накунед, 
ман ин масъаларо ҳал мекунам. Бо ҳамин хайрухуш карда 
рафтам. 

Рӯзи дигар дар театр боз маро ба телефон ҷеғ заданд. 
Ин дафъа аз управленияи хоҷагии шӯрои вазирон. Гӯш 
кардам. Мудири управления бо ман салому алейк карда 
гуфт, ки ба назди ӯ равам. Рафтам. Вай ба ман як гӯсфанд 
гӯшт, даҳ кило равғани маска, даҳ кило қанд, даҳ кило ша- 
кар, бист кило биринҷ дод. 

Ин хӯрокиҳоро гирифта ба ҳаққи Бобоҷон Ғафуров ду- 
ои хайр кардем. Ин шахси олиҷаноб дар ҳаққи ман 
некиҳои бисёре кард, ки фаромӯш намекунам. Бо ҳамин аз 
машаққат ва танқисиҳои рӯзҳои ҷанг халос шудем. Маро 
аввал худо, баъд Ефим Исоевич Мителман ва ниҳоят 
Бобоҷон Ғафуров наҷот доданд. Арвоҳашон шод бошад! 

Ҷалол ва Саодат Икромӣ бо набсра ва абераҳояшон. 
Аз чап ба рост: Мунира, Азамат, Ҷалол Икромӣ бо Зӯҳро, Саодат 
Икромӣ бо Зумрад, Нодира 

Соли 1951. Бухоро. Садриддин Айнӣ бо шогирдонаш Ҷ.Икромӣ ва 
С. Улуғзода бо зиёиёни Бухоро дар назди мақбараи И. Сомонӣ 


Ҷалол ва Саодат Икромй бо духтарашон Назира 
ва ҷиянашон Фируз Усмонов . 


Москва. 1957. Ҷалол ва Саодат Икромӣ 
бо писарашон Ҷонон 


Ҷалол Икромӣ, М. Шакури ва 

Амрико. 2004. Фирӯза Икромӣ баъди 
гирифтани дипломи Университет 


ДӮСТОНИ НАЗДИКИ БУХОРИИ МАН 


Яке аз дӯстони наздик ва меҳрубони бухории ман 
Икромхоҷаев буд. Падару модар ва хешутабори ӯро ман 
дуруст намедонам, ё ки фаромӯш кардаам. Вақто ки дар 
Бухоро ман бо вай шинос шудам, муаллим буд ва ба воси- 
таи як рафиқи ҳамсинфи худ, бо вай ошно шуда будам. 
Вай шахси меҳрубон, ватанпарвар (Бухороро хеле дӯст ме- 
дошт), хушсаризабон ва одами қатишав буд. Як ҷиян 
дошт, ки ҷавони пухта, корчаллон ва шайтон буд. 
Икромхоҷаевро аксаран бо вай медидам. Ин дӯстии моро 
баъдтар Исмоил Садрӣ мустаҳкамтар кард. Икромхоҷаев 
азбаски дар кӯдакӣ чӣ касале шуда, дастонаш аз оринҷ по- 
ён наёзида мондаанд. Нисбат ба танаш, дастонаш хеле 
хурд буданд; бинобар он ба ӯ «Икромхоҷаи ча-ча» лақаб 
дода буданд. Аҷоиби кор дар ин буд, ки вай дар аснои су- 
хан кардан бештар «ча-ча»-ҳои худро ҳаракат дода, нишон 
дода гап мезад. «Ча-ча»-ҳо хурд бошанд ҳам коргар бу- 
данд. Гоҳо бо ин «ча-ча»-ҳо таҳдид карда ҳам мемонданд: - 
Як мезанам, ки... 

Вақто ки ман бо эшон шинос шудам, зан надоштанд, 
лекин муштоқи зан буданд, занбозиро дӯст медоштанд. 
Намедонам, фаромӯш кардаам, ки дар куҷо таҳсили олӣ 
гирифта, дар куҷо хонданд. Зеро ки дар соли 1930 мо ба 
Душанбе кӯчида омадем ва муносибати мо канда шуд. Аз 
дигарбор муносибати мо дар баҳори соли 1934 дар 
Самарқанд барқарор гардид. 

Дар баҳори соли 1934 анҷумани якуми Иттифоқи нави- 
сандагони Тоҷикистон барпо гардид. Чанд гоҳ пеш аз 
анҷуман корҳои тайёрӣ давом кард. Он вақт ман дар идо- 

раи маҷаллаи «Барои адабиёти сотсиалистӣ» (бобои 
маҷаллаи «Садои Шарқ») котиби масъул шуда кор мекар- 
дам. Дар Душанбе матбаа хеле суст буд ва аз ӯҳдаи то ба 
анҷуман чоп карда баровадани маҷалларо надошт. Бино- 
бар ин қарор додем, ки шумораи ба анҷуман бахшидашу- 
даи маҷалларо дар Самарқанд барорем. Дар ин бора бо 
шӯъбаи дар Самарқанд будаи нашриёти давлатӣ гапзанон 
кардем, онҳо розӣ шуданд, ки ба мо ёрӣ дода, маҷалларо 
чоп карда диҳанд. Бинобар он идораи маҷалла маро ба 
Самарқанд фиристод. 

Ман дар соати даҳ-ёздаҳи рӯзи баҳорон ба Самарқанд 
расида, аз меҳмонхона ҷо гирифтам. Ҳавои Самарқанд ма- 
сткунанда буд. Ман аз омаданам хурсанд будам. Чизҳоро 
дар утоқи меҳмонхона монда ба кӯча баромадам. 
Итифоқо дар кӯчаи Ленин, ки кӯчаи калон ва кӯчаи обо- 
ди шаҳри нави Самарқанд буд, Икромхоҷаро дида мон- 
дам. Он кас маро дида хурсанд шуду ҳолу аҳвол ва ба куҷо 
фуромаданам ва бо чӣ мақсад омаданамро пурсид. Ман 
гуфта додам. Икромхоҷа гуфт, ки «ман дар қарибии Гӯри 
Мир як ҳавлӣ дорам, дурусттараш, ҳавлии беруни касеро 
иҷора гирифтаам. Хонаам бад не. Ҳозир чизҳоятонро ги- 
рифта, ба хонаи ман меравем, дар ҳамон ҷо истиқомат ме- 
кунед!» Ман ҳарчанд узр гуфта нарафтанӣ шудам, лекин 
Икромхоҷа ба ҳолу ҷони ман намонд. Бо чачаҳои худ аз 
дастам гирифта ба сӯи меҳмонхона кашид. Лоҷарам, бо 
меҳмонхона ҳисобро баробар карда, чизҳоро гирифта ба- 
ромадем ва ба ҳавлии Икромхоҷа рафтем. Ҳавлӣ як 
меҳмонхона, айвон ва рӯи суфа дошт. Икромхоҷа чою дас- 
тархон муҳайё карданд. Ҳар чӣ ки аз хӯрданӣ ва ширинӣ 
буд, ба дастархон гузоштанд. Пас, қарор додем, ки ман ба 
идораи нашриёт, ки аз ҳавлӣ чандон дур набуд, рафта ба 
Самарқанд омаданамро маълум мекунам ва мефаҳмам, ки 

материалҳои фиристодаи моро ба матбаа додаанд, ё не. 
Баъд, боз меоям ва пагоҳ аввали рӯз ба матбаа меравам. 

Дар нашриёт гуфтанд, ки ҳамаи мақолаю хабару 
ҳикояҳо чида шудагӣ, матбаа ба омадани ман мунтазир 
аст. Аз ин хабар хурсанд шуда, ба матбаа рафтам ва бо 
метрампаж (оне ки саҳифаҳои маҷалларо мебандонад) 
гуфту шунид кардам. Вай гуфт, ки пагоҳ биёед, 
саҳифаҳоро мебандонем. Метрампаж одами худӣ, шахси 
босавод ва донишманд буд. Аз ин ҷиҳат хотирҷамъ шуда 
ба ҳавлӣ баргаштам, ки Икромхоҷа дар тарддуди оши па- 
лав шудаанд. 

- Як духтари хушрӯи рус дорам, - гуфтанд он кас, саб- 
зиро пора карда истода. - Номашро «русалка» мондаам. 
Ҳозир омаданӣ, иҷозат медиҳед? 

- Марҳамат, хона хонаи шумо, ҳар киро ки хоҳед, так- 
лиф кардан гиред. 

- Русалка духтари хеле дилбар аст, ман ба ғайр аз вай 
касеро нагуфтаам. Мумкин аст бо хоҳараш биёяд. Ҳамроҳ 
ош хӯрда, сӯҳбати ширин мекунем. Ман Русалкаро дӯст 
медорам, мехоҳам, ки ба вай хонадор шавам, лекин вай 
камтар почапарешон аст, бо як мард қаноат намекунад. 
Ҳамин қадар насиҳат мекунам, ваъда медиҳам, қабул на- 
мекунад. Ман мегӯяд, маҳбуба шуда гаштанро дӯст медо- 
рам. 

- Хайр чӣ, ба шумо маҳбуба шавад, бас-дия! 

- Безанӣ ба ҷон расид. 

- Ба Душанбе биёед, якто зани барно ёфта медиҳем, 
хушбахт мешавед! 

- Худам ҳам дар ҳамин ният ҳастам. Дарсҳо тамом ша- 
вад, албатта ба Душанбе рафта, ба кор медароям. Бо 
рафиқон гуфтушунид кардам, ба ман аз институти 
педагогӣ кор ва хона доданӣ шуданд. 

- Интавр бошад, бисёр хуб. 

Русалка танҳо омад, хоҳараш ваъда дода аст, ки пагоҳ 
меояд. Ман Русалкаро дида ҳайрон шудам. Бо ҳамин талъ- 
ати зебо, бо ҳамин латофат ва хушрӯӣ, бо ҳамин шӯхӣ ва 
таннозӣ, афсӯс ки ахлоқи накӯ надоштааст. Агар ҳамин 
тавр намешуд, ба рафиқам Икромхоҷа ҳамсари мувофиқе 
мебуд. 

Ман ба ҳамин хел духтарҳо ҳайронам. Мехоҳанд, ки ум- 
ри ҷавонии худро фақат бо айшу ишрат, бо ҷӯрабозӣ гу- 
заронанд. Ҳар рӯз як ёр ёбанд, ҳар шаб дар канори каси 
дигаре бошанд, тани худро ба молу чизу зебу зиннат 
фурӯшанд... Намехоҳанд ки шавҳаре дошта бошанд, фар- 
занд кунанд, оилаи хушбахтона барпо кунанд. Гумон ме- 
кунанд, ки ҷавонӣ, зебоӣ ва тароват доимист, ниҳоят надо- 
рад. Фардо ки синну сол гузашт, фардо ки «ошиқонашон» 
аз онҳо даст кашиданд, фардо ки танҳо монданд, 
пушаймонӣ суд надорад. Хайрият ки Русалка 
Икромхоҷаро фиреб надода, рӯйрост гуфтааст, ки вай за- 
ни як кас шуда гаштанро намехоҳад. Агар ба он кас расида, 
баъд хиёнат мекард, ҳоли ҷӯраам хароб буд. 

Хуб, ҳамон бегоҳ бо оши палав камтар май нӯшида, 
сӯҳбат кардем, хурсандиҳо кардем, ба рафиқам Икромхоҷа 
ташаккур ва раҳматҳо гуфтам. 

Рӯзи дигар ба кор рафтам ва дар ошхонаи сари роҳ, ки 
дар булвари Абрамов буд, пиво нӯшида, ош хӯрда, то 
бегоҳ бардам будам. Ҳамин тавр як ҳафта, даҳ рӯз меҳмони 
Икромхоҷа гашта, маҷалларо аз чоп бароварда, ба Душан- 
бе баргаштам. 

Икромхоҷа ба ваъда вафо карда, тобистони ҳамон сол 
ба Душанбе омаданд ва дар институти педагогӣ муаллим 
шуданд. Институт ба он кас аз бинои асосӣ як хонаи калон 
дод. Ҷӯраам дар байни муаллимон обрӯй доштанд, он 

касро ҳурмат мекарданд. Лекин он кас муҷаррад буданд ва 
талабгори як зани ба худ муносиб буданд. 

Иттифоқо дар охирҳои тобистон Маъсумахон (духтари 
холаи мо, ки дар Тошканд зиндагӣ мекунаду аз шавҳари 
ҳабсшударафтаи худ се фарзанд дорад) ба Душанбе омад. 
Саодат ӯро ташвиқ кард, ки ба Икромхоҷа ба шавҳар ба- 
рояд. Маъсумахон аввал не гуфт, аммо баъд бо ташвиқи 
мо розӣ шуда гуфт, ки хайр, аввал ҳеҷ гап нозада, бо он кас 
шинос кунетон, мебинам, санҷам, баъд ягон гап мешавад. 
Мо ба ин розӣ шудем. Ба Икромхоҷа гуфтем, ки мо имрӯз 
ба хонаи шумо меравем, бо худ як зани хушрӯйро меба- 
рем. Агар ситораҳоятон ба ҳам мос афтад, баъд оид ба 
хостторӣ сухан мекунем. Икромхоҷа бо мамнуният қабул 
карданд. Як рӯз ману Саодату Маъсумахон ба хонаи 
Икромхоҷа рафтем. Хайр, хурсандона пешвоз гирифта, 
қабул карданд. Нишастем, на чой, на нон, на дигар чиз! Мо 
мусофир-дия гуфтанд, асбобу чизу чора надорем, мебах- 
шетон, зиёфат дар ресторан! 

Пас аз камтар сӯҳбат, Маъсумахон папирос кашиданӣ 
шуд, киса ва сумкаҳояшро кофт, аммо қуттии папиросро 
наёфт. Ман аз Икромхоҷа пурсидам, ки папирос доранд, ё 
не. Он кас аз ҷо бархоста, аз куҷое калиди шкафро ёфта, 
онро кушода як қуттӣ «Казбек»-ро ёфтанду як дона папи- 
рос гирифта ба Маъсумахон доданд ва як дона худашон ба 
лаб гузошта, қуттии папиросро боз ба шкаф гузошта қулф 
карданд. Маъсумахон гапе назада, аз гӯгирди даргирондаи 
он кас папиросро дуд кунонду аз ҷо бархост. 

- Мебахшетон, - гуфт, - ман ба Аслихон (Бурҳонов, ки 
додараш аст) ваъда дода будам, ки дар соати се вомехӯрем. 
Дар ин ҷо гап зада монда, вақтро аз даст додем... 

Бо ҳамин аз хонаи Икромхоҷа баромада, ба кӯча қадам 
гузоштем: 

- Ибӣ, ибӣ, дафъ дафу! - гуфт Маъсумахон. - Ман дево- 
на нашудем, ки ба ин хасиси мурданӣ расам. 

Ана ҳамин тавр занёбии мову зангирии Икромхоҷа ба 
охир расид. Маъсумахон дигар шавҳар накарданд. Духтару 
писарҳояшон калон шуданд, зандору шавҳардор гаштанд 
ва ҳоло ҳам бад зиндагӣ намекунанд. 

Икромхоҷа бошанд, як зани фақирак ва номуродакро 
ёфта гирифтанд. Аз вай як писар шуд (Шурик). Лекин 
ҷӯраи бечораам, ки силкасал буд, ба писараш зан надода, 
вафот кард, дар бечорагӣ ва камбизоатӣ вафот кард. Мо 
ҷӯраҳо пул ҷамъ карда гӯрондем. Арвоҳашон шод бод! 


ххх 


Дитхар як рафиқ ва ҷӯраи ман Ҳаким Ҳомидӣ буд. Ин 
кас писари қозӣ Ҳомидхоҷа буда, падарашон бо падари 
ман ошноӣ ва рафту омад дошт, бинобар он мо 
ҳамдигарро аз ҷавонӣ, аз мактаб хонда гаштани худ ме- 
шиносем. Ҳамроҳ дар дорулмуаллимини Бухоро мехон- 
дем. Баъд ба Самарқанд ба аввалин мактаби олии педаго- 
гии ӯзбекистон рафта хондем. Ман ба Тоҷикистон омадам, 
Ҳаким Ҳомидӣ ба Тошканд рафтанд. Дар Тошканд, дар 
институти педагогӣ дарс медоданд. Зану бача карданд. 
Дар шаҳри кӯҳнаи Тошканд, дар як ҳавлӣ ду хонаро иҷора 
гирифта, меистоданд. Аммо меҳмонпарвар буданд. Дар 
ҳар бор ба Тошканд рафтанам, албатта ба хонаашон так- 
лиф мекарданд. Бо ҷӯраҳои дар Тошканд будаи ман, бо 
Муҳаммадҷон Васфӣ, Яҳё Юлдошев, Юсуфҷон Ҳамдам 
баринҳо дӯстӣ ва рафоқат доштанд. Ба воситаи Васфӣ ва 
дитарон ба рӯзномаи «Ҳақиқати ӯзбекистон» (ҳоло «Овози 
Тоҷик» ном гирифтааст) иштирок карда меистоданд. 
ӯзбекӣ дарс диҳанд ҳам, хайрхоҳ ва тарафдори Тоҷикистон 
буданд. Худашон одами хеле ва хеле мулоимфеъл, хушса- 

ризабон, қатишав, донишманд буданд. Лекин соддагиҳо 
ҳам доштанд. То ба солҳои охири ҳаёташон дар ҳамон 
ҳавлии кӯҳна, ки ҳеҷ шароити мувофиқ надошт (ҳаммом, 
оби гарму хунук ва ҳоказо) истиқомат карданд. Ниҳоят ка- 
се ба ҳолашон тараҳҳум карда, аз хонаҳои навсохт кварти- 
ра доданд. Ба он ҷо кӯчида дер зиндагӣ накарданд. Нохост 
хабар омад, ки вафот кардаанд. Бале, ин хабарро ба ман 
Яҳёхон ба Душанбе омада расонид. Гуфт ки худаш ба сари 
кор истода, ҷанозаи он касро нағз обрӯй кардааст ва дар 
ҷои корашон митинг карда, дар Дӯрман ба хок супуруда- 
аст. 

Вақте ки Яҳёҷон, рафиқи ҷавонии ман, писари 
Ҳоҷигадои бухороӣ, ки ҳавлиашон аз ҳавлии мо чандон 
дур набуд, охирин бор ба Душанбе омад, аҳволаш хуб на- 
буд, фишори хунаш хеле баланд буд. Ош кардем, дуруст 
нахӯрд, май таклиф кардам, рад кард. Бечора аз ҳамин ҷо 
рафта вафот кардааст. Шод бод арвоҳи покаш, ҷояш 
ҷаннат бошад! 

Яҳёҷон бо ман дар Дорулмуаллимин мехонд. Хеле 
бафаҳм, ҳушёр ва пешқадам буд. Дар синф мо ба ҳам 
мусобиқа доштем. Яҳёҷон то ба охир бо ман дар дорулму- 
аллимин наистод, ба Тошканд рафт, журналист шуд. Вай 
ҳанӯз дар вақти дар Бухоро буданаш бо мақола ва 
фелетонҳояш машҳур шуда буд. Ҳамроҳи Комил Алиев 
ном журналист ва фелетоннависи машҳури ӯзбек кор ме- 
кард. Баъд дар «Узтаг» (агентии ахбороти ӯзбекистон) 
тарҷумонӣ кард, мудири шӯъба буд. То ба охири умраш 
дар ҳамон як ҷо - дар «Узтаг» кор кард. Аз худ шогирдони 
бисёре расонид. Дар Тошканд ҳавлии хубе дорад. Ҳоло 
завҷааш - Саодатҷон дар қайди ҳаёт аст, ба гумон бо дух- 
тару писараш зиндагӣ дорад. 

ххх 


Муҳаммадҷон Васфӣ - шоир, журналист, шахси хеле 
хуб ва бофаҳм буд. Падараш дар Ғиҷдувон амлокдор буд, 
падари ман қозӣ, бинобар он мо бо ҳам аз хурдӣ, ҳанӯз аз 
солҳои 1918 шинос будем. Пас аз инқилоб (падараш ба 
Афғонистон ҳиҷрат карда буд) бо модар ва хоҳаронаш бо 
машаққат зиндагӣ мекард. Мо чанд гоҳ аз ҳамдигар ҷудо 
будем. Баъд, вақто ки ман аз Самарқанд, аз хондани мак- 
таби олӣ мосиво шуда ба Бухоро баргаштам, Васфӣ дар 
идораи рӯзномаи Бухоро ходими адабӣ шуда кор мекард. 
Азбаски истеъдоди хуби шоирӣ ва забондонӣ (ҳам ӯзбекӣ 
ва ҳам тоҷикӣ) дошт, дар идора ҳама ӯро ҳурмат мекар- 
данд. Пас аз ташкил шудан ва ба нашр сар кардани 
рӯзномаи «Ҳақиқати ӯзбекистон» ба забони тоҷикӣ, Вас- 
фиро ба Тошканд ҷеғ зада бурданд ва дар идораи рӯзнома 
вазифаи ходими адабиро ба ӯ супориданд. Васфӣ бо зану 
бачаҳояш (ду духтар) дар Тошканд ба ҳавлии иҷора ме- 
нишаст ва ҳар рӯз аз шаҳри кӯҳна ба шаҳри нав, ба идора 
мерафт. Хусусияти аҷоиби Васфӣ дар ин ҷо буд, ки вай 
шеърро зуд ва равон мегуфт. Дар тӯе бо он кас будам, 
нӯшидем, хӯрдем, Васфӣ дар худи ҳамон тӯй, ба шаъни 
келину домод шеъре гуфтанд, ки ман шоҳиди навишта 
шудани он шеър шудам. Васфӣ вақтҳои охир бисёр 
менӯшиданд, қаландармашраб буданд. Ба сару либоси худ 
аҳамият намедоданд, ринд набуданд. Он кас то ба охири 
умрашон бой, серпул ва осудаҳол набуданд. Ба қадри ҳол 
зиндагӣ мекарданд, парвои олам надоштанд. Дар хона 
шароити корӣ - мебел, стол ва устул надоштанд. Корҳо 
заминакӣ буд. Занашон инҷиқ ва серноз буд. Масалан 
гӯшти магазинро намехӯрд, гӯшти дасткуш ёфта биёред, 
мегуфт. Ба Васфӣ шароити кор муҳайё карда намедод. 
Вақто ки Васфӣ китоби «Дувоздаҳ дарвозаи Бухоро»-и ма- 

ро ба ӯзбекӣ тарҷума карданд, Ҳомидӣ пурсидааст, ки ин 
қадар корро кай ва дар куҷо кард. 

- Шабохун задем-дия! - гуфта ҷавоб додаанд. Ҳомидӣ 
мегуфтанд, ки коғазу дафтару қаламу шеърҳояшон дар 
таки паси кӯрпаҳои чидамонда шудагӣ меистод. Ахтар 
коғазе лозим шавад, аз болои кӯрпаҳо хам шуда, аз тоқ 
базӯр ёфта мегирифтанд. Дар ҳамин шароит кор ва эҷод 
мекард, шоири бечора Васфӣ! Ман ҳайронам, ки он қадар 
шеъру достонҳо, он қадар тарҷума ва мақолаҳоро чӣ тавр 
навишта бошанд. 


ххх 


Дар шаробнӯшӣ шарики бисёр наздики Васфӣ - 
раҳматӣ Муинзода буданд. Боре, ману Юсуфҷон Ҳамдаму 
Ҳомидӣ дар ҳавлии Васфӣ меҳмон будем. Хуб хӯрдем, 
нӯшидем, баъд қарор додем, ки ба дидани Муинзода, ба 
Челонзор (яке аз маҳаллаҳои нави Тошканд) меравем. Ба 
кӯча баромадем, Юсуфҷон як таксиро дошт, савор шуда ба 
Челонзор рафтем, ки квартираи Муинзода дар он ҷо буд. 
Дар роҳ, дар назди мағозае Васфӣ мошинаро боздоштанд 
ва фуромада, як шиша арақ гирифта баромаданд. Мо он 
касро маломат кардем, ки ин корро бедарак карданд. Зеро 
ки дар меҳмонӣ хуб нӯшидем, хӯрдем, акнун ба назди Му- 
инзода рафта, ҳолпурсӣ мекунему бармегардем. Вақт хеле 
гузаштагӣ буд, ман дар шаҳр кор доштам. Васфӣ далел 
меовард, ки ба хонаи устод бе арақ рафтан хуб не. Хуллас 
ки рафтем, дар қабати савум квартира доштаанд. Моро 
худашон ва оилаашон хуш қабул карда, хурсандона пеш- 
воз гирифтанд. Нишастем, омин гуфтем, аҳволпурсӣ кар- 
дем. Баъд Муинзода ба занашон фармон доданд, ки ош 
пазад. Асбоби ош муҳайё аст, гуфт занашон. Мо ҳарчанд 
мань кардем, нашуд. Занҳо ба ошхона рафта, ба ошпазӣ 

сар карданд. Хонаи Муинзода ҳам заминакӣ буд, фақат 
дар миёни хона хонтахта меистад. Дар баробари омадани 
мо ба рӯи хонтахта нон, мавиз, чой ва шириниҳо оварда 
монданд. Пас, Васфӣ аз киса шишаи арақро бароварданд. 
Ману Ҳомидию Юсуфҷон нанӯшидем. Васфӣ бо устод 
нӯшиданд, Арақ тамом шуда буд, ки мо аз ҷо бархостем, 
лекин занашон дар дами дар омада гуфт, ки зирбак тайёр, 
камтар сабр кунем, ош тайёр мешавад. Мо узр гуфтем, ман 
кори зарур дорам гуфтам. Медонистем, ки аҳволи 
иқтисодии Муинзода чандон хуб не ва баъд, мо ёрои 
хӯрокхӯрӣ надоштем. 

Дар он ҳол Муинзода аз ҷо бархоста гуфтанд: 

- Мон, ош накун, инҳо гӯҳ хӯранд! 

Мо гтапе назада, хайру хуш карда аз хона баромадем. 
Охирин бор вохӯрӣ бо Муинзода ҳамин буд. Ин шоири 
забардаст ва қариб классики тоҷик, ҳамин тавр, дар 
каландармашрабӣ, нодорамӣ ва арақхӯрӣ умр гузаронида, 
баъд дар охири умраш ба Ленинобод рафта вафот карда- 
аст. 

Муинзода Мунирхон ном дошт. Вай аз мо пештар ба 
Душанбе омада буд, дар кадом идораи рӯзнома кор ме- 
кард, шеърҳои бисёр хуб менавишт ва тарҷумаҳо мекард. 
Вақто ки хонаи дар кӯчаи Орҷоникидзе будаи Иттифоқи 
нависандагон тайёр шуд, мо дар қабати дуюм будем, Му- 
инзода дар қабати якум, дар зери хонаи мо истиқомат ме- 
кард. Он вақт Муинзода дар театри ба номи Лоҳутӣ ходи- 
ми адабӣ буд, лекин арақхӯрӣ ва мастиро аз ҳад мегузаро- 
нид. Шаби дароз арақхӯрӣ ва мастӣ карда, бевақт хоб ме- 
кард ва то саҳар нолида «у-у» гуфта рӯз мекард. То 
чошттоҳ хобида, бедор шавад ҳам аз ҷо бархоста намета- 
вонист, то ки духтараш, ё занаш як пиёла арақ оварда, 
нанӯшонад. Аксаран пагоҳирӯзӣ дар хона арақ намемонд. 

Барои арақ харида овардан зану бачаҳояшон пул надош- 
танд. Лоҷарам духтарашон боло баромада, аз мо пул қарз 
мегирифт ва ба дӯкони арақфурӯшӣ рафта, арақ меоварду 
ба падараш менӯшонид, то ки он кас ба по хезанд... 

Боре театр ба он кас шеъре ба забони туркӣ дода (бах- 
шида ба 26 комиссари Боку), тарҷумаашро фармудааст, 
зеро ки солонаи ёдоварии бисту шаш комиссари Боку 
қариб будааст. Аммо Муинзода ба арақхӯрӣ ва мастӣ ово- 
ра шуда, ба зудӣ тарҷума накардаанд. Ниҳоят як бегоҳ ре- 
жиссёр - Фатҳулло Умаров ва директор Бобоҷонов ба хо- 
наи Муинзода меоянд, ки аҳбоб ҷамъ, дастурхон паҳн, 
арақу газакҳо монда шудагӣ, кайфи Муинзода баланд. 

Омадагон пас аз аҳволпурсӣ ва сӯҳбат, аз Муинзода 
тарҷумаи шеърро металабанд. Он кас мегӯянд, ки тарҷума 
нест. Омадагон бо исрор талаб карда, ҳеҷ набошад, ориги- 
нали шеъри туркиро бидиҳед мегӯянд. Муинзода дар 
ҷавоб мегӯянд, ки: 

- Ман шеъри бисту шаш комиссарро ба фалонам ха- 
лонда партофтам! 

Ин суханро омадагон навишта гирифта мераванд. Пас 
аз ду-се рӯзи дигар дар клуби хонаи мо маҷлиси правле- 
нияи иттифоқи нависандахон ташкил ёфт ва дар он масъа- 
лаи дида баромадани кори Муинзода гузошта шуда буд. 
Іӯё ки Муинзодаро суд мекарданд. Сиёҳкунандагон 
Фатҳулло Умаров ва Бобоҷонов буданд. Пас аз андак 
муҳокима, гуноҳашонро ба гарданашон дайн карда, қарор 
доданд, ки Муинзода аз сафи нависандагон хориҷ карда 
шавад. Ин қарори бисёр сахт буд, қароре ки пас аз он шах- 
сро озод намемонданд. Хусусан ки сол - соли 1937 буд. 

Муинзода бо вуҷуди арақхӯрӣ ва мастӣ ба кори худ 
пухта ва тақдири ояндаи худро медонистагӣ будаанд. Он 
кас худи ҳамон шаб ба поезд савор шуда, рост ба Андиҷон 

мераванд ва дар кадом қишлоқ (шояд дар он ҷо шиносе 
дошта бошанд) муқим шуда, муаллимӣ карда мегарданд. 

Рӯзи дигари ғойиб шудани Муинзода, духтарашон ба 
ман як хатча бароварда дод. Муинзода ба ман, ки котиби 
масъули маҷаллаи «Барои адабиёти сотсиалистӣ» будам, 
навиштаанд, ки ҳаққи қалами он касро аз бухгалтер 
рӯёнида ба оилаашон супорам. Ман ин корро кардам ва 
боз аз худам ҳам ёрии моддӣ расонидам, зану бачаҳои 
Муинзода, пас аз чанде кӯчида ба Ленинобод рафтанд, хо- 
наро Турсунзода ишғол кард. 

Муинзода то гузаштани даҳшати соли 1937 ғоиб буданд. 
Баъд Усмон Юсуфов, ки котиби якуми комитети марказии 
партияи коммунистии ӯзбекистон буд ва шахси бисёр 
бафаҳм, доно ва маданӣ буд, ба Андиҷон рафта, иттифоқо 
аз касе мефаҳмад, ки дар кадом мавзеи он ҷо як шоири за- 
бардасти тоҷик истиқомат дорад. Он касро ҷуста меёбаду 
бо худаш ба Тошканд бурда, ба Ғафур Ғулом месупорад, 
ки ба он кас кор ёфта диҳад ва аз ҳар ҷиҳат таъмин кунад. 
Ғафур Ғулом хурсанд мешавад ва бо Муинзода улфат гаш- 
та, шеърҳояшро ба тоҷикӣ тарҷума мекунонад ва бо ҳамин 
Муинзода сокини Тошканд мешаванд. Солҳои охири ум- 
рашон (фаромӯш кардаам) ба Хуҷанд баргашта, дар зодгоҳ 
худашон вафот карданд. 


Вақто ки ин сатрҳоро менависам, дар мамлакат 
дигаргуниҳои калон ба вуқӯъ омадаанд. Пас аз вафоти 
Брежнев ва яки дигараш (Черненко) ба мамлакат (СССР) 
Горбачев Михаил Сергеевич калон шуд. Вай дар соли 1985 
«Бозсозӣ» ном чизеро ба майдон андохта, тамоми корубор 
ва рафти осудаи зиндагиро тағйир дод. Ошкорбаёнӣ, 
озодӣ, истиқлолиятро ривоҷ додан хост. Нӯшидан, арақу 
виноро манъ кард. Оҳиста-оҳиста коре кард, ки сохти дав- 

лати Шӯравӣ, СССР зеру забар гашт, нест шуд. Дар 
натиҷаи манъи арақу вино ҳазорҳо гектар ангурзорҳоро аз 
бехаш канданд, садҳо заводҳои арақу вино несту нобуд 
гашт. Мардум ба нашакашӣ ва дигар корҳои бад гузаш- 
танд. Пас аз харобии иқтисодиёт ва бемории мардум ху- 
даш иқрор шуд, ки хато кардааст. Ин «хато» ба миллиард 
ва курорҳо баробар гашт. Пас аз «хатои» Горбачев мамла- 
кат титу пора гашт. Сохти коммунистӣ қариб нест шуд. 
Ҷумҳуриятҳои назди Балтика сар карда бу худ истиқлол 
гирифтанд. Ҳамаи мамлакатҳои демократии атроф - 
Полша, Чехословакия, Руминия, Булғория ва Германия 
юғи коммунистиро партофта, ҷудо шуданд. Германияи 
шарқӣ бо Германияи ғарбӣ ҳамроҳ шуд. Хоникер 
овораҳои вилоят шуда, ҳоло дар сафоратхонаи Чилӣ ба 
худ паноҳ бурдааст. Дар СССР бошад, аввал Украина, Рос- 
сия ва Белоруссия иттифоқ баста аз СССР ҷудо шуданд. 
Баъд ҷумҳуриҳои Қафқоз ва Осиёи Миёна истиқлол ги- 
рифтанд ва Горбачев бекор шуда монд. Алҳақ ҳеҷ қувва ба 
ин қадар зуд ва осонӣ давлати зӯр, бошукӯҳ ва бузурги ду- 
нё - СССР-ро нобуд карда наметавонист, чи тавре ки Гор- 
бачев кард! 

Дар Қафқоз ва Молдавия ҷангҳои сахти байни 
ҳамдитарӣ оғоз ёфт. Арманистон бо Озарбойҷон ба болои 
Қаробоғ ҷангро сар карданд. Ҳазорҳо одамон талаф гаш- 
танд. Дар Осияи Миёна аввал қирғизҳо бо тоҷикҳо, баъд 
бо ӯзбекҳо ҷанг карданд, хайрият ки зуд оштӣ шуданд. 
Горбачев М.С. ба ҳамаи ин воқеаҳо ва расвоиҳои дитар са- 
баб шуд. Вай бо чӣ мақсадҳои нопок ҳаёти осудаи 
халқҳоро вайрон ва зеру забар кард. Умуман ғояи вай ду- 
руст бошад ҳам, ҳоло мардуми ҷоҳил ва қафомондаи мам- 
лакат ба ин «озодӣ» тайёр набуд. Горбачев ба ҳамаи дигар 
ҳизбҳо озодӣ дод. Дар ҷумҳуриятҳо ҳизб (партия)-ҳои оп- 

позитсия пайдо шуданд. Дар Тоҷикистон партияи 
«Наҳзати ислом», партияи демократӣ, партияи мардумии 
«Растохез» ва ниҳоят партияи «Лаъли Бадахшон» ба вуҷуд 
омад. Ин ҳизбҳо, ин партияҳо бо қозии ислом ва муллоҳо 
даст ба ҳам дод, Тоҷикистонро нотинҷ ва пурғавғо сохтанд. 
Аввал дар феврали соли 1990 иғтишоши калон дар Ду- 
шанбе ба вуқӯъ омад. Мағозаҳоро сӯхтанду талаю тороҷ 
карданд, ҷавонҳо кушта шуданд (бинобар он майдони на- 
зди СеКа-ро - майдони Шаҳидон ном доданд). Дар он дам 
СССР вуҷуд дошт. Аз Москав ва дигар ҷоҳо аскару тӯпу 
танк омад. Шӯришро зер карданд. Ду сол як навъе гузашт. 
Интихобот шуд. Раҳмон Набиев президент шуд. Лекин 
сардорони партияҳои номбурда намонданд, ки ҳукумат ва 
Набиев дуруст кор кунад. Дар моҳи марти соли 1992 боз 
иғгишош, митингбозӣ сар шуд. Аввал дар майдони 
Шаҳидон мардуми бисёре хаймаю боргоҳ сохта, шабу рӯз 
доду фарёд карданд. Дар ин маърака Бозор Собир (шоир) 
фаъолона ҳамроҳӣ кард. Ман шеърҳои ӯро дӯст медоштам 
ва ӯро ҳурмат мекардам. Лекин баъд девонагӣ ва 
саркашиҳои ӯро дида ихлосам гашт. Гуфтам: ҳайфи 
шоирӣ ба вай! Шоир наход ки халқро иғво кунад, бедарак 
мардумро ба хунрезӣ тарғиб кунад! Мардум ба гуфтаҳои ӯ 
бовар карда худро ба ҳар тараф мезаданд. Ҳатто бинои 
СеКа-ро аз чаҳор тараф печонида гирифта, намонданд, ки 
ҳукумат кор кунад. Пас ба муқобили онҳо, ба гумонам, 
сардорони ҳукумат аз Кӯлоб ва дигар ҷоҳо мардуми бисё- 
реро ҷамъ карда ба майдони Озодӣ оварданд ва қариб як- 
якуним моҳ дар ду майдон доду фарёд карданд. Шаҳр ба 
зилзила даромад. Автобусу тролейбусҳо намегаштагӣ шу- 
данд. Зиндагӣ тираю тор гашт. 

Ҳукумат, Набиев ва дигарон бо сардории генерал 
Раҳмонов иборат аз 700 нафар лашкар тартиб дода бо яроқ 

таъмин карданд. Лекин Раҳмонов ба ҳукумат хиёнат карда, 
ба тарафи балвогарон гузашт. Инро дида, ҳукумат гӯё дуз- 
дон ва ҳабсиҳоро бароварда, бо яроқ мусаллаҳ гардони- 
данд. Лекин зӯрашон нарасид, магар ки кӯлобиҳо дар як 
шаб чизу чораҳояшонро ниму нисфӣ ғундошта майдонро 
тарк карданд. Набиев, Кенҷаев ва Дӯстов дар таҳхонаи КГБ 
руст шуданд. Як рӯз ҷавонони майдони Шаҳидон ба КГБ 
ҳуҷум карданд, лекин аз бинои нотайёри назди КГБ 
аскарҳо ба онҳо оташ кушоданд. 10-15 кас кушта ва 
бисёриҳо захмӣ шуданд. Хуллас ки воқеаҳо чунон тезу 
тунд шуданд, ки қариб буд ҷанги гражданӣ сар шавад. Не, 
хайрият ки сардорони ҳизбҳо ва ҳукумат чанд рӯз гуфту 
шунид карда, қарор доданд, ки ҳукумати миллии нав, 
иборат аз намояндагони оппозитсия ва ҳукумат созанд. 
Набиев дар ҷои худ боқӣ монд. 

Ҳоло қариб як ҳафта (имрӯз 22 май) мешавад, ки дар 
шаҳр нисбата тинҷӣ ва осудагӣ барқарор гашт. Лекин ба 
ҳамаи ин ҷанҷолҳо ва хунрезиҳо қаҳри худо омад, магар ки 
боронҳои селро фиристод. Дар Кӯлоб, Ғарм ва ҷоҳои ди- 
гар ҳазорҳо хона ва садҳо қишлоқҳо вайрон ва дар зери 
хоку лой монданд, ҳазорҳо гектар киштзор хароб шуд, 
садҳо нафар ғарқу ноёб гаштанд. Ҳоло ҳукумат бо ҳамин 
кор, яъне бо пешгирӣ ва илоҷи оқибати сел машғул аст. 
Намедонам имсол, зимистони оянда аҳволи халқи чӣ ме- 
шавад. Гушнагӣ, қаҳтӣ нашавад, илоҳо! 

Мо дар моҳи май ба Бухоро рафтанӣ будем, нашуд. 
Воқеан: Дилошӯб писар таваллуд кард, дар 4 майи соли 
1992, ҳоло дар хонаи модараш, лекин бисёр вақт таб меба- 
рорад. Чанд рӯз пеш пинисилин ёфта, сӯзан карданд, кам- 
тар сиҳат шуд. Имрӯз 22 моҳи май, боз таб баровардааст. 
Ин хабарро шунида боз дилам сиёҳ шуд. Намедонам чӣ 
кор кунам. Духтурҳо мегӯянд, ки ширашро дӯшидан ло- 

зим. (Имрӯз ки рӯнавис мекунам - б июн, аҳволи Дилошӯб 
хуб аст). Номи писарашро Азиз монданд. 

Имрӯз 25 моҳи майи соли 1992, ҳаво абрнок, борони 
кӯтоҳмуддат меборад, гуфт радио. Боз аз радио шунидам, 
ки дастаи дуздон ва ғоратгарон, ки ҳукумат яроқ дода буд, 
ба яғмогарӣ давом доданд. Дар ноҳияи Восеъ касеро пар- 
рондаанд ва боз дар канори наҳри Яхсу касеро куштаанд 
ва ғайра ва ҳоказо... Ин хабарҳоро шунида ба воҳима ме- 
афтад кас. Мегӯям: Худоё, ба мулки тоҷикон чӣ шуд? Чаро 
ба ғазаб гирифтӣ? Аз гуноҳи мардум гузар, бубахшой! 
Дишаб аз телевизор дидам, ки дар ноҳияи Комсомолобод 
ба болои 21 хонавода теппаи хокӣ чаппа шудааст. Чи 
қадар ҷонҳо талаф шудаанд. Комиссияи ҳукуматӣ рафта, 
ба қадри имкон ёрӣ дода истодааст. Тавба кардам, бад 
кардам, худоё! Аз гуноҳи бандагонат гузар, ба ғазабат ги- 
рифтор накун! Ана ҳамин воқеаҳо имкон намедиҳад, ки мо 
ба Бухоро рафта, камтар дам гирем ва даҳ-понздаҳ рӯз 
истироҳат карда биёем. Як монеаи дигар ин ки дар вақти 
Бухоро рафтани мо дар хона, дар назди Назира 
меистодагӣ кас нест. Ба ҳар ҳол, ҳанӯз дуруст маълум не, 
ки мо кай ба Бухоро ва киҳо меравем. Ҳеҷ нашавад, ман бо 
Алиҷон рафта, камтар истода, корҳоро саранҷом дода 
меоям. 

Шаҳру мамлакат нотинҷ аст. Ҷӯрабек Муродов, ки ар- 
тисти халқии СССР ва ҳофизи машҳуру овозадори тоҷик 
аст, аз тарси иғвогарон ва иғгишош гурехта, намедонам ба 
куҷо рафтааст. Мегӯянд, ки дар Бухорост, боз мегӯянд, ки 
дар Мастчоҳ аст. Ба ҳар ҳол аз Душанбе рафтааст. Ин чӣ 
рӯз буд-а?! Ҳамин тавр одами машҳур ва ягонаро таъқиб 
мекунанд?! Хайрият ки ба ман тааддӣ намекунанд. Шояд 
пирӣ ва барҷомондагии маро медонанд! Дирӯз Барис На- 
матиев омада мегӯяд, ки ҳамон рӯзҳои сахти балво Абду- 

салом Раҳимов - артисти халқии ҷумҳуриро дошта, зада, 
камтар ҳабс карда ҷавоб додаанд. Театри Лоҳутӣ кор на- 
мекунад, ҳаёти маданӣ қариб аст ки хомӯш гардад. 

Рӯз то рӯз қиматӣ ва қаҳтӣ шуда истодааст. Боронҳои 
сел ва офати табиӣ имкон намедиҳад, ки деҳқон киштукор 
кунад. Техника камёб, бензин камёб, одамҳо дар азоб... 
Илоҳо, ин зимистони оянда гӯшти одамхӯрӣ нашавад! ІІ[о- 
ко, парвардигоро ба бандагонат раҳм кун! Кошки ҳаво 
гарм шавад, кошки борон монад! Кошки осудагӣ, тинҷӣ 
шавад! Наход ки дар охири умр, дар ин синну соли пирӣ 
ману Саодат ва бачаҳоямон дар азоб монем?! Не, аз худо 
дархост мекунам, моро наҷот диҳад, моро дар паноҳи ис- 
мати худаш саломат нигоҳ дорад! Омин, ё раббулоламин! 

Дар Бухоро кӣ дорем? Як хоҳару ду ҷиян? Хоҳарам - 
Вориса гоҳо бемор, гоҳо сиҳат ва аксар вақт дар бемори- 
стони «Ситораю моҳи хосса», ки пештар «ҳукуматӣ» буд, 
мехобид. Намедонам дар он ҷо чӣ ёфтааст, ки гап ду шуд, 
ӯро дар бемористон меёбед. Албатта аз хонаю ҷояш осуда, 
тинҷ аст. Рӯзонаҳо ки набераю духтараш - Кимиё ба хон- 
дан ва кор мераванд, як худаш зиқ мешавад, бемористон 
хуб аст, дар беруни шаҳр, дар боғи дилфазо, бо ину он 
сӯҳбат карда хоб мекунад. Духтари калонӣ - Сурайё хонаи 
алоҳида дорад, фарзандаш дар дасти Кимиё, вай беғам, 
кайф! 

Дар Бухоро боз Аминҷон Шукуров ҳастанд. Ин кас раи- 
си радиокомитети Бухоро мебошанд. Ҳар вақт ки мо Бу- 
хоро рафтанӣ шавем, ба ин кас телефон мекунем, бечора 
моро пешвоз гирифта, ба хона бурда, барои ғундор-ғундор 
ва тоза кардани хона ёрӣ медодагӣ касонро меёбанд, 
илоҳӣ барака ёбанд! 

Боз Тошпӯлод Аҳмедов - шоир ва раиси нависандагони 
Бухоро ҳаст. Ин ҷавони ӯзбек, аз Шофирком буда, 

тоҷикиро нағз медонад ва китоби «Зоғҳои бадмур»-ро ба 
ӯзбекӣ тарҷума карда баровард. Аз ин ваҷҳ вай ба ман 
ёрии калон дод. Дар ҳар бор ба Бухоро рафтанам, албатта 
ба хонааш хабар мекунад. 

Имрӯзҳо эҷодиётам гӯё яхбаста мондааст. Ба навиштан 
ва эҷод кардан ҳавас нест. Умуман пирӣ ва нотавонӣ 
оҳиста-оҳиста худнамоӣ карда истодааст. Қувваи ҳофиза 
хеле суст шудагӣ, ҳатто ҳамин хотираҳои худамро ҳам ба 
ёд оварда навишта наметавонам. Асари охирини ман (шо- 
яд дар ҳақиқат «охирин» бошад!) «Гули бодом» аст, ки аз 
ҳаёт ва фаъолияти артисткаи халқии СССР - Тӯҳфа Фози- 
лова гирифта навишта шудааст. Ин асар дар шумораҳои 
11-12 «Садои Шарқ» соли 1981 чоп шуд (ба таври мухта- 
сар). Шурраи романро ба нашриёти «Адиб» дода будам, 
ҳоло қариб ду сол мешавад, ки аз чопаш дарак нест. 
Мегӯянд ки коғаз нест, пул нест, кор нест... Дар ҳақиқат 
агар рафту чоп шавад, бояд хеле қимат афтад. Шояд нархи 
як китоби 40-50 сӯм шавад. Пас онро кӣ мехарад? Аҷаб за- 
мона шуд? 

Имрӯзҳо - моҳи сентябри соли 1992 пирию дармонда- 
гиро дар худ бештар ҳис мекунам. Хусусан пас аз он ки 
рӯзи 20 сентябр, дар соати 11-и рӯз нохост диламро, балки 
тамоми сари диламро дарди қаттол гирифт. Дод задам, 
ёрӣ хостам, Саодат ба сарам омада чӣ кор карданашро 
намедонист. Хайрият ки дар ҳамин замон аз берун Ҷонон 
ва Шодӣ даромада омаданд. Ҷонон дар Москов буд, рӯзи 
шанбе бехоҳон бо телефон гуфт, ки пагоҳ аввали рӯз ба 
Душанбе меравад. Аз Кофарниҳон Озод ҳам телефон кар- 
да хуфт, ки пагоҳ аввали рӯз мерасад. Рӯзи якшанбе шуд, 
соат аз нӯҳ гузашт, на аз ин ва на аз он дарак нашуд. Дилам 
ҳавл кард, ба воҳима афтодам. Шояд як боиси инфаркт 
шудани ман ҳамин бошад. 

Хайр, Ҷонон зуд ёрии таъҷилиро ҷеғ зад. Ба толеи ман 
ёрй дер накарда омад, лекин дар сумкааш на сӯзани як бор 
истифода мешудагӣ буду на ягон дору. Хайрият ки Ҷонон 
аз Москов ҳам сӯзан ва ҳам доруҳои бисёре оварда будааст, 
ки аз онҳо истифода бурда, сӯзан карда, дард андак ором 
ёфт. Баъд кардиограмма карда гуфтанд, ки инфаркт шуда- 
ам. Зуд ба замбар бор карда, ба мошина гузоштанд ва ба 
бемористон Қарияи боло - ба кардиосентр бурданд. Маро 
зуд ба хонаи ёрии дам-бадам (интенсивний) бурданд. Пи- 
сари духтур Абдураҳмонов дар он ҷо будааст, зуд ба 
муолиҷа сар кард. Чандин доруҳоро сӯзан карданд. Ман то 
шаб хобидам. Бедор шуда будам, ки боз дору гузарони- 
данд. Ин дафъа субҳ қариб сиҳат шуда бедор гаштам. Баьд 
маро ба хонаи дигар, ки дар он ҷо панҷ нафар буданд. гту- 
зарониданд, фақат рӯйнокӣ мехобидам, ҷунбидан наме- 
монданд. Ҳар замон дору медоданд ва нихоҳубин хеле хуб 
буд. Ман дар он хона қариб як ҳафта хобидам. Дарди ди- 
лам қариб тамом шуд. Пас ба хонаи дитар гузарониданд, 
ки дар он ҷо се-чор кас буд. Дар ин хона ҳам як ҳафта ба- 
рин истода, баъд ба қабати дуюм бароварданд, ки дар ин 
ҷо роҳ гаштан мумкин буд, лекин ба андозааш! Баъзеҳо ки 
аз ман се-чор рӯз пеш омада буданд, боҳузур роҳ гашпа, 
тамошо карда мегаштанд. Лекин аз ҷиҳати духтур ва табо- 
бат дар ин ҷо чизе набуд. Ҳар рӯз як бор (агар фурсат ёбад) 
духтур омада фишори хун ва набзро медиду халос. Ман 
пас аз як ҳафта бо худи духтур маслиҳатро пухта, ба бемо- 
риштони ҳукуматӣ гузаштам. Дар ин ҷо Раиса Сергеевна ба 
ман нигоҳубин мекард. Аҳволам рӯз то рӯз беҳтар шудан 
гирифт. Аввал рухсат дод, ки дар роҳрав гардам, баъд ба 
рӯи ҳавлӣ баромада гиштам, баъд аз зинаҳо боло шуда ба 
қабати дуюм баромадам. 

Дар қабати дуюм Одина Ҳошим буд, ки ҳамеша бо 

шеърҳои бисёре, ки медонист маро хурсанд мекард. 

Масалан: 

Пирӣ ту маро зору табоҳам кардӣ, 

Маҳкум ба рӯзу моҳу солам кардӣ. 

Инҳо ҳама ҳеҷанд, вале сад афсӯс 

Маҳрум зи лаззати гуноҳам кардӣ. 

(шоири афғон) 

Ман бо худам Ҳофизи Шерозиро оварда будам, муто- 
лиа мекардам. Нохост рӯзи 4 октябр ба Душанбе ҳуҷум 
сар шуд. Духтурҳо наомада монданд. Қисми беморон ба 
ҳавлиҳои худ рафтанд. Ман ҳам рӯзи панҷуми октябр аз 
Раиса Сергеевна бо телефон рухсат ва розигӣ пурсида ба 
хона омадам ва чанд рӯз истироҳат карда, имрӯз ба 
хотиранависӣ сар кардам. 

ОХИРСУХАН 


Хонандаи мӯҳтарам! 

Инак саҳифаи охирини саргузашти нависанда Ҷалол 
Икромиро хонда баромадӣ. Ту фаҳмидӣ, ки ӯ умри дароз 
дида, дар муҳити аморати Бухоро зиста, пайдоиш ва сар- 
нагуншавии ҳукумати Советиро аз сар гузаронидааст. Вай 
иштирокчии барпошавӣ вва сабзиши Республики 
Тоҷикистон буд. 

Дар солҳои 30-юми асри гузашта нависандаи ҷавон ба- 
рои рушди адабиёт, фарҳанг ва илму маърифати тоҷик ба 
пойтахти республика - шаҳри Душанбе кӯчида омад. Дар 
пеш роҳи номаълум, мураккаб ва пурмашаққат буд, аммо 
ин роҳи озодӣ, роҳи нави пурҷӯшу хурӯши зиндагӣ буд. 
Нависанда нотарсида, бо боварии калон қадамҳои нахус- 
тини эҷодии худро ба ин роҳ гузошт ва умеду орзу дошт, 
ки ин роҳ вайро ба қуллаҳои нави адабиёт ва фарҳанг мео- 
варад. Вай хато накард. Дар ин ҷо Ватани худро ёфт ва ба 
комёбиҳои ниҳоят баланд ноил гардид. 

Солҳои зиёде гузаштанд. Ҷалол Икромӣ дар ин сарза- 
мин 10 роман, зиёда аз 12 повест, 16 песа, очерку ҳикояҳо 
ва мақолаҳои зиёде эҷод кард. Вай чун тарҷимон асарҳои 
А.Чехов, Л.Толстой, М.Горкий, Карбобоев, А.Қодирӣ, 
Н.Балтушис ва дигаронро ба хонандагони тоҷик дастрас 
намуд. Барои ин хизматҳояш ба унвони Нависандаи халқӣ, 
мукофоти давлатии ба номи Рӯдакӣ, ордену медалҳои 
зиёде сазовор гардид. 

Вай ҳама вақт бо халқ буд, аз муваффақиятҳои он хур- 
санд мешуд, аз нобарориҳои замона андӯҳгин мегардид, 
ҳамроҳ бо мардум рӯзҳои мудҳиши солҳои 1937-38 ва 

Ҷанги Бузурги Ватаниро аз сар гузаронид. 

Аммо шикаста нашуд, ноумед нашуд ва боварии худро 
ба зиндагӣ ва ояндаи Ватан гум накард. Давоми умр 
дӯстони зиёде пайдо кард ва дӯстонашро ҳам гум кард. Ин 
ҳаёт буд, бо ҳама пастӣ ва баландиҳояш. 

Нависанда ба халқ боварӣ дошт ва то охири умр хидма- 
ти онро ба дараҷаи тавонаш адо кард. Вале дар анҷоми 
умр фоҷиаи даҳшатовар, ҷанги бародаркуширо низ дид. 
Ба омадани ин ҳодиса ӯ тайёр набуд ва дили ранҷуру бе- 
мораш тоб оварда натавонист. Дар синни 85 солагй, моҳи 
апрели соли 1993 аз дунё чашм пӯшид. Нависандаро та- 
моми мардуми тоҷик, хонандагон, муаллимон, шоирону 
нависандагон бо эҳтироми бузург ба роҳи охирин гусел 
карданд. 

Ёдаш зинда бод! 

Ҷалол Икромӣ. 
Ончӣ аз сар гузапгх, ёддоштҳо. 
(ба забони тоҷикӣ) 


Муҳаррир 
Ҷонон Икромӣ 


Муҳаррири техникӣ Р. Муродов 
Тарроҳ Ш. Ҷабборов 
Ҳуруфчин Н. Рауфова 

